

ఆంధ్రుల సాంఘిక చరిత్ర

శ్రీ సురవరము ప్రతాప రెడ్డి

సురవరము ప్రతాపరెడ్డి
సాహిత్య వైజయంతి ప్రచురణ
హైదరాబాదు - 1.

ప్రథమముద్రణ : 1949

ద్వితీయ ముద్రణ : 1950

తృతీయ ముద్రణ : 1982

ప్రతులు : 2000

వెల : రు. 50-00

ప్రతులకు :

రెడ్డి హాస్టల్, బొగ్గులకుంట

హైదరాబాదు-1

ముద్రణ :

శ్రీమాధవీ ఆర్ట్స్ ప్రింటర్స్

కుత్బుగూడ, హైదరాబాదు-27.

విషయ సూచిక

అ

నెం.		పుట.
	పీఠిక	8
1.	తూర్పు చాళుక్య యుగము	1- 15
2.	కాకతీయుల యుగము	16- 78
3.	రెడ్డిరాజుల కాలము	74-167
4	విజయనగర సామ్రాజ్యకాలము (క్రీ. శ. ౧౩౩౯ నుండి ౧౫౩౦ వరకు)	168-255
5.	విజయనగర సామ్రాజ్యకాలము (క్రీ. శ. ౧౫౩౦ నుండి ౧౬౩౦ వరకు)	256-324
6.	క్రీ. శ. ౧౬౦౦ నుండి ౧౭౫౭ వరకు	325-349
7.	క్రీ. శ. ౧౭౫౭ నుండి ౧౮౫౭ వరకు	350-395
8.	క్రీ. శ. ౧౮౫౭ నుండి ౧౯౦౭ వరకు	396-405
	అనుబంధము ౧	406-408
	అనుబంధము ౨	409-415



క్రీ. శే. శ్రీ మహావరము ప్రతాపరెడ్డి

ప్రథమ ముద్రణ పీఠిక

పూర్వకాలమందు హిందువులద్యాత్మ చింతాసాగరమున తల మున్నులు వేయుచు ఇహలోక విషయాలపై స్పృహ తప్పినవారై చరిత్రలు వ్రాసిపెట్టు నాచారము లేనివారై యుండిరని యూరోపుఖండ పండితులు వ్రాయుట పరిపాటి యైపోయినది. తర్వాత వారి పరిశోధన మూలముననే అసంఖ్యాకములగు చరిత్రాత్మక గ్రంథాలు వెలువడెను. అనేక పుస్తకాల జాడ లీనాటివరకు పరిశోధకులకు కానరాలేదు. ముసల్యానువిజేత అనేక పుస్తకాలయములను, దేవాలయములను, విద్యాపీఠములను ధ్వంసము చేయునప్పు డందలి గ్రంథాలను కాల్చిరి. ఈ విధముగా మన చరిత్రకు ఆపారనష్టము కలిగెను.

పాశ్చాత్యులు నేటివరకు వ్రాసిన చరిత్రలు, రాజుల చరిత్రలు, ఎనిమిదవ హెన్రీకి ఏడవ భార్యలనియు, ముప్పైయేండ్ల యుద్ధము అముక తిథులందు జరిగెననియు ౧౭౪౮, హిందూస్థాన చరిత్రలో ప్రసిద్ధి యనియు, క్యాతరీన్ రష్యా చక్రవర్తిని కింద రుపభర్తలుండిరనియు చరిత్రలో మరచిపోకుండా వ్రాయుదురు. వాటివల్ల మన కేమిలాభం? రాజుల యుద్ధాలు, తంత్రాలు, దౌష్ట్యాలు, సంఘానికి నష్టము కలిగించినట్టివే. ఈ విషయము నిటీవల గుర్తించి పాశ్చాత్యులు సాంఘిక చరిత్ర కెక్కుడు ప్రాధాన్య మిస్తున్నారు. ఇదియే సరియగు వద్దతి.

రాజుల చరిత్రలు మన కంతగా సంబంధించినవి కావు. సాంఘిక చరిత్రలు మనకు పూర్తిగా సంబంధించినట్టివి. అవి మన పూర్వుల చరిత్రను మనకు తెలుపును. మన తాత, ముత్తాత లెట్టివారై యుండిరో, మన ఆప్యలు ఎట్టి సొమ్ములు దాల్చిరో, యెట్టి అలంకరణములతో నుండిరో, మన పూర్వులే దేవతలను గొలిచిరో, ఏ విశ్వాసాలు కలిగియుండిరో, ఏ యాటపాటలతో వినోదించిరో, దొంగలు, దొరలు దోపిడిలు చేసినప్పుడు ఊమాదీతి బాధలు కలిగినప్పు డెటుల రక్షణము చేసుకొనిరో, జాడ్యాల కే చికిత్సలు పొందిరో, ఎట్టి కళలందు ప్రీతి కలవారై యుండిరో, ఏయే దేశాలతో వ్యాపారాలు చేసిరో యిన్ని తెలుసుకొనవలెనని మనకు కుతూహలముండును. అదే విధముగా మన తరమును గురించి

ముందు వచ్చువారు తెలుసుకొన నఖిలషింతురు. తేలిన సారాంశమేమన సాంఘిక చరిత్ర మన చరిత్రయే ! మనముకూడ చరిత్ర కెక్క దగినవారమే !! అలాఉద్దీన్ ఖిల్జీ, ఔరంగజేబు ఆసఫజా చరిత్రలకంటే మన చరిత్రలుమాత్రము తక్కువ వైనవా? మనము వారివలె ఘోరాలు చేసినవారము కాము కాన బహుశ మనమే మెరుగేమో !

సాంఘిక చరిత్ర మానవ చరిత్ర - ప్రజల చరిత్ర, అది మన సొంత కథ !! అది జనుల జీవనమును ప్రతి శతాబ్దముం దెట్లుండెనో తెలుపునట్టిది. అది మన తాతముత్తాతల చరిత్ర : వారి యిండ్లు, వారి కట్టు, వారి తిండి, వారి ఆటలు, వారి పాటలు, వారు ఓడిన పాటలు, వారు మనకిచ్చిపోయిన మంచి చెడ్డలు, ఇవన్నీ తెలిపి మనకు సహాయపడును.

ఇంగ్లీషువారు తమ దేశ సాంఘిక చరిత్రను ౨౦౦ ఏండ్లనాడే వ్రాసిరి. నాటినుండి నేటివర కెందరో ఎన్నియో పుస్తకా లీ విషయమై వ్రాసిరి. ఆ పుస్తకాలలో ౨౦౦ ఏండ్లనుండి తమ పూర్వు లెట్టివారో, వారి పరిశ్రమ లెట్టివో తెలుపు పటాలు నిండుగా ముద్రించినారు. తమ దేశమును గురించియే కాక, ప్రపంచముం దితరుల చరిత్రలను గూడ వారు వ్రాసి ప్రకటించినారు. మన చెంచులను గురించి, సహారా ప్రాంతపు నగ్గులను గురించి, ఆఫ్రికా కాఫిర్లను గురించి, ఆసాం నాగులను గురించి శాంతి మహాసాగర మందలి కొన్ని దీవులందలి మనుష్య భక్షకుల (రాక్షసుల) ను గురించి, ఉత్తర ధ్రువ ప్రాంతాలలో ఆరు నెలలు చీకటి ఆరు నెలలు ఎండలో జీవించు ఎస్కిమోలను గురించి యిట్టి సహస్రాధిక విషయాలను గురించి తెలుసుకొనవలెనంటే మనకు ఇంగ్లీషు (శారద సీర దేందు) శారదయే ఉపాస్య యగును. అందలి సారస్వతమందు సర్వజ్ఞత కలదు. ఇంగ్లీషులో మానవజాతి కథ (Story of all nations) అనేక బృహత్సంపుటములలో సచిత్రముగా ముద్రింపబడి బహుకాల మయ్యెను. దానినైనను మనము తెనుగులోనికి తెచ్చుకొన్నామా ?

మన బళ్ళలో విద్యార్థులకు చదివించే చరిత్రలలో చాలా కల్యాణము కలదు. పాలలో విషమువ్డి పడినది : ఇంగ్లీషువారు తమ మనతను భారతీయుల కొంచెపుదనమును నిరూపించునట్టుగా చరిత్రలు వ్రాసిరి. ముస్లిములలో పూర్వము ఫీరిష్టా అబద్ధాలతో తనచరిత్రను నింపెను. బాబరు హిందూద్వేషముతో వ్రాసెను. నేడును ఉస్మానియా విద్యాపీఠముందును చిన్న తరగతులనుండి బి. ఏ. పరకు

హిందూ దూషణగల హాషిమీ అనువానిచే రచితమగు హిందూస్థాన చరిత్రను చదివిస్తున్నారు. హిందూ మతాభిమానులు ప్రపంచమంతటను తమ పూర్వులే ఘనులని కొన్ని చరిత్రలను వ్రాసిరి. ఇవన్నియు పాక్షికము లగుటచే అనాదరణీయము లగును. ఇటీవల సరియగు భారతీయ చరిత్రను వ్రాయించుటకై జాతీయ నాయకులు సమాలోచనలుచేసి అందు గుప్తరాజుల చరిత్రను ప్రకటించిరి. అది యాదర్శమగు చరిత్ర గ్రంథము. ౧౯౪౯ సంవత్సరములో ప్రకటితమైన శ్రీ మల్లంపల్లి సోమశేఖరశర్మగారి "రెడ్డిరాజ్యాల చరిత్ర" అను ఇంగ్లీషు గ్రంథము కూడ అట్టిదే.

మన దేశమందలి అటవికులగు చెంచు, ముండా, గోండు, సంతాల్, నాగులు మున్నగువారిని గూర్చి బహు గ్రంథాలు కలవు. మన దేశములోని కులములను గూర్చి థర్స్టన్ (THURSTON'S Castes and Tribes of South India) ఏడు పెద్ద సంపుటాలు ప్రకటించెను. హైద్రాబాదు రాష్ట్రమందలి కులాలను గూర్చి సిరాజుల్లాసన్ అనునతడు పెద్ద గ్రంథాన్ని ప్రకటించెను. భారతీయ ప్రాచీన జాతుల (Tribes of Ancient India) ము గూర్చి ఒక బెంగాలీ వ్రాసెను. ఈ విధముగా కొన్ని గ్రంథాలు వెలువడెను కాని జనుల సాంఘిక చరిత్రలు ప్రత్యేకముగా ప్రకటిత మగుట ఆరుదు.

మన తెలుగులో సాంఘిక చరిత్రలు లేవు. వాటిని వ్రాయవలెనని పలు వురు సంకల్పించినట్లున్నది. చిలుకూరు వీరభద్రరావుగారు ఆంధ్రుల చరిత్రము రెండవ భాగములో వెలమ వీరుల చరిత్ర ప్రకరణాదిలో (పు ౨౭౧) పుట అడుగున నిట్లు వ్రాసెను.

“ఆంధ్రుల సాంఘిక చరిత్రము ప్రత్యేకముగా విరచింపబడుచున్నది. కావున నీ విషయమై (వెలమాది జాతులవిషయమై) యిందు సవిస్తరముగా జర్చింపబడును.”

ఆ చరిత్రను వ్రాయనేలేదేమో! వ్రాయ సంకల్పించియుండురు. అట్టి సిద్ధహస్తుని వ్రాత మనకు లభింపదయ్యెను. అదే విధముగా పలువురు వ్రాయ సంకల్పించినట్లున్నది. శ్రీ నేలటూరు వేంకట రమణయ్యగారి వ్యాస మింగ్లీషులో ఆంధ్ర చరిత్ర పరిశోధక సంఘ పత్రికలో క్రీ. శ. ౧౯౩౮ లో ముద్రితమైనది. నే నీ గ్రంథములోని నాల్గవ ప్రకరణము వ్రాయునప్పుడు దానిని చూడ దట్టస్థించినది. నేను నిర్ణయించుకొన్న మార్గములనే వారు సూచిగా వాదినే సూచించి

నారు. ఆదే పద్ధతులపై శ్రీమల్లంపల్లి సోమశేఖరశర్మగారును తమ రెడ్డి రాజ్య చరిత్రమందలి సాంఘిక చరిత్ర భాగమును రచించినారు. పెదపాటి ఎర్ర నార్యుని మల్లినా చరిత్ర కావ్య పీఠికలో నిట్లు వ్రాసినారు.

“కృష్ణరాయ యుగమునకు విమ్మట ఆంధ్రుల పరాక్రమ పౌరుషము లెట్లు షీణించినవో ఆదరాభిరుచులును ఆర్ల కంటువడినవి. అందువలన ఆ యుగమున ప్రభవిల్లిన కావ్యసంతతి అత్యుత్తమమైనది కాకపోయినప్పటికిని ఆ యుగమందలి సాంఘిక జీవనమును, ప్రజాభిరుచిని ప్రతిబింబించునట్టివి. ఈ దృష్టితో మనము చూడగలిగినప్పుడు ఏకవి రచించిన కావ్యమైనను శిథిలము కాకుండ రక్షించుట మన బాధ్యత యని తేటపడును.”

పలువురు మన పూర్వుల సాంఘిక జీవనమును గూర్చి ముఖ్యముగా క్రీడాభిరామాధారముపై కొన్ని వ్యాసాలు వ్రాసిరి. కాని సమగ్రమగు ఆంధ్రుల చరిత్ర ఇంతవరకు వెలువడలేదు. నేను మే నెల ౧౯౨౯ లో హైద్రాబాదు మండి వెలువడుచుండిన “సుజాత” మాసపత్రికలో “తెనాలి రామకృష్ణుని కాల మందలి ఆంధ్రుల సాంఘిక జీవనము” అను వ్యాసమును కేవలము పాండురంగ మాహాత్మ్యములోని వర్ణనల సమయ సందర్భములనుబట్టి విషయములను తేల్చి వ్రాసితిని. ఆ పద్ధతి నాకు సరిగా కనబడెను. ఆ జాడను బట్టుకొని అప్పు డప్పుడు కాకతీయుల కాలమందలి సాంఘిక చరిత్ర, కృష్ణరాయల కాలపు సాంఘిక చరిత్ర, కదిరీపతికాలపు సాంఘిక చరిత్ర, రెడ్డియుగపు సాంఘికచరిత్ర. ఆంధ్ర దళకుమార చరిత్రము తెలుపు తెనుగువారి సాంఘిక చరిత్ర మొదలగు వ్యాసాలను వ్రాస్తాని. తత్పర్యవసానమే యీ గ్రంథము.

ఆంధ్రులకు ప్రత్యేక చరిత్ర యేల? వారికి భారతీయ హిందువుల నుండి భిన్నించిన సంస్కృతి (Culture) కూడ కలదా? యని తెలంగాణములో ఆంధ్ర సభలో ౧౨ ఏండ్ల నా డొకవాదము బయలుదేరెను. అప్పుడు (క్రీ. శ. ౧౯౩౩ ఈశ్వర పుష్యము) ఆంధ్ర సంస్కృతి యను వ్యాసమును ప్రకటించి యుండిని. అందిట్లు వ్రాసితి.

“ఆంధ్రత్వ మాంధ్రభాషా చ । నాల్పస్య తపనః ఫలం॥”

అని తమిళుడగు అప్పయ్యగార్ (A) దీక్షితులు వ్రాసిరి. ౩౦౦ ఏండ్ల క్రిందటనే తమిళ ప్రసిద్ధ పండితునికి ఆంధ్రత్వమందు భిన్నత్వము కానవచ్చెను..... సంస్కృతి యనగా నాగరికత, లలితకళలు, సారస్వతము, సభ్యత, దై నంది

నాభివృద్ధి మున్నగు నుత్తమగుణము లన్నియు కలసిన విశిష్టగుణము... ఆంధ్రులకు ప్రత్యేక సంస్కృతి కలదు ఆంధ్రుని, అరవను, బంగాళీని, పఠానును చూచిన వెంటనే వీరు వీరని వేరుపరుపవచ్చును. ఎందుకు? అది వారి వేష భాషలను బట్టియే! అందుచేత ఆ సకల భాషావాగనుశాసనులు, స్వస్థాన వేష భాషాభిమతాః సంతో రసప్రలుబ్ధ ధియః అని సెలవిచ్చిరి. ఆంధ్రులనుండి వారి భాష, భాషలోని నుడికారము, వారి భావములు, వారి శిల్పకళ, వారి పల్లె పాటలు (Folk Song)s, కథలు (Folk Tales), విశ్వాసములు, వారి చరిత్ర, వారి సాంఘికాచారములు, తీసివేసిన, రేపే వారుఅద విజాతులలో కలిసిపోగలరు. ఇతరులలోని ఉత్తమ కళలను స్వీకరించి తమవాటితో మేళవించి తమవిగా చేసుకొనుట నాగరిక లక్షణము. విజయనగర సమ్రాట్టులు, మధురా, తంజాపురీ నాయక రాజులును, హిందూ మస్లిం శిల్ప సమ్మేళనము గావించి ప్రత్యేకాంధ శిల్పమును స్థాపించిరి. ఆంధ్రులు తమ భాషకు శ్రావ్యతను సమకూర్చి కర్ణాటక సంగీతమును పేరుతో భ్యాతిగాంచిన కళను దక్షిణాపథమున కంతటికిని ప్రసాదించిరి. మళయాళములో కథాకళి, గుజరాతులో గర్భనృత్యము, ఉత్తర హిందూ స్థానములో రామలీల, కథక్ నృత్యము, ఆసాములో మణిపురీ నృత్యము మున్నగు విశిష్టవైవిధ్య నృత్యాలు భారతదేశమందలి నానాప్రాంతాలలో నే విధముగా వెలసెనో! ఆంధ్రులందున కూచిపూడి భాగవతులచే పరిరక్షితమైన నృత్యమునకు ప్రత్యేకత కలదు. రామప్ప గుడిలోని నృత్యశిల్పములు జాయ సేనాని నృత్య రత్నాకరానికి ఉదాహరణములు.

హిందువు లందరికిని పండుగలు పబ్బములు ఒకటే యన వీలులేదు. బౌద్ధరాహులకు హోలీ, వసంత పంచమీలు ప్రత్యేకాభిమతములు. తమిళులకు పౌంగల్ పండుగ ముఖ్యము. అటులే ఆంధ్రులకు ఉగాది, ఏనువక పున్నమి ముఖ్యమైనవి.

భారతదేశమం దొక్కొక్క ప్రాంతములో ఒక్కొక్క విధమగు ఆటలు కలవు. తెనుగువారికి ఉప్పున బట్టెలాట, చిల్ల గొడె (చిల్లగోడు) ఆటలు ముఖ్యమైనవి. "ఉప్పునబట్టె లాడునెడ నుప్పులు దెత్తురుగాక యారవుల్" అని నాచన సోముడు వ్రాసెను. పులిజూదములు, దొమ్మరి ఆటలు తెనుగువారివే. ఇవి ఆ నాడు తెలివిన విషయాలలో కొన్ని. అనాటి భాషములలో ఈ నా డేమియు మార్పు కలుగలేదు. పైగా ఆ భావాలు స్థిరపడినవి.

హిమాలయమునుండి కన్యాకుమారి వరకుండు వివిధ భాషావర్గముల వారిని చూచుచు వెళ్ళిన, అపారమగు వైవిధ్యము ఆడుగడుగునకు వ్యక్తమగును. మళయాళి, అరవ, మరాఠీ, పంజాబీ, బంగాళీ మున్నగువారిని చూచిన ఒకరితో ఒకరు వేషభాషా విశేషములందు పోలినవారు కారు. ఆహార విహారము లందును భేదము కలదు. మళయాళీలు బియ్యము, టెంకాయలు తప్ప వేరే యేరుగరు. తమిళులకు బియ్యము, పులుసు చాలా యిష్టము. మరాఠీలకు రొద్దైతే కావలెను. బంగాళీలకు బియ్యము, చేపలు కావలెను. కాశ్మీరీలు మాంసము లేనిది మాట వినదు. ఇట్టి బహుకారణాలచేత ఆంధ్రుల సాంఘిక చరిత్రయొక్క యావశ్యకత చాలా యవసరమని తోపక మానదు.

రాజుల రాజ్యాల చరిత్ర వ్రాయుట అంత కష్టముకాదు. కాని, సాంఘిక చరిత్ర వ్రాయుట కష్టము. దీని కాధారములు తక్కువ. తెనుగు సారస్వతము, శాసనములు, స్థానిక చరిత్రలు (కైఫీయతులు), విదేశీజనులు చూచి వ్రాసిన వ్రాతలు, శిల్పములు, చిత్రపులు, నాణెములు, సామెతలు, ఇతర వాఙ్మయములలోని సూచనలు, దానపత్రములు, సుద్దులు, జంగము కథలు, పాటలు, చాటువులు, పురావస్తు సంవయములు (Collections) - ఇవి సాంఘిక చరిత్రకు పనికివచ్చు సాధనములు.

కావ్యప్రబంధాలలో నూటికి కొం పాళ్ళు సాంఘిక చరిత్రకు పనికివచ్చు నవి కావు. పురాణాలు, మధ్యకాలపు ప్రబంధాలు ఇందుకు పనికిరావు. ఎందరో మహాకవులు వసు మను చరిత్రల వంటివి వ్రాసినవారు మనకు సాయపడరు.

“కేళీ నట దేహ కేళి కేకారవో! స్నేషంబు చెవుల దేనియలు చిలుక”
(కవికర్త రసాయనము)

వంటి వర్ణనలు మనకు సహాయపడవు.

“గొంగడి ముసుగుతో గొల్లలు చట్రాతి - వైని బందారాకు బరిచికొనగ”
(శుకన స్తతి)

అన్న వర్ణన వర్ణన మనకు చాలా పనికివచ్చును.

“తతనితంబాభోగ ధవళాంకుకములోని | యంగదట్టపు కావిరంగువలన”
(మనుచరిత్ర)

అంటే మనకు సరిగా అర్థమేకాదు.

“చలువ దుస్వలువ కుచ్చెలయంచు ముత్తెముల్ పదనఖప్రభకు సలాము చేయ”

(శుకసప్తతి)

అని యందే ఆ స్త్రీ కన్నులయెదుట నిలిచి పూర్వకాలమందు మన యువతుల విలాస మిట్లుండెనని తెలుపును.

ఒక్కొక్కమాదు కొన్నిపుస్తకాలు పూర్తిగా చదివిన మనకు పనికివచ్చు మాటలు రెండో, మూడో దొరుకును. అంతే ?

సాంఘిక చరిత్ర దృష్టితో జూచిన బహుగ్రంథాలు వ్రాసిన కూచిమంచి తిమ్మకవి యేమియు సహాయకారి కాడు. మను వసు చరిత్రకన్న తాళ్ళపాక చిన్నన్న ద్విపద పరమయోగి విలాసము చాలా మేలుగా నుండును. ఇందొక్క లావునమానము కూడా కానరాదు. కవిత్వము జటిలము, ప్రౌఢము కాదు. కాని ఆతని వర్ణనలే మన చరిత్రకు చాలా ముఖ్యమైనవి. ఒక్కన విక్రమార్కు చరిత్రలో “చక్కని వైదుష్యము” ప్రదర్శించెను.

“కల్పాంత దుర్గాంత కలుషాంతక స్వాంత దుర్వారవమ్నాకి నోర్లవచ్చు” అని ‘ప్రళయకాలాభీలము’గా వ్రాసెను. కాని అందు మన కేదియును పనికిరారు. అవే కథలను కొరవి గోపరాజు ‘ద్వాత్రింశత్సాలభంజికా కథలు’ అను పేరుతో రచించెను. ఆ గ్రంథము మన కత్యంతముగా సహాయపడును. ఈ విధముగా ప్రబంధాలను పరిశోధన చేయవలసి యుండును. ద్వాత్రింశత్సాలభంజికలో, శుకసప్తతిలో, పండితారాధ్యములో, బసవపురాణములో, క్రీడాభిరామములో, వెంకటనాథుని పంచతంత్రములలో వాడిన చాలా పదాలు నిఘంటువులలో లేవు. అందుచేతను సాంఘిక చరిత్రను వ్రాయుటలో కష్టము కలుగును. ఈ పదాలు తెలియకుండిన నేమాయె ననుటకు వీలులేదు. కవులు సాంఘికాచారములను వర్ణించు తావులందే ప్రాంతీయ వ్యావహారిక పదాలను, అప్పటి యాచారములను తెలుపువాడిని వాడినారు. అందుచేత అవి ముఖ్యమైన వగును

శాసనములలో పర్వాల, దానాలు, తూకములు, భూమికొలతలు, పౌలి మేరలు, ఆయములు మున్నగునవి మాత్రమే తెలియును. స్థానిక చరిత్రలో చాలా భాగము కల్పితములతో, అతిశయోక్తులతో, పుక్కిటి పురాణాలతో నిండి యుండును. విదేశీయాత్రికులు, వ్యాపారులు, రాయబారులు, కాకతీయ విజయ

నగర కాలాలలోని ఆంధ్రులను గూర్చి కొన్ని వ్రాసిరి. అవి చాలా సహాయము చేయును. కాని అందు వ్రాసిన వ్రాత లన్నియు నిజ మని నమ్మరాదు. “విజయ నగర రాజులు ఎలుకల, పిల్లల, బిల్లుల తినిరి” అని యొక్క యూరోపు యాత్రికు డానాడు వ్రాసెను. దీనిని నమ్మవచ్చునా? ఇది పూర్తిగా అబద్ధము. ఫెరిస్తా వ్రాసిన చరిత్ర పలుతావులలో అబద్ధాలతో నిండినది. 'గంగా దాస ప్రతాప విలాసము' అను సంస్కృత నాటకమందు రెండవ దేవరాయలు చని పోయిన వెంటనే అదే యదనని ఓత్రగజపతియు, బహమనీ సుల్తానును కలిసి విజయనగరముపై బడిరనియు, ఆప్యడు మల్లిఖార్జునుడు వారి నోడించి పార గొట్టెననియు వ్రాసినారు. దీని ముచ్చట ఫెరిస్తా వ్రాసిన చరిత్రలో లేనేలేదు. (Ancient India Vol. II. by S. K. Iyengar, P. 40). ఫెరిస్తాయే దేవ రాయ లోడి తన బిడ్డను బహమనీ సుల్తాను కిచ్చి పెండ్లి చేసెనని వ్రాసెను. ఈ ముచ్చట దేశి విదేశి చరిత్రకారులు కాని, సమకాలికులు కాని, తర్వాతివారు కాని యెవ్వరును వ్రాయలేదు. ఏ క్రైస్తీయత్తులో ఈ ముచ్చట కానరాదు. ఏ కవిత్వలో కాని, చాటువులో కాని ఏ సూచనయు లేదు.

చిత్తరువులను చూచి వ్రాయుడమన్న అవి తురకలచే ధ్వంసమయ్యెను. విజయనగరమందు రాజు మొదలుగ రౌతు నరకు, రాజి మొదలుగ సాని వరకు తమ తమ యిండ్ల గోడలపై చిత్తరువులు వ్రాయించినవి అనేక నిదర్శనాలు కలవు. చక్రవర్తుల రాజీవాసము, వారికై దేశివిదేశి జనుల రూపాలు, నానావిధ జంతువులు, బహువిధములైనవి చిత్రింపబడెను. ఆ భవనము లేవి? అన్నియు విజేతలగు సుల్తానుల సైన్యాలు ఆరునెలల పోట్లతో మంట గలిపెను. శిలా శిల్పములు కూడా ముప్పాతికకు పైగా చూర్ణమయ్యెను. ఓరుగంటి బోగ మిండ్లలో కూడా చిత్రశాల లుండెను కదా : ఆ నగరము జాడలేకుండా ధ్వంసమయ్యెను.

పూర్వపు జానపద గీతములను సేకరించినవారరుదు. తందాన కథల నాదరించినవారు లేరు. అందుచేత తాళ్ళపాకవారి కవితల్లం కొంత నా పైత్యం కొంత చేర్చి చదువు వచ్చి రానివారో లేక కథ చెప్పే జంగాలో కథ లల్లరి. నాటెములను సేకరించినవారు కానరారు. ప్రభుత్వము కొంత పనిచేసెను. కాని కొన్నిటిసయినా మనము చూడగలిగినాము.

కొన్ని సంవత్సరముల క్రిందట కృష్ణరాయల కాలమునాటి సాంఘిక చరిత్ర అను వ్యాసమును సిద్ధముచేస్తీని. అదేపనిగా ఆముక్తమాల్యదను ఆయన

కాలపు కవుల గ్రంథాలను పూర్తిగా చదివి అందు స్ఫురించిన యంశములను గుర్తుగా వ్రాసుకొని తర్వాత సలటోర్ అనునతడు వ్రాసిన విజయనగరరాజ్య సాంఘిక చరిత్ర అను ఇంగ్లీషు సంపుటముల రెండిని చదివితిని. నేను గుర్తుంచు కొన్న పలువిషయములును వాటిలో నివియును సరిపోయెను. పైగా ఆ గ్రంథ కర్తకు తెనుగు రానందున నా సంగ్రహమందు కొన్ని యెక్కుగా కానవచ్చెను.

“ఉరుసంద్యాతప శోణ మృత్కలితమై యుప్పురు బ్రహ్మాండ మన్ గరిడిన్ కాలపువకాంతకాడు చరమాగ స్కంధముం జేర్చు ని బ్బరవున్ సంగడమో యనన్ శశి డిగెం బ్రాగ్భూమి భృత్కైతవే తర బాహోగ్రపు సంగడం బనగ మార్తాండుండు దోచెన్ దివిన్”

మనుచరిత్రము, ౩. ౫౯.

అను ప్రాతఃకాల వర్ణనమునుండి ఆ కాలమందు సాము గరిడీ లుండెననియు, అందు ఎర్రమట్టిని నింపిననియు, అందు సంగ్రోలా మున్నగు సంగడము లుండెననియు, జెట్టి లీ విధముగా సిద్ధమగుచుండి రనియు వ్రాస్తాని. విజయనగర కాలమందు సాముకూటములు విరివిగా నుండెననియు కృష్ణదేవరాయలే ఒంటికి నూనె పట్టించి జెట్టిలతో కుస్తీ పట్టెడివాడనియు విదేశీయాత్రికులు వ్రాసినదాని వలన ప్రాతఃకాల వర్ణనమునుండి తేల్చిన విషయము సరిపోయినది. ఈ విధముగా అడు గడుగునకు కవుల వర్ణనలనుండి మనకు కావలసిన విషయము తేల్చవలసి యుండును.

సాంఘిక చరిత్రకు పనికివచ్చు కావ్యాలలో ప్రాంతీయ పదములను ప్రయోగించినారు. కదిరీపతి కుకనవ్వుతిలోని ఇంచుమించు ౧౦౦ పదాలు నిఘంటువులలోలేవు. (నేను సూర్యరాయాంధ్ర నిఘంటువు జూడలేదు. కాన దాన్ని గురించి వ్రాయుటలేదు.) అందలి పదాలను కడప, ఆనంతపురము వారలను విచారించి తెలుసుకొనవలసి వచ్చెను. చంద్రశేఖర శతకములోని వ్యావహారిక పదాలు నెల్లూరువారి కర్ణమగును. భాషీయదండక పదాలు కర్నూలువారి కర్ణ మగును. ద్వారిత్రింశత్పాలభంజికా కథ లందలి పదాలు తెలంగాణమువారి కర్ణ మగును. క్రీడాభిరామ మందలి పదాలు కృష్ణాజిల్లావారి కర్ణమగును. పాల్కురికి సోమనాథుని, నన్నెచోడుని పదాలు కొన్ని యెవరికిని అర్థము కావు.

చెప్పబోయిన దేమన :- అర్థముకాని ప్రాంతీయ ప్రాబంధిక పదాలను పట్టికగా ముద్రించి తెలిసినవారు ఆర్థములను వ్రాసి పంపుటకై భారతి వంటి పత్రిక కృషిచేసిన, లేక (తెలంగాణ) ఆంధ్ర సారస్వత పరిషత్తువంటి సంస్థలు ప్రయత్నించిన కాలగర్భమందు సమాధిపొందిన యెన్నియో సుందర భావస్ఫూర్తకములగు పదాలకు సుధా సేచనము చేసినట్లగును. నిఘంటు నిర్మాతలు గ్రాంథిక పదాలనే సేకరించుటకై మడిగట్టుకొన్నవారగుటచేత వారి శ్రమ పూర్ణఫలదాయి కాకపోయినది. సూర్యరాయాంధ్ర నిఘంటువు నిఘంటువు రెండు తరాలనుండి వ్రాస్తూవచ్చినను వారు వ్యావహారికమన్న చీదరించుకొందురని వినుటచే వారి శ్రమ తగినంత ఫలవంతము కాదనవలెను. ఏ నిఘంటువైనను సరే ఎంతవరకు వ్యావహారిక ప్రాంతీయ పదాలను సేకరించడో అంతవర కది కొరవడినదై యుండును.

మన సాంఘిక చరిత్రకు పనికివచ్చు తెనుగు ప్రబంధాలలో ముఖ్యమైనవి

పాల్కురికి సోమనాథుని - బసవపురాణము, పండితారాధ్య చరిత్రము.

శ్రీనాథుని (వల్లభరాయని) - క్రీడాధిరామము.

శ్రీనాథుడో (కాడో!) - పల్నాటి వీరచరిత్రము.

కొరవి గోపరాజు - ద్వైతాంతాల్పభంజికలు.

కృష్ణదేవరాయల - ఆముక్తమాల్యద.

తాళ్ళపాక తిరువెంగళనాథుని - ద్విపద పరమయోగి విలాసము.

సారంగు తమ్మయ్య - వైజయంతి విలాసము.

గౌరన - హరిశ్చంద్ర ద్విపద.

కదిరీపతి - శుకనృపతి.

వెంకటనాథకవి - పంచతంత్రము.

శతకములలో - వేమన, చంద్రశేఖర, కుక్కుచేశ్వర, రామలింగ,

శరభాంక, జేజుగోపాల, వృషాధిప, సింహాద్రి నారసింహ, వెంకటేశ,

గువ్వల చెన్న శతకాలు.

భాషీయ దండకము.

వీనుగుల వీరాస్వామి - కాశీయాత్ర.

పాండురంగ విజయము, శ్రీ కాళహస్తీ మాహాత్మ్యము, శ్రీనాథుని చాటువులు, పీఠికలు కూడా కొంతవరకు సహాయపడును.

శబ్దగత్పాకర నిమంటు నిర్మాతలగు బహుజనపల్లి శీతారామాచార్యులుం గారు కవుల తారతమ్యములను నిర్ణయించి వారిని ఆరు తరగతులుగా విభజించిరి. అందు పై కవులకు వా రే స్థానమిచ్చిరనగా :-

ప్రబంధము.	తరగతి.
పాల్కురికి పాండితారాధ్య చరిత్ర	౫
పాల్కురికి బసవపురాణము	౫
ద్వాత్వింశత్యాలభంజికలు	౪
ఆముక్తమాల్యద	౪
వైజయంతీ విలాసము	౫
శుకసవతి	౫

కొన్ని ప్రబంధాలు వారి కాలాన ముద్రితములు కాలేదు. అయియుండిన వాటికిని కనిష్ఠము అయిదవ తరగతిలో సీద్ దొరకకపోయి యుండునా ?

సాంఘిక చరిత్రకు పనికిరాని కవిజన రంజనము, కవికర్ణ రసాయనము, జైమినీ భారతము, రామాశ్వుదయము, విక్రమార్క చరిత్రము, విష్ణుపురాణము, మనుచరిత్రను, వసుచరిత్రను మూడవ తరగతిలో చేర్చినారు.

అమృతాంజనమును, అమృతధారను, బహునిమంటువులను, వేదంవారిని చుట్టూ పెట్టుకొని చదువదగిన నైషధము, రామవ పాండవీయము, హరిశ్చంద్ర నలోపాఖ్యానములకు రెండవ మూడవస్థాన మిచ్చినారు.

నే నప్పుకప్పుడు ౧౯౨౯ నుండి వ్రాసిన సాంఘిక చరిత్ర వ్యాసము లను జూచిన మిత్రులు ఆంధ్ర సారస్వత పరిషత్తు స్థాపితమైనప్పుడు ఆంధ్రుల సాంఘిక చరిత్రను వ్రాయుమని తొందరపెట్టిరి. అంతటి శ్రమకు అర్హత

లేదనియు, చాలనివాడననియు అంగీకరింపక యుంటిని. కాని మా మిత్రులలో శ్రీ లోకనంది శంకరనారాయణరావు, శ్రీ దేవులపల్లి రామాజనురావు, శ్రీ పులిజాల హనుమంతరావుగారలు చేసిన ప్రోద్బలము తట్టుకొనరానిదయ్యెను. తుది కొప్పు కోక తప్పదయ్యెను. ఆవసరమగు పరికరములు నాకు లభింపనందున నాకీ గ్రంథము తృప్తినొసగలేదు.

ఈ గ్రంథ ముద్రణమును, హూఫలను చూచుకొనుట మున్నగు శ్రమకు లోనైన ప్రియమిత్రులగు శ్రీ దేవులపల్లి రామాజనురావు నా మనఃపూర్వకమగు కృతజ్ఞతలకు పాత్రులైనారు.



ద్వితీయ ముద్రణ పీఠిక

నే నేమాత్రమును ఊహించనిరీతిగా ఈ గ్రంథము పత్రికాధిపతుల యొక్కయు, విద్వాంసుల యొక్కయు ప్రశంసకు పాత్రమైనందులకు ధన్యుడనని అనుకొన్నాను. ముఖ్యముగా ఆంధ్రప్రభా సంపాదకులగు శ్రీ నార్ల వేంకటేశ్వరరావుగారికి నేను ఋణపడినాను. ఈ గ్రంథముతో వారి పరిచయము నాకు రెండవమా రన్నమాట! వారి కీ గ్రంథము మెచ్చువచ్చినది. ఒక సంపాదకీయమును వ్రాసిరి. "మన తాత మత్తాతలు" అన్న శీర్షికను నేను చూడగానే నా గ్రంథము జ్ఞాపకమువచ్చి ఇది నా గ్రంథ విమర్శియై యుండునా అని తటాలున అనుమానించితిని. అనుమానము నిశ్చయమే అయినది! వారిచ్చిన యా ప్రకటన మూలమున గ్రంథప్రచార మెక్కువయ్యెను. తర్వాత వారొక సూచననుచేసిరి. ఇంగ్లీషులో సాంఘిక చరిత్ర పద్ధతిగా ఒక్కొక్క విషయమును ఆమూలాగ్రముగా ముగించుచు వ్రాసిన బాగుండుననిరి. కాని యీ గ్రంథమందలి మొదటి మూడు ప్రకరణాలు ఉస్మానియా విద్యాపీఠమందలి ఎఫ్. ఏ. విద్యార్థుల కొక పాఠ్యభాగమగును, ఆంధ్ర సారస్వత పరిషత్తు వారును ఆదే భాగమును తమ ప్రవేశ పరీక్షా విద్యార్థులకును నిర్ణయించిన వారగుటచే ప్రకృతము మార్పుచేయుటకు వీలు లేకపోయినది.

ఇతర పత్రికలలో గ్రంథ విమర్శ వచ్చినదని వింటిని కాని నే నేదియు చూడలేదు. ఆంధ్రప్రభా సంపాదకులకు నాపై (అనగా నా గ్రంథముపై) కలిగిన అవ్యాజప్రేమకు నేను కృతజ్ఞులగుణబద్ధుడ నైనాను. శ్రీ నార్లవారి ఆభిప్రాయమును గ్రంథాంతమందు ౧వ అనుబంధముగా ముద్రించినాను.

మిత్రులును, సంగీత సాహిత్య విద్యాపారంగతులగు, తెనుగు వచన రచనలో ఆగ్రశ్రేణిలోని రచయితలును నగు శ్రీమాన్ రాళ్ళపల్లి ఆనంతకృష్ణ శర్మగారు, ప్రేమపూర్వకముగా (౨౨) విషయములను చర్చించి, ఒక విపులముగు లేఖను వ్రాసినారు. అందు ఇంచుమించు అన్నింటిని సవరణలుగా ఒప్పుకొని వారికి నా కృతజ్ఞతలను తెలుపుకొని వారి లేఖను ౨వ అనుబంధముగా ముద్రించుచున్నాను.

* శ్రీ వేటూరి ప్రభాకరశాస్త్రిగారు గొప్ప విద్వాంసులు, పరిశోధకులు, విమర్శకులు. వారు నా కిట్లాక కార్డు వ్రాసిరి.

“మీ గ్రంథము - ఆంధ్రుల సాంఘిక చరిత్ర - చాలా ముచ్చట గొల్పినది. మీరీ గ్రంథము రచించుటకు ఎల్లతెఱగులను సమర్థులు. ఆదినండి తుది దాకా ఒకతూరి స్థూలదృష్టితో చదివి యిది వ్రాస్తున్నాను..... చదివినంతలో మీరు ప్రామాణికులైన సత్యరతులైన పవిత్రహృదయులని గుర్తించినాను. నేను, మీరీ గ్రంథమును ఇంతకింకను నల్లయిదు రెట్లు విషయవిశేషములతో ప్రపంచించి పునర్ముద్రణము చేయుటకు, తోడ్పడ కుతూహలపడుచున్నాను - వేటూరి ప్రభాకరశాస్త్రి, (తిరుపతి, ౨౮-౧౧-౪౯)”

శ్రీ శాస్త్రిగారికి నేను వెంటనే జాబు వ్రాస్తానని కాని అది వారి కందినట్లు లేదు. వారినుండి ప్రత్యుత్తరము రాకపోవుటయే నిదర్శనము. వారి ఆశీస్సునకు నా నమోవాకములు. ఈ మూడు విమర్శలు తప్ప తక్కినవి నే నెరుగను

ఈ తదవ ముద్రించినదానిలో కొన్ని మార్పులు చేసినాను. “తూర్పు చాళుక్య యుగము” అను నొక క్రొత్త ప్రకరణమును చేర్చినాను. మొదటి గ్రంథము వ్రాసినప్పుడు పాచికల ఆటను గురించి శ్రద్ధచేయలేదు. ఈ తదవ దానిని సమగ్రముగా గ్రహించి వ్రాసినాను. మొదటి ప్రచురణ కాలమందు నాకు కొన్ని పదాలు సరిగా తెలియరాక సరిగా వ్రాయకయో, సూచించి తప్పించు కొనుటయో లేక వదలివేయుటయో జరిగెను. ఇప్పుడు వాటిని సరిగా గ్రహించి ఇందెక్కించినాను. అట్టివాటిలో బొమ్మకట్టుట, కనుమారి, గిల్లదండ (వీటి ఫేలనము), రణముకుడుపు, పురువుల క్రోవి, ముడాసు, తలముళ్ళు మొదలయినవి చూడదగినవి. ముఖ్యపదముల అకారాదినూచి గ్రంథాంతమందియ్యనైనది. దానినిబట్టి వై పదములను విద్వాంసులు పరికింతురని ప్రార్థన.

మొదటి ప్రచురణ కాలములో నేను శబ్దరత్నాకరము, ఆంధ్ర వాచస్పత్యంబును చూచి అందులేని పదాలకు నాకు తోచిన లేక తెలిసిన యర్థాలను వ్రాస్తాని. ఈ తదవ సూర్యరాయాంధ్ర నిఘంటువును చూడగలిగితిని. అందు నకారాంతమువరకు పదాల కర్థాలు కలవు. తక్కినభాగ మింకను ముద్రితము

* శ్రీ వేటూరి ప్రభాకరశాస్త్రిగా రిటివలనే పరిమపదించిరి. వారి యీ లేఖ నాకు మొదటిదియు, తుదిదియు.

కాలేడు. (బహుశ మరొక తరములో పూర్తికావచ్చును). దొరికినంతవరకు నేను నిర్ణయించిన యర్థాలే బహుపదాల కందు లభించినవి. ఇంచుమించు పది పదాల కెక్కుడుగా అర్థము లభించినది. కొన్ని పదాలకు పక్షివిశేషము, క్రీడావిశేష మనియే వ్రాసినారు. పకారమునుండి హకారమువర కుండు పదాల యర్థ నిర్ణయము పూర్తిగా నేనే చేసినాను. ఈ తడవ రాజవాహన విజయము, గౌరన కృతులు, వేంకటనాథుని పంచతంత్రము, కుమార సంభవము, వెలగోటి వంశావళి మున్నగు గ్రంథాలను చూడగలిగితిని. అందుచేత మరికొన్ని విశేషములను గ్రంథమందు జేర్చగలిగినాను.

ఈ కాలములో ౭౦-౮౦ ఏండ్ల వృద్ధులకు వారి చిన్నతనమునాటి ఆచారములు తెలిసినట్టివి మనకు తెలియవు. మనకు తెలిసినంతకూడా మన సంతతికి తెలియదు. ౨౦౦-౩౦౦ సంవత్సరాల క్రిందటి మన పెద్దల ఆచార వ్యవహారాలు మన మెరుగక అర్థము చేసికొనజాలకున్నాము. ఈ పుస్తకములో కొన్ని విషయములు తెలియరానివని వ్రాయవలసి వచ్చెను. మన పరిషత్తుల సంచాలకులు, గ్రంథ ప్రదర్శనము, కళా ప్రదర్శనము, పురాణ వస్తుప్రదర్శనమును గావించుతున్నారు. కాని మనవారిలో పూర్వమందు ఆచార వ్యవహారములందుండిన వస్తువులను సేకరించి ప్రదర్శించుట చాల యవసరము. పుస్తకములుంచి చదువుకొను కట్టెతోచేసిన వ్యాసపీట, తాటాకుల పుస్తకాలు, గంటములు, బొండకొయ్యి, కోడెము, పొగడదండ, పూర్వపు చిత్తరువులు, నిటివంటివాటిని నిరూపించు పటాలు, పూర్వమువారి రూపాలను, దుస్తులను, వేషాలను తెలుపు పటాలు, ప్రాచీన నాణెములు, గడియారపు కుడుక, పూర్వకాలపు చెండ్లు, కవితల కడితము, పాచికలు, కోళ్ళ చరణాయుధాలు, ముక్కరవంటి మాయమగుచున్న స్త్రీల యాభరణములు, బొందెల అంగీలు, చల్లాడములు, కుల్లాయి, కబ్బాయి, ఆయుధాలు. కవచములు, మసిబుర్రలు, గలుగుకలాలు, పూర్వ ప్రముఖుల చేతివ్రాతలు, దొంగల పరికరాలు, రంగులు, బాలబాలికల క్రీడలు, రొక్కపు జాలెలు, నడుము దట్టిలు, అసిమినంది, తోలుబొమ్మలయొక్కయు, యక్షగానాల యొక్కయు దృశ్యములు, గజుకుప్పెలు, వివిధప్రాంతాలలో పూర్వము సిద్ధమగుచుండిన సుందరవస్తువులు, సంగీత పరికరములు మున్నగునవి సేకరించి ప్రదర్శించవలెను. వాటిని ఒక మ్యూజియములో నుంచవలెను. పైవాటిలో సగాని కెక్కువగా ఈ కాలమువారు చూచి యెరుగదు పై వాటిలో అనేక

విషయాలు విశేషముగా తెనుగుదేశములో పూర్వము ప్రచారము దుండినట్టివి. పరిశోధన చేసి వాటిని సమకూర్చుకుండిన ముందుకాలమువారికి మన సాంఘిక చరిత్ర ంర్థము కానేరవు.

ఈ గ్రంథ ముద్రణాదులను. పూపులను సరిచూచి విచారించుకొన్న మిత్రులగు శ్రీ దేవులపల్లి రామానుజరావు, బి. ఏ., ఎల్. ఎల్. బి. గారికిని, శ్రీ పులిశాల హనుమంతరావుగారికిని మరల నా మనఃపూర్వక కృతజ్ఞతలను సమర్పించుకొంటున్నాను.

ఇందు సీడి పటమును ముద్రించినాము. దానిని సంపాదించి యిచ్చిన శ్రీ కే. శేషగిరిరావు (ప్రసిద్ధ చిత్రకారులకు) గారికి నా కృతజ్ఞతలు.

ఇకముందు ఈ సాంఘిక చరిత్ర పూర్వభాగమును శాలివాహనుల కాలము నుండి రాజరాజ నరేంద్రుని కాలమువరకు వ్రాయుటకు పూనుకొందును.

తూర్పు చాళుక్య యుగము

మన వాఙ్మయ చరిత్ర నన్నయభట్టుతో ప్రారంభమగుచున్నది. ఆతడు తూర్పు చాళుక్యరాజు రాజరాజనరేంద్రుని కులబ్రాహ్మణుడు. ఆ రాజు రాజమహేంద్రవరము రాజధానిగా వేంగిదేశమును క్రీ. శ. ౧౦౨౨ నుండి ౧౦౬౩ వరకు రాజ్యము చేసెను. మనకు తూర్పు చాళుక్యుల కాలపు చరిత్ర సరిగా తెలియదు. ఇచ్చట నన్నయ కాలమునుండి కాకతీయుల ప్రాబల్యము వరకు అనగా ఇంచుమించు క్రీ. శ. ౧౦౦౦ నుండి ౧౨౦౦ వరకు తెనుగుదేశమం దుండిన ఆచార వ్యవహారములు తెలియవచ్చినంతవరకు చర్చింపబడును.

రాజరాజ నరేంద్రునికి ౪౦౦.౦౦౦కు పూర్వమే తెనుగు దేశమున విరివిగా వ్యాపించిన బౌద్ధమతము మాయమైపోయెను. చాళుక్య రాజులు శైవులు. అందు చేత వారి రాజ్య మందు శైవమత వ్యాప్తియు, బ్రాహ్మణాధిక్యతయును ఎక్కువయ్యెను. నన్నయకు ముందు జనులు పాటలు, పద్యాలు వ్రాసినకొని అనందించిరి. కాని కొన్ని శాసనములందు తప్ప మరెచ్చటను మనకు నన్నయకు పూర్వపు పద్యాలు లభింప లేదు. చాళుక్యరాజు “పార్వతీపతి పదాబ్జధ్యానపూజా మహోత్సవమందు” ప్రీతి కలవాడని నన్నయ తెలిపినాడు. చాళుక్యులు ష్ట్రీయులు కానట్లున్నది. అయినను రాజవంశము లన్నియు సూర్య చంద్రులకు లంకె పెట్టుకొని ష్ట్రీయత్వమును పొందినట్లుగా చాళుక్య వంశము కూడ ష్ట్రీయ వంశమయ్యెను. పైగా “హిమకరు తొట్టిపూరు భరతేశకురు ప్రభు పొందు భూపతుల్ క్రమమున వంశకర్త లనగా మహినొప్పిన యస్మదీయ వంశము” అని నన్నయచే చెప్పించు కొన్నాడు. కాని అతని పూర్వికులు తాము బ్రహ్మప్రార్థనాంజలిలో పుట్టిన ఒకమూల చాళుక్యపురుషుని సంతతివారమనిరి. మరియొకశాఖ మరొక విధముగా వ్రాయించుకొనెను. ఆ కాలములో రాజు లందరును ఏదో యొక విధముగా సూర్యచంద్ర వంశీయ ష్ట్రీయులుగా వ్రాయించుకొన్నవారు. ఆ కాలమున శైవాలయములు సత్రములు రాజులు కట్టించిరి. బ్రాహ్మణులకు అగ్రహారములను మాన్యములను సంక్రాంతి లేక

గ్రహణకాలములందు దానములుచేసిరి.

నన్నయ కాలము తర్వాతనే బ్రాహ్మణులలో వైదిక నియోగిశాఖ తీర్పు డెను. ఆ విభేదము నన్నయ కాలమందు కాని, అంతకు పూర్వమందుకాని లేకుండెను. నన్నయకు 100 ఏండ్లకు ముందు అమ్మరాజు విష్ణువర్ధనుడు రాజ్యము చేసెను. అప్పటివరకు తూర్పు చాళుక్యుల రాజధాని వేగీపురమై యుండెను. అమ్మరాజే రాజమహేంద్రవరమును రాజధానిగా చేసెను. కావున మన కీకాలమందు తూర్పుతీరమందలి (ఇప్పటి సర్కారులు) జిల్లాలలోని స్థితి గతులు కొంతవరకు తెలియవచ్చును.

క్షేత్రయులమని అబద్ధం వా సుబద్ధంవా అని వ్రాయుచుకొననొల్లని రాజులను నోచినిండుగా శూద్రులని కవులును, పౌరాణికులును అసజాలకున్నను “చతుర్థకుంజులు, గంగతోబుట్టువులు” అనిరి. ఇదేకాలమందు తెనుగుదేశమందలి ప్రజలులను “సచ్చూద్రులు” అనిరి. సత్యాది గుణంబులు శూద్రునందు కలిగెనేని వాడు సచ్చూద్రుండగు గాక” (ఆరణ్య, ౪-౧-౨౯) అని తెనుగు భారతమందు వ్యాసభారతమందులేని కులమును సృష్టించుటచే ఇది ప్రత్యేకముగా తెనుగుదేశాని కేర్పడెనో యేమో ?

బ్రాహ్మణజాతి మహత్త్వమునుగురించి సంస్కృత భారతమందుకూడా విశేషముగా పలుమాదు సందర్భరహితముగా కలదు. తెనుగు భారతమందును నన్నయ కొన్ని తన పద్యాలు ఎక్కువగా చేర్చి కొన్ని మూలములోనివి వదిలెను. అనగా తనకు నచ్చిన విశేషములనే తన భారతమందు చేర్చెను. (చూ. ఆది. ౧-౧౩౨ ఆది. ౨-౬౧ మరియు ౬౩. ఇవి మూలములో లేనివి).

నన్నెచోడుని కాలమునాటికే (క్రీ. శ ౧౧౫౦ ప్రాంతమున) శైవముతో పాటు కౌళనూర్గాది వామాచారములు దేశమందు ప్రవేశించెను. దాని విధానమును కొంతవరకు నన్నెచోడుడు కుమారసంభవము దిటుల తెలిపినాడు. “కొందరు మధుసాన గోష్ఠికింజొచ్చి మండలార్చన దీర్చి (శ్రీ చక్రపూజచేసి) మూలజ వృక్షజ గుడమధుపిష్ట కుసుమవికారంబులగు సుగంధాసవంబులు కనకమణి మయానేక కరక చషకాదులన్నించి హర్షించి” గౌరిని, శివుని, భైరవుని, యోగినులను, నవనాథులను, ఆదిసిద్ధులను కొలిచి ఆసవమును త్రాగుచు దాని నిట్లు వర్ణించిరి :

“అమరులు ద్రావుచో నమృతమందురు దీని అహి వ్రజంబజ
 స్రముగొని యానుచో నిది రసాయనమందురు, భూసురౌఘమా
 గమవిధి సోమపానమని గైకొని యానుదురెందు, చక్రయా
 గమునెడ ‘వస్తువం’ దురిది కౌళికులీసురపేర్మి వింత యే !”

“చని యనేకవిధ మాంసోపదంశకంబు లాస్వాదించుచు మనోహృద్యం
 బులగు మద్యంబులు” సేవించిరి. (౯-౧౨౨ నుండి ౧౩౨ వరకు) సంస్కృత
 భారతమందు దక్షిణదేశమును గూర్చిన చర్చ లంతగా కానరావు. నన్నయభట్టు
 మూలములో లేకున్నను అర్జునుని తీర్థయాత్రలో వేగి దేశమును, గోదావరిని
 కలిపి ఊట్టు వర్ణించెను.

దక్షిణగంగ నాదద్దయు నొప్పిన
 గోదావరియుజగదాదియైన
 భీమేశ్వరంబును బెడగగుచున్న శ్రీ
 పర్వతంబును జూచి యుర్విలోన
 అనఘమై శిష్టాగ్రహార భూయిష్టమై
 ధరణీసురోత్త మాధ్వరవిధాన
 పుణ్యసమృద్ధమై పొలుచు వేగిదేశ
 విభవంబు చూచుచు విభుడు.....
 కృతార్థుడగుచు॥

— ఆది. ౮-౧౩౯

నన్నయకాలములో తెనుగుసీమలో భీమేశ్వరము, శ్రీపర్వతము, ప్రసిద్ధ
 తీర్థస్థలములై యుండెను. వేగిదేశమందు అగ్రహారము తెక్కువగానుండెను.

నన్నయకాలమందలి తెనుగుభాషా స్థితినిగూర్చి అనేక చర్చలు జరిగినవి.
 అవి యిచ్చట అప్రస్తుతమగుటచే నూచనమాత్రము చేయనైనది. నన్నెచోడుడు
 జాను తెనుంగును గురించి తెలిపినాడు. “సరళముగాగ భావములు జాను
 తెనుంగున” (కుమా.౧-౩౫) దీనినే అతడు “వస్తుకవిత” అనెను.
 కన్నడములో “జాణ్మడి” అని యంతకుముందే వాడిరి. దానినే ఇతడు
 ప్రచారము చేసినట్లున్నది (చూడుడు. శ్రీ కోరాడ రామకృష్ణయ్య గారి పీఠిక

కుమారసంభవము, మద్రాసు యూనివర్సిటీ ప్రచురణము) ఈ జాను తెనుగునే పలుమారు పాల్కురికి సోముడు తన కృతులందు వర్ణించి తన వృషాధిప శతకములో అదెట్టిదో ఒక పద్యముతో నిరూపించెను. అందే సుణిప్రవాళము ఆను ఒక విధమగు సంస్కృతాండ్ర నమ్మిశిత రచనను నిరూపించి రెండు పద్యాలు వ్రాసెను. అతని తర్వాత మణిప్రవాళము తెనుగులో లేకపోయెను. ఆది తమిళములో కలదని శ్రీ కోరాడ రామ కృష్ణయ్యగారు తమ భారతవ్యాసములందు తెలిపారు.

కవితలో దేశికవిత, మార్గకవిత యను భేదముండెనని నన్నెచోడుడు మొదట తెలిపెను. కవితయందేకాక నృత్యమందును, సంగీతమందును ఇదే భేదముండెనని శ్రీనాథుని కాలమువరకు సూచనలు కలవు. మార్గవిధానము అనునది సంస్కృతమర్కాద. వాల్మీకి రామాయణమందే తర్వాతివారేమో కుశలవులు రామకథను "ఆగాయతాం మార్గవిధాన సంపదా" అని వ్రాసినారు. దేశీమార్గభేదములు దక్షిణదేశమందు సంస్కృతమునుండి బిన్నించిన భాషాసంగీత నాట్యవిధానములకు క్రీస్తుశకము ౯వ శతాబ్దమునుండి నిర్ణయించిన స్వరూప మనవచ్చును.

చాళుక్యరాజులే దేశికవితను ఆంధ్రదేశమందు నిలిపిరని నన్నెచోడుడు దనెను. (కుమా. ౧-౨౩) తన కాలమందు దేశీసత్కవులు లుండరనెను. (కుమా. ౧-౨౪) కుమారసంభవమే మన మొదటి ప్రబంధ మనవచ్చును. ఆష్టాదశవర్ణనలు, నవరసములు, ౩౬ అలంకారములు ఉత్తమ కావ్యలక్షణాలనెను. (కుమా. ౧-౪౩) జనులలో ఊయెలపాటలు (౪-౮౯) గౌడుగీతములు (౬-౪౩) ప్రచారములో నుండెను. జనుల విద్యాభ్యాసము "ఓం నమఃశివాయ"తో ప్రారంభమగు చుండెను (కు. ౩-౩౪). ఆ కాలములో వేదపఠనము, శాస్త్రపఠనము విశేషముగా నుండెను. నన్నయ సహాధ్యాయులు, భారతరచనలో నీతనికి తోడ్పడిన వాడును వానసవంశీయుడగు నారాయణభట్టు సంస్కృత కర్ణాట ప్రాకృతవైశాచిత్తాండ్ర భాషలలో కవిశేఖరుడు. అష్టాదశావధాన చక్రవర్తి వాఙ్మయధురంధరుడు. రాజరాజు నరేంద్రుని యాస్థానముందు "అపారశబ్ద శాస్త్రపారగులైన చైయాకరణులును, భారత రామాయణాద్యనేక పురాణ ప్రవీణులైన పౌరాణికులును, మృదుమధుర రసభావభాసురనవార్థవచన రచనా విశారదులైన చుహాకవులును, వివిధ తరగ

విగాహిత సమస్త శాస్త్రసాగర గరీయః ప్రతిభులైన తార్కికులును నాదిగా గలుగు విద్యజ్ఞునంబులుండెరి.”

—ఆది. ౧-౮

వేదము, తర్కము, న్యాయము, ఘోమాంస మున్నగు శాస్త్రాిలు నేర్పుటకు విద్యాకేంద్రము లుండెను. వాటికి రాజులేకాక ధనికులు, ఉద్యోగులు, విశేషముగా భూదానములు చేసిరి. హైదరాబాదు రాజ్యములోని వాడ్సెప్టెన్ కు సమీపమందు పూర్వము నాగవాపి అను స్థలముండెను. దానినిప్పుడు ‘నాగాయి’ అందురు. అచ్చటి శాసనములు కొన్నింటిని ఆర్షశాఖవారు ప్రకటించినారు. వాటినిబట్టి క్రీ. శ. ౧౧౦౦ ప్రాంతములందచ్చట ఒక గొప్ప కళాశాల యుండెననియు, అందు శైవాగమములు, తర్కన్యాయములు, వేదములు, శాస్త్రములు’ మున్నగునవి బోధించుచుండెననియు, విద్యార్థులకు, ఆచార్యులకు అందే వసతులు నిర్మించిరనియు, ఆధ్యాపకుల జీవనార్థమై కొంత భూమిని ప్రత్యేకించి విద్యార్థులభుక్తికై మరికొంత భూమిని ప్రత్యేకించిరనియు, అందు గ్రంథాలయముకూడ నుండెననియు, ఇట్టి యపూర్వవిశేషములు దానినుండి విశదమగును. ఆతి ప్రచారమువలన తక్షశిల, నాలండా విద్యాపీఠములను గురించి విద్యావంతులు తెలుసుకొన్నారు. కాని “నాగాయి” పేరెత్తినవారు లేరు. ఉత్తర హిందూస్థానములో ముసల్మానుల దాడు లంతవరకే ప్రారంభమై ప్రసిద్ధ విద్యాపీఠములను, గ్రంథాలయములును ధ్వంసంపజడెను. దక్షిణ హిందూస్థానమునకు ౧౩౨౩ వర కీ బాధలు లేకుండెను.

వైదికాచారములకు భిన్నముగా దక్షిణ హిందూస్థానమందు ప్రాచీనము నుండియు అనేక ద్రావిడాచారములు జనులందు నిలిచిపోయెను. ఈ విభిన్నాచారములను బట్టి ఆర్యద్రావిడ విభాగమును అంగీకరింపవలసి వచ్చును. అటులే ద్రావిడ భాషలపై సంస్కృత ప్రభావము అత్యంతముగా కలిగినను అవి భిన్న భాషలే యనవలెను. తెలుగువారిలో పెండ్లిండ్లు నాలుగు దినముల వరకు జరుగుచుండెను. ఉత్తర పెండ్లి అయిన తర్వాత “దినచతుష్టయానంతరమున” బంధువులు వెడలిపోవుచుండెరి. (ఉద్యోగ. ౧-౨ ఈ విషయము సంస్కృతమూలమున లేదు.) మేనమరదలి పెండ్లాడు

ఆచారము తెనుగువారిదే. ఆర్జునుడు సుభద్రను “తన మేనమరదలి ధవళాక్షి దోడ్కొని చనియె” (ఆది. ౮-౨౦౮) సంస్కృత భారతములో లేనివియు, తెనుగులో హెచ్చుగానుండు విషయములే భారతోదాహరణములం దంతటను గ్రహింపబడుతున్నవని యెరుగవలెను.) స్త్రీలు మట్టెలు ధరించుట తెనుగువారి యాచారమే వైదికపర్వతలో లేదు. “నిలితంబులగు మట్టియల చప్పుడింపార నంచకై వడి నలనల్లవచ్చి” (విరాట ౨-౬౪) అనుట యిందుకు ప్రమాణము. నన్నయ తిక్కన్నల కాలములో పురుషులుకూడ మట్టియలను కాలివ్రేళ్ళకు పెట్టుకొనుచుండిరి. నేటికిని అందండు సకృత్తుగా కొందరు పురుషులు మట్టెలను పెట్టుకొనుట కాననగును. కీచకుడు నర్తనాగరమునకు పోయినప్పుడు “మట్టియ లొండొంటి బిట్టు దాకగనేల నందంద మునిగాళ్ళ నప్పశించుచు” సోయెను (విరాట ౨-౨౫౦). వధువును పెద్దలు చూచుట, బాంధవ్యము నిశ్చయించుట, అట్టి ‘నిశ్చితార్థములో’ కన్యకకు “ముద్రారోహణము” చేయుట అనగా తలపై పేలాలుంచుట ఆ కాలమందలి తెలుగువారి యాచారమై యుండును.

(కుమా. ౭-౧౩౯) పెండ్లియైన తర్వాత బంధువులు రంగులతో వసంత మాడుట నేటికిని విరివిగా జరుగు ఆచారమే. నన్నెచోడుని కాలమందును అట్టి వసంతము లాడుచుండిరి “తనరారు క్రోళ్ళను (క్రోవివిమ్ముడుగొట్టము) నొత్తు కుంకుమారుణాకీర్ణజలధార లమరె”, “వరచందన పంకమున దీరముగ ముర్రాటలాడరి.” “ఆవనీరు” చల్లుకొనిరి. (కుమా. ౯-౫౯ మరియు, ౬౦ మరియు ౬౭) భటవృత్తిలోనుండు కులాలలోను అంతతక్కువ కులాలలోను వితాకులిచ్చు ఆచారముండెను. “నేడాలము చేసి నన్ను పెడయాకులబైట్టై మనఃప్రియుండు” (కుమా. ౧౧-౫౫) అని ఒక యుద్ధభటుని భార్య వాపోయెను.

వివాహములకు సంబంధించిన అవైదిక దాక్షిణాత్యాచారములను సోమేశ్వరదేవు డను పశ్చిమ చాళుక్యరాజు క్రీ. శ. ౧౧౩౦ లో తన ఆఖిలషీ తార్థవింతామణిలో సంస్కృతమందు చక్కగా వివరించెను. ఆ రాజు కర్ణాటకదైవను అతడు తెలిపిన యాచారములు తెలుగువారిలోను ఉండినం దున ఆ గ్రంథము మనచర్యకు చాల యుపయోగకారి. అతడిట్లు తెలిపినాడు: “వివాహమంటపమును తోరణములతో, వుప్పుములతో నలంకరింప

వలెను. వివాహవేదికపై బియ్యము “పోలు” పోయవలెను. దానిపై వధూ వరుల కూర్చునబెట్టవలెను. ఇద్దరి చేతులలో ఊకర్రతో కూడిన బియ్యము నుంచవలెను. వివాహవిధానము ముగియగానే వధూవరులు పరస్పర మా జీరికాయుక్త తండులముల చల్లుకోవలెను. వివాహోత్సవములను నాలుగుదినాలు చేయవలెను. నాల్గవదినము రాత్రి వధూవరులను రథాలపై (లేక ఏనుగులపై) నుంచి ఊరేగింపు చేయవలెను. (దానిని ఇప్పుడు మెరవణి యందురు). తక్కిన వన్నియు వైదికాచారములై యుండెను (ఆఖిలషి. ప్రకరణము 3 అధ్యాయం ౧౩ శ్లోకము ౧౪౮౩ నుండి ౧౫౧౨ వరకు), నేటికిని తెనుగుదేశ మందలి వివాహపద్ధతులలో ఒక్కొక్క కాలములో ఒక విధమగు వేదభిన్నాచారములు కానవచ్చును. ఇవన్నియు ద్రావిడాచారములే! తాళి (తాడి) బొట్టు-తాటికమ్మలు (తాటంకములు-తాటాకులు) ద్రావిడాచారములే!

వ్యాపారము బండ్లపైనను, ఎద్దలపైనను, డున్నలపైనను చేయుచుండిరి. పశువులపై వేయు ధాన్యపు సంచులను పెరికలనిరి. వాటిని పశువుపై అడ్డముగా వేసి తీసికొని పోయెడివారు (కుమా. ౨-౭౩) ఎక్కువ పశువులండినవారు గుర్తునకై వాటిపై ముద్రలు కాల్చి గుర్తు వేయుచుండిరి. (కుమా. ౪-౧౧). జనులలో కొందరికైనా అధిచారము పై (చేతబడి) పై పిళ్ళాసముండెను (కుమా. ౪-౯౧). ఇంద్రజాలము (గారడి) బాగా వ్యాపించియుండెను (కుమా. ౬-౭౭). ధనాంజనము మున్నగు అంజనములను బోకిపెంచులపై మంత్రించిన కాటుకను పూసి పలువుర చేతికిచ్చి చూపించగా అందొకరిద్దరికి కోరిన విషయములు కనబడెడివి. “కర్పరఖండంబున మంత్ర కాటుకతగఁ ఫాలాశు గూర్చింప నగ్గిరిరాజాత్మజపట్టె” (కుమా. ౬-౯౬). నేటికిని మన దేశమందు కన్నుగల బోకిపెంచును తెప్పించి దానికి సిద్ధము చేసిన ఒక విధమగు కాటుకను పూసి స్థలశుద్ధిచేసి దీపధూపారాధన చేసి యెంకాయకొట్టి కొన్ని మంత్రాలు చదివి అంజనము పట్టెంతురు. ఇనుమును బంగారుచేయు రససాదము నేటిదా? బహుప్రాచీనముది. బహుశా నాగార్జును డీప్రయత్నములో ప్రాచీన ప్రసిద్ధవ్యక్తియై యుండును. నన్నెచోడుని కాలమం దీవిద్యను పలువురు సాధింపబూనిరి (కుమా. ౬-౧౪౬). అపత్కాలములందు నమ్మినదేవునికి ముడుపులు కట్టచుండిరి (కుమా. ౮-౬౪), భరత శాస్త్రముతో భిన్నించిన నాట్యపద్ధతి మనలోనుండెను. “దండలాసక విధమును కుండలియు బ్రౌక్కిణంబు

కాబోయి. అంతేకాక చతుశాల, త్రిశాల, ద్విశాల, ఏకశాల అను భేదాలతో నిండ్లు కట్టమండిరి. చతుశాలతో చతుర్ద్వారములతో గూడిన యింటిని సర్వతోభద్రమనిరి. అటులే నంద్యావర్తం, వర్ధమానం, స్వస్తికం, రుచికం, మున్నగు పేరులు గల యిండ్లుండెను. ఇండ్లు కట్టుటలో చేయవలసిన విధులు ఇండ్లు పూర్తియైన తర్వాత చేయవలసిన వాస్తుపూజాదికములు విపులముగా వర్ణింపబడినవి. శ్రీరామచంద్రుడు పర్ణకుటిని నిర్మించు కొన్నప్పుడు ఒక జింకను గృహాధిదేవతకు బలియిచ్చెను. ఇప్పుడా యాచారము బ్రాహ్మజేతరుల లోనే కానవచ్చును.

(అభి. ప్ర. ౧. ఆధ్య ౩)

నేరములను, వివాదములను, విచారించుటకై పంచాయతీ సభ లేర్పాటై యుండెను. ఇది అతిప్రాచీన భారతీయ సంప్రదాయము. ఇదే నిజమైన ప్రజా ప్రభుత్వము. ప్రపంచ రాజనీతిలో పంచాయతీతో సమాన మైనది మరొకటి స్పష్టికాలేదు. ఇంగ్లీషు కోర్టులు పచ్చిన తర్వాతనే లా పేచీలు, ఖానూను చిక్కులు, బారీకులు, తర్కకుతర్కాలు, కూటసాక్ష్యాలు అప్రమాణాలు, అబద్ధాలు, పారమందెను. ఆ విషయాన్నే ౧౮౫౮ విప్లవములో బందీయైన తుడి ఢిల్లీపాదుషాయగు బహదూరుషా ఇట్లు కవసము చెప్పెను.

రహ్మాఖే ఇన్ముల్క్-మే పీరోవలీషాంషో ఖమర్

జబ్ ఘుసీఫాజేన సారా హర్వలీ జాతారహా॥

“ఈ దేశమందు మునులు, ఋషులు సూర్యచంద్రులు ప్రకాశమానులై యుండిరి. కాని ఇంగ్లీషువారి సేన లీ దేశమను జూరబడగానే సత్పురుషులందరును మాయమైపోయిరి.

మందు ప్రకరణాలలో పంచాయతులను గూర్చి వివరింతును. ఇందు పశ్చిమ చాళుక్యరాజు తన రాజ్యమందలి పంచాయతీసభల దృష్టిలో నుంచుకొని తన యభిలషితార్థ చింతామణిలో వ్రాసినవి సంగ్రహముగా తెలుపుదును.

“పంచాయతీ సభలోని సభ్యులుగా నుండదగినవారు వేదశాస్త్రార్థ తత్వజ్ఞులుగాను, సత్యసంధులుగాను, ధార్మికులుగాను, మిత్రామిత్రులందు సమ దృష్టికలవారుగాను, ధీరులుగాను, అలోలువులుగాను, పలుకుబడి కలవారుగాను,

లౌకిక వ్యవహార కోవిదులుగాను, విప్రులుగాను నుండవలెను. అట్టివారిని రాజు నియమింపవలెను. వారు కాని, లేక వారి సహాయముతో రాజు కాని వివాదముల పరిష్కరించుచు, పంచాయతీ సభలో అట్టివారు అయిదుగురు కాని, ఏడుగురు కాని యుండవలెను. కులీనులుగా, శీలవంతులుగా, ధనికులుగా, వయోధికులుగా, అమత్సరులుగానుండు వైఖ్యులును సభ్యులుగా నుండవచ్చును. సభాపతిగా ఆర్థశాస్త్ర విశారదుడు, లౌకికజ్ఞాని, ప్రాద్వివాకుడు, ఇంగితజ్ఞుడు, ఊహాపోహ విజ్ఞాని, అయిన బ్రాహ్మణుడు నియుక్తుడు కావలెను. అతడే ప్రాద్వివాకుడు (జడ్డి) అనబడును. రాజు లేని కాలముం దతడే విచారణకర్త. విప్రుని ఆభావములో కులీనుడగు నితరు నేర్పాటుచేయవచ్చును. ఎవరినైనను సభాపతిగా చేయవచ్చును కాని ఎన్నటికిని శూద్రుని చేయరాదు!

అభియోగములు (కేసులు) రెండు విధాలు కలవి. ఋణదానము (అప్పులు), నిక్షేపములు, ఆస్థామిక విక్రయములు, ఉంకువలు, వాటి ఆప హరణములు, జీతమియ్యకపోవుట, క్రయచిక్రయ వివాదములు, స్వామిభృత్య వివాదములు, సీమావివాదములు, వాక్పారుష్యం (అవమానకరమగు తిట్లు), దండపారుష్యం, దొంగతనము, స్త్రీ సంగ్రహణము, దాయభాగము, జూదము ఇట్టి వన్నియు పంచాయతీలో విచారించబడుచు వాని సభ్యుల యెదుట నిలబడగా - నీకేమి బాధ, నిర్భయముగా చెప్పము - అని వారడుగుదురు. వాని అభియోగము విని ప్రత్యర్థిని (ప్రతివాదిని) విలిపింతురు. వాడు రోగియై లేక యితరములగు ఇబ్బందులలో నుండిన సభకు రాకంకుట దూష్యముకాదు. కులీనులను, పరభార్యలను, యువతులను, ప్రసూతికలను, రజస్వలలను సభకు పిలిపించరాదు. ఆర్థిప్రత్యర్థి వాదములను విని సభవారు వాటిని వ్రాసింతురు. వాటికేమి సాక్ష్యములు కలవని విచారించురు. ఈ విచారణ స్మృతిశాస్త్రాన్ని సారముగా నుండవలెను. ఒకవేళ సాక్షులు లేకండిన అవసరమగుచో "దివ్యము" ఇయ్యవలెను. అనగా అగ్నిపరీక్షం వంటివి చేయింతురు. హత్యచేసిన వారికి వరాదండ మిత్తురు. అంతకు తక్కువగు నేరములకు ఛేదదండము నిత్తురు. అనగా చెవులు, ముక్కు, వ్రేళ్ళు, కాళ్ళు, నాలుక మన్నగునవి నరికించుట. చిన్న నేరములకు క్లేశదండ మిత్తురు. అనగా బెత్తముతో కొట్టుట, కఠినముగా మందలించుట వంటివి. ఆర్థహరణమునకు ౨౦౦ నుండి ౧౦౦౦ పణముల వరకు ద్రవ్యదండము నిత్తురు. ఈ విధముగా న్యాయ విచారణ జరుగును.

(అభి. ౧. ప్ర. ౨ ఆధ్య)

కర్ణాట దేశములకు సంబంధించినదైనను పశ్చిమ చాళుక్యులను తర్వాతి కాకతీయు లనుకరించిన వారగుటచే సోమేశ్వరుడు తెలిపిన పన్నుల విధానమును బట్టి తెనుగు దేశమందును కొంత సాదృశ్యముండెనని ఊహించుకొనవచ్చును.

“పశుహిరణ్యములపై ౫౦ వ భాగమున్నూ; ధాన్యములో ౬, ౮ లేక ౧౨ వ భాగమైనను; వక్కలు, నేయి, రసగంధోషవములు, పుష్పఫలములు, గడ్డిపాత్రలు, చర్మములు, మట్టిపాత్రలు, వీటిలో ఆరవభాగమున్నూ తీసుకొనవలెను. శ్రోత్రియ, బ్రాహ్మణులనుండి పన్ను తీసుకొనరాదు. పశువుల మేపుటకై కొంత భూమిని (గాయిరాన్) వదలవలెను”.

(ఆఖి. ప్ర. ౧ ఆద్యా ౨.)

దక్షిణ దేశమందు ఆంధ్ర కర్ణాటకులలో లలితకళలకు ప్రాధాన్యముండెను. నాట్యభంగిమములు, వాద్యవిశేషములు కొన్ని దక్షిణమందు భిన్నముగానుండెను. “సృతగీతాదికములు ద్విజున్ముల ధర్మముకాదు” అని తాప్తముద్ర నిషేధ విచారమందు చెప్పిరి (ఆఖి-పీఠిక). ప్రతిమాశిల్పములు, చిత్తరువులు శూద్రుల కళలై యుండెను (ఆఖి-పీఠిక). కాకతీయ కాలమందు సాధారణ జనులు కూడ ఇంటిగోడలపై చిత్తరువులు వ్రాయించుకొనిరి. అందుచేత అఖిలవిశారదులలో తెలుపబడిన చిత్రలేఖన విద్యావిషయమునకు చాల ప్రాముఖ్యము కలదు. ఆలేఖ్యకర్మ ఆసు పేరుతో ౧౦౦ పుటలవర కిందు వివరించినారు. చిత్తరువులను గురించి మన ప్రాచీన వాఙ్మయము లంతగా కానరావు. విష్ణు ధర్మోత్తర మను పురాణమందు (అది బహుశా క్రీ. శ. ౮౦౦-౧౦౦౦ ప్రాంతములో రచింపబడెనేమో) కొంత విపులచర్చ కలదు. దానినే స్వైల్లా క్రమిష్ అను రష్యాకన్యక ఇంగ్లీషులోని కనువర్తించెను. కాని దానికన్న ఎన్నియో రెట్లు ఉత్తమముగానుండు చిత్రకళాశాస్త్రము, ఈ సోమేశ్వరునిదే యనవలెను. బహుశా ఇంతకన్న మేలైన చిత్రలేఖన శాస్త్రము మనలో లేదనవచ్చును. ఈ భాగము నంతయు తెనుగులోనికి పరివర్తించియుట బాగని తోచును. ఇందు చేతిచిత్రముల కవనరమగు రంగులను సిద్ధము చేసుకొనుటను మొదలు తెలిపినారు. గోడపై మంచి గట్టిగచ్చతో చదును చేయవలెను. దున్నపోతు తోలు కత్తిరించి ముక్కలుచేసి నీళ్ళలో ఆవి మెత్తనగువరకు కొన్ని దినాలు నానబెట్టి దాని మడ్డిని తీసుకొని వెన్నవలె మెత్తబరిచి దానిని లేపనముగా వాడుకొనవలెను. నీలగిరిలో లభించు శంఖచూర్ణమును దానిలో కలుపవలెను. సన్నని

వెదురు కొనకు రాగిపొన్నువేసి దానిని వర్తికగా (బ్రష్ గా) వాడుకొనవలెను. వివిధమగు రంగులలో శ్వేతము, రక్తము, లోహితము, గైరికం, పీతము, హరితాశము, నీలము, మున్నగునవి కలవు. వాటి నెట్లు సిద్ధము చేసుకొనవలెనో వివరముగా తెలిపినారు. వివిధ దేవతలు, మానవులు, జంతువులు, ఏయే ప్రమాణాలలో నెట్లుండవలెనో చాలా వివరముగా తెలిపినారు.

(చూడుడు. అఖి. ప్ర. 3 అధ్యాయం)

నన్నెచోడుని కాలములో ఇంకేమైన లక్షణ గ్రంథాలు, చిత్తరువులకై యుండినేమో. “చిత్తసాధనంబులుగాని పరికమట్టించి మెరుంగిడి త్రివటించి తిట్టంబుకొందికిం దెచ్చి ఋజ్వాగతంబున రేఖనూల్కొలిపి పత్రిక బిందు నిమ్నోన్నతాపాంగ మానోన్మానంబు లలవరచి సలక్షణంబుగా చిత్రించెదనని” అందు వర్ణించినారు (కుమా. ౫-౧౧౮). ఇంట్ల ఇడుపులపై చిత్రములు వ్రాయుచుండిరి (కుమా. ౮-౧౩౫). శ్రీనాథుడు శృంగార నైషధమున (ఆశ్వాసం ౭) ఇడుపులపై ఎట్టి చిత్తరువులు వ్రాయుచుండిరో తెలిపినాడు. పాల్కురికి, గౌరనాథులన్నూ తమతమ రచనలలో ఈ విషయమును తెలిపినారు.

యుద్ధ తంత్రము

తర్వాతి కాకతీయాదుల కాలమం దుండిన యుద్ధతంత్రమే యీ కాల మందున నుండెను. సీమాంతములందుండు దుర్గములను రక్షించుటకై పాలెగాండ్లుండిరి. నిర్ణయమయిన సైన్య ముంచుకొని ఆవసరమైనప్పుడు రాజు సేవలో తమ సైన్యముతో సేవ చేయుటకై వారికి “జీతపు టూళ్ల” నిచ్చుచుండిరి. సంస్కృతములయందు లేని జీతపుటూళ్ళను తిక్కన చేర్కొనెను (విరాట ౩-౧౧౯).

నన్నెచోడుడు దేవదానవుల యుద్ధాన్ని వర్ణింప నెంచి తుదకు తనకాలపు యుద్ధ విధానమునే విపులముగా వర్ణించెను. ఏకాదశద్వాదశాశ్వాసములు రెండును దీనిచేతనే నిండిపోయినవి. ఆ యుద్ధములో నీ క్రింది విషయములు వెల్లడియగును.

కుమారస్వామిని దేవతా సైన్యమునకు అధిపతినిగా జేసి పట్టాభిషేకము చేసిరి. వెంటనే అతడు ప్రస్థానభేరి వేయించెను. సైన్యమంతయు యుద్ధసన్నద్ధ మయ్యెను. ఎలగోలు సైన్యమును (Advance army) ముందు పంపిరి. ధన

భండారమును సైనిక వ్యయమునకు వెంటదీసుకొనిరి. గుఱ్ఱము దళముల వైన్యాగ్ర భాగముడు నడిపిరి. ధారలు (బాకాలు), చిందములు (శంఖములు) మ్రోయించిరి. ఏనుగులదళమును సైన్యమువెంట నడిపిరి. సేనానులయొక్కయు, రాజు యొక్కయు, మంత్రుల యొక్కయు, ముఖ్యుల యొక్కయు, అంతః పురములు సైన్యమువెంట కదలెను. అంతఃపుర స్త్రీలను కాచుటకై కొంత సేనను ప్రత్యేకించిరి (కుమా. ౧౧-౫). (హిందూరాజుల యొక్కయు, ముస్లిం నబాబుల యొక్కయు యుద్ధయాత్రలలో అంతఃపుర స్త్రీలుండుట హిందూ స్థాన చరిత్రలో సర్వసాధారణమై యుండెను.) ధ్వజంబు లెత్తిరి). దుండుభులు, పీఠమధైలలు, తప్పెటలు, కొమ్ములు, ఢక్కలు మ్రోయించిరి. పెద్దల ఆశీర్వాదము లందిరి. సైన్యమునకు ముందు దిక్కునను, ప్రక్కలను, వెనుక భాగము నను సేనానులు నడిచిరి. సైనికులు కుంతములు, ఈటెలు, ఛురియలు, బల్లెముల్లు, కత్తులు, అంబులు, గడలు ధరించియుండిరి. కొందరు “పీఠసన్యాసులయిరి”; కొందరు ఇక మరల బ్రదికివత్తుమో లేదో అని ముందుగానే తమ ఆస్తిని దానము చేసి “సర్వస్వదానులయిరి”. ఈ విధముగా సిద్ధమై అశ్వదళము, గజదళము, కాలబలము, రథబలము అను చతురంగములతో శత్రువులపైబడి యుద్ధము చేసిరి. చీకటి పడగానే యుభయ సైన్యములు యుద్ధము చాలించెడివారు. (ఇవి హిందువుల యుద్ధధర్మము. ముసల్మానులు దీనిని బాటింపక పలు మారు రాత్రివేళ హిందూ సైన్యములపైబడి ఘోరపథలు చేసి యుద్ధముల గెలిచిరి.) రాత్రి విరామముండు యుద్ధభూమిలో చచ్చిన తమవారిని వెదకువారును, గాయములకు కట్లు కట్టించుకొని మందులు తీసుకొనువారునునై యుండిరి. మరల తెల్లవారగనే యుద్ధము ప్రారంభమయ్యెను. ఉభయ బలంబులు పోరాడెను. శత్రుసంహార మయ్యెను. జయజయ ధ్వజములతో సైన్యము మరలెను.

ఇవి కుమారసంభవ మందలి యుద్ధ వర్ణనలలోని సంగ్రహ విషయములు. అఖిలషిల్పార్థ చింతామణిలో రాజుల యుద్ధ యాత్రా పద్ధతిని గురించి విపులముగా కలదు. (ప్రకరణము ౧. అధ్యాయము ౨. పుటలు ౧౧౭ నుండి ౧౭౨ వరకు) యుద్ధమునకు శరత్కాలముకాని వసంతముకాని ఉత్తమము. యుద్ధ యాత్రకు ముందు నిమిత్తములను, శకునములను చూడవలెను. పంచాంగశుద్ధిని చూచి ముహూర్తమును పెట్టించవలెను. చతుర్విధోపాయములను ప్రయోగింప

వలెను. నైనికులను యుద్ధమందు ప్రోత్సహించి శత్రువులను నాశనము చేయవలెను, అని చాల విపులముగా వై గ్రంథమందు వ్రాయబడినది. చాళుక్యుల యుద్ధ పద్ధతినండి కాక తీయాది ప్రభువుల యుద్ధ విధానమును కొంత తెలుసుకొనవచ్చును.

పశ్చిమ చాళుక్యులు యుద్ధములో గుఱ్ఱముల ప్రాముఖ్యమును గమనించి యుండిరి. సోమేశ్వరు డిట్లు వ్రాసెను. “యవనదేశ మందును కాంభోజదేశ మందును (ఆఫ్ఘనిస్తానము) వుట్టిన గుఱ్ఱములను యుద్ధమందు దెల్లుపయోగింపవలెనో ఆ శిక్షణము పొందిన నైనికులు సాధించి యుండిన ఆ గుఱ్ఱపు బలము ఉత్తమమైనదగును. శత్రువులు సుదూరమందుండినను ఆ దళమువారిని జయించి రాగలదు. గుఱ్ఱాలచే కీర్తి లభించును. ఎవనికి ఆశ్వికబల ముండునో వాని రాజ్యము స్థిరముగా నుండును (యస్యాశ్వాః తస్యభూస్థిరా)

(అభి. పి. ప్ర ౧. ఆ ౨. పుట ౯౯)

ఆ కాలమున రాజులు సంపన్నులు. ఏ విధముగా భోగము లనుభవించిరో అభిలషితార్థమునుండి గ్రహింపవచ్చును. అందలి విషయాలు నతి సంగ్రహముగా సూచించును.

స్నానగృహము మెరిసే స్తంభాలతో, సృజిత వేదికతోను, కావకుట్టిముములతోను, చిత్రములతోను శోభించునదై యుండెడిది. దినము మార్చి దినము ఆభ్యంగ స్నానము చేయవలెను. ద్వితీయా, దశమీ, ఏకాదశీ దినాలు వర్జ్యములు. గేదంగి, జాజికాయ, పున్నాగము, చంపకము, యంత్రసంపీడితమగు తిలలైలమందు కాచి శిరస్నానమునకు వాడవలెను. నలుగులో కోష్ఠము, తక్కులము, ముస్తలు, మాచిపత్రి, తగరం, మాంసీ, వాయింట, మెట్టతామర దుంప వీటి గడ్డలను తీసుకొని నీడలో ఎండించి నిమ్మ, తులసి, ఆర్ణకము, వీటి ఆకులు వాటితో కలిపి ఏలక, జాజి, నర్దపము, తిలలు, కొల్లిమిరి, తగిరిస, లవంగము, లోద్ర, శ్రీగంధము, అగరు మొదలయినవి కూడా కలిపి సిద్ధము చేయవలెను.

వారి తాంబూలము అసాధారణ మైనది. వక్కలను కర్పూరమునీటితో తడిపి శ్రీఖండమును కస్తూరిని కలిపి ఎండించి ఇంకా ఇతర ద్రవ్యాలతో శుద్ధి చేయవలెను. విడకలతో పుటముపెట్టిన ముత్యముల భస్మమును సున్నముగా

వాడవలెను. పచ్చకర్పూరమును, కస్తూరీ దూర్లమును, ఘనసార చూర్లమును, ఆకులతో నుంచవలెను. తక్కులము, జాజి మున్నగునవి నూరి గోలీలుగా చేసి వాడుకొనవలెను.

ఆ కాలమందు రాజులవద్ద వస్త్రభాండారము లుండెను. వాటిపై ఒక అది కారి నియుక్తుడై యుండెను. నానా ప్రాంతములందు సిద్ధములైన వస్త్రములను తెప్పించెడివారు పోహలపురము, చీరపల్లి, అవంతి, నాగపట్టణము, సాంద్య దేశము, ఆల్లికాకరము, సింహళము, గోపాకము, సురాపురము (ఉత్తర సర్కారులలోని సురపురము అనునది.) గుంజణము, మూలస్థానము (ముల్తాన్?) తోండిదేశము (తుండీరము-మద్రాసుకు దక్షిణ ప్రాంతము), పంచపట్టణము, మహాచీనము (చైనా), కళింగము, వంగము ఈ ప్రాంతాలనుండి వస్త్రములు తెప్పించెడివారు. నానావిధముగు రంగులబట్ట లుండెడివి. మంజిష్ఠ, లక్క, కౌసుంభ (రంగుపూలు), సిందూర, హరిద్ర, నీలి మున్నగు రంగు లందు ముఖ్యమైవి, చీరలు, ఘట్టకములు, సెల్లాలు, దుప్పట్లు, ఆంగీలు (అంగికా), ఉష్ణిషములు, టోపీలు (టోపికా), వివిధ వస్త్రములు వాడుకలో నుండెను. ఆంగీలు, బొందెలు ఆంగీలయియుండును. ఈ పదము ఆనాటికే వాడుకలోకి వచ్చెను. టోపీ అన్న పదమును ఇక్కడ మొదటిసారి వింటున్నాము. వసంత కాలమందు నూలుబట్టలు, నిదాఘమందు పన్నని, తెల్లనిబట్టలు; వర్షకాలమందు ఉన్నివి ధరించవలెను. రాజులు ఎల్లకాలములందు అంగీ, టోపీని ధరించి యుండవలెను.

అన్నభోగము, ఆసనభోగము, ఆస్థానభోగము మున్నగునవి అతి విపులముగా నీ గ్రంథమందు తెలిపినారు. వానినిబట్టి ఆకాలపు రాజుల వైభవాలు గ్రహించుకొనవచ్చును.

ఈ ప్రకరణమునకు ముఖ్యాధారములు

కుమారసంభవము - నన్నెచోడుడు.

తెనుగుభారతము - విరాటపర్వాంతము వరకు.

అభిషిక్తార్థ చింతామణి - చాళుక్య సోమేశ్వరుడు.

(మైసూరు విద్యాపీఠ ప్రచురణము మొదటి సంపుటము.)

౨ వ ప్రకరణము

కాకతీయుల యుగము

ఓరుగంటి కాకతీయ చక్రవర్తులు ఇంచుమించు క్రీ॥ శ॥ ౧౦౫౦ నుండి ౧౩౫౦ వరకు రాజ్యము చేసిరి. మన యాదికవియగు నన్నయభట్టు క్రీ॥ శ॥ ౧౦౫౦ ప్రాంతములో నుండునట్టివాడు. అతడు తూర్పుచాళుక్యుల కవి. కావున చాళుక్య కాలము, కాకతీయకాలము రెండును కలిసినవి.

నన్నయకన్న పూర్వము తెనుగు దేశములోని మనకు తెలిసిన ఆ కొంది పాటి విషయాలు తెలియనివాటితో సమానమే. నన్నయకాలమందలి పరిస్థితులు కూడా మనకు సరిగా తెలియవు. మనకు కొంతవరకు తెలిసినభాగము కాకతీయుల కాలమే.

కాకతీయ సామ్రాజ్యముం గూర్చిన సాధనములు-శాసనములు, రచనలు, శిల్పములు, విదేశచారిత్రకుల వ్రాతలు, నాణెములు, కథలు, సుద్దులు-మనకు లభించిన వరకు ఉపయుక్తములై యున్నవి. వీని యాధారముచే మన యాధిచారిత్రక యుగమందిలి ప్రజలయొక్క రాజకీయ నైతిక విద్యావిషయక, సాంఘికజీవనము లెట్టివో మనకు కొంత కొంత విశద మగుచున్నవి. కాకతీయులు శాలివాహన శకారంభమునుండియే రాజ్యము చేయుచూవచ్చిరని ప్రతాపరుద్రచరిత్ర మను ప్రాచీన గ్రంథములో వ్రాసినారు. కాని అది అబద్ధము. చరిత్రకు గణనకెక్కినవాడు మొదటి కాకతిరాజు ప్రోలరాజు. కావున ఈ ప్రకరణమున క్రీ॥ శ॥ ౧౦౫౦ నుండి క్రీ॥ శ॥ ౧౩౨౩ వరకు అనగా ఓరుగంటి పతనము వరకు తెలియవచ్చిన ఆంధ్రుల సాంఘిక జీవనమును గూర్చి చర్చింతము.

మ త ము

మనకు మతము ప్రధాన జీవనవిధానము. కావున దాన్ని గురించియే మొదట విచారించు. ఆ కాలములో తెనుగు దేశమందు బౌద్ధమత మించ

మించు నామావశిష్ట మయ్యెను. కాని జైనమతము ప్రబలముగానే యుండెను. శ్రీమచ్ఛంకర భగవత్పాదులదెబ్బ తెనుగుసీమపై పడినట్లు కానరాదు. వైగా ఆతనికి సరిజోడైన కుమారిలభట్టుదే తెనుగు నాట పైచేయిగా నుండెను. కౌమారిలదర్శనమును ప్రచారమునకు తెచ్చిన ప్రభాకరుడు ఓడదేశమువాడు. కుమారిలు డాంధ్రుడు. గంజాముజిల్లాలో జయమంగళ గ్రామమువాడు. కౌమారిలుకూడా జైనులకు ప్రబల శత్రువులు. ఆయినను జైనులను వారు రూపుమాపజాలినవారు కారు. ఆంధ్ర కర్ణాట దేశాలలో జైనులను నిజముగా ప్రధ్వంసము చేసినవారు వీరశైవులే. వారు శాస్త్రచర్చతో ఎక్కువగా పని తీసుకొన్నవారు కారు. జైనమతమందలి వర్ణరామిత్యమును తమ ముఖ్య సిద్ధాంతముగా శైవులు స్వీకరించిరి. కాని శాస్త్రచర్చవల్లగాని ఆచార వ్యవహార స్వీకరణములవల్లగాని జైనులు లోబడనప్పు డా యహింసా వాచులపై వీర శైవులు హింసను ప్రయోగించుటకు వెనుకాడ లేదు. రాజులను వశపరచుకొని వారికి వీరశైవదీక్ష నిచ్చి, వారిగురువులై, మంత్రులై, దండనాయకులై, రాజ్యముల వశీకరించుకొని కథలతో, కథులతో, కల్పనలతో, బహువిధ విధానములతో, పరమత నిర్మూలనముతో వీరవిహారము చేసినవారు వీరశైవులే: జైన విగ్రహములను లాగివేసి వాటిస్థానములో లింగాలను బెట్టిరి. నగ్నజైన విగ్రహాలను కొన్నిటిని బహుశా వీరభద్రులగా చేసికొని యుండిన చిత్రము కాదు. నేటికిని కొన్ని తావులలో గుడిబయటి భాగమందు జైనవిగ్రహాలండుట అందందు చూచుచున్నాము. గద్వాలలోని పూడూరు గ్రామములో ఊరిబయటి గుడిముండట నగ్నజైన విగ్రహాలను పెట్టి వాటిని "పూడూరి బయటిదేవర్లు" అని యందురు. అచ్చటనే ఊరి ముందట "జైనశాసనము" అను శీర్షికతో చెక్కబడిన ౧౦౦ ఏండ్లనాటి శాసనము కలదు. అదేవిధముగా వేమలబాడలో జినాయము శివాలయముగా మారి, పాపము ఆదిజైన విగ్రహాలు గుడి కావలిబంట్లవలె దేవళము బయట దరిదాపు లేనివైనవి. తెనుగు దేశములో అనేకస్థలములం దిట్టి దృశ్యము లుపలభ్యమగును. జైననగ్న విగ్రహాలను హిందువులు చూచిన, వాటిపై మట్టిబెడ్డలు వేసి నగ్నతను కప్పుట కేమో బట్టపేలికనో, దారమునో వేసి పోవుదురు. జోగిపేట యనున దొక కాలములో పూర్తిగా జైన (జోగుల) బస్తీ. అచ్చట యిప్పటికి, జైనులున్నారు. కౌలనుపాకలో సుప్రసిద్ధ జైనాలయము కలదు. హైద్రాబాదు నగరములోనే ప్రాచీన జైనాలయములు కలవు. వరంగల్ లోను హనుమకొండలోను, హనుమకొండ గట్టుపైనను జైనవిగ్రహాలు చాల

కలవు. ఈ లెక్క చొప్పున తెలంగాణములోనే జైనమత వ్యాప్తి యొక్కవగా నుండెను.

కాకతీయుల కాలములో జైన, శైవ, వైష్ణవ మతములు పరస్పర ప్రాబల్యవ్యాప్తులకై పోరాడుచుండెను. మూడింటిలోను కులభేద నిర్మూలనము ఒక సామాన్యధర్మముగా వ్యక్తమవుతున్నది. కవిత్రయమువారే ఒక విధముగా తెనుగుదేశమందలి వర్ణాశ్రమాచార స్థిరతను నిలబెట్టుటకు ప్రచారము చేసినవారనవచ్చును. నన్నయభట్టు భారతము బ్రాహ్మణాధిక్యతను ప్రచారముచేసెను. తిక్కన యజ్ఞదీక్షితుడై కుండలీంద్రుడయ్యెను. బుధజనవిరాజి సోమయాజి యయ్యెను, కాని, కాకతీయయుగములో మాత్రము వారిప్రచారము జైన, శైవ, వైష్ణవ ప్రవాహములో కొట్టుకొనిపోయెను. ఈ మూడు మతాలవారును సంఖ్యా బలమును సమకూర్చు కొనుటకును యధార్థముగా ఆర్యజాత్యైక్యత కవసరమగు కులతత్త్వ నిర్మూలనముచేసి, సర్వవర్ణముల వారిని ఏకవర్ణముగా మార్చ ప్రచారముచేసిరి.

మొదట జైనమతవ్యాప్తి పొచ్చుగా నుండెను. ఓరుగంటి ఆది రాజులు జైనులు. అప్పుడు బసవేశ్వర నాయకత్వమున బిజ్జలుని కల్యాణి రాజ్యమందు తలయెత్తిన వీరశైవ ఝండూమాదుతము తెనుగడ్డపైకి వీవదొడగెను.

“ఒకనాడు శివభక్తు లోరగంటను స్వయం

భూదేవు మంటపమున వసించి

బసవపురాణంబు పాటించి వినువేళ

హరుని గొల్వ ప్రతాపు డచటికేగి

ఆ సంభ్రమం బేమి యనుడు భక్తులు బస

వని పురాణం బక్తి వినెద రనిన

విని యా పురాణంబు విధ మెట్లొకో యన్న

ధూర్తవిప్రు డొకండు భర్తజేరి

పాలకురికి సోమ పతితు డీనడుమను

పెనచె మధ్యవళ్ళు పెట్టి ద్విపద

యప్రమాణం బిది యనాద్యంబు పదమన్న

నరిగె రాజు, భక్తు లది యెరింగి.”

పాల్కురికి సోమనాథుని కెరింగించి రనియు ఆ 'ధూర్తవిప్రులు' కొందరికి శైవవేషములువేసి ఓరుగంటికి వెళ్ళుచున్న సశిష్యుడగు సోమనాథు నెదుటికంపగా ఆ కుమానాశైవులు నిజమగు శైవభక్తులైరనియు పిడుపర్తి సోమనాథుడు (క్రీ.శ ౧౬౦౦ ప్రాంతమువాడు) వ్రాసెను. పైవర్ణనలలో అనేక విషయాలు వ్యక్తమవుతున్నవి. దేవాలయాలలో మతపురాణాలను చదువుట, జనులు భక్తిశ్రద్ధలతో గుమికూడి వాటిని వినుట, నూతన వీరశైవులను ప్రతిఘటించిన వారిలో 'విప్రులే' ప్రాముఖ్యము వహించుట, అందుచేత వీరశైవ సాంప్రదాయ ప్రవర్తకులకు బ్రాహ్మణులతో పలుమారు సంఘర్షణములు కలుగుట, వీరశైవులను బ్రాహ్మణులు 'పతితులను'గా నిర్ణయించుట, బౌద్ధమత ప్రచారానికి జనసామాన్య భాషయగు పాలీని సాధనముగా గొనినట్లు వీరశైవులు తమ పురాణాలను సంస్కృతములో వ్రాయక కర్ణాటాంధ్రభాషలలో ప్రచారము చేయుట, అందులోను నన్నయ నాటినుండి నిరాదరముపొంది తుదకు వేణు గోపాల శతకకారుని కాలమువరకు అనగా క్రీ. శ. ౧౬౦౦ వరకు "ద్విపద కావ్యంబు ముదిలంజ, దిడ్డికంత" అన్నియు నొకచే యనిపించుకొన్న ద్విపద లోనే, అందులోను ప్రాసయతితోను, ప్రాసరాహిత్యముతోను 'శివకవిత' నెగడించి ప్రచారముచేయుట, అందుచేత 'ఈ నడుమ, పెంచె మధ్యవళ్ళుపెట్టి ద్విపద' అను తిట్టునకు గురియగుట, ఓరుగంటిరాజులు జైనమును వదలి, 'హరుని గొల్వ' శివాలయమునకు పోవుట, 'ఈ నడుమ' వెలువడిన శివపురాణాలను విందమును నాసక్తి కొంతవరకైన ప్రభువులలో కానవచ్చుట, ఈ పద్యము వల్ల మనకు స్ఫురించుచున్నవి. జైనులను నానాహింసలపాలు చేసినట్లు పాల్కురికి సోమనయే తెలిపినాడు. జైనులను రాళ్ళతో కొట్టి హింసించిరి. * "జిన సమయస్థులను తాటోబుపరిచి"నట్లు కొన్ని తావులలో పాల్కురికి సోమనాథుడు వర్ణించెను. ఈ విధముగా క్రీ శ. ౧౨౦౦ వరకు జైనము ఊణించి దాని స్థానములో వీరశైవము నెలకొనెను.

* "జైన" బౌద్ధ చార్యులకు దుష్పథ సమయములు, మూడును నిరూపనముగ జేయుదనుక, మూడురాలను వైతు ముప్పొద్దు నిన్ను.

(బసవపురాణం-పాల్కురికి పు. ౧౮౦)

వసుధలో జినులనువారి నందరను, నేలపాలుగజేసి,

(పాల్కురికి జన పు. ౧౯౨)

అదేసమయములో తెనుగుసీమలోనికి వైష్ణవము వీరావేశముతో వీర శైవమున కెదురొడ్డి వీరవైష్ణవముగా విజృంభింప నారంభించెను. వైష్ణవము శైవము కొత్తగా ఏర్పడినవికావు. అవి ఆరవదేశముండు ప్రాచీనము నుండియే స్థిరపడియుండెను. వైష్ణవముకన్న శైవమే అరవదేశముండు ప్రాచీనతరమైకట్టిది. ఆ రెండు మతాలు తెనుగుదేశములోనికి వచ్చెను. ఉభయమత ప్రబోధకులును పరస్పరస్పర్ధతో ఖూద్రాది జనసామాన్యమునకు మూఢభక్తిని ఒంటబట్టించి వారు మరల జారిపోకుండుటకై శివలింగాలు కట్టి లేక వైష్ణవముద్రలువేసి నామాలు పెట్టించిరి. గోన బుద్ధారెడ్డికూడ రామాయణమును ద్వీపదలో వ్రాయుట, వైష్ణవ ప్రచారమునకై చేసిన శైవానుకరణమే. తర్వాతికాలములో 'చిన్నన్న ద్వీపద కెరుగును' అను విఖ్యాతిగాంచిన తిరువేంగళనాథుడు కేవలము శివనిరసననుతో విష్ణుభక్తిని ప్రచారము చేయుటకై 'పరమయోగి విలాస' మను ద్వీపద పురాణమును వ్రాసెను.

జైనులు రంగమునుండి దిగజారిపోయిన తర్వాత మతోన్మాద గదాయుద్ధమునకు వీరశైవ వీరవైష్ణవులే మిగిలిరి. వీరు పరస్పరము తిట్టుకొన్న తిట్లై ఒక చేటభారతమగును. వీరు గుళ్లలోని విగ్రహాలనుగూడ శక్తికలిగినప్పుడు మార్చిరి. సుప్రసిద్ధమగు తిరుపతి వేంకటేశ్వరుని విగ్రహము మొదట వీరభద్ర విగ్రహమనియు, దానిని వైష్ణవ విగ్రహముగా చేసిననియు కాకతీయుల కాలపు వాడగు శ్రీపతి పండితులు తమ శ్రీకరభాష్యములో తెలిపినారు. *ఈ బలవత్పరివర్తనము చేసినవారు శ్రీమద్రామానుజాచార్యులవారని శ్రీపతి పండితులు తెలిపినారు.

ప్రాణాంతకమైనను సరే, జైనాలయములలోనికి పోరాదన్నట్లుగా శైవ వైష్ణవులు ఒకరినొకరిని చందాలురనుగా, అసభ్యముగా దూషించుకొనిరి. మా దేవు డెక్కువ, మా దేవుడే యెక్కువని, నిరూపించుటకు కథలను పురాణములను సృష్టించిరి. ఈ జైన, శైవ, వైష్ణవ ద్వేషాలే కాకతీయాండ్రరాజ్యాం పతనమున కొక కారణమయ్యెను.

*“నను వేంకటేశ్వర విఠలేశ్వరస్థానే విష్ణోరీశ్వర శబ్దశ్రవణాత్..... వేంకటేశ్వరస్యాభాస విష్ణుత్వం, తదంగే నాగభూషణాది ధర్మాణాం ద్యోతనాత్, మూల విగ్రహే శంఖచక్రాది లాంఛనానా మదర్శనాత్...కించ తత్పాణ్యధో దేశే శివలింగ దర్శనాదీశ్వరశబ్దో వ్యవహ్రీయతే.”

శైవ. వైష్ణవ భేదము లెట్లున్నను వా రిరువురును కులనిర్మూలనమునకై కృషిచేసిరి. లింగము కట్టినవారందరి దొకే లింగవంత కుల మనిరి. సమాశ్రియణమను ముద్రలు వేయించుకొని ఊర్ధ్వపుండ్రులైనవారందరును ఒకే కులమువారనిరి.

పల్నాటి వీరచరిత్రములో బ్రహ్మనాయుడు బ్రాహ్మణాది చండాల వర్జ్యంతము నానాకుల స్త్రీలను పెండ్లాడెననియు, తనకు ముఖ్యుడైన కన్నమనీడు బ్రహ్మనాయుని తండ్రిగా చెప్పకొనుటయు, యుద్ధరంగమున మాల, చూదిగ, వెలమ, కమ్మరి, వడ్ల, కుమ్మరి మున్నగు కులాల వారందరును వైష్ణవ సాంప్రదాయమువారై ఏకపంక్తిలో 'చాపకూడు' కుడుచుటయు ముఖ్యముగా గమనింపదగినది. వెలమలు సంఘసంస్కారు లగుట, రెడ్లు పూర్వాచార పరులగుట కానవస్తున్నది. ఈ చాపకూడు కూడా పల్నాటియుద్ధాని కొక ముఖ్య కారణ మయ్యెను.*

వెలమలవర్చ వచ్చినందున ఇవటనే వారినిగూర్చి సూత్రప్రాయముగనే నాలుగు మాటలలో తెలుపుదుము. వెలమ లెవ్వరన్నది నేటికిని తేలినది కాదు. రెడ్లకు వెలమలకు ఓరుగంటిపై రుద్రమదేవికాలములో తురకల దండయాత్రా కాలములో స్వర్ణలు ప్రారంభమై నిత్యాభివృద్ధి కాంచి, ఉభయుల రాజ్యాల నాశనమునకు దారితీసెను. రుద్రమదేవి వెలమలకు ఒక విశిష్టతను రెడ్లకిచ్చిన విశిష్టతనేమో కల్పించెను. వెలమలు వీరవైష్ణవు లైనట్లును, రెడ్లు వీరశైవులుగా నుండినట్లును కానవస్తున్నది. కొండవీటి రెడ్డిరాజులను పరమ శైవాచార పరాయణులుగా శ్రీనాథుడు వర్ణించెను.

“ఇచ్చోట బోరిరి యిలవణంబుగ గొల్లసవతి తల్లుల బిడ్డ లవనిపతులు” అన్న క్రీడాభిరామ వాక్యమున కేమర్థము?

* “ఆరువల్లి నాయురాలి దుర్మంత్రంబు
కోడిపోరు, చాపకూటి కుడువు,
ప్రథమకారణములు, పల్నాటి యేకాంగ
వీరపురుష సంహారమునకు”

వెలమలు వెలమలేకదా ! అందులోనూ జ్ఞాతులేకదా పల్నాటియర్థమును చేసిరి ! వారు “గొల్లసవతితల్లుల బిడ్డలు” అని కవి యేల వర్ణించెను? నాకు స్ఫురించున దేమన, వెలమలు తెనుగు దేశమువారు కాదు. ఆ లెక్కకు రెడ్లును అంతే ! ఒకరు దక్షిణమునుండి, రెండవవారు ఉత్తరమునుండి వచ్చినారని తలంతును. రాష్ట్రకూటులు రెడ్లయిరి. దక్షిణ తమిళ దేశమునుండి తెనుగు సీమకు క్రీ. శ. ౧౦౦౦ ప్రాంతములో వచ్చి కాకతీయుల సేనలో చేరిన ‘పల్లాల’ అను జాతివారే వెలమలై యుందురు. వెల్లాలవారే వెలమలని వెల్లాలజాతిని గూర్చి చర్చించుచు ధర్మస్థను వ్రాసెను.* క్రొత్తగా వచ్చినందున వారిని రెడ్లు తక్కువగా చూచి, వారితో ద్వేషము సంపాదించుకొనిరి. శ్రీనాథుని కాలములో వెలమలు రెడ్లతో సమానులుగా పరిగణింపబడిరి. పల్నాటి వీరచరిత్రలో ప్రాహులదాయాదులు పోరాడిరి. వారు గొల్లవారై యుందురు. అందుచేత కవి యట్లు వర్ణించియుండును.

వైష్ణవులు కులభేదాలను ధ్వంసించిన దానికన్న హెచ్చుగా వీరశైవులు ధ్వంసము చేసినవారు. పైగా వారికి బ్రాహ్మణులతో నీ విషయమందు కల హింపు పరిస్థితు లేర్పడెను. అందుచేత ‘కోపం శేషేణ పూరయేత్’ అన్న నీతి నారారముగా కొని, కొన్నిమారులు వాదమును వదలుకొని ‘త్యం శుంఠ స్వం శుంఠః’ అని తిట్టిపోసిరి.

“శూలిభక్తుల కెత్తు కేలది త్రాటి
 మాలల కెత్తుట మరి తప్ప గాదె” (1)

“ఆసమాఖ గొలువని యగ్రజుండైన
 వసుధ మాల.....” (2)

“నా మాలకుక్కల నర్పింప దగునె” (3)

(ఇచ్చట వైష్ణవుల నుద్దేశించి తిట్టియుండును.)

* THURSTON—Castes and Tribes of South India.

- | | | |
|-----|-----------------------|--------|
| (1) | పాల్కురికి బసవపురాణము | పు ౧౯ |
| (2) | “ ” | పు ౨౦౭ |
| (3) | “ ” | పు ౨౩౭ |
| (4) | “ ” | పు ౨౨౫ |

“...వేదభ్రాత్రాంతు లనగ

బడిన బ్రాహ్మణ గార్ధభంబులతోడ”

(4)

ఇంతటితో ఆగలేదు. కర్మచండారులు, వ్రతభ్రష్టులు, దుష్టాతులు, పశు కర్ములు, బాపనకూశలు. అని నానావిధముల బ్రాహ్మణులను తిట్టినారు. హిందువులను కలకాలము వదల నొల్లని కులతత్త్వము ఈ శైవవైష్ణవులవలన కాకతీయ రాజ్య పతనానంతరము స్థిరపడి, మరికొన్ని కొత్తకులముల కూసల లేవదీసెను. శైవులలో లింగాయతులు, బలిజలు, జంగాలు, తంబళ్ళు మున్నగు కులా లేర్పడెను. వైష్ణవులలో నంబులు, సాత్తానులు, దాసర్లు మున్నగు వారేర్పడిరి. శైవులు మతము పేర బసివిరాండ్రను జన్నువిడిచిరి. బసవనిపేర స్త్రీలను పెండ్లిచేయక వదలి వారిని వ్యభిచారిణులనుగా జేసిరి. వైష్ణవులకూడా ముద్రలు వేసి దేవదాసీలను సిద్ధము చేసిరి. కాకతీయానంతర కాలములో శైవులు చాలామంది వైష్ణవులైరి. అందు ముఖ్యులు రెడ్లు.

కాకతి ప్రోలరాజు వరకు కాకతీయులు జైనులై యుండిరి. ప్రోలరాజు కుమారుడు శైవుడయ్యెను. కాకతి యే దేవతగా నుండెనో ఆకాలమునాడే సరిగా ఎరుగదు. “కాకత్యాః పరాశక్తేః కృపయా కూష్మాండవల్లికా కాచిత్ । పుత్ర మసూత తదే తత్కుల మనఘః కాకతి సంజ్ఞమభూత్ ॥” అని కలువచేరు శాసనములో వ్రాసిరి. కాకతీయులు క్షత్రియులు కారని విద్యానాథుడే వ్రాసెను.*

కాకతీయులు శైవులైన తర్వాత జైనులను హింసించి యుండవచ్చును. “అనుమకొండ నివాసులయినట్టి బౌద్ధజైనుల రావించి వారిని తిక్కన మనీషితోడ వాదించజేసెను.” అని గణపతి దేవుని గూర్చి సోమదేవ రాజీయములో నున్నది. తిక్కన తన నెల్లూరి ప్రభువగు మనుమసిద్ధికి సహాయార్థమై ఓరుగంటికి వెళ్ళి గణపతిరాజు సాయము వేడెననియు ఆ సందర్భములో నతడు జైనబౌద్ధుల నోడించె ననియు పై గ్రంథము తెలుపుతున్నది తిక్కన సోమయాజి పటువాక్య శక్తికి గణపతి మెచ్చుకొని “జినసమయార్థుల శిరముల దునిమి విద్యేష బౌద్ధుల విలుమాడి...”, నానాహింసలు చేసెనట. ఈ విషయములను బట్టి ఈ ప్రకరణాదిలో తెలిపినట్లుగా కవివ్రతయమువారు కేవల భాషా

*‘అత్యర్కేందు కులప్రశస్తి మస్మజత్’,...ప్రతాపరుద్రీయము.

* పండితారాధ్య చరిత్ర, మొదటి భాగం. పుటలు ౫౦౬, ౫౦౭.

శాసకులే కాక, పౌరాణికులే కాక, మధ్యకాలమం దేర్పడిన కులతత్త్వ ప్రచారకులుగా గూడ నుండినట్లు ఊహింప వీలగుచున్నది.

కాకతీయుల కాలములో జైన బౌద్ధ సమయముల (సాంప్రదాయముల) వారే కాక యింకను పలుసమయముల వాడుండిరి. ఆద్యైతవాదులు, బ్రహ్మవాదులు, పాంచరాత్ర వ్రతులు, ఏకాత్మవాదులు, ఆభేదవాదులు, శూన్యవాదులు, కులవాదులు, కర్మవాదులు, నాస్తికులు, దార్వాకులు, ప్రకృతి వాదులు, శబ్ద బ్రహ్మపరులు, పురుషత్రయైవాదులు*, లోకాయతులు+, మున్నగు మతావలంబులుండిరి.

కాకతీయ కాలమందు తెనుగు సీమలో వీరశైవులు తమ మతప్రచారార్థమై గోళకి మతముల నేర్పాటుచేసిరి. ఈ మతమువారిలో కొందరు మహాపండితులై, గురువులై, విద్యాబోధకులై వెలసిరి. గోళకీమతములందు శైవసాంప్రదాయ బోధను శాస్త్రవిద్యను సంస్కృత భాషలో నేర్పించుచుండిరి. ఒక విధముగా నవి వీరశైవుల గురుకులముగా పరిణమించియుండెను.

గోళకీమతాల పోషణకై రాజులు గ్రామాలను, ధనికులు భూములను దానముచేసి శాసనములు వ్రాయించిరి. తర్వాతి కాలములో జంగాల మతాలుండెను. కాని 'గోళకీ' పేరుమాత్రము మృగ్యమయ్యెను. పాలమూరు జిల్లాలోని గంగాపురములో ఆతిశిథిలములై దిబ్బలై మిగిలిన రెండు గుళ్ళు కలవు. వాటిని స్థానికులు "గొల్లక్క గుళ్ళు" అందురు. శబ్దసామ్యముపై నొక వెర్రి కతను కల్పించిరి. ఒక గొల్లవన్నెలాడిని అవలంబింప శివుడు కామించి భోగించి, ప్రతిఫలముగా పట్టిన పిడికెడు ఆనుదినము బంగారపగునట్లు వరమిచ్చెనట : అంత నా 'గొల్లక్క' లేక గొల్లత్ర ఆ గుళ్ళను కట్టించెనట : యథార్థ మేమన, అవి గోళకీమతములై యుండును. లేదా వాటి సమీపమున నా కాలమునందు గోళకీమతాలుండెనేమో : గోళకీమత గురువులు శివదీక్ష నొందిన బ్రాహ్మణులుగా కానవస్తున్నారు.

* సిద్ధేశ్వర చరిత్ర.

+ పండితారాధ్య చరిత్ర, మొదటి భాగం పు॥ ౫౦౦

“వీరి యుద్బోధచేతనే కాబోలును ప్రతాపరుద్రుని కాలమున నాంధ్రదేశ శివాలయములో బెక్కింట తమ్మళ్ళు తొలగింపబడి వెలనాటి వారు పూజారుగా నిలువబడిరి.” (1)

“దేవళములం దర్చకలుగా నుండు తంబళ్ళకు ‘జియ్యలు’ అని వ్యవహారము.” (2) పూర్వము శివాలయము లన్నింటిలో తమ్మళ్ళు పూజారులుగా నుండిరి.

“మును శివు డిచట బుట్టిననాట నుండి
చెనసి తమ్మ? భజించిన చొప్పులేదు”

అని యొక భక్తుడు వాపోయెను. నేటికిని కొన్ని శివాలయములలో తంబళ్ళే పూజారులైనారు.

కాకతి గణపతిరాజు గోళకీమతమునకు చెందిన విశ్వేశ్వర శివాచార్యులవద్ద శివదీక్ష పొంది గోళకీమతమును కృష్ణాతీరమందలి ‘మందడ’ గ్రామమున నెలకొల్పెను. విశ్వేశ్వరుడు విద్యామంటపవర్తి” (4)

“మందడు గ్రామభోక్త అయి దక్షిణరాధానుండి వచ్చిన కాలాముఖులతో డ్పాటుతో వెలగపూడి మఠాదుల్లో విద్యాశాలలు సాగించి ఆంధ్రదేశములో విజ్ఞానాన్ని వ్యాపింపజేసిన విశ్వేశ్వర శైవాచార్యులవంటి విద్యాసంపన్నులు ఈ కాకతీయుల కాలములోనే వర్ధిల్ల గలిగినారు. కాకతీయ గణపతిదేవుడు గణపేశ్వర దేవాలయము కట్టించి అక్కడ అనేకులను విద్వాంసులను స్థాపించాడని కుమారస్వామి తెలుపుచున్నాడు. వీరినే “రాజన్నేతే గణపేశ్వరసూరయః” (ప్రతాపరుద్రీయం) అనేవోట గణపేశ్వర సూరులని విద్యానాథుడు పేర్కొన్నాడు”.

కాకతీయుల కాలములోనే కొన్ని ప్రాంతాలలో శైవ వైష్ణవ సమన్వయమునకై కాబోలును హరిహరమూర్తి పూజలు జరుగుచుండెను. నెల్లూరిలో అట్టి మూర్తి యుండె నందురు. తిక్కన సోమయాజి తన భారతములోని మొదటి

(1) వే. ప్రభాకరశాస్త్రిగారి బసవపురాణ పీఠిక, పు ౭౬, (2) పుట ౧౧౪ (3) బసవపురాణము (పాల్కురికి) పు ౭౩. (4) వే. ప్ర. శాస్త్రిగారి పీఠిక. పు ౭౫ *వల్నాటి వీరచరిత్ర; ద్వితీయ భూమిక, అక్కరాజు ఉమాకాంతంగారి పీఠిక.

పద్యములోని “శ్రీ యనగౌరినా బరగు చెల్వకు చిత్తము పల్లవింప భద్రాయిత మూర్తియై హరిహరంబగు రూపముదాల్చి” అని వర్ణించెను. ఆతనివలెనే గుర్తి ప్రాంతము వాడగునాచన సోమన తన ఉత్తర హరివంశమును హరిహర నాథునకే అంకితమిచ్చెను.

నాచన సోమని కాలములో (క్రీ. శ. ౧౩౦౦ ప్రాంతము) శైవవైష్ణవ ద్వేషా లుండినందుననే అతడిట్లు వ్రాసెను.

మ॥ పరివాదాస్పద వాదమోద మదిరా

పానంబుచే మత్తులై

హరి మేలందు హరుండు మేలనుచు నా

హా కొంద రీ హిం దెరుం

గురు కైలాస నగంబునందు మును లే

కత్తంబు భావించి రా

మురవైరం బురవైరి బాపుట మహా

మోహంబు ద్రోహం బగున్.*

విగ్రహారాధనము, వివిధ సాంప్రదాయములు, హిందువులను భిన్నించి దుర్బలులుగా జేసిన వనపచ్చును. సామాన్య జనులు శక్తిభేదములని అంటు జాడ్యాలకు దేవతలను ఏర్పాటుచేసిరి. భక్తులను దేవతలగా పూజించిరి. కాక తీయుల కాలములో ఈ క్రింది దేవతలను పూజిస్తూయుండిరి.

(౧) ఏకవీర-ఈ దేవత శైవదేవతయై యుండును. ‘కాకతమ్మకు సైదోడు ఏకవీర’(1) అని వర్ణించిన పద్యమునుబట్టి యీ దేవత రేణుక (పరశు రాముని తల్లి) యని స్పష్టము. ఈమె మాహారము అను గ్రామమున నెలకొన్న దగుటచే మాహారమ్మ యనియు పిలువబడెను. ఈదేవత నగ్నదేవత(2). ఈమెనే

* ఉత్తర హరివంశము, ఆ ౨, ప ౬౮.

1 క్రీడాభిరామము.

2 “ఏకవీరమ్మకు మాహారమ్మకు అదోప్రీంకార మధ్యాత్మకున్” క్రీడాభిరామము.

“ప్రీడాశున్య కటీరమండలము దేవీశంభవీ వ్రాతమున్” క్రీడాభిరామము.

యిప్పుడు తెలంగాణములో, రాయలసీమలో ఎల్లమ్మదేవర అని యందురు. ఈ ఏకవీర గుడి “నిబపల్లవనికరంబ సంధానిత వందనమాలికాలంకృతద్వారము” కలది.¹

ఓరుగంటి యెల్లమ్మ అని ప్రసిద్ధ దేవత కలదు. ఓరుగంటి నగరములో ఎల్లమ్మ బజారు అనునది కలదు. అది ప్రాచీనపుదిగా తోస్తున్నది. అయితే ఓరుగంటిలో నగ్నదేవత యగు యెల్లమ్మ విగ్రహమెం దయిన కలదో లేదో తెలియదు. కాని అట్టి విగ్రహము ఆలంపూరులో కలదు. దక్షిణ కాళి అనియు, శ్రీశైల పశ్చిమద్వార మనియు దీనికి ఖ్యాతి గలదు. నవబ్రహ్మాల ఆలయములు బహు ప్రాచీనపువి అందు కలవు. అష్టాదశ శక్తులలో నొకటి యగు జోగుళాంబ అందే కలదు. అయితే జోగుల అంబ అనుటచే ఆమె జైన దేవతగా నుండి శైవమతమును బలవంతముచే పుచ్చుకొన్నదేమో! అట్టి యాలంపూరులోని బ్రహ్మేశ్వరాలయములో తలలేని మొండెము, నగ్నత్వముతో నున్న ఒక స్థూల దేవతా శిల్పమును స్థానికులు ఎల్లమ్మ యనియు, రేణుక యనియు పిలుతురు. తండ్రియాజ్ఞచే తల్లియగు రేణుక తలను పరశురాముడు నరుకగా తల యెగిరి మాలవాడలో బడెనట. మొండెము మాత్రమే అచట నిలిచెనట. ఆమె గొండ్రాం ద్రకు పిల్లల నిచ్చు దేవత యని ఆలంపురీ మాహాత్యమను స్థానిక లభ్యమాన లిఖిత పుస్తకమందు వర్ణితము.

ఈ ఎల్లమ్మ కథను రేణుక కథగా నేటికిని రాయలసీమ పల్లెలలోను, పాలమూరు జిల్లాలోను బవనీండ్లు (మాదిగజాతివారు) జవనిక (జమిడిక) వాయించుచు కథగా రెండుదనాలు చెప్పుదురు. కాకతీయుల కాలమునాడును బవనీలును మాదిగ స్త్రీలును ఎల్లమ్మ కథను వీరావేశముతో చెప్పుచుండిరి. వారు మ్రోయించు జవనిక “జుక జుం జుం జుక జుం జుం జుమ్మనుచు సాగుం గడున్ వాద్యముల్”²

“వాద్యవైఖరి కడు నెరవాది యనగ
ఏకవీరా మహాదేవి యెదుట నిల్చి
పరశురాముని కథ లెల్ల మ్రొధి పాడె
చారుతరక్తిరి బవనీల చక్రవర్తి”³

1, 2, 3 క్రీడాభిరామము.

(౨) మైలారుదేవుడు—ఇతడు ఏకవీరవలెనే జైదేవుడై తరువాత శైవుడయ్యెనేమో! “భైరవునితోడు జోడు మైలార దేవుడు” మైలారను గ్రామమున వెలసి మైలారుదేవు డయ్యెను.¹

(౩) ఇతర దేవతలు—భైరవుడు, చమడేశ్వరి, వీరభద్రుడు, మూసానమ్మ, కుమారస్వామి, పాండవులు, స్వయం భూదేవుడు (శివుడు) ముద్దరాలు మూసానమ్మ.²

(౪) వీరగుడ్డములు—నేటికిని చాలాగ్రామములలో వీరగుడ్డములు కలవు. ఏదో వీరకృత్యము చేసియుండిన స్థానిక వీరుని పూజసేయుట ఆచారమై యుండెను. పల్నాటివీరుల యుద్ధము క్రీ. శ. ౧౦౩౨ ప్రాంతముదని ఉమాకాంతముగా రన్నారు. ఆ వీరుల పూజను నేటికిని పల్నాటిలో చేయుచున్నారు. ఆ యుద్ధము ముగిసిన నాటినుండియే వీరపూజ ప్రారంభమయ్యెను. ఓరుగంటిలోను,

“పలనాటి వీర పురుష పరమ దైవత శివలింగ భవన వాటి”యుండెను.³

“కులము దైవతంబు గురిజాల గంగాంబ
కలని పోతులయ్య చెలిమికాడు
విరికికండ లేని యరువది యేగురు
పల్లెనాటి వీరబాంధవులకు”⁴

కలని పోతులయ్య, గురిజాల గంగమ్మ అను గ్రామ దేవతలును ఉండిరి.

(౫) మాచెర్ల చెన్నుడు—చెన్నుకేశవుడు అను దేవత “మాచెరల చెన్నుడు శ్రీగిరి లింగముం గృపాయత్రత జూడ” అన్నందున చెన్నుకేశవుడనవలెను,

పల్నాటి కథలో బాలచంద్రుని తల్లి సంతానమునకై నోచిన గజనిమ్మ నోములో చెన్నుకేశవుని పూజ మాచర్లలో చేసినట్లు తెలిపినందున మాచర్ల చెన్నుడు చెన్నుకేశవుడే యని దృఢపడినది.

1, 2, 3, 4 క్రీడాభిరామము.

ఇంకను నిట్టిదేవతలకు కొడువ లేకండెను. మతమునకు సంబంధించిన కులాలను గూర్చి యిచ్చటనే కొంత తెలుపుదును.

ఆష్టాదశసంఖ్య కేంద్రో ప్రాచీనము కలిగినది. హిందువులలో ౧౦ కులములవారు ముఖ్యులుగా నుండిరని నాగులపాటి శాసనములో నిట్లు వ్రాసి వారు.

“ఆ యూరి పమనెన్మిది సమయాల సమస్త ప్రజానురంగభోగానికై” చానము చేయబడెను. అందీ క్రిందిజాతులు పేర్కొనబడినవి-కోమట్లు, ఈదుర వారు, గొల్లవారు, ఆక్కలవారు (అగసాల), సాలెవారు, మంగలులు, కుమ్మర వారు. ఈ కులాల విషయము చర్చింప నవసరములేదు. కాని కోమట్లు విషయము మాత్రము కొద్దిగా చర్చింతును. కోమటిపద మెట్లేర్పడెనో సరిగా జెప్పజాలము గోమతమునుండి గోమలేశ్వరుడను జైన తీర్థంకరునినుండి యేర్పడినదని కొంద రూహచేసిరి. అంగస్వరూప శాస్త్రమును (Ethnology) బట్టి వారిలో ఆర్యులక్షణాలు కానరావని తచ్చాస్త్రవేత్త లభిప్రాయపడుటకు వీలున్నది. తెనుగు దేశములో మొదటిసారి కోమటిపదము క్రీ. శ. ౧౦౫౦ కి లోనుగా నుండినట్లు శ్రీ మానవల్లి రావఃకృష్ణకవిగారిచే నిర్ణయింపబడిన భద్రభూపాలుని నీతిశాస్త్రముక్తావళిలో కానవస్తున్నది.* తర్వాత నీశబ్దము పల్నాటి వీరచరిత్రలో కాన వస్తున్నది. పల్నాటియుద్ధము క్రీ. శ. ౧౧౭౨ లో జరిగెనని శ్రీ ఆక్కిరాజుగారన్నారు.

తర్వాత పాల్కురికి సోమనాథుల కృతులలో బహుశమయ్యెను. కోమటికి పర్యాయపదము బేరి¹, బచ్చు, నాడెకాడు² అని పూర్వులు వ్రాసిరి. ఇంతకుమించి వ్రాయలేదు. కాని ఒక ముఖ్యమగు పర్యాయపదమును మాత్రము పూర్వులు వ్రాసినవారుకారు. కోమట్లను గౌరులని, చెట్లు (సెట్టి) అనియు

* “బద్దెసీతియు కోమటి పడుచునోళ్ళు, కతన దబ్బర పాతంబు గదియఁ గవులు, తప్పు తెడలింప నెంతయు నొప్పు భువిని.”—నీతిశాస్త్రము ౧వ పద్యము.

1 ఆంధ్రనామ సంగ్రహము, మానవపద్ధు.

2 సాంబనిఘంటువు, మానవపద్ధు.

నందురు. చెట్టి, సెట్టి అను పదములు చాళుక్య కాకతీయుల కాలములో వీర శైవులగు బలిజలకు కులబిరుదముగా ముండెను. నేటికిని బలిజసెట్టి అని వాడుకలో నున్నది. తర్వాత కోమట్లు ఆ బిరుదమును శైవముతోపాటు స్వీకరించినట్లున్నది. గౌరశబ్దమును క్రీ. శ. ౧౬౦౦ ప్రాంతమందుండిన శుకసప్తతికారుడగు పాలవేకరి కదిరీపతి ప్రయోగించెను.

కోమట్లు బెంగాలులోని గౌడదేశమునుండి క్రీ. శ. ఆరు ఏడు శతాబ్దములలో ఆనాటిరాజుల దుష్టపాలనకు తాళజాలక సముద్రముపై వచ్చి తెనుగుతీరములలో దిగి గౌరలై, తర్వాత జైనమతావలంబులై, గోమతానుయాయులై, కోమటులై యుండురు. వారి కులదేవతయగు కన్యకాంబను విష్ణువర్ధనుడను రాజు బలాత్కరించెనన్న కథనుబట్టియు వారు క్రీ. శ. ఆరేడు శతాబ్దుల కాలమందు వచ్చినని యనవచ్చును.

వీరుకాక మరికొన్ని జాతులవారు ఈ కాలపు వాఙ్మయములో పేర్కొనబడినారు. బోయవారు అను జాతి కొంత సందిగ్ధమునకు తావిచ్చును. విజయనగరకాలములో బేందర్ బోయ అను జాతి యుండెను. బోయలు వేటకాండ్లని, ఆటవికులని, క్రూరులని విజయనగర కాలమునుండి కవులు వర్ణిస్తూ వచ్చినారు. కరీంనగరు, నల్లగొండ జిల్లాలలో ప్రధానముగా నివసిస్తున్న బోయీలు అను జాతివారు కలరు. భోజశబ్దభవులు వీరే అని కొందరన్నారు. ఇంగ్లీషువారు మద్రాసులో దిగినకాలములో వారివద్ద ఈ బోయీలే నౌకరులైనందున వారు పీరిని బాయ్ (Boy) అని పిలిచినందున ముసలి నౌకర్లనుగూడ ఇంగ్లీషువారు బాయ్ అనియే యందురు.

పలనాటి వీరచరిత్రలో బాలచందునితో దెబ్బలుతిని పారిపోయినవారిలో కొంద రిట్లు పలికి తమప్రాణాలు కాచుకొనిరి.

“బోయవారము మేము పూర్వంబునందు
బుజములు కాయలు పూని కన్నొనుడి”

బోయీలు నిన్న మొన్నటివరకు పల్లకీలను (మేనాలను) మోసినవారు. కావున క్రీ. శ. ౧౧౭౨ ప్రాంతములో వీరు ఆదేవృత్తిలో జీవించినవారు. పైగా

నల్లగొండ సరిహద్దులోనే కార్యంపూడి ఆంధ్ర కురుక్షేత్రముండెను. అందుచేత వారందు గానవచ్చినారు.

కర్ణాణ కిరాతులుగా బరిగణింపబడిన బోయలు కాకతీయ కాలములో తేరన్నమాట. వారు కర్ణాటదేశీయులు కాన విజయనగరకాలమందే వారు కనిపించినారు. రాయచూరు జిల్లాలోని సురపురము అను "బేండర్" (బోయ) సంస్థాన ముండెను. సీపాయివిప్లవ మను అభావనామము కల క్రీ. శ. ౧౮౫౭ నాటి స్వాతంత్ర్య విప్లవముతో ఆ సంస్థానము మాయమయ్యెను. ఆసమయమున దాని విదారణకర్తగా నుండిన మెడోస్ బెయిలర్ అను ఆంగ్లికోత్తముడు తన స్వీయచరిత్రలో ఆ రాజరికపు బోయలకు బావులలో దేవాలయములలో ప్రవేశము లేకుండెననియు, వారినిఅంటరానివారినిగా హిందువులు పరిగణించిరనియు వ్రాసెను. నూరేండ్ల లోపలనే ఆ బోయజాతి అంటరానితనము మాయమయ్యెను.

రుంజలు అనువా రుండిరి. వారు నగారావంటి రుంజ వాద్యమును మ్రోయించువారై యుండిరి. వారిని పల్నాటి వీరచరిత్రలోను, పాల్కురికి రచనలలోను పేర్కొన్నాడు.

విచ్చుకుంట వారను నొక తెగవారు కలరు. నేడు వారు రెడ్లగోత్రాలను తంబూరాపై పాటలుగా చెప్పచుందురు. పాల్కురికి కాలములో వీరు వికలాంగులైన బిచ్చగాండ్లు!

"... .. మాకు
వీవంగ వేతులు లేవయ్య, నడచి
పోవంగ గాళ్ళను లేవయ్య, అంధ
కులమయ్య, పిచ్చుకగుంటులమయ్య!"

"దాన మొసంగలే ధర్మాత్ములార" అని వారు బిచ్చమడిగినారు * పంజల, బవని, మేదర, గాండ్ల మున్నగు కులాలు చాలా గలవు. కాని అవన్నియు వృత్తులనుబట్టి యేర్పడినందున వృత్తుల చర్యలో వారినిగూడ చర్చించవచ్చును.

* పండితారాధ్య చరిత్ర, ౨-వ భాగము, పుట ౩౪౮

హిందువులు మతాంతరులను స్వీకరింపలేదని క్రీస్తుశకము ఆయిదవ శతాబ్దినుండి వచ్చిన కట్టుబాట్లనుండి కొంత రూపొందినారు. కాని శుద్ధిచేయుట, మతాంతరుల స్వీకరింపుట, మతప్రచారము చేయుట, హిందూబౌద్ధులనుండియే క్రైస్తవ వేస్తాములు నేర్చుకొనెను. క్రీ. పూ. ౧౫౦ ఏండ్లనాడు హెలియోడోరస్ అను గ్రీకువాడు హిందువై ఫిల్సాస్టేషన్ పమిపనుండలి జెన్నాగర్ లో గరుడ స్తంభ మెత్తించి శాసనము వ్రాయించి తాను భాగవతమతమును స్వీకరించినట్లు తెలుపుకొనెను. తుదకలు సింధుదేశమును లాగుకొన్న తర్వాత బలవంతముగా తురకలైనవారిని శుద్ధిచేసి హిందువులను చేయుటకై దేవలస్మృతి ఇంచుమించు క్రీ. శ. ౧౧-వ శతాబ్దములో వుద్దెను. ఓరుగంటి రాజ్యమును ధ్వంసించిన కాలములో తెనుగుసీమవారును శుద్ధిసంస్కారమును తొలిసారి ప్రారంభించిరి. వచ్చితొగ్గాకు వరంగల్ ను జయించిన తర్వాత ఆంధ్రదేశములో చాలమందిని బలవంతముగా ముస్లిమాలను జేసిరి. ముఖ్యులైన ఆంధ్రులను తురకలుగా జేసి ఢిల్లీకి తీసుకొనిపోయిరి. అందొకడు కన్నయ నాయకుని బంధువు. ఆ నవ ముస్లిమును కంపిలిరాజుగా తొగ్గా కంపెను. వాడు కంపిలికివచ్చి "మహమ్మ దీయ మతమును వదలిపెట్టి పితూరీ చేసెను." ఇది క్రీ. శ. ౧౩౬౫లో జరిగిన మాట !

సంఘ సంస్కారము

హిందూమతమును సంస్కరించు నుద్దేశముతో శైవ వైష్ణవ మతములు ప్రబలియుండెను. కాని అవి యెక్కువగా అవకారమే చేసినవి జైనులలో చాలా గొప్ప తార్కికులుండిరి. వారు వ్రాసిన సంస్కృత తార్కిక చర్చలలో కల తత్వమును చాల సుందరముగా దిట్టముగా ఖండించిరి. అట్టి జైనులవల్లనే సంఘ సంస్కారము తేనుగుదేశములో బౌద్ధులతోపాటు మొదలయ్యెను. కాకతీయ కాలములో అనులోమ ప్రతిలోమ వివాహములు చాలాజరిగెను. రుద్రమూర్తి త్రాహ్మణ మగ్ధ్రియగు ఇందులూరి అన్నయ రుద్రమయొక్క రెండవ కూతురగు రుయ్యమ్మను వివాహమాడెను. రాజవంశమందే కులము కట్టుబాట్లు లేనప్పడు జనసామాన్యములో మాత్ర ముండునా ? పల్నాటి యుద్ధములో చాప కూటిని గురించియు, బ్రహ్మనాయడు బహుకులములతో బాంధవ్యము చేయుటను గురించియు నిదివరకే చర్చించబడింది. పాలెం అనుపదము దక్షిణమందే

వాడుకలో నుండెను పాలెమును (సీమను) రక్షించువారు పాలెగార్లు. వారిసేనలో మాలమాదుగులు విశేషముగా నుండిరి. నేటికిని మాలమాదుగుల ఇండ్లపేళ్ళలో పింజలవారు, తప్పెటవారు. కొమ్మవారు, కఠారివారు అను పేరులు వారి పూర్వపు జాడలను తెలుపుతున్నవి.

శైవమందు చాకలి, మంగలి, మాల, మాదిగ మున్నగు జాతుల వారందరును కలిసిరనుటకు పాల్కురికి సోమనాథ బసవపురాణమం దనేక నిదర్శనములు కలవు. ఇప్పటి కాలములో సత్రభోజనములు బాహ్యములకే ప్రత్యేకింపబడినవి. కాకతీయుల కాలమున కొన్ని తావులలో అన్ని వర్ణముల వారికిని భోజనములు పెట్టుచుండిరి. శైవ సాంప్రదాయానుసరణముగ చండాలు రకుగూడ అన్న వస్త్రదానములను సత్రములం దేర్పాటు చేసియుండిరి.*

ప్రతాపరుద్రుని కాలమువాడగు ఏకామ్రనాథుడు తన వచన ప్రతాప చరిత్రములో నిట్లు వ్రాసెను.

“మరియు నొక్కనాడు సంతూరను గ్రామంబున కృష్ణమాచార్యుల తమ్ము డనంతాచార్యులు రజకస్త్రీతో గూడెను. ఆ రజకు డిద్దరిని బొడిచెను. అంత వారు మరణించిరి. ఆ పురి విప్రులది. శూద్రపీనుగుతో గూడియున్నది కనుక మేము మొయ్య మనిరి. అది విని కృష్ణమాచార్యులు తనమదిని విచారించి, వాసుదేవ మూర్తిని కీర్తించెను. శవంబు దనంతట తాను కాష్టంబువరకు జరిగిపోయెను.”

వీరశైవులును వైష్ణవులును కౌంతవరకు సంఘసంస్కర్తలే కాని వారు అసహనమున, మతోన్మాదమును హిందూసంఘమందు ప్రవేశపెట్టినవారైరి. జనులలో మూఢభక్తి యెక్కువయ్యెను. ఇది మతమును గూర్చిన చర్చ.

ఇక యితర విషయములనుగూర్చి తెలుసుకొందము.

యుద్ధ తంత్రము

హిందువులలో శౌర్యసాహసా లుండెను. కాని యుద్ధపరికరములను వారు కనిపెట్టినది తక్కువయే. క్రొత్త మేలైన మారణయంత్రాలను తురక లుపయోగించిరి. తర్వాత యూరోపువారు మనపై యుపయోగించి దేశమును

* మల్కాపురశాసనము (తెలంగాణా శాసన గ్రంథము.)

గలుచుకొనిరి. ఆంధ్రులకు బల్లెము, కత్తియే ప్రధానమగు ఆయుధములై యుండెను. అనా డిట్టి పరికరా లుండినందున కోటల యవసరముండెను. గణపతి దేవుడు మొదట ఓరుగంటి కోటను కట్టెను. దానిని రుద్రమదేవి పూర్తిచేసెను. లోపలి రాతి కోటను పెద్ద కోట యనియు, బయటి మట్టిపాకారమును భూమి కోట యనియు పిలువ చుండిరి. మట్టికోట సామాన్యమైనది కాదు. అల్లావుద్దీన్ ఖిల్జీ క్రీ॥ ౪॥ ౧౨౯౨లో మలిక్ కాఫిర్ సేనానిని ఓరుగంటిపై దాడిచేయ నియోగించెను. ఈ మలిక్ కాఫిర్ ఎవడు? ఇతడు మొదట హిందువు, ఆస్పృశ్యుడు. తర్వాత ముసల్మానై, మహాసేనానియై వేలకొలది హిందువుల చంపి, హిందూరాజ్యముల నాశనముచేసి, తన కసిత్వీర్చుకొనెను. వాని వైస్యము మట్టికోటపై బడి దానిని పడగొట్టజూచెను. “కాని ఉక్కు బల్లెములతో దానిని బొడిచినను, బేటు (పెద్ద) కూడా రాలకుండెను. గుండ్లను దానిపై వేయించినను ఆవి పిల్లలాడుకొను గోలీలవలె వెనుకకెగిరి పడుచుండెను.”* ఈ కోటగోడ వైశాల్యము ౧౨,౫౪౨ అడుగులట!

ఓరుగల్లుకోటనుండి ముట్టడివేసిన తురకలపై నిప్పతో కరిగిన వేడి ద్రవమును పోయించుచుండిరి. తురకలు ‘మాంజనీకులు’ ఉపయోగించిరి. ఓరుగంటివారు ఆరద్ద లుపయోగించిరి. ఈ రెండును రాళ్ళు రువ్వుటకై యేర్పాటుచేసిన వడిసెలవంటివై యుండెను. ఏలన, ఖుస్రూ వాటిని గురించి యిట్లు వ్రాసెను. “ముసల్మానులరాళ్ళు వేగముగా అకాశముం దెగురుచుండెను. హిందువులగుండ్లు బ్రాహ్మణుల జందెములనుండి వినరబడిన వానివలె బల హీనములై యుండెను.”. ఈ మంజనీకులు పాశ్చాత్యదేశాల నుండి దిగుమతియై యుండెను. వాటిని ఉభయ సైన్యము లుపయోగించెను.

అగ్నితోడియద్దము మొదట వరంగల్లు వైననే ప్రయోగింపబడెను. ఇది తర్వాత ఫిరంగీలకు, తుపాకులకు నాందీ ప్రస్తావన యనవచ్చును. ‘ఆటిష్‌పీరేఖాన్, (ఉభయులును అగ్నిని చిమ్ముచుండిరి.) అని ఫార్సీ చరిత్ర కారుడు వ్రాసెను. ఆంధ్రవైస్యములో స్తోత్రపాఠకులు తమనేర్పును జూపు చుండిరి. వారిని “బర్దుల” అనుచుండిరి.

* ఖజానర్ ఫుతూహె ఆమీర్ ఖుస్రూ.

+ తారీఖ్ ఫిరోజ్ షాహీ - బర్హీ.

“కీతాబాతె హిందూ కె గోయండ్ బర్టష్” బర్డ్ అనేది తెనుగై యుండ వలెకదా: స్తోత్రపాఠకులను వంగి, భట్టు అని యందుము. ఈ రెంటిలో నేదే నొకదాని యపభ్రంశముగా బర్ ఆమన దేర్చడియుండును.

ఆ కాలమం దాంధ్రు లెట్టి ఆయుధముల నుపయోగించిరో కొంతవరకు ప్రతాపరుద్ర యశోభూషణము వలన తెలియగలదు. కాని ఆవన్నీయు నిజ మైనవో లేక కవికపోలకల్పితములందు కొన్ని కలవేమో చెప్పజాలము. ప్రతాప రుద్రీయముపై రత్నాపణవాఙ్మయ్య కలదు. అందిట్లున్నది.

తోమరః=దండవిశేషః

కౌక్షేయకాః=ఖడ్గాః

ముసుందయః=దారుమయాయుధ విశేషః (కఱ్ఱతో చేసిన ఒక విధమగు ఆయుధము.)

కార్ముకః=ధనుః

గదాః=(గదలు)

కుంతాః=పరంపరయా క్షేపణీయా ఆయుధ విశేషాః (వెను వెంట వినరి వేసెడు ఒకవిధమగు ఆయుధాలట!)

పట్టపః=లోహదండః, యస్తీక్షధారక్షరోపమః (వాడిధార కల ఇనుప దండముట! బహుశా పట్టాక త్తియై యుండును.)*

కత్తులు మంచివిగా నుండుటకై నాలుగు లోహములతో చేయుచుండిరి.

“విను మినుమును, రాగి, యిత్రడి, కంచు

పెట్టి చేసినయట్టి బిరుదులు కలవు”.

(ఇచ్చట బిరుదులన ఆయుధములు) పల్నాటియుద్ధములో,

“కుంతములును, గండ్రగొడ్డండ్లు, గదలు,

ముసల ముద్గరములు, మొసల కటార్లు

* పల్నాటి వీరచరిత్ర పుట ౭౮.

• ప్రతాపరుద్రీయము, నాయకప్రకరణము, ౧౧-వ శ్లోకం.

చక్రతోమరములు, శార్ఙ్గసంఘంబు
 ఛురికలు, బాణముల్. శూలచయమ్ము
 మొదలైన శస్త్రాస్త్రములు..."* వాడిరి.

శత్రువులు దండెత్తి వచ్చిన కోటలను భద్రము చేసుకొనుచుండిరి.
 ఆ విధానమును కొంతవర కీ క్రింద పద్యమునుండి గ్రహింపవచ్చును.

“కోట సింగారింబి కొత్తశంబుల నెల్ల
 నట్టళ్ళు పన్నించి యాళువరికి
 పందిళ్ళు పెట్టింబి వైకొమ్మ లెగయింబి
 గుండు దూంము వసికొయ్య గూర్చి
 యగడితలీత నీరలవడ ద్రవ్వించి
 వెలిజుట్టును వెదురు వెలుగు వెట్టి
 దంచనంబులు దద్దడంబులు నెత్తించి
 పలు గాడితలుపులు బలువు చేసి

గీ॥ బాశెములు వెట్టి కొంకులు బ్రద్దపరులు
 కత్తిగొంతంబు లొడిసెళ్లు గత్తళ్ళములు
 నారసములును విండులు నగరిలోన
 బెట్టిపెట్టుడు నడు నెట్టి మట్టిలావు.”**

యుద్ధయాత్రకు ఆంధ్ర సైనికు లెట్లు వెడలుచుండిరో, యుద్ధరంగమున నెట్లు శ్రమిస్తుండిరో, యుద్ధ ధర్మము లెట్టివై యుండెనో పల్నాటి వీరచరిత్రము తెలుపు చున్నది.

యుద్ధమునకు వెళ్ళువారు తమ కోటకు తగురక్షణ లేర్పాటు చేసి భూసుర పురోహితులచే జయముహూర్తము పెట్టించి ప్రయాణ భేరి వేయించి వెడలుచుండిరి. (1) సేన వెంట గొల్లెనలు, పట కుటీరములు, బల్లకి

*పల్నాటి వీరచరిత్ర, పుట ౧౦౫.

**నాచన సోమని ఉత్తర హరివంశము, ఆ ౨, ప ౯౨.

1. పల్నాటి వీరచరిత్ర, పుటలు ౩, ౪,

పెద్దెలు (?), మంచములు, తమ్మపడిగెలు, బొక్కనములు, బోనకావళ్ళు, పల్లకీలు మున్నగునవి తీసుకొనిపోవుచుండిరి. (2)

ఆ కాలమందు తప్పెట్లు, కాహళములు, కాలికొమ్మలు, డమాయిలు, బూరలు, శంఖములు, సన్నాయిలు, డోళ్ళు, రుంజలు, చేగంటలు అన్నీ కలిసి గందరగోళముగా అపకృతితో ధ్వనించుచుండిరి. (3) (రుంజలు అనునవి నగారావంటి వాద్యములట) గొల్లెనలు అన్న బట్టల డేరా అని యర్థము. కాని పటకుటీరములును డేరాలేకదా; ఈ రెంటిలో భేదముండెను. పటకుటీరములను డేరాలనియు వాడిరి. గొల్లెనలు మద్య స్తంభము మీద మాత్రమే గోళాకారముగా నిలిపినట్టివి. నడిమి కంబము కూలితే డేరా యంతయు కూలి పడెడిది (4) యుద్ధకాలములో ఓడిన వారు నంధి చేసుకొందు మనియు, యుద్ధము నాపవలసిన దనియు తెలుపుటకై కొమ్ము పట్టించి ధ్వనించెడివారు. దానిని ధర్మధార యనిరి. (5) యుద్ధము జరుగుచుండగా ప్రతిపక్షవీరుల కత్తిపోటులనుండి తల గాచుకోదలచిన వారు ప్రాణదానము పలువిధముల వేడుచుండిరి. మేము పల్లకీ టోయాలమే కాని భటులము కాదనువారును, చచ్చినట్లుగా రణరంగముపై పడియుండు వారును, చచ్చిన శవాలను మీదవేసుకొని దాగువారును, “పెండ్లాల తలచుక బిట్టిడ్చువారు”ను పలుతెరంగులై యుండిరి. (6)

అంతేకాదు,

“వల్మీకముల మీద వసించువారు,

గడ్డిలో జొరబడి కదలనివారు.

వేళ్ళు చీకెడివారు, వెన్నిచ్చువారు.

వెండ్రుకల్ విప్రుక విదలించువారు.”*

2, పల్నాటి వీరచరిత్ర, పుటలు 3, 4.

3 " " పు 4, మరియు ౧౦౮.

4 బాణము ఘనమైన గొల్లెనకంబంబు దాకె, ఆదియంత తునుకలై యవ నిపై బడెను. పల్నాటి పు 32.

5 “పోరించి...ధర్మధార పట్టించుచు నున్నవాడు. క్రీడాఖివామము.

6 పల్నాటి వీరచరిత్ర పు ౧౧౦.

* పల్నాటి వీ. చ. పు ౧౧౦.

ఇట్టివా రందరు కత్తి పారవేసిన వారగుటచే ప్రతిపక్షులు వారిని చంప కుండిరి. గడ్డికరుడుట, ఐదు పది సేయుట = (అనగా రెండు చేతులు జోడించి మ్రొక్కుట-కాని ముందు కాలిని వెనకకు పెట్టి రెండు కాళ్ళను జోడించుట అని యొకరన్నాడు.) వెన్నిచ్చుట, వెనుకంజవేయుట అన్న పదాల యర్థము కూడ యిట్టిదే.

ఆనాటి యుద్ధాలలో ఏనుగులు, గుఱ్ఱములు, ఎద్దులు ఎక్కువగా విని యోగ మవుచుండెను. దొరలు పల్లకీలలో యుద్ధానికి వెళ్ళుచుండిరి. ఆంధ్రుల సైన్యములో క్రమశిక్షణము, యూనిఫారం, మేలైన మారణ యంత్రాలు తక్కువగా నుండిను. సంఖ్యాబలము పైననే ఆధారపడినవారు పలుమా రోడి నారు. పల్నాటి యుద్ధములో బాలచంద్రుని కోతలకు నిలువలేని వారిలో కొంద రిట్లనుచున్నారు.

“పగవారు మిముగని పారిపోవుదురు
 మీ కేమి భయ మని మెలత నాగమ్మ
 బాగుగా నమ్మించి పంప వచ్చితిమి
 జీవముల్ దక్కిన చిన్నల గలిసి
 బలుసాకు తినియైన బ్రతుకంగ గలము.”.

ఇట్టి వెట్టిమూకలేనా జయము పొందునది : అయితే క్రమశిక్షణ మిచ్చిన సైనికులు లేకుండి రని కాదు. వారు చాలా తక్కువ. ఓరుగంటి నగరములో ‘మోహరివాడ’ (Military Cantonment వంటిది) యుండెను. బహుశా ఆ సైనికులకు మాత్రమే మిలిటరీ యూనిఫారం దుస్తులు కుట్టుటకు కుట్రపువారేర్పాటయిందిరేమో, ఆనాటి సైనిక యూనిఫారంలో అంగీ, చెల్లాడము. నడుముపట్టి చేరినట్లుండెను. కాకతీయ రాజులకు ౯౦ వల సైన్యముండెను. “సవలక్ష ధనుర్ధరాధినాథే, పృథివీం శంసతి వీర రుద్రదేవే” అని విద్యానాథుడు వర్ణించెను. ఈ సైన్యములో ఎక్కువ భాగము సరిహద్దుల కాపాడు పాలెగార్లు లేక సామంతరాజులవద్ద నుండెను. ఈ పాలెగారు పద్దతియే ఆంధ్రరాజ్యాల నాశనమునకు కారణమయ్యెను. పాలెగార్లు కేంద్రప్రభుత్వ బలహీనతకై చూపెట్టుకొని సమయము దొరకగానే తిరుగుబాటు చేయుచుండిరి. మొత్తముపై

• పల్నాటి వీ. చ. పు. ౧౦౦.

ఆంధ్రుల యుద్ధతంత్రము తురకల యుద్ధతంత్రముకన్న చాలా వెనుకబడి లోపభూయిష్టమై యుండెననుటలో సందేహములేదు.

క క లు

నిర్మాణ శిల్పము, విద్యలు, చిత్రలేఖనము, చేతిపనులు, కళలుగా బరిగణింపబడి యిందు వ్రాయనయినది. కాకతీయ కాలములో ఆంధ్రుల ఉత్తమోత్తమ శిల్పములు బయలుదేరెను. అంతకుముందు ప్రాకృత్తము చాళుక్య రాజులు అనేకశివాలయములను కట్టించి, ఉన్నవాటిని పవరించి వాటివి భూదానములు చేసి యుండిరి. ఓరుగంటి రాజులును వారి సామంతులును అనేక దేవాలయములను నిర్మించి శాసనములను వ్రాయించిరి. కాకతీయుల రాజధాని తెలంగాణ మందుండుటచే అప్పటనే దేవాలయ శిల్పము లెక్కువగా లభిస్తున్నవి.

ఓరుగంటి నగరమును ఆంధ్రనగర మని పిలిచిరి. మరేనగరమునను ఇట్టిపేరు లేకుండుటను జూడ ఓరుగంటి రాజులకు ఆంధ్రాభిమానము చాలా ఉండెననవచ్చును. ఆ నగరమునకు ఏడుకోట లుండెనందురు. లోపలి రాతికోటలో చక్రవర్తి వసించుచుండెను ఆ కోటకు బయటిభాగమున చిన్నకులములవారి మైలసంత వారమున కొకమారు జరుగుచుండెను. లోపలి భాగములో మడిసంత జరుగుచుండెను. రాజవీధులు కొన్ని, సందులు కొన్ని యుండెను. పరిఖ, ప్రాకారము, వంకనార, గవని, కల ఆ కోటలో రథ, ఘోట, శకట, కరటి యూధసంభార ముండెను.* “రాజమార్గంబు వారణఘటా మోటక శకటికాభటకోటి సంకలంబు; క్రొంత త్రోవల నొండు కలకలంబులు లేవు; వేశ్య వాటిక మధ్యవీధి, (1) మధ్యభాగములో స్వయం భూదేవాలయ ముండెను. దానిని తురకలు ధ్వంసము చేసిరి. దానికి నాలుగుదిక్కుల హంస శిఖరములతో నుండిన పెద్ద శిల్ప శిలా స్తంభముల మహాద్వారము లుండెను. అందిప్పుడు రెండమాత్రమే మిగిలినవి. నగరము చాలా సుందర నిర్మాణము లతో నిండినట్లు కావలసినన్ని నిదర్శనములు లభిస్తున్నవి. క్రీ. శ. ౧౩౨౧లో తురక సేనాని యగు అలూఫ్ ఖాన్ ఒకమిట్టపై నెక్కి ఓరుగంటిలోని భాగమును పరీక్షింపగా నాతనికిట్లు కనబడెననుట!

* (1) క్రీడాభిరామము.

“ఏ దిక్కు చూచినను రెండు మైళ్ళ పొడవున నీటి నాళములును (Fountains), తోటలు నుండెను. వాటిలో మామిడి, ఆరటి, పనస లుండెను. పువ్వులన్నియు హిందూపుష్పాళే. చంపకము, మొగలి, మల్లెపూ లుండెను, (2) నగరము పేటలుగా విభజింపబడి యుండెను. ఆక్కలవాడ, బోగంపేరి. వెలిపాళెము, మేదరవాడ, మోహరివాడ, దేవాలయములు, రాజభవనాలు పూటకూటియిండ్లు మున్నగున వుండెను.”

కాకతీయుల జైనులుగా నుండినప్పుడు జైన దేవాలయములు కట్టించిరి. హనుమకొండ గట్టరాళ్ళవైన కూడా పెద్ద జైనతీర్థంకరుల విగ్రహాలను చెక్కిరి. అదే గుట్టపై పద్మాక్షి దేవాలయము కలదు. దానిని తర్వాత శైవులు లాగుకొని తమ దేవతగా పూజలు చేయించుతూ వచ్చినారు. గుట్టవద్దగల చెరువులో అనేక జైన విగ్రహాలు మంచివి విరిగినవి, శకలములు నేటికిని కుప్పగా వేయబడినవి కానవచ్చును.

తర్వాత కాకతీయరాజులు శైవులయిరి. ఆప్పుడు వారు హనుమకొండ లోని వేయిస్తంభాల దేవాలయమును నిర్మించిరి. అదిగాక ఆంధ్రనగరములో అనేక సుందర శిల్పసమాయుక్త దేవతాయతనములు నిర్మాణమయ్యెను. కాని తురకలు వాటిని నాశనము చేయగా మనకీనాడు విచారము, దుఃఖము, శిల్పశక లములు, మాత్రమే మిగిలినవి. ఓరుగంటికి ౪౦ మైళ్ళ దూరమున “రామప్ప గుడులు” కలవు. వాటిని క్రీ. శ. ౧౦౬౨ లో రుద్రసేనాని ఆను రెడ్డి సామంతుడు కట్టించెను. ఆ గుళ్ళలోని విగ్రహములు, స్తంభాలపై శిల్పములు, ముఖ్యముగా దేవాలయ మంటపముపై కోణములందు నాలుగుదిశలందు నిలిపిన పెద్ద నల్లరాతి నాట్యకత్తెల విగ్రహాలు అతి సుందరములు. ఆ విగ్రహాలపై సొమ్ముల ఆలంకరణములు, వాటి త్రిభంగీ నాట్యభంగిమము శిల్పకారులనే మోహింపజేసినట్లున్నది. అందుచేతనే శిల్పాలు ఆ సుందరాంగులకు తుష్టిపూర్తిగా ప్రసాధన క్రియలను సమకూర్చి అందు రెంటిని నగ్నముగా తీర్చిదిద్ది ఆనం దించినారు. దేవాలయములోని స్తంభాలపై నాట్యభంగిమములు మృదంగాది వాద్యములవారి రేఖలు చిత్రింపబడినవి. ఆ కాలములో జాయసేనానియను

(2) నూ హెసి పెహర్ ఆమీర్ ఖుస్రా.

నతడు ఒక సంస్కృత నాట్య శాస్త్రమును వ్రాసెను. అది తంజావూరి లిఖిత పుస్తకాలలో నున్నది. కాని, దానిని ముద్రించుట కెవ్వారును పూనుకొనరయిరి జాయప గ్రంథమునకు ఉదాహరణము లా స్తంభాలపై నాట్యము చేస్తున్న సుందరీ మణులే యని యందురు ఆ శాస్త్రాన్ని ఆ విగ్రహాలను వ్యాఖ్యతో ముద్రించిన ఎంత బాగుండునోకదా!

పాలమూరుకు సమీపములో బూడుపూరు అనునది కలదు. (బహుశా అది గోన బుద్ధారెడ్డిపేర కట్టిన బుద్ధాపురము!) అందు శిథిలములయిన ఆలయములు కలవు. వాటిపై తురకల సుత్రేపోట్లు పడినవి. ఒక దేవాలయాన్ని మసీదుగా చేసుకొనిరి. ఆ మసీదులో నేటికిని శాసనాలు లున్నవి. వాటిని గోన బుద్ధారెడ్డి కూతురును, మల్యాలగుండ దండనాయకుని భార్యయు నగు కుప్పమ్మ కట్టించెను. కుప్పమ్మయు, గుండయ్యయు పాలమూరుజిల్లా నాగరు కర్నూలు తాలూకాలోని షర్దమానపురము ఇప్పటి వడ్డెమానులోను కొన్ని సుందర శివాలయములను కట్టించిరి. దానికి ౧౫ మైళ్ళ దూరమున వనపర్తి సంస్థానములోని దగు బుద్ధాపురం అను గ్రామము కలదు. అదియు బుద్ధారెడ్డి పేర కట్టించినదే.

నల్లగొండ జిల్లాలోని సూర్యాపేట తాలూకాలో విల్లిలమర్రి యను గ్రామములో బహు మనోహరమగు దేవాలయములను నామిరెడ్డి కట్టించెను.

కాకతీయుల కాలపు శాసనాలు ఆలంపూరులో కానవచ్చును. కాని అందు పూర్వదేవాలయములకు దానాలు చేసినట్లు కానవచ్చును. నాగుల పాటిలోను కొన్ని నిర్మాణములు కలవు. కాకతీయ శాసనములు కర్నూలు జిల్లాలోని త్రిపురాంతకములో కలవు. అందు 'విమానములు' నిర్మించినటుల తెలిపినారు. విమానములు అనగా ఎత్తయిన గోపురములు, కొండపర్తి మున్నగు ప్రాంతాలలోను నిర్మాణములు కానవస్తున్నవి.

విద్యా వ్యాపకము

కాకతీయుల కాలములో అంతకు పూర్వమందుండినటుల అనేక ప్రాంతాలలో కళాశాలలుండెను. వాటియందు మతబోధ, వేదములు, గీర్వాణ భాషలోని కావ్యములు, న్యాయమీమాంసాది శాస్త్రములు బోధించుతూ యుండిరి. విద్యార్థుల కుచిత భోజన వసతులుండెను. వాడి స్టేషన్ సమీపమందలి నాగవాపి

(ఇప్పుడు నాగాదు) అనుచోట ఇట్టి విద్యాపీఠ ముండెను. గోళకీమఠము లన్నియు విద్యాకేంద్రములే. ఈ విధముగా రాజులు, భక్తులు, ధనికులు విద్యా సంస్థలను పోషిస్తూవుండిరి.

నేటికిని తెనుగు అక్షరాలను “ఓనమాలు” అని దేశమంతటను ఆందురు. శైవుల ప్రాబల్యమే తెనుగుదేశాని కుండినదనుట కీ ఓనమాలే సాక్ష్యమిస్తున్నది. “ఓం నమః శివాయ” అను షడక్షరీ శివమంత్రముతో విద్య ప్రారంభము చేసే వచ్చినది. ఉత్తర హిందూస్థానములోను, మళయాళములోను “శ్రీ గణేశాయ నమః” అని అక్షరాభ్యాసము చేతురు. కాని మన తెనుగు దేశమందును, కర్ణాటక మందును ఓం నమశ్శివాయయే కాక ‘సిద్ధం నమః’ అనియు వ్రాయుతురు. మొదట జైనమత వ్యాప్తియై జైనులే విద్యాబోధకు లగుటచేత వారు “ఓం నమః సిద్ధేభ్యః” అని అక్షరాభ్యాసము చేయిస్తూ వుండిరేమో ! క్షేమేంద్రుడు తన ‘కవికంఠాభరణము’ అను గ్రంథములో వర్ణమాలను చమత్కారముగా శ్లోక బద్ధముచేసెను. అందు మొదటి శ్లోక మిట్లున్నది.

“ఓం స్వస్త్వంకం స్తుమః సిద్ధమంతర్యాద్యమితీప్సితం
ఉద్యదూర్జపదం దేవ్యా ఋ ఋ ా ా ని గూహనం”

తుదిలో ఇట్లనెను.

“ఏతాం నిమః సరస్వత్యైయః క్రియామాత్మకాం జపేత్”

పై శ్లోకములో “స్తుమః సిద్ధం” అను పదాలు గమనింపదగినవి. క్షేమేంద్రుడు కాశ్మీరకవి, కాశ్మీర శైవము తమిళ శైవముతో బిచ్చించి నట్టిదని తదజ్ఞుల అభి ప్రాయము. ప్రాచీనములో దేశమందంతటను “ఓం నమః శివాయ” యనియు, “ఓం స్వస్త్వంకం స్తుమః సిద్ధం” అనియో లేక “స్తుమః సిద్ధం” అనియో విద్యాభ్యాసము చేయుచుండిరేమో, స్తుమః సిద్ధం అనునదే “నమః సిద్ధం” అని తెనుగుదేశములో మారినేమో అని పై విషయము కూడ సూచింప నైనది.

నేను మొదటి ముద్రణములో ప్రకటించిన పై విషయమును ఒకరు ఒక సభలో నాకీపించుచు “సిద్ధం నమః” అనుట వ్యాకరణశాస్త్ర విరుద్ధమని యుపన్యసించిరి. వ్యాకరణ విరద్ధమనియు ‘నమః సిద్ధేభ్యః’ అని యుండు

ననియు నేనే వ్రాసితినా! “సిద్ధం నమః” అనునది జై నులనుండి వచ్చియుండు ననియు వ్రాసెతి. గాథా సప్తశతిలో ౨ వ శతకములోని ౯౦ వ శ్లోక మిట్లున్నది.

“వర్ణావళిమవ్యజానంతో లోకాలోక్తై ర్గౌరవాభ్యధిలః
సువర్ణ కారతులా ఇవ నిరక్షరా అపిస్కందైరుద్యంతే.”

దీనిపై సాహిత్యాచార్య భట్ట శ్రీ మధురానాథశాస్త్రిగారు (జయపూర్) ఇట్లు వ్యాఖ్యానించిరి. “జనైః ఓం నమః సిద్ధం సిద్ధిరస్తు” ఇత్యారభ్యాం వర్ణమాలా మవ్యజానంతో లోకాః గౌరవాభ్యధికాః పరమాదరణీయా ఇతి కృత్వా నిరక్షరా అపి నిర్విద్యా అపి సువర్ణకారతులా ఇవ స్కందైరుద్యంతే సాదరం నీయంత ఇత్యర్థః సాహిత్యాచార్యులు కూడ “ఓం నమః సిద్ధం” అని జనులు విద్యాభ్యాసారంభమున చేయుదురన్నారు కదా! అట్లనుటకూడ తప్పదురా యేమి ఆక్షేపకలు! సాహిత్యాచార్యులు ఉత్తర హిందూస్థానమువారు. వారు ‘సిద్ధం నమః’ అను దేశాచారమును తెలుపుటచేత అది తెనుగువారిలోనే కాక ఇతర భారతీయ భాషలలో కొన్నింటియందుకూడా ఉండె ననుకొనవలెనో లేక గాథాసప్తశతి దక్షిణదేశ కవిత కాన దాక్షిణాచార్యులమనె వారు భావించి వ్యాఖ్యానించిరో తెలుపజాలము.

మొత్తానికి తప్పో ఒప్పో అపాణినీయమో, అపాతంజలీయమో దేశ మంతయు తప్పనే వాడిన ఆ వాడుకను పాణినీయాది సిద్ధాంతములు కొట్టివేయ జాలవు. భాష మారేకొలది వార్తకములు, భాష్యములు పుట్టవలసి వచ్చెను. అంతే కాని ఒకరి శాసనాలకు భాష కట్టుబడి యుండదు. ఈ లెక్కచొప్పున “సిద్ధం నమః” అను దానిని సరియైనదిగా సంగీకరింప వలసి యుండును. ఇట్టి కృత్యాద్యవస్థ మన పిల్లల కీనాడును తప్పినదికాదు.

కాకతీయుల కాలమందే తిక్కన సోమయాజి, అతని శిష్యుడగు మారన, కేతన, మంచెన, గోన బుద్ధుడు, పాల్కురికి సోమనాథుడు, భద్ర భూపాలుడు, రావిపాటి తిప్పన్న, నాచన సోముడు. భాస్కరుడు, మల్లికార్జున పండితార్యులు మున్నగు మహాకవు లుండిరి. అదే విధముగ సంస్కృతమందు అగ్రశ్రేణికి చెందిన పండితకవు లుండిరి. అందు విద్యానాథుడు ప్రఖ్యాతుడు (కవి పండితులను గూర్చి వివరింపుట కవుల చరిత్రగా మారునని నూచించి వదలి వేయబడినది).

చిత్రలేఖనము

మన పూర్వులకున్న కళాదృష్టి మనలో కానరాదు. చిలుకనో పువ్వునో చెక్కని చెంబు బోడిచెంబే! అంచులేని యుడుపుల ధరించుట అమంగళమని తలంచిరి. ఇండ్ల గోడలపై చిత్తరువులు వ్రాయుస్తూవుండిరి. ద్వారముల చొకట్లపై చక్కని జంత్రపుపని యుండెడిది. ఇట్టలపై అద్దకముతో బొమ్మలను వేయుచుండిరి. ధనికులు పటములను వ్రాయించెడివారు. కాకతీయుల కాలములో చిత్తరువులు జనసామాన్యమందును ఆదరణీయముగా నుండినట్లు కానవచ్చును. ఇండ్లముంగిళ్ళలో మ్రుగ్గులతో చాలా చక్కని చిత్రములను పడుచులు తీర్చుచుండెడివారు. ప్రతాపరుద్రుని యుంపుడుగత్రెయగు మాచల్దేవి యింది నెల్లంకరించినదో గమనించుడు.

“చందనంబున కలయంపి చల్లినారు

మ్రుగ్గు లిడిసారు కాశ్మీరమున ముదమున

వ్రాసినా రిందు రజమున రంగవల్లి

కంజముల దోరణంబుల గట్టినారు” ,

ఎందుకనగా, మాచల్దేవి “చిత్రశాలా ప్రవేశంబు చేయుచున్నయది. పుణ్యాహవాచన కాలంబు.”= ఏవిధమగు చిత్తరువులు వ్రాయుచుండిరో అవియు తెలియవచ్చినవి. దారుకాపనములోని శివుడు, గోపికాకృష్ణులు, అహల్య సంతకందనులు, తారా చంద్రులు, మేనకా విశ్వామిత్రులు మొదలైనవి వ్రాయుస్తూవుండిరి. చిత్తరువులను ‘మయ్యోర’తో వ్రాసిరి. (మయ్యోర అను వెంట్రుకలతో చేసిన బ్రష్టు అయి యుండును-మైర్ అన ఆరవములో వెంట్రుక అని యర్థము). ఓరుగల్లున ‘చిత్తరువులు వ్రాసే యిండ్లు గంజం’ అని ఏకామ్రనాథుడు వ్రాసెను. బోగమువారు తమకు తగిన పటాలను వ్రాయించుకొనిన ఇతరులును వ్రాయించుకొన్న వారు కారు. ప్రజలు తమతమ అభిలాషల కొంది వ్రాయించుకొను చుండిరి. వీర పూజ కోరువారు వీరుల చిత్రాలు వ్రాయించిరి.

“కోలదావున ద్రిక్కుటి గూడియున్న
 గచ్చుచేసిన చిత్రంపుగద్దె పలక
 వ్రాసినా రది చూడరా వైశ్యరాజ !
 శీల బ్రహ్మాది వీరనాసీర చరిత్ర” ,

“కర్ణమద్రవము” మషీరసము, హరిదళము, ధాతురాగము, మున్నగు పర్ణముల (రంగుల) ను తూలిక (కుంచె) తో చిత్తరువులు వ్రాయుట కుపయోగించెడివారు (కాశీఖండము ౧-౧౨౨).

చేతి పనులు

తెనుగుసీమ ప్రాచీనమునుండి సన్నని నూలుబట్టలకు ప్రసిద్ధి. మసూల (మచిలీ బందరు) లో లభ్యమగు సన్నని బట్టనుండి ఇంగ్లీషులో మస్లిన్ పద మేర్పడెను. కాకతీయులకాలములో ఎన్నివిధములగు వస్త్రాలు సిద్ధమవుతుండెనో పాల్కురికి సోమనాథుని వివరణను చూచిన ఆశ్చర్యము కలుగును.

“వెంజా శశియు, జయరంజియు, మంచు
 పుంజంబు, మణిపట్టు, భూతిలకంబు,
 శ్రీవన్నియయు, మహాచీని, చీనియును
 భావజతిలకంబు, పచ్చని పట్టు,
 రాయశేఖరమును, రాయవల్లభము,
 వాయు మేఘము, గజవాళంబు, గండ
 పడము, గావులు, సరిపట్టును, హంస
 పడియు, వీణావళి, పల్లడదట్టి.
 వారణాసియు, జీతువాయు, కెందొగరూ,
 గౌరిగనయమును, కీరోదకంబు,
 పట్టును, రత్నంబుపట్టును, సంకు
 పట్టును, మరకతపట్టు, పొంబట్టు,

*క్రీడాభిరామము. (పల్నాటి వీరచరిత్రలో “శ్రీరామకథలును, శ్రీకృష్ణ కథలును పన్నుగా వ్రాసిన పటములను దెచ్చి” అని వ్రాయుటచే చిత్రలేఖన చరిత్ర మరింత ప్రాచీనము దగుచున్నది. [చూ. పల్నాటి: పు. ౧౬]

నెరపట్టు, వెలిపట్టు, నేత్రంబుపట్టు,
మరి తవరాజంబు, మాందోళరవియు,*

ఇకా ౨౦ విదాల బట్టలపేర్లను తెలివినాడు. దేవుని యెదుట త్రిపు రాంతకములో పంచలోహస్తంభమును పాతియుండిరి. అది “ఇనుము, పితృళి, కంఠు, హేమ, తామ్రముల, పంచలోహముల”తో సిద్ధము చేయబడినట్టిది. బ్రహ్మ నాయుడు దాని నర్పించెను. లక్కబొమ్మలను చేయుట విరిపియై యుండెను. ‘పూచిన కింకుకం బనగ పుత్రడిలత్తుక బొమ్మవోలె’ అని నాచన సోముడు వర్ణించెను. () ‘చేతి జుంత్రంపు బొమ్మ’లనుకూడా చేయుచుండిరి. జుంత్రమనిన యంత్రము, చేతిజుంత్రపు బొమ్మలనిన బొమ్మలాటయై యుండును.¹ ఓరుగంటి మైలసంతలో ‘సుసరభేత్’ అను ‘సరభేదనము’ చేయు వాండును అమ్మిరి.² దానిని ‘పెద్ద దంతంబుపెట్టె’లోపెట్టి యమ్మిరి. దంతపుపనులు చాలా హెచ్చుగా నుండుటచే; మాలమాదిగలుకూడ వాటిని వాడుకొనుచుండిరి. సైన్యమునకు కావలసిన వివిధాయుధములను. యుద్ధభేరిలను ఆటపాటల కవసరమగు వాద్య విశేషములు, స్త్రీల అలంకరణమునకు కావలసిన యాభరణములు, రంగులు మున్నగునవి చేయువారు, వాటిచే జీవించువారు చాలామంది యుండిరి. ధనికులు పల్లకీలలో పోవుచుండిరి. వాటిని చేయు వడ్రంగులు నానావిధములగు సుందర శిల్పములతో కట్టెలపై వనితనము చూపించెడివారు.

మట్టెవాడ అను పేరు ఆచ్చట మట్టెలుచేసి యమ్ముటచేత ఏర్పడిన దందురు. ఓరుగంటిలో మంచి మంచి యున్ని కంబళములు సిద్ధమగు చుండెను.³ ఓరుగంటిని లాగుకొనిన తురకలు రత్నకంబళముల వృత్తినిగూడ లాగుకొనిరి. తర్వాత వారు “తివాసీల”మ చేయు కళను వృద్ధి చేసుకొనిరి. నేటికిని వాటిని ఓరుగల్లు కోటలోని తురకలే సిద్ధముచేస్తున్నారు.

* బసవపురాణము పు ౫౬.

• పల్నాటి వీరచరిత్ర, పు ౬.

() ఉత్తర హరివంశము, పు ౧౮౦

¹ నాచన సోముని ఉత్తర హరివంశము, ఆ ౫, ప ౨౧౨.

² క్రీడాభిరామము.

³ “పూపా నృపాల సింహాసనాధిష్ఠాన రత్నకంబళ కాభిరామరోమ”
క్రీడాభి.

మహారాజీ రుద్రమదేవి కాలములో ప్రపంచ సంచారియగు మార్కో-పోలో అను జీనీవావాడు వరంగల్ రాజ్యవిశేషములను గూర్చి యిట్లు వ్రాసెను. “కాకతీయుల రాజ్యములో శ్రేష్ఠమై సన్ననై నట్టి వస్తువులు నేయుదురు. వాని క్రయము చాలా ప్రీయము. నిజముగా ఆ బట్టలు సాలెపురుగు జాలవలె నుండును. వాటిని ధరింపనొల్లని రాజుకాని, రాణికాని ప్రపంచమందుండరు.”

నిర్మల కత్తులు అని ప్రసిద్ధికల కత్తులుండెను. నిర్మలకు గోమీప ముండండు కూన సముద్రములో వాటిని సిద్ధము చేయుచుండిరి. నిర్మల నుండి కత్తులను ఇనుమును డెమస్తన్ (దిమిచ్చు) పట్టణాని కంపుచుండిరి.

ప్రజలకు సౌకర్యములు

ఓరుగంటి రాజులు తమ ప్రజలను చక్కగా విచారించుకొన్నవారు. వారు ప్రజలను పీడించిన ట్లెందును సూచనలు లేవు. వీరకైవ బోధకుల వలన ఇతర సాంప్రదాయకుల కేమైన నష్టకష్టములు కలిగియుండును. ఓరుగంటి రాజుల ప్రజలకు ఆరోగ్యశాలలను, ప్రసూతి గృహములను, సంస్కృతమును వేదవేదాంగములను బోధించుటకై కళాశాలలను స్థాపించిరి. శా॥ ౩॥ ౧౧౮౩లో రుద్రమదేవి వెలగపూడి అను గ్రామమును ప్రజాహితమునకై దానము చేసెను. అందు ఒక మఠమును, ఒక సత్రమును కట్టించెను. సత్రమండు వంటకై ఆర్గురు బ్రాహ్మణపాచకులైనారు. జనుల ఆరోగ్య విచారణకు చికిత్సలకు ఒక కాయస్థ వైద్యు నేర్పాటుచేసిరి. గ్రామరక్షణకై ౧౦ మంది ‘వీర భద్రులు’ (గ్రామ భద్రతకు బాధ్యులగు వీరభటులు) ఉండిరి. ౨౧ మంది భటులు (తలార్లు) ఉండిరి. వీరిని వీరముష్టివారని విలుచుచుండిరి. (ఈనాడు వీరముష్టి యను నొక హీనకులము వారు కేవలము కోమట్లను యాచించి జీవించురు. కాని ఆనాడు శబ్దార్థమును బట్టి చూడ గ్రామసేవ చేయుచు గ్రామజనుల ముష్టిదానమునకు ఆర్జిత కలిగినవారు వీరముష్టి వారని యూహింపవచ్చును.) గ్రామములో హింసోద్భవ దుష్టార్థములను (ఫౌజ్లారీ-క్రిమినల్) చేయు వారిని ఆధికారుల యాజ్ఞాప్రకారము కొరడాలతో కొట్టుట లేక నానావిధములగు హింసలు పెట్టుట లేక కాలో చేయొ నరకుట లేక తలనే నరకుట, యను విధులను నెరవేర్చుచుండిరి. * ప్రభువులే గాక వారి యధికారు

* మల్లాపుర శాసనము, I. A. H. R. S. సం 4, పు 147-162.

లును, వారి సామంతులును. ధనిక వ్యాపారులును అనేక తటాకమ లను నిర్మించి. వ్యవసాయాభివృద్ధికి తోడ్పడిరి. గణపతి సేనాని యగు రుద్రుడు పాఖాల చెరువు కట్టించెను. కాటసముద్రను కాట చమూపతియు, చౌడ సముద్రమును చౌడచమూపతియును, సబ్బినముగ్రమము గౌర సముద్రమును కోమటి చెఱువు అను వాటిని నామిరెడ్డియు, ఎఱుక సముద్రమును ఎఱుక్క సానమ్మయు కట్టించిరి. ఇవికాక చింతల సముద్రము, నామా సముద్రము, విశ్వనాథ సముద్రమును కట్టించిరి. * ఈ చెరువుల క్రింద చెరుకు తోటలు, ఆకు తోటలు పండించిరి. ()

జగత్తే సరి సముద్ర మను మరొక తటాక మీ కాలమందే నిర్మింప బడెను. అంబడేవుడు అను కాయస్థుడు భూమిని కొలిపించి పన్నుల నేర్పాటును చేయించెను. భూమిని కొలుచుటకు “పెనుంబాకమాన దండము” అనునది సుప్రసిద్ధమై యుండెను. *

కాకతి ప్రభువులు బంగారు వెండి నాణెములను ప్రచారము చేసిరి. ఆ నాణెముల విలువ యిప్పుటి నాణెములలో ఎంతో సరిగా జెప్పజాలము. ఏకామ్రనాథుడు సువర్ణ నిక్షములను మాట పలుమారు వ్రాసెను. ప్రోలరాజు కాలములో తూకము లిట్లుండెను.

౧.౨౦ గురిగింజలు = ౧ తులము;

౧.౨౦ తులములు = ౧ వీసె;

౧.౨౦ వీసెలు = ౧ బారువా,

వరహాలు కూడా ఆప్పడే యేర్పడెను. వరాహలాంఛనమును బట్టి వరహా యేర్పడెను. ఒక కర్ణాట వేశ్య తన రేటు ‘శాటిహాటక నిష్కము’ అని చెప్పెను.¹ (శాటి అనగా ‘సాడీ’=చీర.) మరొక శారిణి రెండు సొన్నాటంక ములు కోరెను. వరహాల సూచన నాగులపాటి శాసనమందు కలదు. భూములను కుడువబెట్టుటలో రూకలతో వ్యవహారము జరుగుచుండెను.

* నాగులపాటి శాసనము.

() నాగులపాటి శాసనము.

+ మల్లాపుర శాసనము (తెలంగాణా శాసన గ్రంథము)

¹ పండితారాధ్య చరిత్ర, ౨వ భాగము, పుట ౩౦౭.

“అహి పెట్టితి జొన్నగడ్డాగ్రహార వృత్తి
 వీనురు నూకల వృత్తమునకును.”¹

ఓరుగంటిలోని ఖాన్ సాబ్ తోటలోని శాసనములో చిన్నముసు రెండు మూడు మారులు పేర్కొనినారు. అన్నిటికన్న చిన్న నాణెము బహుశా ‘తార’ మేమో. “తార మొసంగరే ధర్మాత్ములార” అని యొక విచ్చుకుంట బిచ్చ గాడు ప్రార్థించెను.² మాడలు అనునవి సాధారణ వ్యవహారమున నుండు నాణెములు.

‘మా కులంబున ఓలిమాడలు కలవు.’

అని బాలచంద్రు డనెను. వెలమలలో ఆనాడు ఓలి యుండుట గమనింప దగినది.

తురకల పరిశ్రమ యగు ‘మఖుమల్’ బట్టలు దేశములో వ్యాప్తిలో నుండెను.³

ధాన్యం కొలతలలో ఇరుస, కుంచము, తూము అనునవి యుండెను.

(చూడు, బసవపురాణము, పుటలు ౧౪౯, ౧౫౨.)

వ్యా పార ము

కాకతీయ కాలముందు వ్యాపారము చాలా అభివృద్ధి నొందెను. తూర్పు దీవులనుండి పశ్చిమ ప్రాంతాలనుండి సరకులు రాజ్యములోనికి వస్తుండెను. రేవులవద్ద సుంకములు తీసుకొనుచుండిరి. ఆ సుంకములు ప్రజలకు తెలియు నట్లుగా శాసనములపై చెక్కించి యుంచిరి.

ఓరుగంటి కోటకు బయటిభాగమున మైలసంత సాగుచుండెను. అచ్చట సుంకములు నిర్ణయము చేసిన శాసనముండెను. ఇప్పటికిని నందే కలదు. ఆ స్థలము నిప్పుడు ఖాన్ సా హెబ్ తోట యందురు. ఆ శాసనమునుబట్టి యచ్చట

1 క్రీడాభిరామము,

2 పండితారాధ్య చరిత్ర, ౨ వ భాగము, పుట ౩౦౭.

3 “మఖుమల్లుగుడ్డలు” వల్నాటి పు ౧౦.

ఆకులు, కూరగాయలు, టెంకాయలు, మాదీఫలములు, మామిడిపండ్లు, చింత పండు, నువ్వులు, గోధుమలు, పెసలు, వడ్డు, జొన్నలు, నూనె, నెయ్యి, ఉప్పు, బెల్లము, ఆవలు, మిరియాలు, తగరము, సీసము, రాగి, చందనము, కస్తూరి, మంజిష, దీంతము, పట్టు, పసుపు, ఉల్లి, ఆల్లము అమ్ముచుండిరి.

ఒకతె "ఓరుగంటి పురంబులో ఓరగ్రంత బెద్దయెలుంగున నమ్మె సంపెంగనూనె"¹ ఆ కాలములో మోటుపల్లియు, మచిలీపట్నమున్న ప్రసిద్ధ మగు ఓడరేవులు. అచ్చటికి పర్షియా, ఆరేబియా, చీనాదేశముల సరకులు వచ్చి దిగుచుండును. మోటుపల్లిరేవు తీరములోకూడా సుంకములు తెలుపు శాసనమును స్థాపించిరి. దానినిబట్టి ఆంధ్రదేశములోనికి కర్పూర, చందనాది సుగంధపదార్థము లను, దంతములు, ముత్యములు, పట్టుబట్టలు విశేషముగా దిగుమతి యగుచుండె నని తెలియును. ఆ శాసనము గణపతి దేవునిచే వేయించబడెను.

గ్రామాలలోకూడా సుంకములను తీసుకొనుచుండిరి. పుల్లరి, అంగటి ముద్ర సుంకము మున్నగునవి తీసుకొనిరి.

ప్రజల వినోదము

నన్నయకు పూర్వము దుండిన జనుల భాషలోను, కవితారీతులలోను, నన్నయ మార్పుచేసి తెనుగును విశేషముగా సంస్కృతమునకు లంకెపెట్టెను. అతనికి పూర్వము మహాక్విరలు, ద్వీపద, త్రిపద, షట్పద, రగడ వంటివి రచించి, జనులు గాగము చేసినట్లున్నది. నన్నయ తర్వాత ౨౦౦ ఏండ్లకే ద్వీపదకు గౌరవము తగ్గినట్లయ్యెను. అందుచేత పాల్కురికి సోమనాథుడు ద్వీపద ప్రాశస్త్యమునుగూర్చి ప్రత్యేకముగా వాదించెను.

ఉరుతర పద్య గద్యోక్తుల కంటె
సరసమై పరగిన జానుడెనుంగు
చర్చింపగా సర్వసామాన్య మగుట
కూర్చెద ద్వీపదలు కోర్కె దైవార.²

¹ క్రీడాభిరామము ౭.

² బసవ పురాణము పు ౫.

మరియు ఆతని కాలములోను అంతకు పూర్వ గుండును తుమ్మెద పదములు, షర్వత పదాలు, శంకర పదాలు, నివాళి పదాలు, వాలేశు పదాలు, వెన్నెల పదాలు మున్నగున వుండెను.¹ ఈ పదాలన్నియు క్రమముగా నశించుటచేత జనసామాన్యములో విద్యాప్రచారమున కవకాశములు తక్కువయ్యెను. జనులలో పాటలకే ప్రాముఖ్యముండెను. వారు బహువిధములగు పాటలు పాడుకొనుచుండిరి.

“మేటియై చను భక్తకూటువలందు
పాటలుగా గట్టి పాడెడువారు
ప్రస్తుతోక్తుల గద్య పద్య కావ్యముల
విస్తారముగ జేసి వినుతించువారు
ఆటుగాక సాంగ భాషాంగ క్రియాంగ
పటునాటకంబుల నటియించువారు
మునుమాడి వీరు వారననేల కూడి
కనుగొన రోళ్ళ రోకళ్ళ బాడెదరు”²

భక్తకూటువలు (భజన మండలాల వంటివి) ఉండుట, అందు పాటలు కట్టి పాడుకొనుట, రోకటి పాటలు పాడుటయు, అవి నేటికిని పామరజన లలో నిలిచి యుండుటయు గమనింపదగినవి.

“...రోకటిపాట లట్ల వేదములు
పనుగొన మా శివభక్తుల యిండ్ల”³

అని కవి రోకటిపాటల ప్రాధాన్యము నొత్తి చూపినాడు. నాచన సోముడు జాజరపాటను గూర్చి ఇటుల ప్రస్తావించెను.

“వీణాగానము వెన్నెలతేట
రాణ మీరగా రమణుల పాట
ప్రాణమైన పిన బ్రాహ్మణ వీట
జాణలు మెత్తురు జాజరపాట”

1 పండితారాధ్య చరిత్ర ౨-వ భాగము.

2 బసవ పురాణము, పు ౧౨౪.

3 బసవ పురాణము, పు ౨౧౬.

ఇది అతని వసంత విలాసములోని దని పూర్వ లుదహరించిరేకాని ఆ గ్రంథము మనకు లభింపలేదు. అందు వైన తెలిపిన జాజుపాట అంటే యేమో? పూర్వలకు క్రీ. శ. ౧౬౫౦ వరకు వాటి స్వరూపము తెలిసియుండే నేమో. బహుశాశ్వ చరిత్రములో దామెర్ల వెంగళ భూపాలుడు జాజుపాట పేరుమాత్రము వ్రాసెనుకాని దానివలన మన కేమియును తెలియరాదు. బ్రాహ్మణవీటనే జాజుపాటను మెత్తు రన్నందున అది బ్రాహ్మణులలో ఎక్కువ వ్యాప్తిలో నుండెనో ఏమో?

ఈ సందర్భములోనే జాజును గురించిన రెండు విషయముల తెలుపుట బాగుండును. శ్రీనాథుడు జాజునే “జాదర” అని యతిస్థానమందుంచి వాడెను.

“జాదర జాద రంచ మృదుచర్చరి గీతలు వారుణీ రసా

స్వాదమదాతిరేకముల చంద్రిక కాయగ దక్షవాటికా

వేదుల మీదటన్ కనకవీణలు మీటుచు పాడి రచ్చరల్

మోద మెలర్చగా భువన మోహన విగ్రహు భీమనాథునిన్.”¹

నాచన సోముడు బ్రాహ్మణవీట జాజుపాట రాణించెనగా శ్రీనాథుడు బోగమువారు వీణెల మీటుచు జాదర జాదర అను పల్లవితో మృదువుగా పాడి రని వర్ణించెను. వెన్నెల రాత్రులలో ఇది మరీ ఆహ్లాదకరమై యుండెడిదేమో ?

జాజు, జాజు అను పల్లవితో తెలంగాణ మందు నేటికిని సేద్యము చేయుచున్నట్లు కూలీలు కొన్ని తావులందు పాడుచున్నట్లు తెలియ వచ్చినది. వరంగల్ జిల్లా మానుకోట తాలూకాలోని దని ఒకరు నా కీపాటను తెలిపిరి.

“జాజీరి జాజీరి జాజీరి పాపా

జాజులాడవె గాజుల పాపా

తూర్పునుండి వచ్చెరా తుప్పతలనక్కా

పడమటినుండి వచ్చెరా పర్వతాలనక్కా

ఆనక్క యీనక్క తోడెరా బొక్కా

... ..

¹ భీమేశ్వరఖండము. ౫-౧౦౩.

జోగయ్య నాకు కొన్ని జొన్నగింజ లిచ్చె
 ఏటియొడ్డున సేద్యంబు చేస్తే
 ఈడ్చికొడితే ఇరవై పుట్లు
 అర్చికొడితే ఆరవై పుట్లు
 అన్నీ కొంచబోయె అప్పయ్యదొరా
 ఇరుకో ఉసుకో ఇద్దుమె వుంచే
 తాలో తాడో తవ్వడె వుంచే
 మన్నో మైలో మానెడె వుంచే
 ఉప్పలేసీ గంజి తాగీతిమయ్యా
 చొప్పకట్టరోలె సోలీతిమయ్యా
 కుక్కిమంచములో కూలీతిమయ్యా
 జాజీరి జాజీరి జాజీరి పాపా

ఎక్కడనుండో సాహుకార్లు వచ్చి అప్పు లిచ్చి రైతుల కొంపలు తీయుట, నాగులకు, అప్పులకు, వడ్డీలకు ఇచ్చి పంట పండినవెంటనే కల్లము లోనే ధాన్యాన్ని దొరలు లాగుకొనిపోవుట, బీదరైతులు వారి కూలీలు, ఆకలితో కూలబడుట, ఇట్టి యవస్థలన్నియు తెలంగాణమందు నిత్యజీవనము లోనివి. వాటినే జాజీరి పల్లెవీలో సరరహితులగు రైతులు పాడుకొని తృప్తి పడినారు.

“కలమాట లాడుచు, మొలపుండ్ల మల్లని, బాడుచు”¹

అని కేతన వర్ణించుటనుబట్టిచూడగా ఆనా డది జనసామాన్యములో పాడుకొను పాట యేమో ?

బొమ్మలాట మన యాదివాజ్ఞయమందు కానవచ్చుటచేత అది ప్రాచీన మైనదేకాని ఆధునిక కాలములో ఆ యాట మరాజీవారి వశమైనది. “ప్రతిమఠ నాడగ బట్టినయట్లు” అని పల్నాటి వీరచరిత్రలో వర్ణించినారు.

“యంత్రకు డాడించి యవనిద్రోచిన వ్రాలు
 బొమ్మలగతి రథపూగములును”²

1 దశకుమార చరిత్ర.

2 ఉ. హరివంశము, పు ౨౮౧.

అని నాచన సోమన ఉపమించినాడు.

మన వాఙ్మయములో పాలకురికి సోమనాథుని కాలమునుండి తంజావూరి రఘునాథ రాయలవరకు బహుకవులు బొమ్మలాటను పేర్కొనిరి. బొమ్మలాట యనగా తోలుబొమ్మలాట. భారతీయులలో ఏ యే ప్రదేశాలలో నిది కలదో తెలియదుకాని తెనుగువారిలోను, కర్ణాటకులలోను ఇది చాలా ప్రాచీనమునుండి వచ్చినట్టి యాట. సన్ననివస్త్రమును తెరగా కట్టి దానిలోపల పెద్దదివటీలు వెలిగించి తోలుబొమ్మల కాళ్ళకు, చేతులకు, తలలకు దారములు కట్టి మధ్య నొక దబ్బితో ఆ బొమ్మనుపట్టి నిలబెట్టి ఆవసరమగు దారములను లాగుతూ వదులుతూ బొమ్మ లాడించెడివారు. ఆట కమగుణ్యముగా లాశము వాయింతుకూ కథకు సంబంధించిన పాట పాడుదురు. రామాయణకథకు గోనబుద్ధారెడ్డి రామాయణములోని ద్వీపదలను పాడుదురందురు. బొమ్మలను సూత్రములతో నాడించువా డగుటచేత అట్టి ప్రదర్శకుని “సూత్రధారుడు” అని యందురు. సంస్కృత నాటకములలో నాటకమును ప్రారంభించునప్పుడు ‘సూత్రధారుడు’ ప్రవేశించి ప్రదర్శింపనున్న నాటకమును గురించి కొన్ని మాటలు చెప్పిపోవును. కాని తోలుబొమ్మలాటలో ఆదినుండి తుదివరకు సూత్రధారుడు లేనిది బొమ్మ లాటయే యుండదు. కాన నాటకాలకన్న బొమ్మలాటకే సూత్రధార పదము సరిపోవును. అట్లగుచో తోలుబొమ్మలను చూచి నాటకాల వారు సూత్రధార పదమును నాటక నాట్యవిధానమును సవరించుకొనిరా లేక నాటకాలను జూచి బొమ్మలాటగాండ్లు నేర్చుకొనిరా అనునది చర్చనీయాంశ మగును.

తోలుబొమ్మలపై వాలిసుగ్రీవులు, రావణుడు, సీతారామలక్ష్మణులు, రాజులు, భటులు, మహాభారత పీఠులు, మున్నగు వేషాలన్నియు వివిధ రంగులతో తీర్తురు. ప్రేక్షకులు బొమ్మల చూడగనే ఇది యీ వ్యక్తిని నిరూపించు బొమ్మ అని బోల్చుకొను సాంప్రదాయ మేర్పడినది. ఈ బొమ్మలలోని వేషాలు పూర్వపు రాజులు రౌతులు మున్నగువారి వేషములను ఊహించుటకు తోడ్పడవచ్చును. ఈ బొమ్మలాటలో మధ్య మధ్య హాస్యప్రదర్శనము చేయుదురు. అది చాలా అసభ్యముగా నుండును. సినిమా అసభ్యాలను నిషేధించే ప్రభుత్వము పీఠిని తొలగించినదికాదు.

ఆనాడు జనులెక్కి గిరున తిరిగిన రంకురాట్నం నేటికిని ఆదరణీయమై ఉన్నది.

“చటిల సంస్కృతి జీవముట చక్రవర్తి
పటు పరివర్తన భ్రమణంబు గూర్చి
కీలువొందించి యాక్రియ రాటనముల
వాలి యూడించు నా వద్రంగి యతడు”¹

శైవ సాంప్రదాయములో నందికోట ఆట యుండెను. అది నేడును కార్తీక మాసమందు జరుగును.

“కోలాటమును బాత్ర గొండ్లి పేరణియు
గేశిక జోకయు లీల నటింప”²

అనుటచే కోలాటము, గొండ్లి (గర్భవృత్యము), పేరణి కుంభముపై నృత్యము మున్నగునవి యుండెనని తెలియును. ఇవే విషయములను నాచన సోమనయు తెలిపినాడు. పేరణము, కోలాటము, గొండ్లి, ప్రేంభణము అను వానిని అతడు పేర్కొనినాడు.³ గోండు అను ఆటవికుల కుండలాకార నృత్యమును చాళుక్య సోమేశ్వరుడు (అభిలషితార్థ చింతామణి కర్త) ౧౧౫౦ ప్రాంతమందు తన రాజ్యమందు ప్రచారము చేయగా అది జనసామాన్యమందు విరివిగా వ్యాపించెను. రెండు ఆటలు ప్రత్యేకముగా తెనుగు ఆటలైపోయెను. ఒకటి ఉప్పున పట్టెలాట, రెండవది గిల్లదండ ఆట. “ఉప్పున పట్టె లాడునెడ నుప్పులు దెత్తురుగాక యాదవుల్”⁴ నేటికిని ఈ యాట నాడుదురు. ఉప్పు సముద్రతీరమునుండి లోభాగాల కందువరకు దొంగలనుండి, పరరాజ్యముల సుంకాలనుండి, దౌర్జన్యపరుల నుండి తప్పించుకొని వచ్చుటలో నుండు కష్టాలను ఆటగా చేసుకొని యాడిరేమో :

1 పాల్కురికి బసవపురాణము. పు ౧౦౨.

2 ౨౨.

3 నాచన సోమని ఉత్తర హరివంశము పు ౧౭౨.

4 నాచన సోమని ఉ. హరివంశము పు ౧౫౮.

గిల్లదండను బిల్లింగోవి, దండుగులి, చిర్రాగోనే, చిల్లగొడె అని యెన్నెన్నో పేరులతో వ్యవహరింతురు. ఇది మన క్రికెటు ఆట అనవచ్చును. ఒక జేనేడుకట్టె చిల్లను మూరెడు పొడవుండుకట్టెతో కొట్టెదరు. ఆ యాటలో పెద్దకట్టెతో కొలుతురు. ఆ కొలతకు ఒకటి రెండు అనక కన్ను, రెండార్చి, మూలముంజి, గెరగేర, అని వీడువరకు చెప్పదురు. వీడువరకు మారుపదములను ఈ యాటలోనే యేల స్వప్నంచిరో! బుద్ధ మోషకవి ఇంచుమించు ౦౪౦౦ ఏండ్లనాడు ఆతడు తన కావ్యాలలో నొకచోట “ఘటికా ఖేలనం” అని వర్ణించినాడు. ఘటిక అనగా చిన్న కర్పవల్లను పెద్దకర్పితో కొట్టుట అని యతడు వివరించినాడు. దీనినిబట్టి మరికొన్ని ప్రాంతాలలో నీయాట యుండినట్లున్నది. మహాభారతములో కౌరవ బాలురు చిన్నగిల్లను కట్టెతో కొట్టి యూడిరి. “చిరుతలు తీరె న గాడెలు” వీటితో బాలచంద్రు డాడెను. చిరుత అన చిల్లగొడె (గోడె) అన చిల్లను కొట్టుకట్టె. పాండవ కౌరవ బాలు రాడిన గిల్లదండ యాటను భారతమం దిట్లు వర్ణించినారు.

“ద్రోణుండు హస్తినాపురంబునకు వచ్చె నప్పు డప్పురబహిరంగజంబున ధృతరాష్ట్రీ పాండునందను లందరు కందుక క్రీడాపరులై వేడుకతో నాడుచున్నంత సక్కాంచవ కందుకం బొక్క నూతంబడియె” అని తెనుగు భారతములో (ఆది. ౫-౨౦౬) కలదు. అందు కందుకము అనుట పొరపాటునకు తావిచ్చినది. సంస్కృత మూలముం దిట్లున్నది.

“క్రీడంతో వీటయా తత్ర వీరాః పర్యచరన్ ముదా
పపాత కుపే సా వీటా తేషాం వై క్రీడతాంతదా”

ఇచ్చట వీటశబ్దముపై మూలముం దిట్లు వివరించినారు : “వీటయాయవా తారేణ ప్రాదేశ మాత్రకాష్ట్రేనయత్ హస్తమాత్ర దండేన ఉపర్యుపరి కుమారాః ప్రాక్షిపంతి” జేనేడు కట్టెగిల్లను మూరెడు కట్టెతో కొట్టి ఆడెడు ఆటకు వీటా ఖేలన మనిరి.

మహారాష్ట్రీ సాహిత్యచరిత్రలో ఇట్లు వ్రాసినారు. “పూర్వము మహారాష్ట్రీలలో చిల్లగోడెఆట లేకుండెను. ఆ యాట నిప్పుడు మరాటిలో “విటి దండు” (విటి-వీట. దండు-దండ), అందురు. ఈ యాటలో వీడువరకు దండముతో కొలుచుట కలదు. ఆ యేడుసంఖ్యలను మరాటి బాలురు ఒకటి

రెండు, మూడు అని (తెనుగుమాటలలో) కొలుతురు. క్రీ. శ. ౧౩౫౦ ప్రాంతమందు మహారాష్ట్రములో ౧౨ ఏండ్ల కరువురాగా లక్షల జనులు తెనుగు, కన్నడ, తమిళ ప్రాంతాలకు వలసవెళ్ళి కరువు తీరినతర్వాత తమదేశానికి తిరిగి వెళ్ళిరి. అట్టి వలసలో తెనుగు దేశమునకు పోయినవారు తెనుగువారి ఆటలను, బాలబాలిక పాటలను నేర్చుకొని వెళ్ళిరి. నేటికిని చిల్లగోడె ఆటయు అందలి తెనుగు వదాలును, పిల్లల పాటలలో తెనుగు పాటలును ప్రచారమందున్నవి." (ఈ విషయమును నాగపూరు వారగు ప్రొఫెసర్ గర్డెగారు నాకు మరాఠీ సాహిత్య చరిత్ర వినిపించి తెలిపిరి).

పాచికల ఆట

పాచికలఆటను మొట్టమొదట వర్ణించిన తెనుగుకవి నాచనసోమనాథుడు. అతడు తన ఉత్తరహరివంశములో రుక్మిణీకృష్ణు లిద్దరును ఆడినట్లు వర్ణించిన పద్యము లీక్రింద నుదాహృతములు. "చతురంతాసనంబుననుండి సకలలోక నాథుండు సత్యభామకు సాక్షిపదం బొసంగి (Umpire)

రుక్మిణి సమ్ముఖంబుగా సమాసీనుడైన నడ్డేవియు,

సీ. జోగిణి గొసరి బై సుక వెట్టి పలకపై
 సారెలు పోయించి సరము చూచి
 తనకు లాగయిన నెత్తంబుగైకొని పన్ని
 పాసికల్ దాళించి పాదెరింగి
 లోహటంబులుమాని లులిగన్న ఐడకున్న
 పరదాళమని పోవు పలకలిచ్చి
 తప్పార్తు జూరెండు రాయంబులును గని
 వారింపకము పోటువ్రాలు గలవు
 పంతమడిగిన నీవలె భాగమింత
 బోర పెద్ద దాయంబాడి పోరువుచ్చి
 వైచునది ధనమునకు పోవచ్చు ననుచు
 బేరుకొని పాటు తరినరిజేసి యడిగి

క. అత్తివంచ తిగదుగయు
 సత్తాదచ్చొక వంచి చౌపంచీరై
 దిత్తిగ యిద్దుగ బద్రలు
 చిత్తంబున దలచినట్లు బేటికి దెచ్చున్.

(ఉత్తరహరివంశము. ఆ. ౩. వ. ౧౨౦-౧౨౧, ఈ సందర్భములో ౧౦౯ నుండి ౧౨౯ వరకు ఈ పాచికల ఆటను వర్ణించినది చదువుట అవసరము. ఈ పద్యాలలో పెక్కుపదాలు ఆర్థముకాని వైపోయినవి.)


ఈ యాట మన తెనుగు వారిలో విశిష్టతతో నిలిచిన దనవచ్చును. నేటికిని ఈ యాటను రెండు పాచికలతో వైదిక బ్రాహ్మణ స్త్రీ పురుషులు పలుపురాడుచున్నారు. తక్కిన వర్ణములవారు పాచికలకు మారుగా ౬ కాని ౭ కాని గవ్వలను లొడివేయుచు ఆడుదురు. ఆయాటను పచ్చీస్ అందురు. అనగా మన “నెత్తపు” ఆటను ముసల్మానులు స్వీకరించినయియు, మరల వారి నుండి వారి మాటలతో మనవారు దానిని స్వీకరించినయియు గ్రహింపవలెను. దన్, బారా, పచ్చీస్, టీస్ అను పదాలను తెనుగువారును వాడుచున్నారు. మొదలీ పద్యాలలోని వర్ణనమును తెలుసుకొందము. ఆట ప్రారంభించువారు “జోగిణి” దేవతకు మ్రొక్కుకొందురు. ఒక కత్తెపలకపై కోపుబలముతో ఇండ్లను గీయుదురు. ఆటగాండ్లు “స్వరము” (సూర్యచంద్రనాడులను నాసికాశ్వాసముల శాస్త్రమును) చూచుకొని ప్రారంభింతురు. ప్రారంభమందే ఎంతెంత పందెము అని నిర్ణయించుకొందురు. ఈ విధముగా రుక్మిణీకృష్ణులు నెత్తము నారంభించిరట.

ఈ యాటకు గల సంకేతములు గమనింపదగినవి. దుగ, తుగ, సత్తా, బద్రలు మున్నగు పేరులు పెట్టుకొనిరి. బద్ర అను పదమువద్ద శబ్దరత్నాకర మందీ వివరణ నిచ్చినారు. బద్ర అన వన్నెండు. ‘సొగటాలాటయందు పాచికలు రెండు. ఆ పాచిక లొక్కొక్కటికి నాలుగు ప్రక్కలు, ఒక్కొక్క ప్రక్కకు ఆరు నారును, నాల్గు నాల్గును, మూడు మూడును, ఒకటొకటి యనగా జతలు ఎనిమిదింటికి బొట్లు ఇరువది యెనిమిదియై యుండును. ఆ పాచికలు రెంటిని తూనించి వేయునప్పుడు వాని పొర్లిక భేదముచేత ౧౨, ౧౦, ౯, ౮, ౭, ౬, ౫, ౪, ౩ గా పందెములు తొమ్మిది పడును. కాన ఆ పందెములు తొమ్మిదియు ‘అత్తివంచిత్తిగ’ అను పద్యములో చెప్పబడియున్నవి.

“అత్తీవంచ” పద్యములోని పదాల కర్ణమిట్లు చెప్పవలెను. ఆత్తీవంచ-
 ఆత్తీవంచ, తీవంచ-నాలుగు, తిగ-మూడు, దుగ-రెండు, సత్తా-ఏడు, తచ్చాక-
 ఎనిమిది, వంచి-ఒకటి (తచ్చాకవంచి-ఎనిమిది న్నొకటి-తొమ్మిది అని
 యర్థమేమో) చౌవంచ-అయిదు, ఈరైదు-పది, ఇత్తిగ-ఆరు, ఇద్దుగ-నాలుగు,
 బద్రలు-పన్నెండు.

ఇక ఈ యాట నిప్పు డెట్లాడుచున్నారో తెలుసుకొందము.

అట యాడువా రిద్దరుకాని నలుగురుకాని యుండవచ్చును. పందెము
 వేయు పాచికలను సారెలు అందురు. అవి దంతమువి కాని, కట్టెవి కాని,
 లోహములవి కాని యైయుండు. నాలుగు మూలలు కల రెండు సమానముగు
 పాచికలుండును. ఒక్కొక్కసారెకు నాలుగు ముఖాలపై ఈ క్రింది విధముగా
 చుక్కలుండును.



పై పేజీలో కనబరచిన పరిణామములో పాచికలుండును. ఒక్కొక్క
 పాచికయొక్క నాలుగు భాగాలలో ౧, ౩, ౬, ౪, ఈ వరుసగా చుక్క
 లుండును. ఇట్టి రెండు పాచికలను అరవేతిమీదుగా తొడిపి నేలపై వేయుదురు.
 పైకి పడిన భాగాల చుక్కల లెక్కించి వాటి సంఖ్యను బట్టి కాయలను ఇండ్లలో
 నడుపుదురు. పచ్చీసు అయిదు గవ్వలు వెలకిలబడిన పచ్చీసనియు, ౬ పడిన

గమనింపదగినది. పాచికలు వేయువాడు పాచికలు లొడిపి నేలపై వేసేసప్పుడు కృత (నాలుగు చుక్కల భాగము) పైకిపడిన వాడు తక్కిన మూడిండ్లపై పెట్టిన పండ్లములను పూర్తిగా తీసుకొనెడివాడు. ఛాందోగ్యోపనిషత్తులో నిట్లు వ్రాసినారు.

యథాకృతాయ విజితాధరే యాః
 సం యంత్యేవమేనం సర్వం తదభినమేతి
 యత్కించ ప్రజాః సాధు కుర్వంతి
 యస్తద్ద్వేదయత్ సవేద సమయై తదుక్త ఇతి.

—ఛాందో. ౪, ౧, ౪.

పాచికలాడువానికి కృత అను దిక్కుపడిన తక్కినభాగముల పండ్ల లన్నియు వాడే గెలిచినట్లుగా, ప్రజలు తాము సేయు సాధుకార్యములవల్ల మంచి ఫలము లన్నింటినీ అనుభవించుదు ఆని పై మంత్రభావము. ఇట్టి యుదాహరణ మునే ఆదే యుపనిషత్తున మరొకమారు (౪, ౩, ౮, లో) చేసినారు.

మహాభారత కథయంతయు ఈ యశఫలముపై నడచినది. పాండవ కౌరవు లీ కలికృతాదినామములుకల అక్షములతోనే యాడిరని భారతమువలన తెలియగలదు. విరాటపర్వమున ఉత్తర గోగ్రహణమున ఆర్జును స్తుతించిన బ్రోణుని దుర్వోధనుడు దూషింపగా ఆశ్వత్థామ ఇట్లనెను.

కుటిల బుద్ధు లివట గోపవునెట్టిన మన
 బోర్పణంబు మెరసితొడర వలయు
 నతడు గాండీవమున నడ్డసాకులు వైవ
 డరుల సంపవాన గురియుగాని.

తెనుగులో స్పష్టముగా లేడుగాని సంస్కృత మూలమున నిట్లు వ్రాసి నాడు.

“నాక్షాన్ షిపతి గాండీవం నకృతం ద్వాపరం నచ
 జ్వలతో నిశితాన్ ఖాణాం స్తిష్ఠాన్ షిపతి గాండీవం”

ఆర్జునుడు గాండీవముతో కృతము. ద్వాపరము అని చుక్కల లెక్క పెట్టుచూ జూదమాడడు. ప్రాణాలుతీసే బాణాలు వేసేసప్పుడు ఆత డెట్టివాడో

మీకు తెలియరాగలదు. అని వర్ణించినప్పుడు కృత, ద్వాపరపదాలను ప్రయోగించుటచే ఈయాటనే పొండవు లాడిరనుట స్పష్టము. ఇప్పుడియాటను తెనుగువారు నక్కమష్ట (నక్కముష్టి, లక్కిముష్టి) అను పేరుతో ఆడుతున్నారు. ఈ కలిద్వాపరాది ఖేసవిధాన మొక్క భారతదేశమందేకాక ఏసియా, యూరోపు ఖండములలోని బహుదేశాలలో అతిప్రాచీనకాలమం దాడినట్లు మనకు నిదర్శనములు దొరికినవి. పూర్వము గ్రీసు, ఈజిప్టు దేశాలలో ఈయాట విరివిగా నుండెను. ప్రాచీనపు ఈజిప్టు జనులు శవాలతోపాటు పాచికలనుగూడ పూడ్చుతుండిరి (పరలోకములో ఆ జీవు లాడుకొందురని ఆట్లు చేసెడివారు). క్రీ. పూ. ౧౨౦౦ ప్రాంతమందు ట్రాయియుద్ధము ౧౦ ఏండ్లు సాగినప్పుడు ముట్టడివేసిన గ్రీకుసైనికులు ప్రొద్దుపోకకై యీ పాచికల నాడిరి.

తెనుగు వాఙ్మయములో నాచనసోమన తర్వాత యిద్దరు ముగ్గురు కవులు సోమన వర్ణించిన విధముగనే వర్ణించిన దీసందర్శనమందే సూచించుట బాగుండును. పింగళి సూరన కళాపూర్ణోదయమందు (౩-౧౩౧) “తచ్చొక, చౌవంచ, యిత్తుగ, బారా, దుగ” యని పాచికలాడినట్లు వర్ణించెను.

నంకుసాల రుద్రకవి తన నిరంకుశోపాఖ్యానములో (౨-౨౨) “బారా, పది, దచ్చి, యిత్తుగ, దుగా” యని పాచికలాడినది వర్ణించెను. దాని మరి కొన్ని వివరా లిట్లు తెలిపెను. (౩-౨౦)

“ధృతిపెంపొందగ సారెసారెపయి సారెంజూచుచున్ సారెవో
వుతరింబోవుచు జోడుగట్టు తరి రివ్యుల్ మీర జోడించుచున్
జత, బారా, పది, దచ్చి యిత్తుగ, దుగా, చౌవంచ, తీవంచ,
బొంకితినానర్రకి యంచు నాడెను భయాంగీకార మేపారగన్.

నాచన సోమని కాలమునుండి మనకాలమువర కీపాచికల ఆట ఈ విధముగా వచ్చియున్నది.¹ విష్ణుమాయానాటకము (మద్రాసు యూనివర్సిటీ

¹ పాచికలయాట ఇప్పటికిని వైదిక బ్రాహ్మణులలో కలదని విని కర్నూలులో నొకనాడు నాలుగుగంటలవరకు కొన్నియిండ్లలో విచారించితిని. అందరు నాయాట నాడుదుమనిరి. కాని చూపరైరి. తుదకు అలంపూరులో బ్రహ్మశ్రీ గడియారం రామకృష్ణశర్మచే ఆడించి కనుగొంటిని. నేను శ్రమచేసి వారియాట చూచినందుకు ప్రతిఫలము వారి పాచికలను తెచ్చుకొనుటయే !

ప్రచరణము)లో లక్ష్యవిష్టలు నెత్తమాడినట్లు తత్కవి మాడుపద్యాలలో వర్ణించినాడు.

ఈనాడు పిచ్చుకుంటవారు పగటివేషాలు వేయుచుందురు. హిందూస్థానములో దీనిని “బహురూపులు” అందురు. ఈ వేషాల వినోదము కాకతీయుల కాలమండ్రుండెను.¹

పిల్లలాటలుకూడ విశేషముగా నుండెను. వయసు కోడెగాండ్రు పికిలి పిట్టల పోట్లాటలతో వినోదించిరి. బొటన వ్రేళ్ళపై పికిలి పిట్టలను తీసుకొని పోవుట వారికి పరిపాటి.²

పల్నాటివీరుడగు బాలచంద్రుడు పెక్కాటల నాడెను.

“గుమ్మడికాయలు కొంతసేపాడి”
 “చెరుకులపందెంబు చెల్వొప్ప గెలిచి”
 “పోకలాటలచేత బుచ్చుముప్రొద్దు”
 “అడుడి ముత్యంబు లమరు బంతులును”
 “గుంతమాపల నాడి కొని గెల్చికొనుము”
 “కుటిలజంతుల దెచ్చి గుడిలోన నుంచి
 “విడిపించి పోరాడు విధమును జూడు”
 “రూకలకుప్పలు రూఢిగ నాడు.”³

గుంతమాపలన ఒకపలకలో కొన్నిగుంతలుచేసి అందు చింతగింజలు పోసి ఆడు ఆటయై యుండును. ఈపదము నిఘంటులలో లేదు. బంతులు అనకాలిబంతి (పుట్ట చెండు) ఆటయై యుండును. జంతువుల పోట్లాట లన పౌష్టేండ్ల పోలికము, కోళ్ళపందెము, పికిలిపిట్టల కలహము, దున్నల యుద్ధము అయి యుండును. తక్కినయాట లెట్టివో తెలియదు. కచ్చకాయలను తిత్తులలో నుంచుకొని వాటితో ఆడుచుండిరి.⁴

1 “దైవంబనగ లేదు తా బహురూపు” బసవపురాణము పు ౨౦.

2 “కరములవైని పికిలిపిట్టలు నుండ” పల్నాటివీరచరిత్ర పు ౨౮.

3 పల్నాటి. పు. ౩౮.

4 పల్నాటి వీరచరిత్ర పు. ౪౩.

బొంగరాల ఆట పిల్లల ఆటలలో చాల ముఖ్యమైనదిగా నుండెను. బాల చంద్రుని బొంగరాల ఆటను చాలా విరివిగా వర్ణించినారు. పన్నాళ్లు అనునవి బాలిక లాడుకొను గురుగులు అని శబ్దరత్నాకరమందు వ్రాసినారు. అదెట్టి యాటనో తెలియదు. “పన్నార్దిమాటున” అని పాల్కురికి వ్రాసెను.¹

కోడిపందెము హిందువుల ఆటలలో ముఖ్యమైనది. ఆది చాల ప్రాచీనమైనది. పల్నాటియుద్ధమునకు “కోడిపోరు” ఒక ముఖ్యకారణ మన్నారుకదా ! నాయకురాలికోళ్ళు బ్రహ్మనాయునికోళ్ళను గెలుచుట, పందెములో నోడిన బ్రహ్మనాయుడు రాజ్యమువదలి ఏడేండ్లు పరదేశ మందుండుట, అటుపై పల్నాటి యుద్ధము జరుగుట సుప్రసిద్ధమగు చరిత్రయే.

“కృకవాకు స్తామ్రచూడః

కుక్కుట శృరణాయుధః”

అని అమరుడు వ్రాసెను. కాళ్ళతో తన్నుకొని యుద్ధము చేయునవికాన చరణాయుధులని వాటికి పేరు పెట్టెను. మనపూర్వుకులు వాటి కుడికాళ్ళకు జేసెడు కత్తులను గట్టి యుద్ధముచేయనూ యుండిరి. ఆ విధానము అవిచ్చిన్నముగా మన కాలమువరకును పట్టకొని వచ్చినవి. కోడిపందెమునకై యొక్క శాస్త్రమే మనతెనుగువారు వ్రాసి పెట్టకొన్నారు. చలికాలములోను, సంక్రాంతి పండుగ కాలములోను కోళ్ళపందెములకై కోళ్ళను చంకబెట్టుకొని కుక్కుట శాస్త్రమును గుండురుమాళ్ళలో దోపి తమ శాస్త్రప్రకారముగా కుక్కుటసజీవ ద్యూతనిపుణులు పందెము కట్టుతూ యుండెడివారు. ముప్పై యేండ్లనుండి కోడి పందెము నిషేధింపబడినందున ఆ శాస్త్రాలు మూలబడి మాయమవుతున్నవి.

దండికవి క్రీ॥ శ॥ ౭౫౦ ప్రాంతమువాడు. అతడుతన దశకుమార చరిత్రములో కోడిపందెమును వర్ణించినాడు. అందు నారికేళజాతి ఒక జాతికోడిని గెలిచెనని వ్రాసెను. ఆభినవదండియగు కేతన తెనుగులో దశకుమార చరిత్రమును వ్రాసినప్పుడు కోడిపందెమును చాలా విస్తరించి వ్రాయుటచేతను తెనుగు దేశమం దా పందె మెంత ప్రాముఖ్యము పొందియుండెనో యూహింపవచ్చును.

¹ పండితారాధ్యచరిత్ర, మొదటిభాగము. పుట ౧౩౦.

“ఎదిరికోడి మున్నెనసి యారెడు మెడ
నెసగాడ నురువడి వ్రేసివ్రేసి.....”
“గలిచె నామాట దగ నారికేళజాతి”¹

క్రీడాభిరామములో కోళ్ళయ్యుద్ధమును చాలావిపులముగా, హాస్యజనకముగా, మనోరంజకముగా కవి వర్ణించినాడు. దాని నుదాహరించుట విపుల హేతువగునని సూచనమాత్రముతో తృప్తిపడనైనది.

జనుల వినోదాలలో గంగిరెద్దుల దొకటియై యుండెను.² ఇవి కాకతీయుల కాలమందలి మన పూర్వికుల కతివయఃనోద విశేషములు.

స్త్రీల అలంకరణములు

పూర్వము తెనుగు స్త్రీల కేమి సౌందర్య మనిపించెనో యేమో: ముంగర, ముక్కర, నెత్తిబిళ్ళలు, దండకడెములు, వంకీలు మున్నగునవి యొక్కవగా ధరిస్తూ వుండిరి. జోమాలదండను వేసుకొనుచుండిరి.³ ఇప్పుడు స్త్రీలు (యువకులుకూడా) మైఫూతలకై చాలా వ్యయము చేస్తున్నారు. స్నో, పౌడర్, నూనెలు, గోరురంగులు, వాటి యంగాంగములగు అద్దము, దువ్వెర, బిళ్ళ, మొదలయినవి వాడుదురు. ఆ కాలపు స్త్రీలకు పసుపే ప్రధానము. అది మెరుగు నిచ్చి వెండ్రుకలను పోగొట్టి క్రిమి సంహారయై పని యిచ్చెడిది. ఆనాటి స్త్రీలు గోళ్ళకు గోరంట ఆకు దంచి కట్టి రంగు వేసుకొనుచుండిరి.

వారు పెదవులకు యావకరసాన్ని (లక్కరంగును) పూసుకొనుచుండిరి.

“దరహాసరుచిపరాధరకాంతి మాస్పనన్
వడవున కెమ్మోవి వన్ను పూన్చి”

(నన్నెచోడ-కుమారసంభవం)

1 దశకుమారచరిత్ర.

2 “గంగిరెద్దులవాడు కావర మణిచి
ముకుదాడు పొడిచిన పోతెద్దులట్లు” పల్నాటి. పు. ౨౦.

3 పండితారాధ్య, భాగం ౧౩౯.

“గోరుంట యెర్రలయిన వాలారు నఘంకరములు” అని క్రీడాభిరామ మందును వర్ణితము.

కాళ్ళకును లక్కరంగు పూసుకొనుచుండిరి. కన్నులకు కాటుకను పెట్టుకొనుచుండిరి. కాళ్ళకు 'పారాణి' పూసుకొనుచుండిరి.

దండి సంస్కృతములో శ్రీల సొమ్మలలో “మణినూపురమేఖలా కంకణ కటక తాటంకహార” అని మాత్రమే వర్ణించెను. కేతన వర్ణనలో హెచ్చుగా భూషణములను వేర్కొనుటచే నవి తెయగుసీమలోని సీమంతినుల సొమ్మలని భావించవచ్చును. ఆత డిట్లు వర్ణించెను.

“మట్టియ లుజ్జ్వల మణినూపురంబులు
 మొలనూలు వస్త్రముల్ ముత్తీయములు
 కన్నవడంబులు గట్టినూళ్ళును సుద్ద
 సరితీగె మినుకలు సంపదండ
 ఆంఘ్రీయములు హారకంకణములు
 చేకట్టుపాలెలు చెన్నుమెఱుగు
 టాకులు సరిపెణలాలక్తకము పూత
 కాటుల తిలకంబు కమ్మపువ్వు
 లాదిగాగల మేలి ద్రవ్యముల నొప్ప
 పసదనము చేసి యుచితరూపంబు దాల్చి
 చాలవంద్రిక బోటివై పజ్జ కరిసి
 దారువర్ముని లోగిలి దరియజొచ్చి”

ఈ పద్యములో శ్రీల మైపూతను ఆభరణములు కొంతవరకు బోధ కాగలవు. “నిలువుటద్దములు” పల్నాటి యుద్ధకాలముండేయుండెను.¹ ఓరుగంటి శ్రీలు తాటంకములు, ముత్యాల కమ్మలు, కాంచీనూపుర కంకణములు, త్రిసరములు, మొరపంక కడియములు మున్నగునవి ధరించిరి.

(క్రీడాభిరామము)

వి వి ధ ము లు

“తాయెతులు” రక్షగా కట్టుకొనుట అనాటికే యాచారమై పోయెను.

¹ “నిలువు టద్దంబులు నిలిపిరి” దిశల—పల్నాటి పు. ౧౬.

“మేనికి రక్షకై మించు తాయెతులు
దండ చేతుల రెంటు ధారణచేసి”¹

అనుటచే చేతులకుమాత్రమే కట్టుకొని రనరాదు. మొలత్రాటిలో, మెడలో కూడా కట్టుకొనుచుండిరి. అయితే క్రీ. శ. ౧౧౭౨ లో పల్నాటిపీఠుల యుద్ధ కాలములో ఆవి యుండినో లేక శ్రీనాథుడు ద్వీపదగా నా కథను వ్రాసిన నా డుండెనో చెప్పజాలము. ఎటులయినను కాకతీయుల కాలమం దవి యుండె నన వచ్చును. తాయెతు అను శబ్దముపై ఆప్యకవి పెద్ద చర్చచేసి తాయి (తల్లి) శిశువునకు కట్టు ‘ఎతు’ రక్ష యన్నాడు. తల్లులు పిల్లలకు మాత్రమే కట్టిరా? తమకే ఆవసరమయిన తమ తల్లులచేతనో కృతకమాతలచేతనో కట్టించు కొనిరా? వృద్ధులు, యువకులు, తమంతకు తామే మాంత్రికులతో రక్ష లిప్పించు కొని తాయెతులను కట్టుకొనకుండిరా? ఎతు అంటే రక్షణ అనుదానికి ప్రయోగ మేదీ! తాయెతు అని వ్రాయక తాయతు అని ముద్దరాజు రామన యెట్లు వ్రాసె ఆది తప్ప అని యతనిపై గంతుకొనినాడు. ఈ పదము తెనుగు పదమే కాదని నా భావము.

ఇది తావీజ్ అను ఆరబ్బీపదమై యుండును. ఖురాన్ మంత్రాలను వ్రాసి రక్షగా తురకలు కట్టుకొందురు. దానినే మనవారు స్వీకరించినట్లున్నది.

పీఠకార్యములను చేయుటకు యుద్ధమునకు బోవుటకు వీరులు ‘పీఠ తాంబూలముల’ తీసుకొనుచుండిరి² దీనినే హిందీలో బీడా యెత్తుట యందురు (బీడా=విడెము.) వాపులకు మందు లెట్టివో కనుడు. వాయులైలాలు, వావిల చివుళ్ళు, ఉమ్మెత్త, ఆముదవు చివుళ్ళు, జిల్లెడాకులు, వీటితో కాదుట మున్నగు నవి చేయుచుండిరి.³

ఆ కాలమందు వెట్టి యుండెను. ఆది చాలా ప్రాచీన మయినది. సంస్కృతములోని వేట్టి పదమే వెట్టి, చాణక్యుని అర్థశాస్త్రమునందు వెట్టి చర్చ కలదు.

¹ పల్నాటి. పు. ౧౭.

² బసవ పురాణము పు ౨౪౧.

³ ౭౭.

“వెట్టి కేగెడుతట్ట బట్టి యెత్తుడు”

అని పాల్కురికి వర్ణించినాడు¹.

“దేవతల వెట్టికి బట్టినవాడు”

అని నాచన సోమన యనెను².

శూద్రజనులు విశేషముగా చల్లడములు (చల్లాడము, చిల్లడము) కట్టుచుండిరి.³ ఒడిసెలను పిట్టలుకాయుటకు, యుద్ధములో వాడుటకును ఉపయోగించిరి⁴ గ్రాసగాండ్లకు జొన్నల జీతమిచ్చిరి. ఇప్పటికిని ఆ యాచారము కలదు. “జొన్నలు గొన్న ఋణంబు నీగుడున్” అని నన్నెచోడుడు వ్రాసెను.⁵ జరులు అప్పుడప్పుడు పౌరాణికులవలన భాగవత భారతకథలను వినుచుండిరి.

“విబుధ విప్రుల బిల్వగ బంచి

వినుము భాగవతంబు విజ్ఞాన మొదవ

భారతరణకథ పాటించి వినుము.”

అని బాలచంద్రునికి తల్లి చెప్పెను. ఆ కాలమున బ్రాహ్మణులే పౌరాణికులై యుండిరేమో! అయితే క్రీ. శ. ౧౧౭౨ వరకు భారతములో మొదటి మూడుపర్వాలే తెనుగై యుండెను. భాగవతము తెనుగు కాలేదు. కావున తేలివ దేమన, ప్రజలు సంస్కృత భారత భాగవత పురాణాలను విని అర్థముచెప్పించు కొంటూ వుండిరి.

వట్టము, వడ్డి అను అప్పులవ్యాపారము సాగుచుండెను. “వట్టము లంచ ముంకువయు, వైద్యము, వేశ్యయు. బూటకూలియున్, చేపట్టుననబ్బు”⁶

1. బసవ పురాణము ౮౩. పండితారాధ్య ౧ భాగం, పు ౫౨౦.

2. ఉత్తర హరివంశము. ఆ ౫ ప ౮౯.

3. పండితారాధ్య చరిత్ర, పుట ౯౭.

4. నాచన సోముని ఉత్తర హరివంశము, ఆ ౩, ప ౧౦౩, ఒడిసెల అనుట గమనించునది.

5. కుమారసంభవము, ఆ ౧౧.

6. భద్రపాలుని నీతిశాస్త్రము⁷వళి ప ౧౪౦.

భద్రకూపాలుడు క్రీ. శ. ౧౦౫౦ కి పూర్వుడు—మానవల్లి.

పూటకూలి ముచ్చటయందే వచ్చినది, పూటకూలి ౧౦౦౦ ఏండ్లనుండి యున్నట్లే, వన ప్రాచీనులు ఆన్నము నమ్మట నీవమనిరి. కావున ఇది ఆంధ్రములో ఈ ౧౦౦౦ ఏండ్లలోనే ప్రబలియుండును. సగరాలుండువోట పూటకూళ్లు తప్పక ఏర్పడును. ఆంధ్రనగరమున బరగిన ఓరుగల్లు ఒక మహా నగరమై యుండినందున పూటకూళ్ళుకూడా అందు నెలకొనెను. దానిని క్రీడాభిలాషులకర్త యిట్లు వర్ణించెను.

“సందివిగ్రహయానాది సమటనల
బంధకీజారులకు రాయబారి యగుచు
పట్టణంబున నిత్యంబు పగలురేలు
పూటహిటింట వర్తించు పుష్పకరుడు”

ఒక్కరూక యిచ్చిన యేమేమి లభిస్తుండెనో యిటు తెలిపినాడు.

“కప్పురభోగి వంటకము
కమ్మని గోమమపిండి వంటయున్
గుప్పెడు పంచదారయును
క్రోత్తగ కాచిన యాలనే, పెసర్
పప్పును, గొమ్మనల్లనటి
పండ్లును, నాలుగునైదు సంజులున్
లప్పలతోడ క్రొంబెరుగు
లక్ష్మణవజ్జిలయింట రూకకున్.”

ఇంకేమి కావలెను? ఇది ఉత్తమాహారము (Balanced diet), కప్పురభోగి అనునవి సన్నబియ్యపుజాతి. ఈనాడు మహారాజు భోగాలు ఆన్నట్టివి.

ప్రతాపరుద్రుని యుంపుడుకత్తె చరితను “ఆడుదురు నాటకంబుగ నవనిలోన” అన్నాడు క్రీడాభిలాషులకర్త. పాల్కురికి కూడా ‘పటు నాటకంబుల నటియించువారు’ అనెను.

ఆ నాటకా లెట్టివి?

గీర్వాణ నాటకపద్ధతి వేమో కావు, మరి అవి యక్షగానములై యుండును.

ఈ సూచనలు వాటి ప్రాచీనతను తెలుపును.

సుంకము తీసుకొను అధికారులను సుంకరులు అనుచుండిరి. సుంకమును సంస్కృతమున కుల్కమందురు. వాటిని తీసుకొనుటకు ఘట్టములు (నాకాలు) ఏర్పాటు చేసియుండిరి. 'ఘట్టక్షణి ప్రభాతవ్యాయము' అని గీర్వాణ మనందరు. ఒకడు మనిమిషే బండినగరుతో బయలుదేరి ఆడ్డవాల బడి సుంకముభూటును తప్పించుకొనడలచి చీకటిలో బాటతప్పి తిరిగితిరిగి భల్లున తెల్లనారువరకు నేరుగా సుంకమునాకా వద్దనే తేలెనట! సుంకరివాడు చాలా దుర్మార్గులని భద్ర భూపాలుడే అన్నాడు.

“జూదముకంటె వాదమును
సుంకరికంటెను పాపకర్మమున్”

లేడు. అని యన్నాడు.¹

జనులు వల్లవములు (రూకలసంచులను) నడుమున కట్టుకొను చుండిరి. అవి కండ్రువడ అల్లిగజాలె సంచులు. అట్టి జాలె సంచులను పల్లెలో నేటికిని వాడుకొనుచున్నారు.

ఓరుగంటినగరమున నాగరికుల కవనశ్రమగు మంచిచెడ్డ సాధనము లన్నియు నుండెను. మేదరవాండ్లూండిరి. కుట్రపువారుండిరి. వారు మోహరి వాడలో నుండుటచే ప్రత్యేకముగా నైనెనికులకే యేర్పాటై యుండిరేమో! ఆయినను బోగమువారు దవికలను కొలతలిచ్చి అప్పుడప్పుడు కుట్టించుకొను చుండిరి. జూదములాడుట సామాన్యదృశ్యము. ఒంటిపై దుప్పట్లుకూడ అమ్ముకొని జూదమాడుచుండిరి.

“పచ్చడం బమ్ముకొన్నాడు పణములకును”

—క్రీడాభిరామము.

మేషయుద్ధాలను, కోళ్ల పందెములను ఆడుచుండిరి. పొట్టేండ్ల యుద్ధమును వెంకటనాథుడు తన పంచతంత్రమందు వర్ణించెను (౧-౨౩౨). పాములాటను చూపించువారుండిరి. గానుగ వృత్తిచే జీవించు గాండ్లవారుండిరి. డక్కి,

1. నీతిశాస్త్రముకావళి, పద్యం ౧౫౦.

జవనిక మున్నగు వాద్యములతో సోదెలు, సుద్దులు, కతలు చెప్పెడువారుండీర. చలికాలమందు ధనికులు “కాలాగుర్వను లేపనములతో, దట్టు, పున్న, మృగ నాభితో, కస్తూరితో” చలి బావుకొనుచుండిరి. దుప్పట్లు రెండు మడతలతో కప్పకొనుచుండిరి. బ్రాహ్మణాడలు “క్రొత్త మలకవాళ్ళ” కిరు చెప్పల దొడిగి ఉంకించి నడస్తూ యుండిరి.

వేశ్యల నుంచకొనుట, ఆ ఘనకార్యము ప్రకటింపుకొనుట-అకాలపు రాజులు, సామంతలు, అధికారులు పనందుచేసిరి. నాగన్నమంత్రి “అంగనా హృదయ సరోజ పట్పదము” అట! రాయవేశ్యాభుజంగ వంటి బిరుదులను కొందరు వహించిరి. తుండీర (ఆరవ) దేశము నుండి వెళ్ళె యొకడు ఓరుగంటి లో బోగముదానితో వివాదపడగా దానిని జారభర్మాపనములో తీర్చుచేసిరి. ఓరుగంటి నగరమున “అగణ్య వస్తువాహన శోభితంబైన వేశ్యా గృహంబులు ౧౨,౭౦౦ ఉండెను” అని ఏకామ్రనాథుడు. ఇది ఆత్యంతమగు అతిశయోక్తి. బోగము కన్నెలకు ‘కన్నెరికము’ పెట్టునపుడు అద్దము చూపించి అలంకరించు వేడుక చేయుచుండిరి.

“ముకురవీక్షావిరానంబు మొదల లేక
వెలపడంతికి గారాదు విటుని గవయ”

ఆంధ్రోర్వీకుమోసాలపై గడియారముండెను. ౬౦ గడియల దినమును పగలు ౩౦, రాత్రి ౩౦ గడియలుగా విభజించి ౧ మొదలు ౩౦ వరకు గడియలను కొట్టుచుండిరి.

ఆ కాలమందు గడియకాలములో నీటిలో మునుగునట్లుగా నొక చిల్లిగం న్నెను నీటిపై నుంచి అది మునిగిన వెంటనే లెక్కప్రకారము గంట కొట్టుతూ యుండిరి.

బొమ్మంచు పదమును క్రీడాభిరామములో వాడినారు. “లేత బొమ్మంచుం ంజిగురాకుమోవిణిసిదాత్యర్థం బనుష్ఠింతునో.” పూర్వము యెఱ్ఱని అంచుగల ల్లని చీరెలు వాడుకలో నుండెను. ఎఱ్ఱని అంచునే బొమ్మంచు అనిరి. లేత నైన బొమ్మంచువంటి ఎఱ్ఱని పెదవులు అని రసిక కవి వాడినాడు.

శ్రీకాకుళము తిరునాళ్ళలోని వెలనాటి యువకుల, వితంతువుల దుర్వర్తనలు కవి యొక్కవగా వర్ణించినాడు.

ఇట్టి వింకను చర్చించుకొంది పెరుగుచునే యుండును. కాకతీయుల కాలపు సాంఘిక చరిత్ర కాధారములగు ముఖ్య గ్రంథములలో ముఖ్యమైనది శ్రీడాభిరామము. దీనిని వల్లభరాయలు రచించెనని యున్నను శ్రీనాథుడే రచించినట్లు అడుగడుగునకు శైలి నిరూపిస్తున్నది.

కాకతీయకాలపు సాంఘిక చరిత్రకు ముఖ్యాధారములగు గ్రంథములు

- | | |
|---------------------------------------|---|
| ౧. శ్రీడాభిరామము | వేటూరి ప్రభాకరశాస్త్రిగారి ప్రచురణము. |
| ౨. కాకతీయసంచిక | ఆంధ్రేతిహాస పరిశోధకమండలి,
రాజమహేంద్రవరము |
| ౩ పండితారాధ్యచరిత్ర }
బసవపురాణము } | పాల్కురికి సోమనాథుడు
ఆంధ్రపత్రికా ప్రచురణములు. |
| ౪. పల్నాటి వీరచరిత్ర | అక్కి రాజు ఉమాకాంతంగారి ముద్రణము. |
| ౫. తెలంగాణాశాసనములు | లక్ష్మణరాయ పరిశోధకమండలి, హైద్రాబాదు. |
| ౬. ఉత్తర హరివంశము | నాచన సోమన |
| ౭. ప్రతాప చరిత్రము | ఏకామ్రనాథుడు |
| ౮. దశకుమారచరిత్ర | కేతన |
| ౯. నీతిశాస్త్రముక్తావళి | భద్రభూపాలుడు. |



రెడ్డిరాజుల కాలము

3 వ ప్రకరణము

ఒక సామ్రాజ్యము పడిపోయిన వెంటనే చిన్న సామంత రాజ్యాలు తలెత్తుట భారతీయ చరిత్ర పరిపాటి కాకతీయ సామ్రాజ్యము పడిపోయెను. దాని నాశ్రయించుకొని యుండిన సామంతరాజులు, సేనానులు స్వతంత్ర రాజ్యముల స్థాపించిరి. అందు రెడ్డి, వెలమ రాజుల రాజ్యాలు ముఖ్యమైనవి. ఆదే సమయ మందే విజయనగర రాజ్యము కూడా ఆంకురించెను. ఈ మూడింటిలో రెడ్డి రాజ్యమే దాని పతనకాలము వరకు ప్రాధాన్యము వహించినందునను, వెలమ రాజ్య పరిస్థితులను తెలుసుకొను ఆధారము లింపమించు లేనివగుట చేతను ఈ కాలమునకు రెడ్డిరాజుల కాలమనియే పేరిచ్చుట యవసరమైనది.

రెడ్డి రాజులు, అద్దంకి, కొండవీడు, రాజమహేంద్రవరము, కందుకూరు ప్రాంతాలలో క్రీ. శ. ౧౩౨౪ నుండి ఇంచుమించు ౧౪౩౪ వరకు రాజ్యము చేసిరి. వారి రాజ్యవిస్తీర్ణము కర్నూలు జిల్లానుండి విశాఖపట్టణము జిల్లావరకుండెను. దక్షిణమున నెల్లూరి జిల్లాను ఆక్రమించుకొని ఉండెను.

కాకతీయ సామ్రాజ్య పతనముతో తురకలు తెలుగుదేశ మంతటను వ్యాపించుకొని భయభ్రాంతులైన జనులవై ఆత్యాచారాలు చేసిరి. దేశముల పడగొట్టి మసిదులుగా మార్చిరి. బలవంతముగా కత్తిచేతబట్టి జనులను తురకల నుగా జేయ మొదలిడిరి. దోపిడీలు, హింసలు మొదలుపెట్టిరి. ప్రజలకు ప్రీతి పాత్రులగు నాయకులను, మంత్రులను వారి కండ్లయెడుటనే కాల్చి చంపిరి. శాంత చితులైనవారు రెచ్చిపోయిరి.

ముసల్మానులు ఓరుగల్లును ధ్వంసించిన తర్వాత దేశమందు బీభత్సము చేసిరి. దానిచే చిల్లర రాజులు, వారి సైన్యము, జనులు, అందరును దద్దరిల్లి పోయిరి. తురకను చూస్తే జనులు భయగ్రస్తులై పారిపోవునంతటి ఖీతాహమును

జనులలో వ్యాపింపజేసిరి. తురకలు మహాబలాధ్యులు. ఎదిరింప శక్యము కాని వారు అని యనిపించుకొనిరి. ఈ భీతి ఇంగ్లీషువారు భారతీయ రంగముపై కెక్కువరకు ప్రజలలో కానవచ్చెను. ఎందుకన క్రీ. శ. ౧౬౫౦-౧౭౦౦ ప్రాంతమువాడగు వేంకటాధ్వరి తన విశ్వగుణాదర్శములో ఈ విషయాలను స్పష్టముగా వర్ణించినాడు.

రెడ్డి రాజ్య కాలమందలి ముగల్కానుల బీభత్సమును అప్పటి రాజులే శాసనములందుకూడ వ్రాయించినారు, ముసల్మానులు ౧౩౨౪ నుండి ౧౩౩౦ వరకు ఆరేడేండ్లపాటు ప్రకారకార్యములు తెనుగువారిపై సాధించిరి. అంతలో ప్రోలయ నాయకుడు, కాపయనాయకుడు వారిని తెనుగు దేశమునుండి పూర్తిగా తరిమివేసిరి. ప్రోలయనాయకుని విలసతామ్ర శాసనమందు అప్పటి పరిస్థితుల నిట్లు పేర్కొనిరి.

“పావులైన యవనులు ఇలాత్కారముగా వ్యవసాయము చేసినందువలన పంట పర్యాయములు లాగుకొనుటచేత దరిద్రులు, ధనికులు అను భేదము లేక రైతుల కుటుంబములెల్ల నాశనములై పోయిరవి. ఆ మహా విపత్కాలమున ధనము భార్య మొదలగు దేనియందును ప్రజలకు స్వాయత్తతాభావము పోయినది. కల్లు త్రాగవలెను. స్వచ్ఛంద విహారము చేయవలెను బ్రాహ్మణులను చంపవలెను. ఇది యవనాధముల వృత్తి. ఇక భూమిమీద ప్రాణిలోకము బ్రదుకుటెట్లు. ఈ విధముగా రాక్షసులవంటి తురుష్కులవలన పీడింపబడిన త్రైలింగదేశము రక్షించు వారెవరును మనస్సునకు గూడ తట్టక కార్చిచ్చు చుట్టుకొన్న అడవివలె సంతపించి పోయిరది.”

(రెడ్డి సంచిక, పుట. ౧౧)

“మహమ్మదీయులు వచ్చినారను వారై వినగానే దుర్గాధిపతులు ఆశ్చర్యభటాకులములైన దుర్గములు వదలి భయాఘటలై అడవుల పాలగుచుండిరి” అనియు ఆకాలపు శాసనములందు వ్రాసిరి. (రెడ్డిసంచిక, పుట ౧౩).

అట్టి కల్లోలములో వారికి ప్రోలయ నాయకుడు అను రెడ్డివీరుడు నాయకుడుగా లేచివచ్చెను. అతడు చెదరిన సైన్యాలను కూర్చుకొని సామంతరాజులతోడుచేసుకొని, తురకలసైన్యాలనోడించి వారిని తరిమివేసి మరల ఓరుగంటిలో తన కుమారుడును, ఆంధ్రసురత్రాణ వీరుదాంకితుడును నగు కాపయనాయకు

నితో రాజ్యము చేసెను. కాని, తురకల భయము పోగానే మరల తెనుగురాజులు పరస్పర కలహములతో వినోదించికొనిరి. వెలమరాజులు రాచకొండ, దేవర కొండ కోటలలో తెలంగాణాను పాలించిరి. రెడ్లు తూర్పుపీఠమునను, గుంటూరు, కర్నూలు నెల్లూరు జిల్లాలలోను విశేషముగా రాజ్యముచేసిరి. రెడ్డి, వెలమ రాచ వారు అను మూడు తెగలకును నిరంతర వైర ముండెను. పైగా కర్ణాట రాజ్య మనబరగిన హంపీరాజ్యము రెడ్డిరాజ్యమునకు ప్రక్కబల్లె మయ్యెను. గుల్బర్గాలో బహమనీ సుల్తానుల రాజ్య మేర్పడెను. ఆ సుల్తానులలో ఒకరిద్దరు తప్ప తక్కినవా రందరు హిందూద్వేషులై అతి క్రూరముగా వర్తించిరి. ఉత్తరాన ఓడ్రరాజులు నదా దేశద్రోహము చేయుచు ఆంధ్రరాజ్యమును ఆక్రమించి పరి పాలింప జూచుచుండిరి

ఇట్లు నల్లిక్కల అలముకొనిన దట్టపు చిక్కులలో రెడ్డిరాజ్యము చిక్కి యుండెను. అట్టివో నూరేండ్లవర కయినను మొక్కవోక దినదినాభివృద్ధిగా చతుర్విధ నొత్తుచుండిన శత్రువులను, తురకలను ఓడించుచు రెడ్లు రాజ్యము చేసిరన్న వారిని కీర్తింపవలసినదే. వారు ఒడ్డెల, వెలమల, కన్నడుల, రాచల, తురకల నెదిరించి యుద్ధాలు చేసినదేకాక, అటు బెంగాలువరకును, ఇటు మధ్య పరగణాలలోని బస్తరు వరకును తమ విజయదాటిని సాగించిరి. వారి మంత్రి లింగన గెలిచిన గెలుపు లెట్టి వనగా :-

“రూడేశ వన సప్తమాడె బారహదొంతి

జుంతనాడు ఊతీశ్వరుల గెలిచి

యెడ్డాది మత్స్యవంశోదయాద్ధునుచేత

పల్లవాధిపుచేత పలచ మంది

దండకారణ్యమధ్య పులిందరాజు రం

భాహివంశజులకు నభయమొసగి

భానుమత్కుల వీరభద్రాన్ని దేవేంద్ర

గర్వసంరంభంబు గట్టిపెట్టి

యవన కర్ణాట కటక భూధవులతో

చెలిమివాటించి యేలించె తెలుగుభూమి

తన నిజస్వామి నల్లాడ ధరణినాథు

భళిరె : అరియేటి లింగన ప్రభువరుండు.”

(భీమఖండము, ఆ ౧)

“పంతు నాది” అను పాఠమునకు “జంత్రనాడు” అను పాఠము శ్రీ మల్లంపల్లి సోమశేఖరశర్మగారిది. ఝాడదేశ మిప్పుడు జయపూరు, బొబ్బిలి సంస్థానాల భాగమనియు, సప్తమాడె గంజాము మన్నెదొరల సంస్థానాలనియు, బారహదొంతి ఒరిస్సాలోని భాగమనియు, జంత్రనాడు ఒడ్డాది విశాఖపట్నంలోని వనియు, రంభ అంటే రంప అనియు శ్రీ మ. సో. శర్మ గారే తెలిపినారు¹

రెడ్డిరాజులు పండువా సుల్తాను నోడించిరి.² పండువా బెంగాలులో, ఇప్పటి మార్లాజిల్లా³. ఇట్టి సాహసముల ప్రకటించిన రాజ్యములో మహావీరులు, దండనాయకులు, యుద్ధ కౌశలమం దారితేరిన సేనాధ్యక్షులు పలువు రుండి రనుటయు, వారు ఆఖిలాంధ్రుల ప్రశంసలకు స్థానము లైరనియు చెప్పుటలో అతిశయోక్తికాని, ప్రత్యేకాభిమానముకాని లేదు. ప్రోలయనాయకుడు, ఆనవేముడు, పెదకోమటి, కాటయవేముడు, అనపోతరెడ్డి, లింగనమంత్రి, బెండపూడి అన్నయమంత్రి ముఖ్యపీఠలన జెల్లిరి. ఇట్టి రాజ్యకాల మందలి సాంఘిక పరిస్థితులెట్టివో తెలిసికొందము.

మ త ము

రాజు లే మత మవలంబించుచుండిరో జనులలో బహుళ సంఖ్యాకులు కూడా ఆదే మత మవలంబించుచుండిరి. ‘రాజానుమతం ధర్మం’ అని జనులు విశ్వసించిరి. ఆంధ్రదేశములో కాఃతీయుల కాలమందు విజృంభించిన వీరశైవ మింకను ప్రబలముగానే యుండెను. రెడ్డిరాజులు అత్యంత వీరశైవాభినివిష్టులై యుండిరి. శివశైత్రముల నుద్ధరించిరి. శ్రీశైలమునకు మెట్లు కట్టించిరి. ప్రతి దినము ఆరుమారులు శివపూజలు చేయుచుండిరి. అనేక యజ్ఞయాగములు చేసిరి. ప్రభువుల ననుసరించి వారి మంత్రులు, సేనానులు శైవమతమునకు వ్యాప్తి నిచ్చిరి.

1. History of the Reddy Kingdoms, P. 137-143, Part, V.

2. “పండువా సురతాణి పాపదం బిచ్చిన” ఖీమేశ్వర పురాణం. ఆ ౧.

3. History of Reddy Kingdoms, P. 143, Part 1.

(ఇకముం దీ గ్రంథమునకు Hist. R. K. అను సంకేతమునిత్తును.)

బ్రహ్మ. గొనియాడి యిదె సాఁక పట్టుమనుచు
పరణమించిరి యొండొండ తరుణులెల్ల''¹

పై పద్యములో బిందించి ఆనునది నిఘంటువులలో లేదు కల్లుబిందెను ఆమ్మవారి కెక్కించుట (ఆనగా నైవేద్య మిచ్చుట) అని దీని యర్థ మని ఆను కొందును. సాఁకపట్టుట ఆనునదికూడ నిఘంటువులలో లేదు. "సాకపోయుట" అని తెలంగాణములో నిప్పటికినీ అందురు. దేవత ముందట నిండుకుండ నీరు పోసి నైవేద్య మర్పించుటకు సాకపోయుట అని యందురు కవి తెలంగాణమువాడనుట కిట్టి పదములు మఱకొన్ని యీ కొరని గోపరాజు కవి వాడినాడు. కాకతి యొక మూలశక్తి యని యీ కవియే యిట్లు తెలిపినాడు.

"ఆకడ నీతిశాస్త్రుడు
డై గురుషీడ్కొని యేగె వేడ్కతో
కాకిత మూలశక్తి గని
గా నొనరించిన వైడిచట్టునా
నేకిశిలాభిధానమున
నెన్నిక కెక్కి ధరితిలోన నే
పోకల బోనియట్టి సిరి
వుట్టిన యింటికి నోరుగంటికిన్"²

ఇందు కాకిత అని కవి వాడినాడు. ఏకశిల ఓరుగంటి పేరే యని తెలిపినాడు. ఒంటిమిట్ట కావని స్పష్టమైరది. శైవసాంప్రదాయక కథలు పెరిగేకొలది స్కాందపురాణము పెరుగుతూ వచ్చెను. స్థలపురాణాలను నిన్న మొన్నటివరకు గీర్వాణములో వ్రాసి అది స్కాందపురాణములోని అముకఖండములోని దని వ్రాసినవారు కలరు. శ్రీనాథుని కాలములో స్కాందపురాణ విస్తీర్ణ మిట్లుండెను.

క. బంధురసపాదలక్ష

గ్రంథంబై, యైదుపదులు ఖండంబులతో

-
1. సింహాసనద్వారాతింశిక, పు ౧౦౩.
 2. ౨ భా. పు ౫౦.

సంధిల్లుచు స్కాందం బన,
సింధువునకు కాల్య లమరిచిన చందమునన్.¹

ఆ సపాదలక్ష్యగ్రంథ మీనా డెన్ని లక్షలవరకు పెరిగినదో పరిశోధకుల గురుతుకై తెలుపనైనది. మూలగూరమ్మ అనునొక దేవత కొండవీటి రెడ్లకుల దేవత. “ఈమె దేవాలయము గుంటూరుజిల్లా న త్రైవల్లి తాలూకాలోని అమీనాబాదు గ్రామమందున్నది” (రెడ్డిపంచిక-పుట ౬౯).

ఈనాటి మన పండుగలకు ఆనాటివాటికి భేదములేదు. కాని వాటి సూచన లో కొద్దిపాటి విశిష్టతను చూపుటకై యుదహరింతును.

“చలి ప్రవేశించు నాగులచవితినాడు
మెఱయు వేసవి రథసప్తమీ దినమున
అచ్చసీతు ప్రవేశించు పెచ్చు పెరిగి
మార్గశిర పౌషమాసాల మధ్యవేళ
ఇండ్ల మొదలను నీరెండ నీడికలను
అనుగుడిమ్ముడు నన్నయు నాటలాడు
అత్తయును కోడలును గుమ్ములాడు కుమ్ము
గాచు చోటికి మకరసంక్రాంతివేళ.”²

తెలంగాణములో గరుడపంచమిని నాగపంచమి అని చేయుదురు. కృష్ణాది జిల్లాలలో పైన తెలిపినట్లుగా కార్తీక శుద్ధచవితినాడు సేయుదురు. వైష్ణవులు ఏకాదశిని పుణ్యదినముగా చేసుకొని, శైవులు శివరాత్రిని నిర్ణయించినట్లు కనబడును. తెనుగువారిలో దానిని ప్రచారము చేయుటకై శ్రీనాథునిచేత శివరాత్రి మాహాత్మ్యమును వ్రాయింపిరి. కాని, ఆ శివరాత్రినాడు ఇప్పటివలెనే జూద మాడుచుండిరని శివరాత్రి మాహాత్మ్యములోనే వర్ణించినాడు.

దీపావళిని “దివ్వెలపండుగ” యనిరి.³ నేటికిని తెలంగాణములో దీనిని “దివిలిపండుగ” అని యందురు. ఇప్పుడు మనలో ప్రతి పున్నమ కొక పేరు,

1. భీమేశ్వరపురాణము, ఆం. ప. ౨౫.

2. శివరాత్రి మాహాత్మ్యము, ఆం. ౪ ప. ౨౫, ౨౬.

3. సింహాసనద్వారాశిక, భా. ౨. పు. ౩౯.

ప్రతి ఆమాసకొక పేరు కలుదు. ఇవి కాకతీయకాలమున నుండియే యేర్పడుతూ వచ్చెను. “దవనపున్నమ” (ఏరువాక), “నూలిపున్నమ” (శ్రావణపూర్ణిమ-నూలు=దారము) అను వాటిని పాల్కురికి సోమన తన పండితారాధ్యచరిత్రలో పేర్కొనెను. వ్రతములను స్త్రీలు విశేషముగా చేయుచుండిరి. అవి యెక్కువగా సంతానమును, ఐశ్వర్యమును కోరి చేసినట్టి కామ్యకవ్రతములు.

భైరవాది శివభక్తులను, కాశ్యాది శక్తిరూపిణులను పశుబలిచే తృప్తి పరిచెడివారు. ఆట్టి సూచనలు వాఙ్మయములో పలుదావుల కలవు. కాని శైవమతములో శాక్తేయము, భైరవతంత్రము మున్నగు వామాచారములను పురికొలుపు తంత్రవాఙ్మయము బహుళ మయ్యెను. జనులు వీరశైవులై ఆవేశ పూరితులై ఆంధ్రులు ఆత్మబలిదానము కావించుకొన్న కథలను పాల్కురికి సోమనాథుడు తెలిపియున్నాడు. శివపూజలలో ఆత్మబలిదానము చేసుకొన్న వారిని, లింగాయత మతమునకై తలపండు నిచ్చినవారిని, వీరులుగా పరిగణించిరి. వారిష్మరశార్దము “వీరకల్లు”లను అందందు స్థాపించిరి. అనేక గ్రామ బహిష్కరణములలో ఛరికతో కడుపుల చేదించుకొన్నట్లు, తలల కొనికొన్నట్లు తీర్చిన శిలావిగ్రహములు నేటికిని కానవచ్చును. వీరులపూజకై “వీరగుడ్డముల”ను అభిమానులు కట్టించిరి.

శక్తిరూపములతోనుండు గ్రామదేవతలు శివరద్ర రూపాలతోనుండు దేవర్లును, ద్రావిడ దేవతలే! చనిపోయినవారిలో కొందరు దయాశైలై, శక్తి రూపిణులై, శివశక్తులై తమను, బాధించునని జనుల విశ్వాస మాదికాలము నుండి నేటివరకు అవిచ్చిన్నముగా వృద్ధికి వచ్చినట్టిది. మనప్రాచీనుల కాలమందిట్టి విశ్వాసాలుండినటుల కవులచాటువులందు రచనలందు పలుమారు వెల్లడియైనది. శ్రీనాథుడు తన చాటువులందును పీఠికలందును ప్రజల యాచారవిశ్వాసములను తెలిపిన భాగములు చాలా విలువగలవి. పలనాటిలోని దేవర్లుగూర్చి యతడు కొన్నిచాటువులు చెప్పెనందురు. అందొకటి యిట్టిది.

“వీరులు దివ్యలింగములు, విష్ణుడు, చెన్నుడు, కల్లుపోతరా
జారయ కాలభైరవుడు, నంకమశక్తియు నన్నపూర్ణ.”

అని డాక్టర్ నేలటూరి వేంకటరమణయ్యగారు (Origin of the South Indian Templeలో) ఉదహరించినారు. తక్కినభాగాన్ని ఉదహరింపలేదు.

ఆక్కిరాజు ఉమాకాంతముగారు, పల్నాటి పీఠచరిత్ర పీఠికలో దాని నిట్లు దహించినారు.

“వీరులు దివ్యలింగములు, విష్ణువునాయుడు, కల్లిపోతరా
జారయ భైరవుండు, తుహినాద్రీ జయంకమ, సైర్మలాంబునై
కేరెడు గంగాధర మడుగేమణి కన్యక, యన్నిభంగులన్
గారెమఘడి పట్టణము కాశిసుమీ కనుగొన్నవారికిన్”

చనిపోయిన వీరులు లింగములై పూజలందిరి. చెన్నడు బ్రహ్మ నాయుడే : క్రీడాభిరామములో మాచెర్ల చెన్నడు, కల్లు పోతరాజు అనేవాడు చచ్చి, కాలభైరవస్థాన మాక్రమించెను. అంకమ్మ అనే స్త్రీ అన్నపూర్ణ ఆయ్యెను. గంగాధరమడుగు మణికర్ణిక యంతటి పవిత్రస్థాన మయ్యెను.

బెజవాడ కనకదుర్గమ్మను గురించి నేలటూరి వేంకటరమణయ్యగారిట్లు (S-I-Templeలో) వ్రాసెను. “ఒకగ్రామమం దేడ్గురు విప్రసోదరులుండిరి. వారికి కనకమ్మయను చెల్లెలుండెను, ఆమె శీలమును వారు సందేహింపగా నామె బావిలోపడి చనిపోయి జనుల బాధించు శక్తికాగా జనులమెకు గుడికట్టి పూజింప దొడగిరి”. నెల్లూరిలోని దర్మితాలూకాలోని లింగమ్మ అను బీదరా లొక ధనికునింటి సేవకురాలుగా నుండెననియు, ధనికుల సొత్తు లపహృత మగుడు ఆమెవై నిందవోపగా నామె బావిలో పడి చచ్చి దేవరయ్యోననియు నెల్లూరుజిల్లాలోని పొదిలమ్మయ, సందేహింపబడి చంపబడిన యొక స్త్రీశక్తిగా మారినట్టిదనియు, నూరేండ్లక్రిందటగూడ కోటయ్య అను లింగబలిజి ఒక గొల్ల మగనానినిగూడి ఆమె భర్తచే వధింపబడి కోటప్పకొండదేవరగా ప్రసిద్ధుడయ్యె ననియు శ్రీ నేలటూరివారు వ్రాసినారు. ఈవిధముగా నేటికిని దేవర్లు పుట్టుచూ చచ్చుచూ తెనుగుదేశపు జనసామాన్యుల మూర్ఖతను లోకానికి చాటినవైనవి.

అరుదుగా నరబలులుకూడా ఇయ్యబడుచుండెను. అట్టి నరబలులు నిర్జన ప్రదేశములలో నుండు శక్త్యాలయములలో జరుగుచుండెను. ఒక భైరవాలయములో రెండుతలలను రెండు మొండెముల నొక సెట్టి చూచి

“ చంపుడుగుడి యిది యని యా

దంపతుల కళేబరములు తలలుం గని ౪౬

సంపాదిత భయ రౌద్రా

కంపితుడై సెట్టి బెగడి కన్నులు మూసెన్. 1

చంపుడుగుక్కు అని నరబలు లిచ్చు దేవాలయములకు పేరుండె నేమో ? ఆటవికులగు గోండు, కోయ మున్నగువారిలో నీ యాచారమెక్కువగా నుండి నట్లు కానవచ్చును. వారునరబలి నెట్లు యిచ్చిరో కవియిట్లు వర్ణించినాడు.

“ ఆనగరంబు దిసనుండి దిమ్ము రేగినయట్లు తూగొమ్ములు, పువ్వనంగ్రో వులును, తప్పెతలును, డక్కులును పెక్కువిధంబులదిక్కులును చెవుడు పరువుచుమ్రోయ, నవ్వాద్యరసంబునకు బాసటయై తమ యార్చులు సెడ బొప్పలును గిరిగహ్వరంబుల నుపబృహితంబులుగా గంధపుష్పార్చితుండగు నొక్కదీనుని నడుమ నిడుకొని కురుచ కాసగొరకలు మెరయించుచు బరికెతలల కరకుకొండరులు ననుదెంచిరి.” 2

పైరచనములో తూగొమ్ములన తూ అను ధ్వనినిచ్చు కొమ్ములు, పువ్వన గ్రోవు లన పిల్లరగ్రోవివంటి వాద్యములు అని అర్థముండు ననుకొందుము. ఈ రెండును శబ్దరణ్ణాకాదులందు లేవు, అధేవిధముగా ‘కొండరి’ శబ్దములేదు. కొండరియన కొండలందుండు ఆటవికుడని యర్థము. (నూనరి, జూదరివంటి దీ పదము). కిరాతుడు, బోయ అని సూ. రా. ఆం. గ్రంథములు.

వీరశైవ మతవ్యాప్తితో కొన్ని ఘోరాచారములుకూడ తెనుగుదేశములో వ్యాపించెను. శివార్పణముగా అంగములను ఛేదించుకొనుట, తుదకు తమ తలలను తామే నరకుకొనుట, ఆత్మహింసలను చేసుకొనుట మేరలేని భక్తిలక్షణమనియు అట్టివారందరును తప్పకుండా కైలాసాన్ని చేరుకొందురనియు, శివసాయుజ్య మందు సచ్చిదానంద మందుదురనియు బోధించిరి. భక్తులు నమ్మి ఆచరించిరి.

రెడ్డిరాజులలోని “అన్నయరెడ్డి ఏ యుద్ధమందో వీరమరణ మందినట్లు తోచుచున్నది. ఈతని పుణ్యమునకుగాను శ్రీశైలమందు మల్లికార్జునస్వామి దేవాలయములోని నందిమండపమునకు సమీపమున వీరశిరోమండపమునది క్రీ.శ. ౧౩౭౭లో అన్నవేమునిచే నిర్మింపబడినది. ఈ వీరమండపమందు వీరు లనేకులు

1. సింహాసన ద్వాత్రింశిక, ౧ భా, పు ౭౮.

2. సింహాసన ద్వాత్రింశిక, భా ౨. పు ౯౭.

మహాసాహసకృత్యముల నొనరించు చుండెడివారు. తలలు, నాలుకలు, గండ కత్తెరచే ఛేదించుకొనుచు భక్తుని సాహసమును చూపినారని శాసనమందు వర్ణింపబడినది." (రెడ్డిసంచిక. పుట 30, 30.) ఇట్టివాడనే చంపుడుగుడులు అని యందురు.

శ్రీశైలములో భక్తులు సులభముగా చచ్చుటకు మరొక మార్గముండెను. అది "కనుమారి."

కనుమారి

కనుమారి పదము శబ్దరత్నాకరములోను, ఆంధ్రవాచస్పత్యములోనులేదు. ఈపదమును ప్రయోగించిన కవులిద్దరే యని నాకు తెలిసినంతవరకు చెప్పగలను. పాల్కురికి సోమనాథుడును నాచన సోమనయు నీపదమును వాడిరి. ఇటీవలనే ఈపదచర్చను శ్రీవేటూరి ప్రభాకరశాస్త్రిగారు "తెలుగు మెరుగులు" అను పుస్తకములో చేసినది చూచినాను. దానినిబట్టి తిక్కన సోమయాజియు ఈపదమును వాడినట్లు తెలిసికొంటిని.

" కల్లుద్రావిన పాతకంబది యగ్ని వ
 ర్ణముగాగ గాచి పానంబు సేయ
 గనుమారి యురుకంగ ననలంబు జొర మహా
 ప్రస్థాన మాచరింపంగ బాయు" (శాంతి. ౧ 302)

"కనుమారి యనిన భృగువతనమని యర్థము. శాంతిపర్వ మూలమున "మరుప్రపాతం ప్రవతన్" అని కలదు అనగా 'నిర్జల ప్రదేశ పర్వతాగ్రాత్ వతనం" అని వ్యాఖ్య.

నాచన సోమన ప్రయోగ మిట్లున్నది.

" పాయదగు మిమ్ము, కనుమారిబడ బొసంగు
 విషముద్రావుట యోగ్యంబు, వెల్లిలోన
 మునుగుటుచితము, మీరెల్ల కనుగొనంగ
 ఆత్మవిడుచుట చను, నాకు ననుచునడలి " (4—32)

దీనిపై శ్రీ వేటూరి ప్రభాకరశాస్త్రిగారిట్లు అనుబంధించినారు.
 “శ్రీశైలముపై కర్మారీశ్వరము అని యొక పుణ్యస్థలమున్నది. అది కొండకొమ్ము.
 ఆక్కడనుండి భక్తులు పుణ్యరోక ప్రాప్త్యర్థమై నేలకురికి ప్రాణత్యాగము చేయు
 దును. క్రిందబడ చున్నవాడు, అంతరాళమున నున్నవాడు, ఉరుక నున్నవాడు,
 అన్నక్రమమున ఎడతెగకుండ శివరాత్రినా డక్కడ భక్తులు ఉరుకుచునే
 యుండెడివారు

“ కిరమర్థిజేసి యా కర్మారి మగుకు
 ననఘుల భవపరిత్యక్త మానులు
 అరిమరి నవలి కర్మారీశ్వరమున
 నురుకు పుణ్యల జూచి
 పడియెడు దేహంబు పడిన దేహంబు
 నడిమి దేహంబు లెన్నంగ బెక్కెడు ”

అని పండితారాధ్య చరిత్రమం దున్నటుల శ్రీ వే. ప్ర. శాస్త్రిగారు
 వ్రాసినారు.

పండితారాధ్యచరిత్ర తుదిభాగమందు కర్మహారి మహిమ అను భాగము
 కలదు. (పుట 421. ఆంధ్రపత్రికా ప్రచురణము) అందిట్లున్నది.

“ ఇదె చూడు కర్మహారేశ్వరం బనగ ”

అచ్చట పూర్వము బల్లహుడను రాజు తన భార్యతోకూడ మల్లికార్జునుని
 ద్యానించుతూ కొండకొననుండి పడి శివైక్య మొందెనని పండితారాధ్యమందు
 వ్రాసినారు. “కర్మారిపదమే తెనుగున కనుమారి యయినది” అని శ్రీ వే. ప్ర.
 శాస్త్రిగారు వ్రాసిరి. తిక్కన, నాచనసోమన, ఉభయులును కనుమారి యనియే
 వాడిరి. తెనుగుపదాలను సంస్కృతము చేయుటకూడా పరిపాటిగా నుండెను.
 కనుమారినే కర్మారి, కర్మహారి, కర్మహారేశ్వరము, అని మార్పిరో యేమో.
 కనుచుండగానే మారికి (చావునకు) బలియగుటను బట్టి కనుమారి పద మేర్పడి
 యుండును. వీరశైవము ముదిరిననాడు,

గళముల జిహ్వల కర్ణరంధ్రముల
 కడుపుల, మెడల, వక్షసుల, పుక్కిళ్ళు,

తొడల, రెప్పల, తొడితొడి దీపవితతు
లలరంగ బెనుదివియలు. నారసములు.

గలయంగ నిరుమెయిగాడ సంధించి (పం. చ. పుట ౪౦౯) భక్తిని ప్రకటించినవారును, నాలు లుకోసి, బేతులు నరికి, చన్నులుకోసి, తలలుకోసి, తనువుల నర్పించువారును (పం. చ. పుట ౪౦౭) బహుశముగానుండిరి. కావున శ్రీ శైలములో ఒక ఆరువయిన శిఖరమును దాని క్రింద లోతైన లోయయు చూచుకొని అచ్చట భృగుపాతము చేసి ప్రాణాలిచ్చెడి వారనిన చిత్రము కాదు. అది తిక్కన, సోమనల కాలానికే సుప్రసిద్ధమైన కనుమారి యయ్యెను.

జనులలో శకునాలపై విశ్వాసము మెండుగా నుండెను. ఒక రాజు కుమారుడు వేటకు వెళ్ళగా అతని కెదురయిన అపశకున పరంపర యెట్టి దనగా : —

సీ॥ విల్లులు పోరాడె, బల్లి యాకర తెల్లె,
తమ్మకి పొడనూపె, తుమ్మి రెడర,
తొరగుపోయిన లేగ కొరలుచు నొక కుర్చి
పరతెంచె, క్రంపపై నరచె కాకి,
ఉలుమ డొక్కడు నూనె తలతోడ నేతెంచె,
మైల చీరలచాకి మ్రోల నెదిరె
కాకియును, గోరువంకయు, రెక్కలపోతు,
నేటిరింతయు దాటె నెడమదిశకు
బైటవెరవు దప్ప పాలగుమ్మయు పారె
ఒంటిపాట వైడికంటి వీచె
ఎలుగుచేసె పెద్దపులుగు, పామటు తోచె
దబ్బి బొబ్బలిడియె నుబ్బు లడర.¹

(కుర్చి=పొడియావు, పాలగుమ్మ=పాలపిట్ట, పెద్దపులుగు=పెద్దపిట్ట, గుడ్డగూబ, తెక్కలపోతు, దబ్బి అనునవి నిఘంటువులో లేవు. ఉలుమడు అనగా కుష్కరోగియని నూ. రా. నిఘంటువులో కలదు. (తెక్కలపోతు అన బట్టమేక అను పెద్దపక్షి యనియు, దబ్బియన ఒక పక్షియనియు ఊహింతును.)

1 సింహాసనద్వారాత్రింశిక, భా ౧. పు ౨౫.

శకునాలను గూర్చి క్రీడాభిరామముం దిట్లు తడవినారు.

“చుక్కయొకింతనిక్కి బలనూదము దిక్కున రాయుచుండుటన్
జక్కగ వేదప్పడు నిశాసమయంబిది ప్రస్తుటంబుగా
ఘుక్కని మాటిమాటికిని గోటడు వ్రెక్కెడు వామదిక్కునన్
జొక్కటమై ఫలించు మన శోభనకార్యములెల్ల బిట్టిభా.

మాగిలి మాగిలి వృక్షము
పూగొమ్ముననుండి పడ్డము ప్రకాశింపన్
లేగొదమ నెమలివ్రెక్కెడు
గేగోయని వైశ్యమనకు గెలుపగు జుమ్మా
కొనకొనం గోడియేట్రింత కొంకనక్క
నమలి యీనాలుగిటి దర్పనంబు లెప్ప
వీని వలతీరు బలుకు నుర్వీజనులకు
కొంగుబంగరమండ్రు శాకునికవరులు.

“ గోధూళి లగ్నంబు నంబురంబు ప్రవేశింపవలయు. విశేషించి
యుషకాలంబు సర్వప్రయోజనారంభములకుఁ బ్రకస్తంబు”

“గార్గ్య సిద్ధాంతమత ముషకాలకలన
శకున మూఱుట యది బృహస్పతిమతంబు
విప్రజనవాక్య మరయంగ విష్ణుమతము
సర్వసిద్ధాంత మభిజిత్తు సమ్మతమగు.” *

ఇట్టి పద్యమే క్రీడాభిరామమందును గలదు.

“ వ్యాసమతము మనః ప్రసాదాతిశయము”

అనుటకు మారుగా శ్రీనాథుడు తన భీమఖండముం దిట్లు వేరుగా వ్రాసెను.

“సర్వసిద్ధాంత మభిజిత్తు సమ్మతమగు”
(తక్కిన మూడు పజ్జులు సమానమే)

శకనములు పొడించుట, ఒక ప్రయాణమునకేకాక కిరస్పానమునకు ఆయుష్కర్మ అను మద్దుపేరుగల క్షౌరమునకు, నూతన గృహప్రవేశములకు, విత్తనమునకు, కోతలకు నిత్యజీవనములోని అసంఖ్యాకాల్పవిషయాలకు దినశుద్ధి చూచుకొనుటను మనుస్మృత్యాదులందు పురాణాలలోను వ్రాయుటయు, మనము వాటిని పెంచి పట్టుగా పొడించుటయు, అనాదిసిద్ధమై మాయని పరిపాటియై పోయినది.

ప్రయాణ దులకు దినశుద్ధి యిప్పటికిని చూడకొనువారే బహుళము ఆకాలమందు.

ఇక, రెడ్డిరాజులకాలమందలి కులములను గూర్చి విచారితము. రెడ్లు "చతుర్థజాతి"వారై యుండిరి. కాకతీయులు "అత్యర్థేంద్రులకులప్రసూతులు." వీరిని స్పష్టంగా శుద్రులని చెప్పజాలకపోయిరి. అయినను క్షత్రియోదితకర్మలను యజ్ఞయాగాదులను, సోమపానమును వీరు చేసిరి. పైగా క్షత్రియులము అని చెప్పుకొనువారితో నెల్లను బాంధవ్యము చేసిరి. చోళులతో, విజయనగర చక్రవర్తులతో, పల్లవులతో, హైహయులతో, ఇతర రాజకులీనులతో బాంధవ్యములు చేసిరి. కాని వెలమలతో కాని, కమ్మలతో కాని బాంధవ్యము చేసినట్లు కానరాదు.

రాజవారు, చోడులు తాము క్షత్రియులమని చెప్పుకొనిరి. క్షత్రియులందరు సూర్యునికో చంద్రునికో పుట్టినవారట! సూర్యచంద్ర మండలాలకు పిల్లలుపుట్టరని మన కీనాడు బాగుగ తెలియును కాన సూర్యచంద్ర వంశాలనునవి కల్ల, బలిష్ఠులై దేశము నాక్రమించుకొని పాలించిన విజేతలపై పౌరాణికులకు అనుగ్రహము కలిగినపుడెల్లను వారిని చంద్రునికో సూర్యునికో అంటగట్టి క్షత్రియులనుగా జేసిరి. అనార్యులగు మూఱుపిష్కకనిష్కాదులు, శకరాజులు, ఇట్టివారెందరో క్షత్రియులైరి

"చోడులు క్షత్రియులుగదా! వారితో రెడ్లను కలుపుట యెట్లని కొందరకుసంశయము కలుగవచ్చును. కాని, క్షత్రియులమని చెప్పుకొన్న చోడులు ప్రాచీనకాలమునుండి క్షాత్రవృత్తి వహించిన వారగుటచేత నుత్కృష్టమైన రాజపదవులను వహించినప్పుడు ఆ కాలమునాటి బ్రాహ్మణోత్తములు వారిని క్షత్రియులనుగా పరిగణించి యుందురు. కాని యిటీవలి రెడ్డిరాజులు పూర్వపు వర్ణాశ్రమసాంప్రదాయ ధర్మములు చెడిపో

యిన తర్వాతికాలమున రాజ్యపదవులను వహించినవారు గావున నవీన బ్రాహ్మణోత్తములు వీరిని క్షత్రియులనుగా పరిగణింపక చతుర్థ వర్ణములో నుత్తములనుగా వర్ణించియుండిరి.¹

పమనేనవశతాబ్ది ప్రారంభమునందు గూడ కొండవీడు, రాజమహేంద్రవరము పాలించిన రెడ్లకును, రాచవారికిని సంబంధ బాంధవ్యములు కలవని (శివలీలావిలాసము, కొరిమిల్లిశాసనము) పైదృష్టాంతములు వేరోళ్ళ జాటుచున్నవి.²

“చతుర్థకులము” క్షత్రియకుల సమమని శ్రీనాథుడు డొంకతిరుగుడుగా ఖీమేశ్వరపురాణాదిలో వర్ణించుతూ “అందు పద్మనాయకులన, వెలమలన, కమ్మలన, సరిసర్లన, వంటర్లన, బహు ప్రకారశాఖోపశాఖాభిన్నంబులైన మార్గంబులన్”³ వెలసిననెను.

అందు పంటదేసటి అను రెడ్డిసంశ మొకటి అని తెలిపినాడు. పై శ్రీనాథ వచనములో సరిసర్లు అన నేజాతియూ తెలియదు. వంటర్లు అని ముద్రితపాఠమందు కలదు. ఎంటరి అన వంటలవాడు. ఇది సరియని తోచదు. బహుశా ఆది ఒంటరి (ఏకవీరుడు) అయి యుండును. పద్మనాయకులు వేరు. వెలమలు వేరు అని పై వచనాభిప్రాయముగా కానవస్తున్నది. మున్నూరుకులమును గూర్చి కొరవి గోపరాజు తన సింహాసనద్యోత్రింశతి ప్రబంధాదియందు తెలిపినాడు. కాని అది తప్పు; చారిత్రకవిరుద్ధము.

రెడ్డి పదోత్పత్తినిగూర్చి పలువురు విమర్శకులు చర్చలుచేసి తేల్చిన సారాంశ మేమనగా క్రీస్తుశకము ఆరేడునూర్లసంవత్సరములనుండి యీశబ్దోత్పత్తి కానవస్తున్నది. పూర్వము వీరు చిన్న భూభాగముల కధికారులై యుండినప్పుడు రట్టగుడ్లు అనబడిరి. రట్ట అన రాజ్యము; గుడి అన గుత్త. అనగా వ్యవసాయ నిమిత్తము, గ్రామాదరక్షణ నిమిత్తము భూములను పొందినవారని యర్థము. రట్టగుడియే క్రమముగా రట్టడి, రట్టాడి, రట్టడిగా మారెను. రట్టడిపదములను పండితారాధ్యుడు తన శివతత్త్వసారములో వాడెను. తర్వాతి కవులు గ్రామాధి

1. ఆంధ్రుల చరిత్ర, సంపుటము ౩. పుట ౧౩౨.
2. పుట ౨౬౪.
3. ఖీమేశ్వరపురాణము, ఆ ౧. ప ౩౨.

కారియను నర్థములో, దర్పదౌర్జన్యముతుడను నర్థములోను వాడిరి. రట్టడిపదమే క్రమముగా రెడ్డియయ్యెను. క్రీ. శ. ౧౪౦౦ ప్రాంతమునుండి రెడ్డిపదము స్థిరపడి పోయెను. (రెడ్డిసంచిక, పుటలు ౯౬-౧౧౮; ౩౮౮-౩౯౨) ఇతర జాతులలో అంతశ్శాఖలు ప్రబలినట్లుగా రెడ్డలోను కొన్నిశాఖ లేర్పడెను. అవి విశేషముగా సీమలనుబట్టి యేర్పడెను.

గంటూరు జిల్లాలో నరసారావు పేట తాలూకా కొణిదెన గ్రామములోని శాసనముం దిట్లున్నది. “పొత్తపిచోడ మహారాజులు యేలెడి భూమియై కమ్మ నాండి రాచకొడ్కులు, మందడ్లు, నూకనాయకులు, మొట్టవాడ గుంటిక ర్త రాచ కొడుకులు, దేనట్లు, నూకనాయకులునైకూడి శకవర్షంబులు ౧౦౬౯ సంక్రాంతి నాడు శ్రీకొట్టదొన కేశవదేశరకు నిచ్చినకొన్ని-యూరరూకయు, ఉల్వరిపాది కయు నిచ్చితిమి” (ఊరరూక, ఉల్వరిపాది అనునవి గ్రామములో వసూలుచేయు కొన్ని పన్నులు, గ్రామముఖ్యులు, గ్రామదేవాలయముల నిర్వహణకు పన్నులు వేయు అధికారము కలిగియుండిరన్నమాట) “రెడ్డలో ఆనేక భేదములు కలవు పాకనాటి, పంట వెలనాటి, రేనాటి, మొరస, పల్లె-ఇవి నాడి భేదముల బట్టి ఏర్పడినవి. గోపేటి, ఓరుగంటి, పెడకంటి, కుంచేటి. మోటాటి, దేనుారిరెడ్డు నినాస గ్రామములబట్టి యేర్పడిన భేదములు (రెడ్డి సంచిక-పుటలు ౧౨౮ ; ౧౩౯)

వైశ్యకులములో కోమటివారు చేరిరి. వారిలో కొన్ని విభేదాలుండెను. దీనిని గురించి మల్లంపల్లి సోమశేఖరశర్మగారు ఇంగ్లీషులో వ్రాసినదాని నిందను వదింతురు.

“ప్రౌఢవేవరాయకాలంలో వైశ్యులు వైజాతీయులు కులవివాద పరిష్కార మును కోరగా ఆరాజు కోలాచల మల్లినాథుని మరికొందరి పండితులను ధర్మాసన పరిష్కర్తలనుగా నేర్పాటు చేసెను. అంతకు పూర్వ మొకప్పు డిట్టి వివాదము కలిగియుండ కంచీలో (కాంచీపురములో) అది పరిష్కృతమై శాసనబద్ధమై యుండెను. ఆ శాసనమును ధర్మాసనానికి కంచీనుండి అదేపనిగా తెప్పించిరి. అందిట్లుండెను. నాగరులు, ఊరుజులు, తృతీయజాతీయులును వైశ్యులు. వైశ్యునికి శూద్రస్త్రీకిని పుట్టినవారు వైజాతీయులు. వైశ్యులకు స్వాధ్యాయయజనదానాధి కారాలు కలవు. వారు వ్యాపారము, సేద్యము, పశువుల పోషణము చేయగల

వారు. వైజాతీయులలో వణిజ, కోమటి, వాణివ్యాపారి, వాణిజ్యవైశ్యులు, ఉత్తరాది వైశ్యులు చేరినట్టివారు. వైశ్యులకే అన్ని వస్తువుల వ్యాపారముపై అధికారము కలదు. “కోమటియై ధాన్య విక్రయమాత్రే అధికారో స్తీయు క్తం” కోమట్లకు కర్ణవ్యాపారమే పరిమితిగా చేయబడినది. ఇవి కాంపీపురశిలాశాసనస్థంభములు. పదవాక్య ప్రమాణస్థానులైన మల్లినాథసూరిగారు సకల శ్రుతిస్మృతికాస్త్రీతిహాస పురాణ కావ్యకోశాదుల నవలోడించి వైశ్య, ఊరజ, నాగర, వణిజ, కోమటి, వాణివ్యాపారి, వాణిజ్య, వైశ్యశబ్దాలన్నియు వైశ్యశబ్దావచకములే! యనియు, కావున వైశ్య వైజాతీయ విభేదాలకు స్వస్తివెప్పవలసినదే అనియు జయపత్ర మిచ్చిరి.”¹ మల్లినాథసూరి ఆ కాలపు వైశ్యసంఘ సంస్కర్తగా నుండెనేమో!

ఇక బ్రాహ్మణులను గూర్చి కొంత తెలిసికొందము. ఒకదిక్కు వీరశైవులు బ్రాహ్మణాధిక్యమును పడగొట్టుటకై చాలా కృషి చేసిరి. అదేసమయములో బ్రాహ్మణాది సకల హిందూజాతులను అసహ్యించుకొను తురకలు దేశములో జొరబడి కల్లోలము చేసిరి. మరొకదిక్కు వీరశైవుల ప్రతిఘటన పటుత్వమునకై రామానుజీయులును పంచసంస్కారవిధానముచేతను ప్రపన్నత్వ సిద్ధాంతము చేతను కులకట్టుబాట్లను సడలిస్తూయుండిరి. ఇన్ని శక్తు లెదురొడ్డినను బ్రాహ్మణత్వమునకు భంగము కలుగలేదు సరికదా అది మరింత లోతుగా పాతుకొనెను. కులనిర్మూలన సంస్కరణము లన్నియు బ్రాహ్మణాధిక్యతకు కట్టుబాటులగుటచే వారు ఆత్మరక్షణము చేసుకొన కూరకుండిరని తలపరాదు అగ్నిమిత్ర ఘవ్యమిత్రులు, శాలంకాయనులు, విష్ణుకుండినులు మున్నగువారి బ్రాహ్మణ రాజ్యములు క్రీస్తుశకాదినుండి ఆరవ శతాబ్దింతము వరకు పలుకావుల విలసిల్లెను. అప్పుడే వృద్ధస్మృతులు, ఉపపురాణాలు సృష్టియై యుండును.

ఇతర పురాణాలు అపారముగా అప్పుడే పెరిగియుండెను. స్మృతులలో హస్తక్షేపము లప్పుడే వడియుండును. అదే విధముగా రెడ్డిరాజుల కాలమందును, కాకతీయుల కాలమందును స్కాందాదిపురాణాలు పెరిగినట్లు పలువురు చరిత్ర పరిశోధకు లభిప్రాయ మిచ్చినారు. అనాది తెనుగు వాఙ్మయ మందును బ్రాహ్మణాధిక్యత విశేషముగా కానవస్తున్నది. ఈ రెడ్డియుగముననే వెలువడిన భోజ

రాజీయములో ఆడుగడుగునకు బ్రాహ్మణప్రభావగర్భిత కథలే బహుశముగా ఆల్ల బడినవి.

ఈ విధముగా ప్రచార మట్లుండ యథార్థముగా బ్రాహ్మణులందే వేదశాస్త్ర విద్యలు కేంద్రీకృతమై యుండెను షోడశకర్మలకు, వ్రతాలకు, శుభాశుభములకు అన్నింటికిని బ్రాహ్మణుడే యాధారభూతుడు. నిన్నమొన్నటి వరకు కూడా బ్రాహ్మణేతరులకు వేదవేదాంగములు చెప్పటకు సహంపని బ్రాహ్మణులుండి నప్పుడు ఆ కాలమున లేకుండిరా? అట్టివారుండిన సర్వజ్ఞ సింగడు, సర్వజ్ఞ చక్రవర్తి, కోమటి వేమడు ఎట్లు బిరుదాంచితులైరి? రాజులు పైనియమూని కవ వాదసాత్రులై యుండిరేమో? ఎటులైన నేమి శ్రుతిస్మృతి పురాణ శాస్త్రాదుల కంతకును విశేషముగా బ్రాహ్మణులే నిధులై యుండిరి. తెనుగులోనికి పురాణములు పూర్తిగా రానందున ప్రజలకు పురాణశ్రవణము చేయువారు బ్రాహ్మణులే. కావున పురాణముల ద్వారా ప్రచార మత్యంత ముఖ్యమని వారెరిగినవారే! పలనాటి బాలచంద్రుని తల్లి విప్రుల బిలిపించి భారత రామాయణ పురాణములను విను మని కుమారునికి బోధించియుండెను.

“.....వీనుల కెల్ల తేనియల్

చినుక పురాణ వాక్యములు

చెప్పెడు విప్రుని జూచి, యిమ్మహా

జనసభ జేరి”¹

ఆనుటచే బ్రాహ్మణులు పురాణములు చెప్పగా జనులు తండోపతండ ములుగా (మహాజనసభగా) కూడుచుండిరని ద్యోతకమగును.

కట్టి విశిష్టతలచేత విప్రులు అప్పటి రాజులకు మంతులై, సేనానులై, విద్యాధికారులై, డిక్షాగురువులై, బోధకులై, పురోహితులై తమ యగ్రస్థానమును స్థిరీకరించుకొనిరి. రెడ్ల చరిత్రలో బ్రాహ్మణ భక్తి ఒక అపూర్వ విచిత్రపుట్టుము. ఆది ‘సభూతో నభవిష్యతి’ అని యనిపించు కొన్నది.

రెడ్లు రాజ్యానికి రాకపూర్వముండిన బ్రాహ్మణుల స్థితి వారి కాలమందెట్లు మారెనో శ్రీరాధు డిట్లన్నాడు.

1. సాంఘిక చరిత్ర, 1 భా. పు. 1

సీఱ దరియింప నేర్పిరి దర్భపెట్టెడు ప్రేళ్ళు
 లీల మాణిక్యంగళీయకములు
 కల్పింప నేర్పిరి గంగవట్టియ మీద
 కస్తూరికాపుండ్రకముల నొసల
 సువరింప నేర్పిరి జన్నిదంబుల మ్రొల
 తారహారములు ముత్యాల సరులు
 చేర్పంగ నేర్పిరి శిఖల నెన్నడుముల
 కమ్మని క్రొత్త చెంగలన్వ విరులు
 దామముల వెండియును బైడి తడబడంగ
 బ్రాహ్మణోత్తము లగ్రహారములలోన
 వేమ భూపాలు డనుజన్ము వీరభద్రు
 దాత్రి యేలింప గౌతమీతటమునందు.¹

వారు విప్రులకు,

“అగ్రహారావళి ఆఖిల మాన్యంబు లొసగి”²

గౌరవింపిరి. “అది స్వభావోక్తి” అని వేటూరి ప్రభాకరశాస్త్రి గారు శృంగార శ్రీనాథములో అంగీకరించినారు.

రెడ్డిరాజుల కుండిన బ్రాహ్మణభక్తి భారతదేశ చరిత్రలో వేరుచోట కాన వచ్చునో లేదో అత్యంత సంశయమే. ఓరుగంటి చక్రవర్తు లిచ్చిన దానాలు తురకవిజేతల చేతులలోనికి పోయెను. రెడ్డిరాజులు తాము గెలిచిన ప్రాంతములందంతటను పూర్వరాజుల దానము లన్నింటిని స్థిరపరిచిరి. వైగా తామున్నూ ఆసంఖ్యాకముగా భూములను, అగ్రహారములను బ్రాహ్మణులకు దానము చేసిరి. వీరి దానములచే అకర్షితులై తూర్పుతీర మండలి కృష్ణా గోదావరీ మండలము లలో బ్రాహ్మణులు కొల్లలుగా నిండుకొనిరని కలుపురు చరిత్రకారు లభిప్రాయ పడినారు. ప్రామాణికుడును, పూజ్యుడును, ముఖస్తుతుల నెరుగనివాడును, ప్రబంధపగమేశ్వరుడును నగు ఎర్రాప్రగడ తన యుత్తర హరివంశములో నిట్లు వ్రాసెను.

1, 2. భీమేశ్వర పురాణము. ఆ. ౧, ప ౪౧, ౪౨.

“ అగ్రహారములు విద్యా తపోవృత్త వి
 పుల కిచ్చి యజ్ఞకర్తలుగ నునివె
 కొమరార చెరువులు గుళ్ళు ప్రతిష్ఠించి
 లోకసంభావ్యంబులుగ నొనర్చె
 నిధులు నల్లి ధ్వును నిలిపె, తోటల పత్ర
 ములు చలిపిందరల్ వెలయ బెట్టె
 హేమాద్రిపరికీర్తి తావితదాన
 నివహంబు లన్నియు నిర్వహించె
 చేసె, చేయుచున్నాడు సేయసున్న
 వాడు. పునరుక్త కృతి శుభావలులనెల్ల
 ననగ శ్రీ వేమవిభున కయ్యలరు పేర్చి
 వశమె వర్తింప తద్భాగ్య వైభవంబు. ”

వెన్నెలకంటి సూరకవి యిట్లనెను.

“తన బ్రతుకు భూమిసురుంకు
 తన బిరుదులు పంటవంశ ధరణీశులకున్
 తన నయము భూమి ప్రజలకు
 ఆన వేమన యిచ్చె కీర్తి విభవుం డగుచున్.”

ఒక పౌరోహితుని జీవనమును జుగంపాకరముగా గౌరవ తన హరి
 శ్చంద్రలో వర్ణించెను. “రోగుంవలన కొంత లాగి, బ్రేతవాహకుడై కొంత
 గడించి, గండశాంతులందు, నవ్వుకము లందును (ఏడుగురను విలిచి పెట్టు
 క్రార్థము లందును) తృప్తాప్తగా భుజించి, గ్రహణ కాలములో ఒక మాడయైన
 దక్షిణగా పొంది, ఇంటింట పంచాంగ పఠనము చేసి, ఆయవారము లెత్తి,
 దానము వట్టిన దాన్యాలను తన నస్ర మందు మూల మూలలందు మూటలుగా
 కట్టి, ఏమిలేనినాడు కరతిత్తిపట్టి, ముష్టియెత్తి, కూడబెట్టిన పైకాన్ని ఆప్పుల
 కిచ్చి పత్రాలు వ్రాయించుకొని వృద్ధి, చక్రవృద్ధి, మానవృద్ధి అని వడ్డీలు
 గడించి, ఒక పౌరోహితుడు జీవించెనని వర్ణించెను.” (పుట ౧౪౫, ౧౪౬.
 రెండవ భాగం-వేదం ప్రచురణము.)

ఆప్పులు తీసుకొనువారిపాట్లను, ఆప్పుల ముంచే పద్ధతులను గౌరవ చాలా
 చక్కగా వర్ణించినాడు.

“ధనికుల యిండ్ల కేగి, ప్రేయములు పలికి, సేవచేసి, నమ్మికపుట్టించి, మనసులు కరగించి, మాయసౌములు, లక్కపొదుపులు, మాయబంగారు, బంగారునీ రెక్కించిన ఇత్తడి, ఇనుప సౌములు. మాయమణులు, గుప్తముగా రాతి తీసుకొనిపోయి, ఇవి దాచుదని లక్కముద్రలు వేయించి, లండుబోతుల పూటగా బెట్టి, అప్పులు గొని, యెగబెట్టి, పట్టుబడి, రచ్చకీడ్వబడి, వారిచ్చు శిక్ష లను భవించి, రాళ్ళుమోసి, దెబ్బలు తినియైనను మందిని ముంచవలెనట!”
(హరిశ్చంద్ర ఉత్తరభాగము, పుట ౧౫౧-౧౫౨)

రెడ్డిరాజులు ఆంధ్రదేశమందు అనేక శివాలయములను కట్టించి తమకన్న పూర్వమందుండిన ప్రసిద్ధాలయములకు దానము లిచ్చుటయేకాక ద్రావిడదేశమందును ఉత్తర హిందూస్థాన మందును కల ప్రసిద్ధ శివక్షేత్రములకు దానధర్మములు చేసిరి.

రెడ్డిరాజుల కింపుమించు మూడుచూర్ల యేర్పకముందు హేమాద్రియను నతడు ఆచార వ్యవహారాదులను గురించి యొక విపుల మగు శాస్త్రమును వ్రాసిపెట్టెను. దానికి చెలామణియగుచూ వచ్చెను. రెడ్డిరాజులు హేమాద్రి ప్రోత్తవిధానములతో షోడశ దానాలు చేసిరని సమకాలీన ప్రామాణిక కవులు వర్ణించిరి. ఆదానాలు సామాన్యమైన తిరిపెనులుకావు. అవికొంపలతీసే త్యాగాలు. ఆగ్రహారాలను పేర అనేక గ్రామాలను. భూదానములను, గోహరణ్య రత్నాదుఃను, నానావిధములగు ఇతర దానములను చేసియుండిరి. అనగా తమ ఆదాయములను కోరుపంచి యిచ్చిరన్నమాట, హేమాద్రి ప్రభావ మట్టిది.

తెనుగువారికి ధర్మశాస్త్రాలన్నిటిపైకి, యజ్ఞవల్క్య స్మృతిపై రెడ్డిరాజులకు ఉన్నారేండ్లకు పూర్వము వ్రాసిన విజ్ఞానేశ్వరీ వ్యాఖ్యయే ప్రధానమైనదయ్యెను. ఆచారణముచేత రెడ్డిరాజుల కాలమువాడగు కేతన విజ్ఞానేశ్వరీయమును తెనుగు పద్యములలో వ్రాసెను.

వ్యవసాయము — ప్రజలస్థితి

రెడ్డిరాజుల కాలములో దేశమును సీమలనుగా లేక నాడులనుగా విభజించినట్లు కానవచ్చును. ఈ విభజన వారు క్రొత్తగా చేసినట్లు కానరాదు. వారికంటే

పూర్వమునుండియే అవి యుండెను. రాజమహేంద్రవరమునకు ౧౧ మైళ్ళ దూరముననున్న కోరుకొండలో రాజ్యము చేసిన ముమ్మడినాయకుని రాజ్యములో కోనసీమ, అంగరసీమ, కొలవామసీమ, కురవాటసీమ చాంగలువాటిసీమ మొదలగు సీమలు చేరియుండెను. ఇవన్నియు గౌతమీనది కిరుప్రక్కల వ్యాపించి యుండెను. ఈరాజ్యము ఆరటి, కొబ్బరి, పనస, పోక, మామిడి మొదలగు తోటలలో రమ్మమై ఆంధ్రభూమిని ప్రసిద్ధిగా నున్నదని యార్యవట శాసనమున వర్ణింపబడినది ¹ “శ్రీశైల పూర్వనికటమునుండి పూర్వ సముద్రముదాక ప్రవహించుకుండి తరంగిణి యను గుండ్లకమ్మనది కిరుప్రక్కలనుండు సీమకే పూంగినాడను నామము కలదని తెలియుచున్నది.”²

ఇట్టి సీమలు దేశ మంతటను ఆనంతముగా నుండెను. కాని, రెడ్డిరాజులు తమ పరిపాలన సౌకర్యమునకై తమ రాజ్యమును కొండవీడు, వినుకొండ, బెల్లముకొండ, ఆద్దంకి, ఉదయగిరి, కోట, నెల్లూరు, మారెళ్ళ, కందుకూరు, పొదిలి, అమ్మనల్వోలు, చుండి, దూపాడు, నాగార్జునకొండ అని విభాగములు చేసిరి.³

పల్లవులు, కాకతీయులు దేశమంగలి ఆడవులను కొట్టించి, గ్రామాలను ప్రతిష్ఠించి, వ్యవసాయకులకు భూము లిచ్చియుండిరి. దీనినిబట్టి క్రీస్తుశకము ౧౦౦౦కి పూర్వము కర్నూలు, బళ్ళారి మున్నగు మండలాలు అరణ్యప్రాంతాలుగా నుండెనని తెలియును. ప్రతాపరుద్రుడు స్వయముగా కర్నూలు సీమకు వెళ్ళి ఆడవుల గొట్టించి ఇప్పటికి కర్నూలు పట్టణమునకు ౧౦, ౧౫ మైళ్ళ అపరణములోని పల్లెల పెక్కించిన నిర్మాణము చేసినట్లు ఆకాలపు శాసనాదుల వలన తెలియవచ్చెడివి. తెలంగాణములో నూరేండ్ల క్రిందటకూడ ఆడవులనుకొట్టి రైతుల ప్రతిష్ఠించుతూ వచ్చిరనిన ఆకాలపుమాట చెప్పనవసరము లేదు.

ఇప్పటివలె భూములను పట్టాకిచ్చి పద్ధతి ఆనాడు లేకుండెను. భూమి యంతయు రాజుదే ఆను సిద్ధాంతము అంగీకరింపబడి యుండెను. భూమిని

1. ఆంధ్రుల చరిత్రము, ౩ భా. పు, ౧౨౨.

2. ౧౩౮.

3. Hist. R. K. Page 218.

ఏదేటకో లేక నియమిత కాలమునకో గ్రామ జనుల కిచ్చెడువారు. రైతులు తమ కుండు పశువుల లెక్కప్రకారము కాండ్ల లెక్కతో కలిసి కృషిచేసి సమష్టిలోనే సేద్యపు వ్యయమును తీసివేసి అనగా పన్నిద్దరాయగాండ్లకు ధాన్యరూపముగా వారి కియ్యవలసిన దిచ్చివేసి ప్రభుత్వమునకు ఇయ్యవలసిన షడ్పాగపు పన్నును తీసి యుంచి మిగతాది కాడీలప్రకారము పంచకొనుచుండిరి. ఈవిధమగు సమష్టి సేద్యములో రాజులు బ్రాహ్మణుల కిచ్చిన ఇనాములు అగ్రహారములు చేరియుండ లేదు. సమష్టి సేద్యపు భూమినుండి మొదలు (అగ్ర) బ్రాహ్మణుల ఇనాముల తొలగించి (హారము) భూమిని సాగుకు తీసుకొనుచుండిరి.

ఆ కాలములో భూములను కొలుచుటకు “గడి” యనునొక నిర్ణయమగు పొడవు కట్టెను వినియోగిస్తుండిరి. దానిని కేసరిపాగడ యనిరి. భూములను కొలుచుటకుగాను శాస్త్రగ్రంథాలు వ్రాసిరి. నన్నయభట్టు సమకాలికుడగు మల్లన అనునతడు గణితశాస్త్రమును వ్రాసెను. అదింతవరకు ముద్రితము కాలేదు. దానిలో అకాలపు వ్యవసాయ స్థితిగతులు కొలతలు మున్నగునవి కలవందురు. సంస్కృత గణితశాస్త్రములను తెనుగులోనికి పలువురు అనువదించిరి. క్షేత్ర గణితము అను పేరుతో పౌలముల నెళ్లలతోసహా తాటాకులపై పెద్దపెద్ద గ్రంథాలు వ్రాసియుంచిరి. కాకతీయులకాలవందలి క్షేత్రగణితమునుండి శ్రీ మల్లంపల్లి సోమశేఖర శర్మగారు విపులముగా సుదాహరించినారు. దాని ప్రకారము,

అంగుష్ఠపు వలయార్థం

బంగుళమగు, మూడుపొడవు యవ లెన్నంగా

నంగుళమగు, మరియును, మ

ధ్యాంగుళ మధ్యప్రదేశ మంగుళ మయ్యెన్.

అట్టి ౧౨ అంగుళములు=ఒక జేన,

౩౨ జేనలు=ఒకగడ (కొలతకట్టె).

ఆకాలమందు తూమెడుపౌలము, పుట్టెడుపౌలము అంటూ వుండిరి. నిన్న మొన్నటివరకును రాయలసీమలో ఇవే మాటలంటూ వుండిరి. అనగా తూమెడు విత్తనములు పట్టెడు భూమియని యర్థము.

సీ॥ ప్రకటింతు కేసరిపాటి క్షేత్రంబుల
 నలరిన బీజసంఖ్యాత మదియు
 నూటపంద్రెండరపాటిగా నొకతూము
 ఏబదారుంబాతి కిరస యయ్యె
 ఇరువదెన్నిది పర కేర్పడ గుంచెడు
 పదునాల్గువీసముల్ పరగు నడ్డ
 ఏడొక యరవీస మేపార మాసిక
 మూటిపై నరకాని మున్ను తవ్వ
 ఒకటి పాతికయు జూడ నొక్కసోల
 ఏడుపరకల దా నొనగూడెనేని
 పరగ వరసోల యెరుగుడి వరుసతోడ
 గణితపండిత విను మిది గణితమతము.¹

భూమికొలతలలో నివర్తనములనియు లేక మరుత్తులనియు వ్యవహరించిరి. పదిచేతులు (మూరలు) = ఒకదండము, పదిదండములు = ఒకనివర్తనము; పదినివర్తనములు = ఒకగోచర్మము. (2) రెడ్డిరాజులకాలములోని భూమికొలతలు అప్పటి యాధారములనుబట్టి యీ విధముగాకూడా యుండెను.

- ౪ మూరలు = ఒక బార
- ౪ బారలు = ఒక గడ
- ౪౦౦ గడలు = ఒక కుంట
- ౧౦౦ కుంటలు = ఒక కుచ్చెల లేక ఖండిక లేక తూప.

సువర్ణాదుల తూకములను మాడలతో కావిస్తుండిరి. మాడ అనగా ఆరవరహా అని శబ్దరత్నాకరకారుడు వ్రాసినాడు. అదొక చిన్న బంగారునాణెము. కొండవీటి రాజులకాలపు కవియగు కొరవి గోపరా జిట్లు తెలిపినాడు.

“ ఎన్న నాల్గుమాడలె త్రొక్కికర్షంబు
 నాల్గుకర్షలైన నగు పలంబు

(1) Hist. R. K. Page 365.
 (2) Hist. R. K. Page 367.

పలము లొక్కనూరు తులయగు, తులలొక్క

యరువది మీతి భారమిది మతంబు¹

ఆ కాలమందలి నాణెములముచ్చటలు క్రామ్యాలలో కానవచ్చును. రూక² పసిడిటంకము³, నిష్కము⁴, గడ్డె⁵, (గద్యాణతద్భవము) = వరహాతో సమానము. పాతిక పరక⁶ మున్నగునవి ఉదాహృతములు. ఒకరాజు ఒక సేపకునికి బాటవెచ్చమునకుగాను ఏడుదినాల కేడు మాడలిచ్చెను.⁷ అనగా బంటువృత్తివారికి దినాని కొకమాడ యిచ్చుచుండిరని తెలియవచ్చెడి.

తెలంగాణములో తరీ (మాగాణి) సేద్యము నేటికిని ప్రధానమైనట్టి వ్యవసాయము. అందుచే ప్రాచీనమునుండియు రాజులు, మంత్రులు, సేనానులు, ధనికులు, ప్రజలు - కుంటలు, కాలువలు, చెరువులు విశేషముగా నిర్మించుతూ వచ్చిరి. తరీసేద్యమునకు మోట, ఏతముద్వారా, చెరువు కుంటలద్వారా నీరిస్తూ వుండిరి.

“ ఈ యెడ కర్మభూమి యగు

డెవ్వరికైనను బుద్ధినేర్పునం

జేయగలేదు కాల మెడ

సేసిన నేతములెత్తి, కాల్యుజన్.

పాయలు, కోళ్ళు, నూతులును,

బావులు రాట్నములున్ జలార్థమై

చేయగ నాయొగాక మరి

చేయనినా డవి తామె పుట్టునే.⁸

-
- (1) సింహాసనద్వాత్రింశతి. భా. 2 పు. 30
 (2) పు. ౮౬.
 (3) (4) పు. ౯౯
 (5) భా. ౧. పు. ౨౮.
 (6) సింహాసనద్వాత్రింశతి, భా. ౧. పు. ౧౦౨.
 (7) — పు. ౬౪.
 (8) — భా. ౨. పు. ౭.

ఇది తెలంగాణా తరీసేద్యమును బాగుగా నిరూపిస్తున్నది. పలనాటి సీమ నల్లగొండజిల్లాకు దగ్గరిభాగము. మిరియాలగూడా తాలూకాకు ప్రక్కనిది. పలనాటిలో నాపరాళ్ళు విశేషముగా నుండెను. అడేమిటో ఆచట చెన్ననిమహిమనో యేమో ఆకాశాన మేఘము ఆవరిస్తే చాలు నాపరాలలో విత్తిన యావనాళములు ఫలిస్తువుండెనని క్రీడాభిరామకర్త యీ విధముగా ఆశ్చర్యపడెను.

“ చిత్తముగూర్చి మాచెరల
చెన్నడు, శ్రీగిరిలింగమున్ కృపా
యత్తతతోడ ముల్కీవిష
యంబునకా, మహిమంబు చెల్లె, గా
కుత్తరలోన మింట జల
ముట్టినమాత్రన, నాపరాలలో
విత్తిన యావనాళ మభి
వృద్ధి ఫలించుట యెట్లు చెప్పుమా ! ”

ముల్కీవిషయ మన ములికినాడు. మహబూబునగరు, కర్నూలు, గుంటూరు ప్రాంతాలందలివే. అయినను పలనాటిలో రేగడిభూమియు విశేషముగా నుండెను. ఆంధుచేతనే ఆక్కడ జనులందరు జొన్నలనే పండించి తినుచుండిరి.

“ జొన్నకలి జొన్నయంబలి
జొన్నన్నము జొన్నపిసరు జొన్నలె తప్పన్
పన్నన్నము సున్నసుమీ
పప్పుగ పల్కాటనున్న ప్రజలందరకున్.”
చిన్నచిన్న రాళ్ళు చిల్లరదేవళ్ళు
నాగులేటి సీళ్ళు నాపరాళ్ళు
పజ్జ జొన్నకూళ్ళు సర్పంబులును తేళ్ళు
పల్లెనాటిపీమ పల్లెటూళ్ళు.
రసికుడు పోవడు పల్కా
దెసగంగా రంభయైన నేకులె వడుకున్
వసుధేశుడైన దున్నును
కుసుమాస్తుండైన జొన్నకూడే కుడుచున్. 1

1. శ్రీనాథుని చాటుచారలు.

ఈ పరిస్థితులు రాయలసీమకును వర్తించును. ఇక తూర్పుతీర హందండు కృష్ణా గోదావరి జిల్లాలలోను, నెల్లూరు జిల్లాలోను, విశాఖ పట్టణము జిల్లాలోను వ్యవసాయపరిస్థితు లెట్లుండెనో తెలిసికొందము. శ్రీనాథుడు కృష్ణాజిల్లాలో నెక్కువగాఉండి సన్న బియ్యపుటన్నమును బహు షధ రుచ్యాహారములను అరగించినవాడగుటచే, పలనాటికిపోయి జొన్న కూడు తినలేక అవస్థపడి లోతులో దొరకు నీటికై భంగపడి పలనాటిని తిట్టి వెళ్లెను. తూర్పుతీరమందలి డెల్టా (లంక) భూములలో ఏటిమడలలో నానావిధములగు వరిధాన్యములు పండుతువుండెను. వడ్లలో అనంతమగు జాతులు కలవు. శ్రీనాథుడు కొన్నిటిని తెలిపినాడు.

“నదీమాతృకాయమాన విశ్వంభరాభరిత కలమశాలినిరా ముఖ షాష్టిక పతంగ హోయసప్రముఖ బహువిధప్రీహీభేదములు”¹

గోదావరిలంకలలో బహువిధఫలములు సమృద్ధిగానుండెను. తూర్పు తీరము దాన్యసవ్యసంపత్నమృద్ధముగా నుండెనని ఆకాలమున దేశమును చూచిన జోర్డానస్ (౧౩౨౭-౩౦) అను పాశ్చాత్యు డిట్లు వ్రాసి వెట్టెను.

“తెలుగు దేశపురాజు బహుచరావవంతుడు. అతని రాజ్యములో పుష్కలముగా జొన్నధాన్యము, వరి, చెఱకు, తేనె, పప్పుదాన్యాలు, గ్రుడ్లు, గొర్రులు, దున్నలు, పాడి, వివిధములగు నూనెలు, శ్రేష్ఠములగు ఫలములు మరెందును లభ్యముకానట్టివి సమృద్ధిగా లభిస్తున్నవి”²

దీన్నిబట్టి ఆ కాలమందలి దేశము చాలా సుఖస్థితిలో నుండెననుటలో సందేహములేదు. కృష్ణాజిల్లాలోనిది కాబోలు కళసాపురము, అరటి తోటలకును, ద్రాక్షఫలములకును ప్రసిద్ధికలదై యుండెను.³

రాయలసీమలోని ఎక్కువభాగము కర్ణాటరాజ్యములో చేరియుండెను. అందు పల్నాటిలోవలె ధనిక దరిద్ర భేదములేక అందరును దున్నుట, నూలు వడుకుట, అందరునూ జొన్నరొట్టెలు, జొన్నసంకటి లేక యంబలి లేక

1. హరవిలాసము, ఆ ౧. ప. ౧౦.

2. Hist. R. K. Page 373.

3. “కళసాపుర ప్రాంతకదళీ వనాంతర ద్రాక్షాలతాఫల స్తబకము లకు” శ్రీనాథుని చాటుధార.

అంధనైష దకర్త యంప్రి యుగ్మంబున
 తగిలియుండెనుకదా సిగళయుగము
 వీరభద్రా రెడ్డి విద్వాంసు మంజీత
 వియ్యమందెనుకదా వెదుకగోడిగ
 సాగ్వభౌముని భుజా స్తంభ మెక్కెనుగదా
 నగర వాకిట నుండు నల్లగుండు
 కృష్ణవేణమ్మ కొనిపోయె నింత ఫలము
 బిలబిలాక్షులు తినిపోయె తిలలు పెసలు
 బొడ్డుపల్లెను గొడ్డెరి మోసపోతి
 నెట్లు చెల్లింతు టంకంబు లేడునూర్లు;

ఆనాడు పన్ను లియ్యనివారి నెన్నివిధముల కష్టపెట్టుచుండిరో యీ పద్యము బాగా విశదపరచినది. చిత్రమేమనగా క్రీ. శ. ౧౯౦౦ వరకు మైద్రా బాదు సీమలోని పల్లెలలో పచేలు, పట్నారీ లివే పద్ధతులను అవలంబిస్తూవుండిరి. ఊరినుండర చావడియుండెడిది. అందులకు చేతులకు కట్టెబీడిలువేయు “కోడాలు” టండెడివి. రెండుచేతులను మణికట్టువరకు రెండుకట్టెల రంధ్రములందుంచి ఒక వెదురు చీలను (గొడిగను) వాటికి బిగించువారు. మరియు ఎండలో నిలబెట్టి, బండలెత్తుట లేక ఊరి ముందర నుండు గుండును భుజముపై మోయించుట లేక ఒక పెద్ద మొద్దుకు గొలుసునుకట్టి దానిని కాళ్ళకు తగిలించుట, ఇట్టివన్నియు చేయిస్తూ వుండిరి. అనగా ఒడ్డెరాజుల సృష్టి దేశమంతటను వ్యాపించెనన్నమాట. అయితే తటాలున ఒడ్డెరాజులే యీ శిక్ష లన్నింటిని ప్రవేశపెట్టిరనుట కాదు. అంతకుముందు ఇట్టివి యాచారమం దుండెనేమో! కాని వాఙ్మయములో వాటి నూచనలరుదు. ఒడ్డెరాజుల యపయశస్సుమాత్ర మీ శ్రీనాథుని చాటుధార యున్నంతకాలము తెలుగునాట నుండక మానదు.

క॥ ఓరీ కోమటి ముక్కున
 సీరెత్తుడు, మేము కినియనేరక యున్నన్
 నోరికి వచ్చిన యట్టులు
 వారణ యొక్కంత లేక వదరు లరచెడిన్.¹

1. కేయూరబాహు చరిత్రము, అ. ౩. ప. ౨౦౧.

ఇట్టి సూచనలనుబట్టి పన్ను లియ్యని వారిని కష్టపెడతూ వుండిరి. కాని కవులను పండితులను శిష్టులను కష్ట పెట్టి యుండరు.

అసహనం కలిగి కంటి, పొన్ను అను ముగ్గురు భోగపుసానులకు కొన్ని గ్రామాలను ధానము చేసెను. ఆ వేశ్యలు తమకిచ్చిన గ్రామాలలో చెరువులు కట్టించిరి. ఈ విషయమును గమనించిన ఆకాలమును ధనికులును సామాన్య జనులును కూడ జలాధార నిర్మాణములందుల్పాహులై యుండి రనవచ్చును.

తెలంగాణములో వెలమరాజులు అనేక నూతన తటాకములను తమతమ పేర కట్టించినవి నేటికిని చెడిపోక తరీసేద్యమునకు ముఖ్యాధారములై యున్నవి. మాధవనాయుడు సీంగమనాయుడు మున్నగు వెలమరాజులు తమతమ పేర అనేక గ్రామాలనుకూడ నిర్మించిరి. అవి నేటికిని వారి పేర్లతోనే వర్ణింపబడుచున్నవి.

ఈవిధముగా మొత్తముపై ఆంధ్రదేశమంతటను క్రీ. శ. ౧౩౦౦నుండి ౧౪౦౦ వరకు ప్రజలు సుఖముగా జీవించిరని చెప్పవచ్చును.

వ్యాపార పరిశ్రమలు

ప్రాచీనము నుండియు తెనుగువారు సముద్రవ్యాపారమును చేసినవారు. కృష్ణా, గోదావరి, విశాఖ-ట్టణము జిల్లాలవారికి సముద్రతీరముండుటచేత వారికి సముద్రవ్యాపారమునకే యొక్కవ అవకాశములుండెను. వారు బర్మా, మలయా, ఇండోనేషియా, చీనా, సింహళదీవులతో విశేషముగా వ్యాపారము చేసిరి. పై దేశములనుండియు పర్షియా, అరేబియా దేశాలనుండియు నానావిధములగు సరుకులు తెనుగు తూర్పు తీరమందలి రేవులలో దిగుతుండెను. నేలబేరానికి దొంగలు తగిలినట్లుగా సముద్రవ్యాపారానికి దొంగలుండిరి. అందుచేత రాజులు వారి నణచుటకై ప్రయత్నాలు చేస్తూవుండిరి. కాకతీయ గణపతి చక్రవర్తి కాలానికి ముందును, కాకతీయ రాజ్యపతనానంతరము దేశము తురకల వశమై నప్పుడును సముద్ర వ్యాపారము స్తంభిందియుండెను. వేమారెడ్డి తమ్ముడు మల్లారెడ్డి పేరుపొందిన భూరసేనాని.

“ బాహాదర్పమునన్ ప్రతీపధరణీ
 పాలావళిం డోలి, యు
 త్సాహకోదగ్రుడు మోటుపల్లిగొని స
 ప్రస్తవీప సవస్వస్తు సం
 దోహంబున్ తనకిచ్చు నెచ్చెలి సము
 ద్రుం బ్రీతి కావించుచున్
 మాహాత్మ్యంబు వహించె మల్లరథినీ
 నాథుండు గాఢోదతిన్,”

మోటుపల్లి సుప్రసిద్ధ మగు ఓడరేవు. దానికి ముకుళపుర మను నామాం తర ముండెను.

ఆంధ్రులు సముద్ర వ్యాపారము విశేషముగా చేసినప్పుడు తత్సంబంధ మగు సాంకేతికపదములు వాఙ్మయములో నుండవలసియుండెను. కాని యట్టివి విశేషముగా గ్రంథస్థము కాలేదు. అయినట్టివి కౌన్ని కూడా జనుల కర్ణము కానివై పోయెను. శ్రీనాథుడు కౌన్ని నౌకాజాతులను పేరులను వ్రాసెను. అందుచే నాపద్యము చాలా ముఖ్యమైనది. అతడిట్లు వ్రాసెను.

” తరుణాసీరి తవాయి గోప రమణా
 స్థానంబులం జందనా
 గరు కర్పూర హిమాంబు కుంకుమ రజః
 కస్తూరికా ద్రవ్యముల్
 శరధిన్ కప్పలి, జోంగు, వల్లి వలికా
 సమ్మన్ల, దెప్పించు నే
 ర్పరియై వైశ్యకులోత్తముం డవచి తి
 ప్పం డల్పుడే యిమ్మహిన్.”¹

పై పద్యములోని కప్పలి అరవములోని కప్పల్ పదమనియు, జోంగు అనునది తూర్పు సముద్రములోని ఓడ అనియు ఆపదమే ఇంగ్లీషులో (Junk) అయ్యెననియు, అవి పెద్ద ఓడలనియు, వల్లి వలికాపదాల కర్ణము తెలియ దనియు, సమ్మను పదము మలయా ద్వీపకల్పములో ఓడకు పదమనియు, రెడ్డి రాజ్య చరిత్రమందు తెలివినారు.²

1. హరవిలాసము కృత్యాదులు. 2. Hist. R. K. Page 405-6.

సముద్ర వ్యాపారమువల్ల రెడ్డి రాజులకు చాలా గొప్ప లాభముండెను. అంతకు ముందటి ఆరావక స్థితుల వలన మోటుపల్లి వర్తక మాగియుండెను. రెడ్డి రాజులు శాంతిని నెఱకొలిపి, సుంకరివారు వర్తకులదోపిడి చేయకుండ సరకులపై సుంకములు నిర్ణయించి, కొన్నింటిపై తగ్గించి, కొన్నింటిపై తీసివేసి, అందరికినీ తెలియుటకై మోటుపల్లి ఊరములో శాసనము వ్రాయించి యుంచిరి. ఆప్పటి భాష, ఆప్పటి వ్యాపారము తెలియజేయ నాశాసనము నిందుదాహరింతురు.

“స్వస్తిశ్రీ శకవర్షంబులు ౧౨౮౦ అగు నేటి విశంబన సంవత్సర శ్రావణ శుకమంగళవారం స్వస్తిశ్రీమతు అనపోతయరెడ్డిగారు మోటుపల్లికాపు వచ్చిన వ్యవహారాలకున్న వ్యవహారం వచ్చి కరపట్టాల దీపాంతరాల వ్యవహారాలకున్న యిచ్చిన ధర్మశాసనం.”

ఈ మోటుపల్లికి యెవరు కాపతనానికి వచ్చినాను వారిని మన్నించి పెద్ద కానికె పెట్టవారము. వారికి భూమితోటి కాణాచియిచ్చువారము. వారు యెప్పుడు మరివొక తావుకు పొయ్యేమన్నాను. కాపని పట్టక ఆనిపిచ్చువారము. యేవూరి సరకు తెచ్చినాను తమ ఒచ్చలవిడి నమ్మవలసినట్లు సరుకుకొనువారికాని పోగా పునకు పల్సనిసర్కు ఆడపట్టేము. చీగాను, గండము, పవడము, పట్టి వ్యవహారాలకున్న అపుత్రికమున్ను సుంకదాయము మానితిమి బంగారు సుంకము మానితిమి. గందముయొక్క బది సుంకము పూర్వమర్కాదలలోను మూటను ఒకటి మానితిమి. ఈ సరకులకున్న మెట్టసుంకాలు పూర్వమర్కాదలు క్రమాననే కొనువారము. ఈ క్రమానకు సర్వమైనవారున్ను విశ్వసించెదరు. దేవర వారికి అభయహస్త మిస్తమి.”

“మోటుపల్లికే వర్తకులు వచ్చి నివసంపగోరినను వారిని గౌరవించి వారలకు భూములు నివేశస్థలము లిప్పింతుమనియు వారిని నిర్బంధపెట్టి నిలువక స్వేచ్ఛగా విడుతుమనియు ఏయూరి సరకు తెచ్చినను వారిని స్వేచ్ఛగా నమ్ముకొన నిత్తుమనియు, పన్నులకై వారి సరకులను గ్రహింపమనియు నాశాసనమున వ్రాయించి ప్రకటించిరి.”¹

1. ఆంధ్రుల చరిత్ర, భా ౩ పు ౧౬౯, ౧౭౦,

కుమార గిరిరెడ్డి సుగంధభాదాగారియ, ఉదారుడును, భక్తుడును, సర సుడులు, కోటిశ్వరుడును నగు అవచి తిప్పయ చరిత్ర శ్రీనాథుని హరవిలాసము వల్ల తెలియవస్తున్నది. అట్టి మహాధనికు లింకెందరుండిరో తెలియదు. తిప్పయ సెట్టియొక్క మనతను శ్రీనాథు డనేకవిధముల ప్రకటించినాడు. ఆ సెట్టి యే యే దేశాలనుండి యే యే సరకులను తెప్పించెడివాడో యిట్లు తెలివినాడు.

“ పంజార కర్పూర పాదపంబులు తెచ్చె
జలనోంగి ఐంగారు మొలకతెచ్చె
సింహళంబున గంధసింధురంబులు దెచ్చె
హరుముంజి బలుతేజి హరులు తెచ్చె
గోవసంశుద్ధ సంకుమద ద్రవము దెచ్చె
యాంపకట్టాణి ముత్తాలు తెచ్చె
భోట కస్తూరికాపుట కోసములు దెచ్చె
చీని చీనాంబర శ్రేణి తెచ్చె
జగద గోపాలరాయ వేశ్యాభుజంగ
వల్లవాదిత్య భూదాన పరశురామ
కొమరగిరి రాజదేవేంద్రు కూర్మిహితుడు
జాణ జగజెట్టి దేవయ చామిసెట్టి.”¹

పై పద్యములో గోవా, చీని, సింహళము, హరుముంజి (ప్రర్షియాలోని హార్మూజ్ రేవు) అనునవి మాత్రము మనకు తెలియును. తక్కిన వాటిని గురించి రెడ్డి రాజ్యముల చరిత్రలో ఇట్లు తెలివినారు.

“పంజార—సుమత్రా దీవిలోని పన్సాన్ అను పట్టణము

జలనోంగి—మలయాలోనిదై యుండును.

యాంప—సింహళాని కుత్తరమున నున్న జాఫ్నా అనునది. దీనినే

యాల్పన, యాప అనిరి.

భోట—ఇండియాలోని భూటాన్”²

1. హరవిలాసము. కృత్యాది పద్యాలు.

2. Hist. R. K. Page 409-412.

అవచి తిప్పయ “తరుణాసీరితవాయి గోవరమణాస్థానము” ల నుండి సుగంధద్రవ్యములను తెప్పించెను. ఆ ప్రదేశము లేవియో ఆ చిక్కును గూడ శ్రీ మల్లంపల్లివారే విడదీసినారు.

“తరుణాసీరి—మలయాద్యీపకల్పములోనిది. దాని నిప్పుడు టెనస్సరిం (Tenassarim) అని యందురు.

తవాయి—(Tavoy) ఇదియు మలయాలోనిది.

రమణ—పెగూలోని రమన్న దేశము.¹

వ్యాపారము చేయువారిలో బలిజలు, కోమట్లు ముఖ్యులు. బలిజశబ్దము వజ్జిజశబ్దమై యుండును. పూర్వము బలిజలకే సెట్టి అను బిరుదముండెను. తర్వాత కోమటులును వారివలెనే ప్రధానముగా వర్తకులై నుండన వారు సెట్టిబిరుదమును స్వీకరించి యుండురు.

పెద్దపెద్ద గ్రామాలలో వారమున కొకమారు సంతలు సాగుచుండెను. కొన్ని సంతలలో ప్రత్యేక వస్తువులు మాత్రమే యమ్ముచుండిరి.

“...మూఁదెడుప్రాలకు నూనె సంతలో

గొన జనుదెంచి బియ్యమున

కున్ సరితైలము పోయుమన్న నా

తనిపలు కెవ్వరున్ వినక...“²

అను మాటలనుబట్టి ఆ కాలమున నూనె సంతలవంటి ప్రత్యేకపుసంతలుండెనని తెలియును. మరియు ధాన్యమిచ్చి కావలసిన సరుకులు కొనిరనియు బియ్యమునకు సరి తైలము లభింపకుండెననియు “ప్రాలేడుమానికెలకుం దైలము మానెడు పురమ్ముధారణ”³ అనియు తెలియవస్తున్నది. ఏడు మానికెల బియ్యానిక ఒక మానికె నూనె, అప్పటి బజారుధర. ఆధారణను (హిందీలో నిప్పటికిని ధారణ్ అందురు) పురములోని వర్తకశ్రేణి నిర్ణయించియుండెను.

1. Hist. R. K. Page 412-413.

2. కేయూర బాహుచరిత్ర, ఆ ౨ ప ౯.

3. కేయూర బాహుచరిత్ర, ఆ ౨. పం.

తెనుగుదేశము సన్నని నూలుబట్టలకు ప్రసిద్ధి. రుద్రమదేవి కాలములోని సన్నని నూలుబట్టలు మహారాజులకే తగినట్టివని పాశ్చాత్యయాంత్రికు లాచారే వ్రాసిరి. తెనుగు దేశమందంతటను నూలుబట్టల వ్యాపారమే అగ్రస్థానము వహించెను. ఇంటింట రాటమాడుచుండెను. కదురాడిన, కవ్వమాడిన యింటికి దరిద్ర మెన్నడునూ ఉండదని పెద్దలనెడివారు. శూద్రులలో ప్రతి శ్రీ యు రాటముపై వడకుటను నేర్చియుండె ననవచ్చును. బీదలు తమ యవసరాలకు సరిపోగా మిగిలిన దారపుకండెలను అమ్ముకొంటూ వుండిరి. అవి వస్త్రాదుగా సిద్ధమై తూర్పు పడమటి దేశ దేశాంతరాళ కెగురుతి యవుతుండెను. పల్నాటిలో,

“రంభయైన యేకుతె వడకువ”

అనుటచే ఆ సీమలో శ్రీ లందరును వడికిరన్నమాట. అయితే తూర్పు తీరములో ఉత్తమజాతులవారు వడుకకుండిరేమో ?

నూలుబట్టలేకాక, పట్టుబట్టలును బాగా వ్యాప్తిలో నుండినట్లు కానవస్తున్నది. పట్టులో అనేక భేదములుండెను. “చందనకావులును, పద్మేడుకావులును, చెంగావులును, కదంబకావులును, కరకంచులును, బొమ్మంచులును, ముడుగుబొమ్మంచులును, ముయ్యించులును, చిలుకచాళ్ళును, వేటచాళ్ళును, సింహవన్నెలును, ఉబుత చారల వన్నెలును, గంటికి వన్నెలును, పుప్పొడివన్నెలును, రుద్రాక్షవన్నెలును, నాగాబంధములును, పూజాబంధములును, జలపంజరంబులును, కామవరంబులును, సూరవరంబులును, తారామండలంబులును, హంసాపక్షులును, హరిజావక్షులును, తురగావక్షులును, గజాపక్షులును, సింహాపక్షులును, ద్రాపదీ స్వయంవరంబులును, లక్ష్మీవిలాసంబులును, మదన విలాసంబులును, వసంత విలాసంబులును, రత్న కీలితంబులును, రాయశృంగారంబులును, కనకదండెలును, గచ్చిలంబులును, కర్పూర గంధులును, పారువంపు గంధులును, శ్రీతోషలును, శ్రీరామ తోషలును, శ్రీకృష్ణ విలాసంబులును, జీబులును, సుగిపట్టంబులును, సన్న వలిపంబులును, వెలిపట్టలును, హొంబట్టును, పులిగోరుపట్టును, ఉదయ రాగపట్టును, నేత్రపట్టును, వజ్రపట్టును అను పేళ్ళుగల పుట్టంబులు! ఆ కాల మందుండెను. “ఆరుదైన పసిడి హంసాపక్షివన్నె; జిగిజిగి ధగధగయను చీనాంబరంబు” అని గౌరవ వర్ణించెను. (నవనాథచరిత్రపుట౪.)

1. సింహాసన ద్వారాత్రింశిక, భా ౧ పు ౭౪.

పైన పేర్కొనబడినవాటిలో ప్రతినిూలుబట్టలును, పట్టబట్టలును కలవు. నూలుబట్టలలోని అంచుల భేదము లాదు తెలుపబడినవి. ద్రాపదీ స్వయం వరము శ్రీరామ, శ్రీకృష్ణ అను పేరులు కలవి అంచులు కావేమో! కొంగుపై కట్టెపలకలపై చెక్కిన బొమ్మలను రంగులపై అచ్చువేయు చుండిరేమో! కామరము, సూరవరము అను పేరులు చెప్పుటచే, ఆ రెండుస్థలాలు బట్టలకు ప్రసిద్ధి చెందెనవలెను.

ఇన్ని పేర్లుకల అంచులను గురించి చెప్పునప్పుడు రంగుల పరిశ్రమ విశేషముగా నుండెననుట స్పష్టమే. చెంగావి అనునది లేతవన్నెయై యుండును. కరకంచు అనుటచే కరక్కాయచెక్కతో వన్నె వేయుచుండి రేమో! (ఆ తర్వాత సూ. రా. నిఘంటువును జూడగా అందు "కరక్కాయ నీడితో వ్రాసిన అంచు" అని యుండుట గాంచితిని.) బొమ్మంచు అనిన తెల్లచీరల యేర్రఅంచు. చిలుకచాళ్ళు అనుటచే చిలుక పచ్చనివన్నె వాడి రనవచ్చును. ఉజత యన ఉడుక, దానిచారలవంటి వన్నెలుండెను. రుద్రాక్ష వన్నె యిప్పటికినీ వాడుకలో కలదు. నీలిమందు చేయుట చాలా ప్రాచీన పరిశ్రమ. ఆ రంగు అన్ని రంగులకన్న మిన్నయై యుండెను. నీలిరంగు హిందువులే కనిపెట్టిరని దానికి ఇండిగో అని పాశ్చాత్యులు పేరు పెట్టిరి. మంజిష్ఠ, లక్క, పసుపు మున్నగునవి రంగులు చేయుటకు వాడుతూ వుండిరి. పట్టలో నీలిపట్టు అనుటచే దానికి నీలిరంగు గిచ్చి రన్నమాట. హొంబట్టు అనుటచే జరీఅంచులుకల పట్టు అని యర్థమగును. రంగులచేయు వృత్తివారు ఒక కులముగాకూడా తర్వాత యేర్పడినట్టు కానవస్తున్నది.

"బంగారువ్యాత నిండుమాదావళి దట్టిగట్టి"¹ యని వర్ణించిన దాన్ని బట్టి జలతారుఅంచు కల కపిలవర్ణపుకా సెదట్టి అనగా జేసేడు వెడల్పు కలది. జెట్టిలు నడుములో బిగించుచుండిరని తెలియవచ్చెడి. ఇప్పుడు దట్టియన స్త్రీలు కట్టకొను చీరయని యర్థము. కాన ఆకాలమందు వడము పట్టి దట్టి యనిరి.

విదేశములనుండి మన తెనుగు దేశములోనికి దిగుమతియగు వస్తువులను ఇదివరకే యుదహరించినాము. అవేవో తెలుసుకొందుము. కుమార

1 చరిగొండ ధర్మన్న చిత్రభారతము. ఆ 2 ప ౬౬.

గిరిరెడ్డికి వసంతరాయుడను బిరుదముండెను. అతనికన్న పూర్వుడగు రాజు కును అదే బిరుదమున్నను ఇతనికే అది ప్రధానమయ్యెను. ఇతడు ఏదేట వసంతోత్సవములను చేస్తావుండెను. అందు కర్పూరమును విశేషముగా ఎగజల్లినవాడగుటచేత కర్పూర వసంతరాయుడను బిరుదము కలిగెను. ఈ యుత్సవాలకు కావలసిన సుగంధద్రవ్యములను జావా, సుమి త్రాది తూర్పు దీవులనుండి తెప్పించుటకును వాటిని పెద్దభవనములలో నింపి సుగంధభాండాగారాధ్యక్షపదవిని నిర్వహించుటకును ఆవచి సెట్టు నియుక్తులై యుండిరి. “అమృహారాజునకు ప్రతినంవత్సరంబును వసంతోత్సవంబుల కస్తూరీ కుంకుమ సంకుమద (జవ్వాజి) కర్పూర హిమాంబు (పన్నీరు) కాలాగరు గంధసార (చందనము) ప్రధానంబులగు సుగంధ ద్రవ్యంబు లొడగూర్చియు చీని సింహళ తవాయ హారుమంజి జోణంగి ప్రభృతి నానాదీప్సనగరాకరంబుల దెప్పించు” చుండెను. సుగంధ ద్రవ్యములన్నియు ఇండోసిషియా దీవులనుండియే నేటికిని వస్తూవున్నవి. ఆ కాలములో, పైవికాక సింహళమునుండి ఏనుగులు, హారుమంజి (పర్షియా అఖాతీరము) నుండి గుర్రములు వచ్చెను. పూర్వము గుర్రాలకు పర్షియాదేశమే ప్రసిద్ధి. తురక సుల్తానుల సేనలో గుర్రాలెక్కువగా నుండెను. రెడ్డిరాజులు, విజయనగర రాజులు గుర్రాలను కొనుటలో చాలావ్యయము చేస్తూవుండిరి. ముత్యాలు సింహళమునుండియే దిగుమతి యయ్యెను. చీనానుండి పట్టుబట్టులు వచ్చెను.

రెడ్డిరాజులకు నిరంతరము ప్రకృరాజ్యాల రాజులతో యుద్ధాలుండినందున వా రాయుధములను విస్తారముగా చేస్తూవుండిరి. కమ్మరి వారే ఆయుధాలు చేయువారు. కుంపటిలో చిన్న చిన్న లోహములను కాచి ఆయుధాలు చేయుచుండిరి. ఆయుధాలలో కత్తి, ఛురిక, బల్లెము, ఈటె, బాణము ముఖ్యమైనవి. పంచలోహములతో జయస్తంభములను, ఆయుధములను చేసిరి. రాజుల కొలువు చవికెల”ను కూడ పంచలోహములతో చేసిరి². ఆంధ్ర

1 హరవిలాసము. కృత్యాదులు.

2. “పంచలోహ కల్పితం బగు నతని కొలువు చవికె”

దేశమందనేక స్థలాలలో ముడిలోహమును భూమినుండి త్రవ్వి, వాటిని కరగించి
 ఉనుమును సిద్ధము చేసిరి. దానినుండి యుక్కుమహూడ సిద్ధము చేసిరి.

“ వయ్యండి గాచి కమ్మరి

చయ్యన బదనిచ్చు నుక్కు చక్రము మాడ్కిన్.¹

(వయ్యండి అనగా కుంపటి.) తెలంగాణాలో నిర్మల కత్తులు జగద్విఖ్యాతి
 కాంచీయందెను. అచ్చటి కత్తులు అచ్చటి యుక్కు డెమాస్కన్ నగరాని
 కెగుమతి యగుచుండెను. మెరుగు టద్దాలుకూడా సిద్ధమవుతూ వుండెను. వాటిని
 శుభ్రము చేయుటకేమో మెరుగురాతి పొడిని వాడినట్లు కానవస్తున్నది.

“మెరుగు టద్దంబుల నంటిన మెరుగురాతిపొడియును వోలెన్”² అనుటచే
 నిది ఊహ్య మవుతున్నది.

ఓరుగంటిలోని వెలివాడలోని షేదరి పడచులు కూడ “అలతి యద్దపు
 బిళ్ళయనవోక వీక్షించు”చుండిరి. (క్రీడాభి) దీనినిబట్టి ఆద్దాలు చిన్నవి పెద్దవి
 బీదవారి యందుబాటులో నుండునంతటి చౌక వస్తువులు, అద్దముల నెట్లు సిద్ధము
 చేయుచుండిరో ఆ పరిశ్రమ యెచ్చె చెచ్చట గుండెనో యదిమాత్రము తెలియ
 రాలేదు.

వ్రాత విశేషముగా తాటాకులపయిననే జరుగుతూ వుండెను. తాటాకు
 లపై వ్రాయు లేఖినిని గంటము అనిరి. దానిని నానా విధములుగా సిద్ధము
 చేస్తుండిరి. వ్రాయని రెండవ కొనను ఆకుల చెక్కెటకు కత్తిగానో లేక అంద
 మైన రేఖలతోనో సిద్ధము చేసెడివారు. మంత్రులు, సంపన్నులు బంగారు గంట
 ములతో వ్రాసిరి.

“ కలము పసిండి గంటమున

కాటయవేము సమక్షమందు, స

త్పముగ రాయసప్రభుని

బాచడు వ్రాసిన వ్రాలమోతలన్

1. సింహాసనద్యోత్రింశిక, భా. ౧ పు. ౭౮.

2. — — — పు ౭౨,

గలు గలు గల్లు గల్లు రన
 కంటక మంత్రుల గుండె లన్నియున్
 జలు జలు జల్లు జల్లు రనె
 సత్కవివర్యులు మేలు మే లనన్.”¹

వడిగా వ్రాయుట, ముత్యములవలె ఘడ్డుగా వ్రాయుట తాటాకుల గ్రంథాలకు చాలా యవసరమై యుండినందున ఆ కాలమువారి వ్రాతలు చాలా సుందరములై యుండెను. అట్టివారిలోకూడా కాటయవేముని వ్రాయసకాడు (రాయసం) అగు బాచమంత్రి అక్షర రమ్యత మరీగొప్పగా పొగడ్డ కెక్కెను.

తాటాకులనే ప్రధానముగా వాడినను జనులకు కాగితము అలవాటు తెలియదని కాదు.

“ దస్సాయిం మసిబుర్రున్ కలములుం
 దార్కొన్న చింతంబకుల్
 మున్నగునవి శ్రీనాథుడు చూచియే యుండెనుకదా !

“ కన్నుల పండువై యమరు
 కాకికమందలి వర్ణ పద్ధతుల్”²

అనుటచే రాజులు, మంత్రులు కాగితముల వాడుచుండిరి. కాగితశబ్దము కాగజ్ ఆను ఫార్సీ శబ్దమునుండి వచ్చినది. అనగా ఈ పరిశ్రమను తురకలు తెచ్చిరన్నమాట. ఆదిలో కాగితములను కనిపెట్టినవారు చీనావారు. కాన వారి నుండియే తురకలు ఆ విద్యను నేర్పిరి. నేటికిని చేతికాగిత పరిశ్రమ విశేషముగా తురకలలోనే కలదు.

తాత్కాలికముగా పనియిచ్చునట్టి వ్యవహారములందు పలువురు తాటాకులపై మసిలో అద్దిన, గలుగు కలములతో వ్రాసెడివారు.

“ వెనవ సుధాస్థలంబున కపింద్రులు కొందరు శేముషీ మషీ
 రనము మనః కటాహ కుహరంబుల నించి కలంచి జిహ్వికా

1. ఒక చాటువు.

2. భీమేశ్వర పురాణము, ఆ ౧. ప ౭౪,

కీసలయ తూలికం గొని లిఖింతురు కబ్బము లెన్నగా మహా
వ్యసనముతో నిజానన వియత్తల తాళపలాళ రేఖలన్”

అని శ్రీనాథుడు వర్ణించెను.

పూర్వము లెక్కలు వ్రాయువారు కరణాలై యుండిరి. వారు మొదట పన్ను వసూళ్ళు లెక్కల కధికారులు కారు. ఆదిలో పన్నువసూలు చేయువారు విశ్వబ్రాహ్మణులను కమసాలులు. నేటికిని అందందు వారు గ్రామ కరణాలుగా కనబడుతున్నారు. రాయని బాస్కరమంత్రి వారిని తొలగించి బ్రాహ్మణ నియోగులను ఏర్పాటు చేసెనని కొన్ని కథలు చెప్పుదురు.

లెక్కలు వ్రాయు కరణాలు అసాధ్యులనియు, దుర్మార్గులనియు అనిపించుకొనిరి. వారు లెక్కలను “వహి” అను పుస్తకాలలో వ్రాయుచుండిరి. (నేటికిని హిందీలో లెక్కపుస్తకాలను బహి అందురు.) వారు లెక్కలెట్లుంచినో (Book Keeping) కొంత మనకు తెలియవస్తున్నది. “వ్రాతకానిని నమ్మ రాదు”¹ అన్న అపఖ్యాతి వారి కుండెను.

క॥ ఒకదెస దెచ్చిన యాయం
బొకదిక్కున చెల్లు వ్రాసి యొకదెస వ్యయ మ
ట్లొక దిక్కున జన వ్రాసిన
బ్రకటంబుగ వాడు మిగుల పాపాత్ముడగున్.

క॥ వహి వారణాసి యనగా
మహి బరగిన దిందు కపటమార్గంబుగ నా
గ్రహమున వ్రాసిన వానికి
నిహపరములు లేవు నరక మెదురై యుండున్.

గీ॥ రానివైడి చెల్లుట వ్రాయుట యాయంబు
తక్కువై వ్యయంబ దెక్కుడౌట
లెక్క తుడుపువడుట లిపి సందియంబౌట
చెల్లు మరచుటయును కల్గవనులు.

1. సిం. ద్వైతింశిక, భా ౨. పు. ౧౦౪.

క॥ కరణము తన యేలిక కుప
 కరణము, నిర్ణయ గుణాధికరణము, ప్రజకున్
 శరణము, పగవారలకును
 మరణము నా జెల్లు నీతిమంతుండైనన్.¹

క శ లు

ఓరుగంటి రాజుల కాలములోవలెనే ఈ కాలమందును కళావోషణము బాగా జరిగెను. అంతేకాదు, ఈ కాలములో కళావోషణము ఉచ్చస్థాయి నందెను. తుది రెడ్డిరాజులు వసంతరాజు బిరుదాంబితులగుట ఈ కళావోషణమున కొక ప్రబల తర నిదర్శనము. కవిసార్వభౌముడును, ఆసేతువింధ్యాది పర్యంతము తన కీడుజోడు లే దనిపించుకొన్నవాడును, బహుశాస్త్ర పురాణ పారంగతుడును, కవితలో నూతన యుగస్థాపకుడునునగు శ్రీనాథుడు విద్యాధికారియట ! అఖిలాండ్ర వాఙ్మయమునకు ప్రామాణికాచార్యత్రయములోనివాడగు ప్రబంధ పరమేశ్వరుడు ముఖ్యాస్థానకవి యట ! శివలీలా విలాసకర్తయగు నిశ్శంక కొమ్మన రెడ్డి రాజుల కీర్తనల చేసినవాడట ! సహస్ర విధాననవాభినయ కళాశ్రీశోభిత లకుమాదేవీ రాజసన్నిధిలో నిత్యనూత్నముగా నటంచినదట ! బాలసరస్వత్యాది మహాపండితు లాస్థాన దివ్యకోటులట ! స్వయముగా రెడ్డి, వెలమప్రభులు కవులై, వ్యాఖ్యాతలై, సాహిత్యాచార్యులై, సర్వజ్ఞులై సర్వజ్ఞ చక్రవర్తులైన దిగంత విశ్రాంత యశోవిశాలురట ! కర్పూర వసంతోత్సవములకు సుగంధ భాండాగారాధ్యక్షు లుండిరట ! ఇక కళాభివృద్ధికి కొదువయుండునా ?

ప్రోలయవేముని ఆస్థానమున లొల్ల మహాదేవికవి యనునత డుండెనని మాత్రమే మనకు తెలియును. (రెడ్డిసంచిక, పుట. ౫౦౮.)

ఆయుర్వేదమందు భూలోకధన్వంతరియని పేరుపొందిన భాస్కరాచ్యునికి పేదకోమటివేముడు అగ్రహారములు దానము చేసెను.

(రెడ్డిసంచిక ! పుట ౮౯.)

నాలుగు “వే”లు కలముతో నిచ్చినకవికి ఎనిమిదివేల నాణెములిచ్చిన అనవేములు రాజులుగా నుండ కొంతవిద్య నేర్చిన వారందరును కవులేయైరి.

1. సింహాసనద్వైతశతీ, ౨ భా. పు. ౧౦౪, ౧౦౫.

కొండపీటిలో నే సందులలో జూచినను విభూతిభస్మాంచితలును, నిరాకృతులును నగు చిల్లరకవులుండుటను గమనించి శ్రీనాథుడు ఆకవులవలె తిరుగు గాడిదలను ఇట్లు ప్రశ్నించెను.

“ బూడిదబుంగవై యొడలు
 పోడిమి తక్కి మొగంబు వెల్లనై
 వాడల వాడలం దిరిగి
 వాడును వీడును చొ చ్చా చో యనన్,
 గోడల గొండులం దొదిగి
 కూయుచునుండువు కొండపీటిలో
 గాడిద ! నీవునుం గవివి
 కాదుకదా ! యనుమాన మయ్యెడిన్ !!

రెడ్డిరాజుల కాలములో సంస్కృతాండ్ర పండితు లనేకు లుండిరి. ఆంధ్రు కొందరికృతులే మనకు లభ్యమైనవి. మన దురదృష్టమేమో ఈ ౫౦౦ ఏండ్లలోనే శ్రీనాథుని బహుకృతులు, శంభుదాసుని రామాయణము, కుమారగిరి వసంత రాజీయము, ఇట్టి ముఖ్యమైనవి జాడలేకుండా పోయెను. బాలసరస్వతి ఆనునతడు ఆనపోతరెడి యాస్థానకవియనియు, త్రిలోచనాచార్యుడనునతడు ఆనవేముని ఆస్థానకవియనియు మాత్రమే మనకు తెలియవచ్చినది. పలువురి కవితలు శాసనాలలో మాత్రమే మిగిలిపోయినవి. ప్రకాశ భారతయోగి ఆనునతడు చక్కని శాసనశ్లోకాలు వ్రాసెననిమాత్రమే మనమెరుగుదుము. వెన్నెలకంటి సూర కవితో పాటు మహాదేవకవి యుండెనన్నంతవరకే యెరిగితిమి. ఆనపర్తి శాసనమందే అన్నయకవి పద్యాలు చక్కని కవితాపాకముగలవి మనమెరుగుదుము. కాటయ వేముని శాసనము కవితలో వ్రాసిన శ్రీవల్లభుడను నతని చరిత్ర మన మెరు గము. ఇంకెందరి విజ్ఞానసంపదను మనము కోలుపోయినామో యేమో? రెడ్ల యాశ్రయములో ఎర్రాపెగడ, శ్రీనాథుడు, వెన్నెలకంటి సూరన, నిశ్శంక కొమ్మన అను ప్రసిద్ధకవులుండిరి. వామనుభట్ట బాబుడను సంస్కృతకవి వేమ భూపాల చరిత్రమును సంస్కృతములో వ్రాసెను. రెడ్డిరాజులు స్వయముగా గీర్వాణములో వ్యాఖ్యలు, కవితలు వాసిరి. కుమారగిరిరెడ్డి వసంతరాజీయమును నాట్యశాస్త్రమును వ్రాసెను. పెద కోమటియు నొక నాట్యశాస్త్రమును రచించె నందురు కాటయ వేమన కాళిదాస నాటకములకు వ్యాఖ్యలు వ్రాసెను. పెదకోమటి

సాహిత్య చింతామణిని వ్రాసెను. ఈ రాజు విశ్వేశ్వరకవి యనునతని కగ్ర హారము దానము చేసెను, అతడేమి వ్రాసెనో మనకు లభ్యము కాలేదు. కొండవీటి రాజుమహేంద్రవర రాజుల వలెనే రాచకొండ వెలమరాజులును కవులై, పండితులై, రచయితలై. కవి పండిత గాయక పోషకులై ప్రఖ్యాతులైరి. అయితే రెడ్డి వెలమ ప్రభువులలో కొందరు స్వయముగా రచనలు చేయలేదని ఒకరిద్దరు విమర్శకు లన్నారు. అది కొంతవరకు నిజమైనను ఆరాజుల విజ్ఞతకు, కొట్టుకలుగనేరదు. రాచకొండ రాజుల వద్ద మల్లినాథసూరి ముఖ్య పండితుడై యుండెను.

రెడ్ల యాస్థానాని కాంధ్రపండితులేకాక, ఇతర భారతీయ ప్రాంతాలనుండి అనేక పండితులు, కవులు, కళావేత్తలు కొల్లలుగా వెళ్ళుతూవుండిరి. అట్టివారిని పరీక్షించి వారి యర్హతలను ప్రభువులను మనవి చేయుటకు శ్రీనాథ కవిసార్వభౌముడు నియుక్తుడై యుండెను. రెడ్లశాసనములలో కొన్నింటిని అతడే వ్రాసి ఫిరంగిపుర శాసనములలో “విద్యాధికారీ శ్రీనాథో అకరోత్” అనివ్రాసుకొనెను. మరియు తనను గురించి యిట్లు వ్రాసికొనెను.

“ భాషించినాడవు బహుదేశ బుధులతో
విద్యాపరీక్షణ వేళలందు”¹

రాజుల యాస్థానాలలో పరీక్షాధికారులనుగా ఉద్దండ పండితకవులను నియమిస్తూ వుండిరని,

“ అధిపు కొలువున నే బరీషాధికారి
నగుటజేసియు నొక విప్రు డెగడిపుచ్చి”²
యనుదానినిబట్టి తెలియును.

రాజులేకాక మంత్రులును బహుభాషావేత్తలై యుండిరి.

“ ఆరభీభాష తురుష్కభాష గజ కర్ణా
టాంధ్ర గాంధార ఘూ
ర్జర భాషల్ మళయాళిభాష శకభా
షా సింధు సౌవీర బ

1. సింహాసనద్వారాత్రింశతి, భా. ౨, పు. ౩.

2.

త్పర భాషల్ కరహాటభాష మరియున్
 భాషావిశేషంబు ల
 బెరువై వచ్చు నరేటి యన్ననికి గో
 స్థీ సంప్రయోగంబులన్.

అన్నయ మంత్రిశేఖరు డ
 హమ్మదుసేను వదాన్య భూమి భృ
 త్సన్నిధికిన్ మదిన్ సముచి
 తంబుగ వేమ మహీసురేంద్ర రా
 జ్యోన్నతి సంతతాభ్యుదయ
 మొందగ పారసిభాష వ్రాసినన్
 కన్నుల పండువై యమరు
 కాకితమందలి వర్ణపద్ధతుల్. 1

ఆ కాలానికే ఫార్సీప్రభావము తెనుగువారిపై ప్రారంభమయ్యెను. శక సింధు సౌవీర బర్బర కరహాట భాషలు వచ్చెననుట అతిశయోక్తియైయుండును. బర్బర అనునది బార్బరీ అను అచితకాండోత్తర భాగము. తురుష్కభాష ఆన ఫార్సీ యని యర్థమేమో! ఆంధ్రుల చరిత్రలో పైపద్యమందు “అహమ్మశాసన దానభూమి భృత్” అని వ్రాసినారు. ముద్రిత ఫీమేశ్వర పురాణపాఠమే సరిగా నున్నది. అహమ్మదుహుసేను లేక అహమ్మదుషా అనునతడు గుల్బర్గా బహమనీ సుల్తాను.

కవులకు గొప్ప ఆదరణ నన్నానముండుటచే శ్రీనాథుడు,

“ అక్షయ్యంబగు సాంపరాయని తెలుం
 గాధీశ! కస్తూరికా
 విజ్ఞాదానము జేయురా! సుకవిరా
 ద్బృందారక శ్రేణికిన్
 రాజారామ చతుర్థభీమ వరం
 దర్వాప్సరో భామిసీ
 వక్షోజద్యయ కుంభి కుంభములపై
 వాసించు నవ్వాసనల్.”

1. ఫీమేశ్వరపురాణము. ఆ డ. ప 23, 24.

అని కోరెను. ఈపద్యము శ్రీనాథునిదే! సందేహములేదు.

“దాక్షారామవధూటీ

వక్షోరుహ మృగమదాది వాంఛిత విలసే

దక్షః కవాట బాంధవ

రక్షావిధి వజ్రపంజర కృపాజలధీ !¹

“ దక్షవాటీ గంధర్వపురోభామినీ”²

“ దాక్షారామ చక్రకృష్ణమ వరగంధ

ర్యాస్పరో భామినీ, వక్షోజద్వయ గంధసార ”³

అనుభాగాలను వ్రాసిన శ్రీనాథుడు వై చాటువును చెప్పలే దనగలమా ? ఆకాలములో పండితులు చదువుకొనిన విద్యలు పెక్కులు-డెను. భారత రామాయణములు చదువని పండితులు లేకుండిరి. శ్రీనాథుని కభిమానులగు గీర్వాణ వాణీకవులలో కాశిదాసు, భట్టభాణుడు, ప్రవరసేనుడు, హొర్నుడు, భాసశివభద్ర సోమిల్ల భల్లులు, మాఘ భారవి బిల్లాణ మల్లాణులు, భట్టి చిత్తన కవిదండి పండితులును ముఖ్యులు ⁴ మురారిని పేర్కొనలేదు కాని అతని సమాసాలు చాలా వాడెను. తెనుగులో నన్నయ తిక్కన కవులును, వేములవాడ భీమకవి, ఎర్రాప్రెగడ అతనికి ముఖ్యులు. అతడు, “వినిపించినాడవు వేమఠూపాలున కఖిలపురాణ విద్యాగమములు”⁵ అని కీర్తనీయుడయ్యెను.

మరియు “అభ్యర్థిత బ్రహ్మాండాది మహాపురాణ తాత్పర్యార్థ నిర్ధారిత బ్రహ్మజ్ఞాన కళానిదానము”⁶ అనియు పేరొందెను. డిండిమ కవిసార్యభౌము నోడించిన వాడెన్ని శాస్త్రాలు చదివి యుండవలెనో యూహించుడు. ఇతర పండితులును ఇన్ని శాస్త్రాలు చదివినవారై యుండురు. ఆకాలములోని కొన్ని శాస్త్రాల ముచ్చట యిట్లుండెను.

1 భీమేశ్వర పురాణము. అ 3. ప. 110.

2 — అ 0. ప ౯0.

3 కాశీఖండము. అ 0.

4 భీమేశ్వర పురాణము. అ-ప. 2.

5 ప 13.

6 శృంగార నైషధము. కృత్యాది.

సీ॥ అష్టభాషల మధురాశు విస్తర చిత్ర
 కవితలు చెప్పు సత్కవులు మెచ్చు
 ఆమ్నాయములు నాల్గు అంగంబు లారును
 ఆఖిల శాస్త్రంబులు నవగతములు
 సూతన రీతుల ధాతు విభ్రమముల
 రసములు మెరయు నర్థకమువాడు
 వీ పురాణంబుల నేకథ యడిగినం
 దడబాటు లేక యేర్పడగ జెప్పు
 ఓలినవధానములు పేనవేలు సూపు
 శబ్దవిజ్ఞానినైనను పరకుగొనదు
 గౌతమునినైన దొడరి తర్కమున గెలుచు
 అవధరింపు మీకీరంబు నవనినాథ !

“—————ఋగ్వజుస్సామాధర్వణంబులందును, శిష్యాకల్ప జ్యోతి
 ర్నిరుక్త వ్యాకరణ చందంబులందును, మీమాంసాదులగు తత్త్వావబోధనంబు
 లందును, బ్రాహ్మంబు, శైవంబు, పాద్మంబు, వైష్ణవంబు, భాగవతంబు, భవి,
 వ్యక్తు నారదీయంబు, మార్కండేయంబు, ఆగ్నేయంబు, బ్రహ్మకైవర్తవంబు,
 లైంగంబు, వారాహంబు, స్కాందంబు వామనంబు, గౌతమంబు, గారుడంబు
 మాత్యంబు, వాయవ్యంబు అను మహాపురాణములయందును, నారసింహంబు
 నారదంబు, శివధర్మంబు, మహేశ్వరంబు, గాలవంబు, మానవంబు, బ్రహ్మాం
 డంబు, వారుణ కాళికంబును, సాంబంబు, సౌరంబు, మారీచంబు, కూర్మంబు,
 బ్రాహ్మ భార్గవ సౌర వైష్ణవంబులు నను నుపపురాణములందును—— తనకు
 నత్యంత పరిచయంబు”¹

పైపురాణాలలో ఎన్ని మూలబడెనో ఎన్ని కొత్తవి సృష్టియయ్యెనో
 తెలుసుకొనుటకుకూడా వీలుకలుగుతున్నది. పలువురు రాజులు “లక్ష్మీయత్న
 వములు” చేస్తున్నారని. ఆ సమయాలలో వారు కళావేత్తల కుదారముగా
 దానాలు చేసిరి

1. షోడశకుమార చరిత్రము, ఆ. ౬, ప. ౧౩, ౧౬.

“ ఆవని నవంతిభూమి వరు
 డాదగ పార్థివులెల్ల లక్ష్మీయు
 త్నవములు మున్నుగా కడు ప్ర
 శస్త్రములౌ సమయంబులందు స
 త్కవులను, పాఠకోత్తముల,
 గాయకులన్, నటులన్, వితీర్థవై
 భవముల దన్వజొచ్చిరి ప్ర
 భావసమృద్ధుల నింపు పుట్టగన్.”¹

కవులనభవించిన వైభవముల కొన్ని శ్రీనాథుడు తెలిపినాడు. వారికి రత్నాంబరములు, కస్తూరి, హేమపాత్రాన్నము, దినవెచ్చము, మున్నగునవి లభించెను వైన తెలిపినవి విశేషముగా బ్రాహ్మణుల విద్యలై యుండెను.

“బ్రాహ్మణులెట్టి విద్య నభ్యసించుచుండిరో శ్రీనాథుని యీక్రింది వాక్యము తెలుపును.

“మథుర యను పట్టణంబున శివశర్మ యను విప్రోత్తముండు గలడు. ఆతడు వేదంబులు నదివి, తదర్థంబు లెరింగి, దర్మశాస్త్రంబులు పఠించి, పురాణంబు లధిగమించి, యంగంబు లభ్యసించి, తర్కంబు లాలోదించి, మీమాంసా ద్వయం బాలోచించి, ధనుర్వేదం బవగాహించి, నాట్యవేదంబు గ్రహించి, యర్థశాస్త్రంబు ప్రాపించి, మంత్రశాస్త్రంబులు తెలిసి, భాషలు గఱచి, లిపులు నేర్చి, యర్థం బుపాఠించె ”

(కాశీఖండము, ౩-౨౯)

రాజులు కావ్యనాటకాలను, సాహిత్యశాస్త్రమును, సంగీతనాట్యశాస్త్రములను ఎక్కువగా నభ్యసించి రనుటకు రెడ్డిరాజులు వ్రాసిన శాస్త్రాలు, చేసిన వ్యాఖ్యలే ప్రథమసాక్ష్యములు. అవికాక వారికి ఆశ్వశిక్షణము, ఆశ్వశాస్త్రము, గజ శాస్త్రము, రాజనీతి, యుద్ధతంత్రము ముఖ్యములైన విద్యలు, రాజనీతిని గూర్చిన శాస్త్రములు సంస్కృతములో నెక్కువగా నుండెను. తెనుగులో మడికి సింగన సకలనీతిసమ్మతము వ్రాసెను. అందఱడు పలువురు తెనుగు నీతికవుల నుదహరించెను. ఆకవులలో పెక్కుకవుల గ్రంథాలు మనకు లభించుటలేదు.

1. సింహాసనద్వాత్రింశిక, భా. ౨, పు. ౨౭.

సంగీత నాట్యశాస్త్రములలో కొన్నిరచనలు రాజులే చేసిరి. కుమారగిరి వసంతరాజీయ రచనల కుదాహరణముగా అతని యుంపుడు కత్తెయగు లకు మాదేవి నాట్యము చేస్తువుండెడిది.

జయతి మహిమా లోకాతీతః కుమారగిరి ప్రభోః

సదసి లకుమాదేవీతాస్య ప్రియాసదృశీప్రియా

నవ మఖినయం నాట్యార్థానాం తనోతి సహస్రదా

వితరతి బహూ నర్థానర్థి ప్రజాయ సహస్రశః

ఎందరు లకుమాదేవులు కాలగర్భమున నణగిపోయిరో యేమో! “తురకల పారసీకనృత్యము దేశమందు ప్రచారమై జనుల నాకర్షించుట చేత పెదకోమటి వేముడు తననాట్యశాస్త్రములో ఒకక్రొత్తనృత్యమునకు అనగా పారసీక నర్తనమునకు ‘మత్తల్లినర్తనము’ అను పేరు పెట్టివర్ణించెను.”¹ జనసామాన్యములో అనేక విధములగు నృత్యము లుండెను. వాటిని ముందు తెలుపుదును.

సంగీతములో జనసామాన్యానికి “జటిగ్రామ” విధానముపై ప్రీతియుండెనట.

“ దుత్ర తాళంబున వీరగు భీతక ధుం

ధుం ధుం కీటాత్కార సం

గతి వాయింపుదు నాంతరాళిక యతి

గ్రామాభిరామంబుగా”

అని క్రీడాభిరామములో వర్ణించిరి. యతి అనునదే జటి. యతితదృవమే జటి. యతి అనునదియు, గ్రామ అనునదియు వివిధమగు స్వరభేదములు.

రెడ్డిరాజులును, వెలమ రాజులును గొప్పకోటలు, దేవాలయాలు నిర్మించి, ఆహార్య భవనములుకూడా కట్టించిరి. కొండవీటి దుర్గము మహాదుర్గములలో నొకటి యని ప్రఖ్యాతికాంచినట్టిది. అందు చాలా మేడలుండెను. వాటిలో ‘‘గృహరాజు’’ మేడ ఒంటిస్తంభము మేడ అను ప్రసిద్ధికలదై యుండెను. నేటికిని ‘‘గుర్రాజుమేడ’’ అను చిబ్బను జనులు చూపుచుందురు. అంతేకాదు, వారు క్రీడా

సరస్సులను, లీలగృహాలను కట్టించిరని ఆనవర్తి శాసనము తెలుపుతూ ఉన్నది. సరస్సులనుండి చెరువులలో చిన్నపడవల వేసుకొని లీలావిహారము చేసి నవాబుల వలె రెడ్డిరాజులు కొందరయినా (అందు కుమారగిరి తప్పకుండా) ఆనందించిరి. కొండపీటిలో కొల్లలుగా మల్లెలు పూచి, తమ సౌరభముల వెదజల్లుతూ వుండెను. ఆ పువ్వుల పన్నీటిని వీధులలో చల్లిస్తూవుండిరని జనులనుకొందరు. అనుకొనుటయేల, వారి యనుభవముపై ప్రజలే తమకు తోచినట్లుగా పడమల కట్టి పాడుకొనిరి.

నాకు లభించిన యొక జానపద గీతికాశకల మిట్లున్నది.

“ రెడ్డాచ్చె రెడ్డాచ్చె రెడ్డాచ్చె నమ్మా !
 వీరభద్రారెడ్డి విచ్చేసెనమ్మా !
 ప్రొద్దున్నే మారెడ్డి పౌర కూడిపించు
 నిలువెల్ల నడవీధి నీరు జల్లించు
 సందుగొండులలోన సొన్ను పోయించి
 చేకట్ల పనుపు కుంకుమా పూయించు
 రంగవల్లుల నూరు రాణింపజేయు
 తోరణా పంతులా తులకింపజేయు
 దివ్వెలను వెలిగించు దివ్యమార్గాలా
 మా పెల్లి పాలించు మంచి మార్గాలా
 ఎండలకు పందిళ్ళు వేయించుతాడూ
 పొందుగా మారేళ్ళు కోయించుతాడూ
 ఊరి బావులలోన ఉప్పుసున్నాలా
 వెదజల్లు నీచేట నిండువున్నానా....

రెడ్డాచ్చె.....

జనుల పరిపాలన యెంత ప్రీతిపాత్రమై, జనోపయుక్తమై, సకలానురంజకమై యుండెనో పై పాట ఆనేక విధాలా సృష్టికరిస్తుంది. ఇట్టిపాటలెన్ని ఆనాదృతములై మాయమైపోయెనో యేమో ! రెడ్డిరాజులకాలపుకళ నవాబు దర్బాతో కూడినదని చెప్పవలెను.

ప్రజా జీవనము

ఆ కాలపు ప్రజల వేషాదికము లెట్టివో, ఆచారా లెట్టివో, జీవితవిధానము లెటువంటివో, విశ్వాసము లెటువంటివో కనుగొందము.

సాధారణముగా జనులు ధోవతి కట్టువారు శూద్రజాతిలో రాయలసీమ తెలంగాణములందు చల్లాడములు తొడుగుతూ వుండిరి. దుప్పటియు గుండు రుమాయి సాధారణవేషాలు. కొందరు చుంగుల లపేటా రుమాలల కట్టిరి. పలువురు నడుముతో బెత్తెడు వెడల్పున ఏడెనిమిది మూరల పొడవునుకల కాసె (దట్టిని) బిగిస్తూవుండిరి. వారికి ఆంగీలు లేవనికాదు. వాటివాడుక తక్కువ. ఆంగీలు నిడుపై బొందెలు కలపై యుండెను. కవుల వర్ణనలలో కొందరి వేషా లెట్టివో తెలియవచ్చెడిని. గారడిపనిచేయుబంటును నిట్లు వర్ణించిరి.

“ అయ్యెడ నొక క్రొత్తయైన మహావీరు
డిందియ డాకాల లమర బూని
బాగుగా పులిగోరు పట్టు, దిండుగగట్టి,
నునుపార మేన చందన మలంది
తిలకంబు కస్తూరి తిలకించి, చొక్కెంబు
చెంగులపాగతో చెన్నుమీర
హనుమంతు వ్రాసిన యరిగబిళ్ళయు, వాలు
గరముల జయలక్ష్మి గడలు కొనగ
నొకడువచ్చె వెనుక నొక్క బింబాధరి
అందు దుప్పటి ముసు గమరబెట్టి
మేనికాంతి కప్పులోన గ్రీక్కిరియంగ
హంసయాన. యగుచు నరుగుదేర.”¹

పై పద్యములో పులిగోరుపట్టు అనగా పులిగోరు వన్నెవంటి పట్టు అవి యర్థము. పట్టులలో కొన్నిభేదము లుండెననియు, అం దిదొక్కటియనియు తెలుపనయినది. దిండుగట్టుట యన సెల్లగా చంకక్రిందనుండి మెడపై వైచు కొనుటకర్తమై యుండును. పై పద్యము దిగువనే “ద్రిండుతోడగూడ మొండెము

1. సింహాసన ద్వారాత్రింశిక, భా ౨. పు. ౧౦౮.

దిగదొరై” అని వర్ణించినాడు. చొక్కెము అనగా జడచుట్టవలె చుట్టిన తలపాగ. జెట్టిలు నేటికిని మెడలో హనుమంతుని విగ్రహముకల బిళ్ళలు కట్టుకొందురు. అరిగెబిళ్ళ యన బిరుదుగా కట్టుకొన్న బిళ్ళ యని యర్థము.

శ్రీనాథుడు మొరస దేశమును వర్ణించెను. మొరసయన మైసూరు ప్రాంతమని శ్రీ వల్లంపల్లివారు, రెడ్డిరాజుల చరిత్రలో ఒకచోట అన్నారు. శ్రీ వేటూరి ప్రభాకరశాస్త్రిగారు మొరసరాజ్యమువగానున్న కర్నూలు మండల మనిరి.

మొరస రాజ్య మన మైసూరు సీమ. శ్రీనాథు డాప్రాంతమునకు వెళ్ళి యుండినట్లు ఈ క్రింది వర్ణన తెలుపుచున్నది.

“ వంకర పాగలున్ నడుము
 వంగిన కత్తులు మైలకోకలున్
 సంకటి ముద్దలున్ జనుప
 శాకములున్ బలు పచ్చడంబులున్
 తెంకగు నోరి చూపులును
 తేకువ దప్పిన యేసబాసలున్
 రంగుల బ్రహ్మ యీ మొరస
 రాజ్యము నెట్లు సృజించె నక్కటా !

విజయనగరరాజుల దర్బారీవేషాలు విచిత్రముగా నుండెను. పొడవయిన అంగీ ధరించి పొడవైన టోపీని (కుల్లాయిని పెట్టుకొని పెద్దసెల్లా మెడలో వేసుకొని పోవలసియుండెను. కార్కార్యయైన శ్రీనాథుడును ఆ వేషమును వేసుకొనక తప్ప దయ్యెను.

“కుల్లాయి యుంచితి, కోక చుట్టితి, మహా
 కూర్పాసమున్ దొడిగితిన్”

అని తెలుపుకొనెను. కుల్లాయి మనదేశ వేషమా లేక తురకలనుండి అనుకరించిన వేషమాయని సందేహము కలుగును. కుల్లాయి అనున దిందుమిందు మూరెడుపొడవుదై తలక్రిందుగానుంచిన కాగితముపొట్లమువలె నుండునట్టిది. ఆ కాలపు ఆఱియ రామరాజుదుల చిత్రరవులనుచూచిన తెలియరాగలదు.

కుల్లాయిశబ్దము ఫార్సీ కులహ్ శబ్దమునుండి వచ్చినట్లున్నది. ఫార్సీలో కులాహ్ అనగా తోపి. మన వాఙ్మయములో తోపి యనునది భట్టుమూర్తి కాలమునుండి ఆనగా విజయనగర పతనానంతరము వచ్చినట్లు కానవచ్చును. తోపీకాయను పదమును మొదట వాడినవాడు దాశుక్య సోమేశ్వరుడు. రాజులకు తోపీని ధరించుట ముఖ్యమని ఆతడు అభిలషితార్థ చింతామణిలో వ్రాసెను.

వెలమరాజుల యాస్థానమునకు పోవుటకుకూడా దర్బారి వేషము వేసుకొనుట యవసరమై యుండెను. ఒకమారు (బహుశా మొదటితిడవ) కోలాచల మల్లినాథసురి సర్వజ్ఞ సింగభూపాలుని డర్బార్థమై వెళ్ళెను. రాజుగారి కొలువు కూటమునకు (దర్బారు) వేషములేక వచ్చెనని కంచుకి లోనికి పోసీయలేడు. అప్పుడు మల్లినాథు డిట్టనెనట.

“ కిం దారుణా వంకరటింకరేణ
 కిం వాసనా చీకిరిబాకిరేణ
 సర్వజ్ఞ భూపాల విలోకనార్థం
 వైదుష్య మేకం విదుషాం సహాయః॥”

ఆ మాటను అదే కోలాచల (కొలమచెలమ) వంశమువాడగు పెద్దిభట్టు అన్నాడని శృంగార శ్రీనాథములో వ్రాసినారు. గోలకొండ వ్యాపారులను నియోగిశాఖవారు గోలకొండ రాజ్యములో (తెలంగాణములో) ఏర్పడిరి. వారి వేషభాషలను గూర్చి శ్రీనాథు డిట్టనెను.

“ దస్త్రిలున్ మసిబుర్రలున్ కలములున్
 దార్కొన్న చింతంబకుల్
 పుస్తల్ గారెడి దుస్తులున్ చెమట కం
 పుం గొట్టు నీర్కావులున్
 ఆ స్తవ్యస్తవ్య కన్నడంబును భయం
 బై తోచు గడ్డంబులున్
 పస్తూ చూస్తమి రోస్తమిన్ పడమటన్
 వ్యాపారులన్ క్రూరులన్.”

దస్త్రము అనునది ఫార్సీ దస్తర్ అనుపదము. నిన్న మొన్నటి వరకు తెలంగాణములో మూరెడు బొంగు తొట్టలో గలుగు దంటకలాలు పెట్టి ఆ

బొంగు మూతికి మూడు రంధాలు వేసి దారాబకట్టి వాటిని కొండ్లుకల ఇత్తడి మసిబుడ్డికి కట్టేవారు. వసినీ ప్రతి గ్రామములో జనులే సిద్ధము చేసుకొంటూ వుండిరి. కలము అను పదము ఫార్సీ, ఖలం అనుదానినుండి వచ్చిన దను కొందురు. కాని సంస్కృతములోనే కలమశబ్దము లేఖిశ్శర్థములో వాడుతూ వుండిరి. తెలంగాణాలో గోలకొండ న్యాయపాదులు కన్నడము మాట్లాడినవారు కారు. బళ్ళారి, రాయచూరు ప్రాంతాలలోనే కరణాలు కన్నడము మాట్లాడేవారు. వారిని గూర్చియే యీపద్యము చెప్పినేమో ! కాని భయంబై తోచు గడ్డాలు వారెందుకు పెంచిరి. అది తురకల పరిపాలన ప్రాబల్యముండు ప్రాంతాలలో అనుకరించిన వేషమో యేమో ?

“దిచ్చు” అనగా జూదరియని నూ. రా. సిఘంటువులో వ్రాసినారు. దిచ్చుల వేష మిట్లుండెను.

శీ॥ చెంగావి వలిపెంబు చెలువుగా ధరియించి
 దళముగా మేన గండంబు పూసి
 తిలకంబు కస్తూరి తీర్చి జాదుల కలి
 గొట్టల పొడవుగా కొప్పు వెట్టి
 కండుపుటి గప్పి యందియ డాకాల
 గీలించి పువ్వులకోల వట్టి
 నిద్దమో కుచ్చుల యుద్ధాలు కిర్రని
 మ్రోయగా నుల్లాసమున జెలంగి
 నలుగు రేవురు సంగడి లెలమితోడ
 పోకలాకులు నొడిలోన వోసికొనుచు
 జాణతనమున నట్టవోసములు వొలయ
 పెచ్చు రేగుచు కొలువగా వచ్చె నొకడు,
 వచ్చి గుడిసొచ్చి యందరు
 దిచ్చులు తన తిండికొరకు తీపులు వెట్టన్
 మెచ్చుచు వేడుక యాటల
 నచ్చోటం బ్రొద్దుపుచ్చి యల్లిన మగిడెన్.¹

గొల్లల లక్షణా లిట్లుండెను.

1. సింహాసనద్వాత్రింశిక, భా. ౨, పు. ౮౪.

“పీలపాగ, మొలలో పెట్టకొన్న పిల్లనగ్రోలు, మూపున గొడ్డలి, ముసుగు వేసుకన్న గొంగడి, చేత గుదియ, మెడలో గురిజపూసల పేరు, బొంగుకోల, కాసెదట్టి. బెబ్బులుల వాకట్టు బదనికలు, జింకకొమ్ము, జల్లి చిక్కము, కాపు కుక్కలు” ఇవి ఒక గొల్ల పరికరములు.

(నవనాథ-పుట ౨౭)

గొల్లలు గొర్లనుండలనేకాక ఆవులనుకూడ కాచెడివారు. “తొలికోడి కూయగానే లేచి తన తోడిగొల్లలతో జేరి ఆవుల పేర్లు పెట్టి పిలిచి పాలు పిడికి నగరికి పంపి తర్వాత పేపుటకై పొలాలకు వాటిని తీసికొనిపోయి, దొంగల నుండి మెకములనుండి రక్షించి మాపటి వరకు మరల ఇల్లుచేరెడివారు. దూడ చచ్చిన ఆవులను సేపునట్లు చేయుట, కడుపులోపలనే దూడ చచ్చిన ఆవులకు మందులిచ్చుటయు వారెరిగియుండిరి. ఆవులకు వచ్చు రోగా లెట్టివనగా,

నరుదు కన్నును నీరు నాలిక చేర్లు
గురుదెవులును గంటి కురుమ కట్టూర్పు
కప్పనావురు గాలి గజ్జి పల్ తిక్క
పుప్పి పంపర యూడు బొడ్డు బొల్లాత
మొలవిడెసెల తెవులు ముకుబంటికవటు
తలయేరు తొడకు వాతము కల్లవాపు
నలదొబ్బ దెవులును నాదిగా నెన్న
గల పసరాల రోగములకు నెల్ల
మందుల బెట్టరు, మంత్రంప తెవులు
కందువుగని చూడగా నేర్తు నొప్ప.”

నవనాథ. పుటలు ౨౯, ౩౦

ఆ కాలములో పింజారులుండిరి. వారు ఇస్లాం మతములో అప్పటికి చేరియుండిరో లేదో! దీప్తా సుల్తాను కాలములోనో ఖొరంగజేబు కాలములోనో వారు బల వంతముగా మతము పుచ్చుకొన్నవారని కొందరందురు. వారు రెడ్డిరాజుల కాలములో మతము మార్చియుండరనుకొందును. కాని వారివృత్తి ఆనాటినుండి ఏకుటయే. దూడేకుట చేతనే వారికి దూడేకు వారనియు పేరువచ్చెను.

“ ఉర్వి మెరయించు కార్యాస పర్వతంబు
చేరి మర్దించె నొక్క పింజారి తరుణి.”

అని శ్రీనాథుడు వర్ణించెను. బొందిలీలు ఒక పీఠభట కులముగా తెనుగు దేశములో అప్పటికే వచ్చి నిలిచిపోయిరి. బుందేల్ ఖండము(Bundel Khand) అను ఉత్తర హిందూస్థాన ప్రాంతమువారు సైన్యములో యుద్ధభటులుగా చేరి జీవించుటకై అంద్ర కర్ణాట రాజుల సేనలో విరివిగా చేరిరి. వారి శ్రీలలో జనానాపద్ధతి యుండెను. అందుచేత శ్రీనాథు డొక బొందిలీ మందయాన నిట్లు వర్ణించెను.

“వన్నెలగాగరా, చెలగు వట్రువ కుచ్చికులందు పాదమల్
సన్నపువారి భంగముల సంబున నీగెడు బాలకూర్మముల్
గన్న తెరంగుదోప కరకంజములన్ ముసుకుం బిగించి ప్ర
చ్చన్న ముఖజ్జయై నడచె చంగున బొందిలిభామ గోయినన్.”

గాగరాయన లంగా. బొందిలీలకు “జనానా” అనాదే అలవడియుండెను. అనాది శ్రీల వేషభూషణాలలో ఎక్కువ భేదము కానరాదు. ముక్కునత్తు, వడ్డాణము, దానికి గజ్జెలు గొలుసు లుండుట, అందెలు (నూపురములు), త్రిస రములు (మూడువరుసల దండలు), కంకణము, తాటంకములు (కమ్మలు), ముక్కర (ముత్యాలవి, రత్నాలు పొదిగించినవి), ఇవి సాధారణ భూషణములు.

‘వీసపు ముక్కునత్తు, నర వీసపు మంగళనూత్ర మమ్మినన్
కాసునురాని కమ్మ లరకాసును కానివి పచ్చపూసలున్
మాసినచీర గట్టి యవమాన మెసంగగ నేడు రాగ నా
కాసలనాటివారి కనకాంగిని చూచితి నీళ్ళ రేవునన్.’

“ముక్కున హారుమంజి ముత్యాల మంగర
కమ్మవారెరమీద గంతు లిడగ”

అను చాటువులు పెక్కు కలవు. శ్రీలు కాటుక సర్వ సాధారణముగా పెట్టుకొనుచుండిరి. నేటికిని బిడ్డల మొదటిసారి భర్తలొండ్ల కంపితే వడి నింపి నప్పుడు కాటుకడబ్బి యిత్తురు.

“బంగారు (నెర) చీరలు”, “కుసుమం బద్దిన చీరకొంగులు”, “చండర కావి రవికెలు”, “యమనారై కలు” మున్నగునవి వారి వస్త్రములు, గాగరా (లంగా)లను బొందిలీలే కట్టిరి. వారు తెనుగువారు కారు.

బోగమువారు దాక్షారామములో, భీమవరములో, విశేష ప్రసిద్ధితోనుండిరి. దాక్షారామములో పెదమున్నూరుగుంపు, చినమున్నూరుగుంపు అని బోగమువారి తెగలు రెండుండెను.

“ సురపతి.....భూతలమిచ్చె.....

.....దక్షవాటికావరుసకు

భీమనాథునకు వారవధూ త్రిదశద్యయంబుతో” 1

జనుల యిండ్లనుగురించి ఆ కాలపు నాజ్కయము కొంత తెలుపుతున్నది.

“ దోసెడుకొంపలో పసుల త్రొక్కిడి, దుమ్మును, దూడరేణును
పాసిన వంటకంబు, పసి బాలుర శౌచము, విస్తరాకులున్,
మాసిన గుడ్డలున్, తలకు మాసిన మండలు, వంటకుండలున్,
రాసెడు కట్టెలున్ దలపరాదు పురోహతు నింటికృత్యమున్ ”

ఇది పల్నాటిసీమలోని ముచ్చట. తూర్పు తీరపు జిల్లాలలో నిట్టిది లేకుండి యుండును. పురోహతుని యిట్లే యింత యింపుగా ఉంటే శూద్రులయిండ్లకెంత కంపుగా నుండెనో ఏమో? పల్నాటిసీమలోను, దానికి సరిబోలు కర్నూలు, కడప, ఆనంతపురపు జిల్లాలలోను, రాయచూడు బళ్ళారివంటి కన్నడ జిల్లాల లోను, వాటి కంటిన బహుప్రదేశాలలోను నేటికిని ఒక దురాచార మున్నది. ఆదేమనగా, వ్యవసాయకులు పశువులను ఇండ్లలోనే కట్టివేయుదురు. మరియు దొంగలభయముచే ఇండ్లకు కిటికీలు పెట్టరు. ప్రాచీన మందును కిటికీలే రాజ భవనాల కుండెనో యేమో, కాని జనుల ఇండ్లకు “గవాక్షములు” అను మిద్దెలేని బొర్రలే గాలి వెలుతుర్ల కాధారమయినట్టివి.²

ఇండ్ల నమూనాలుకూడా పెట్టె బిగించునట్లు ఒకే మోటు నమూనాపై కట్టుతూ వుండిరి. సంపన్నులు మాత్రము పశువులను వేరే యింటకట్టి తాముండు

1 భీమేశ్వర పురాణము, అ. ౫, ప, ౧౪.

2 “భోజనాగర గవాక్ష మార్గంబుల వెడలి” కాశీఖండము.

యింట్లో పలిభాగములో చతుశ్శాలాభవంతిని కట్టుతూ వుండిరి. పడసాల (వరండా), మొగసాల (Entrance Hall) యింటిముందరుగులు, దొడ్డివాకిలి, పెండు ఇప్పి సాధారణములు నవి. ఇండ్లకును కొన్ని వాస్తుశాస్త్రములు బయలు దేరెను. వాటి లెక్క ప్రకారము దూలము శూలలేకుండా వాకిండ్ల సంఖ్య బేసిగా ఉండకుండా, యెన్నెన్నో నిబంధనలు చేసిరి. సాధారణముగా వంటశాలను తూర్పుగానే పెట్టుతూ ఉండిరి. ఇండ్లు కట్టితే, ఆందలి స్తంభాలకు పెండ్లి చేసే బ్రాహ్మణుని పిలిచి స్మృతిదెప్పించి పుణ్యాహవాచనము చేయించి శాంతికై బందువులకు, బీదలకు, రుచ్యాన్నముల విందునిస్తూ వుండిరి. ఇండ్లకు పశుబలుల స్వేచ్ఛ వుండిరి. ఇండ్లలో నొక గదిలో చిల్లర వస్తువులుంటుటకు కట్టెపలకలలో నొక పెద్దఆడ్లగూడు (అల్మారీ వంటిది) నిర్మిస్తూవుండిరి. దానిని అట్టుక (అట్టుగ, అట్టిక, అట్టువ) అనిరి.

“పగలెల్లన్ వెలినిచ్చి రాతి రరుదా

భంగిన్ స్వగేహంబు, ఆ

ట్టుగమీదన్ వసియించి” 1

అను నిదర్శనములు ప్రబంధాలలో చాల కలవు. బట్టలు ఆరవేయుటకు పొడవగు బొంగులను మిగ్గెకు వ్రేలాడ గట్టెడివారు. వాటిని దండెలనిరి.

“దండియపై నిర్ణ తపనీయమాలిక

భుజము సోకిన దాని బుచ్చికొనుచు” 2

అని యొక కవి వర్ణించెను. ఇచట మాలిక అన దండ. బంగారుదండను దండెను కొనకు తగిలించి యుండిరని ఆర్థము. వాస్తు శాస్త్రములలో సర్వతో భద్ర, స్మృతిక, పుష్పకాడి నామములు, గృహనిర్మాణ విభేదములను తెలుపునవై యుండెను. రాజులు తమ ప్రాసాదములకు, కొలువు కూటములకు శుభనామము లిస్తూవుండిరి. శ్రీకృష్ణదేవరాయల సఖా భవనము పేరు, “భువన విజయమై” యుండెను. వీరభద్రారెడ్డి సౌధంబు పేరు “త్రైలోక్య విజయము.”

1 కేయార బాహుచరిత్ర అ. 3; ప ౨౩౯.

2 సిం. ద్వారాతింశిక, భా ౨. పు. ౮౮.

“త్రైలోక్య విజయాభిదంబైన పౌధంబు
చంద్రశాలా ప్రదేశంబు”¹

అని శ్రీనాథుడు తెలిపియున్నాడు.

కాలమును గడియలతో లెక్కిస్తూ వుండిరి. పగలు 30, రాత్రి 30 ఘడియలుగా ఒకటినుండి 30 వరకు ఘడియలను రాజుల భవనాల మోసాలపై కొట్టుతూ వుండిరి. వాటిని విని జనులు కాలమును తెలుసుకొంటూ వుండిరి. వివాహాదులందు నగరాలలో దొరల నగళ్ళలోని గంటలను విని జనులు శుభకార్యాల జరుపుకొనిరి. అవి లేని పల్లెలలో పురోహితులు “గడియకుడుక”లను (గిన్నెలను) నీటిపైనుంచి అవి నిండి మునుగుజ్జెనులో వివాహాది కార్యాలను జరుపుచుండిరి.

“తదుత్పవానందరసనిమగ్నంబగు....శుభలగ్నోదయ సమయ
సూచకం బగుచు జలంబులందు మునుగు తామ్ర ముటికాపాత్ర
నిరీక్షించి మంగళాశీర్వాద పురస్కరంబుగా సుముహూర్తంబ
మచు మౌహూర్తికుండు జయఘంటపై నక్షత్రలు చల్లిన”

“కంగున గంటపై కొడుపుగక్కున వైచుడు తూర్యనాదముల్
నింగియు దిక్తటంబులును నిండగ విప్రల వేదనాద ము
ప్సొంగి చెలంగుచుండె”²

“గడియకుడుకభంగి గ్రహరాజు జలధిలో
వ్రాల చుక్కలు దలబ్రాలు గాగ
కెంపు హోమవహ్ని క్రియ నొప్పగా ద్విజ
రాజు పెండ్లియాడె రాత్రి సతిని”³

అని పలువురు సమకాలికవులు విశదముగా వర్ణించి తెలిపినారు.

సహగమనముమధ్య వచ్చిన ఉత్తరసిందూస్థానాచారము. మహమ్మదీయుల ఆత్మాచారాలు ఏమూలనుండిన అచట యా యాచారానికి అతివ్యాప్తి కలిగెను.

1 కాళికాభండము-కృత్యాది.

2 భోజరాజీయము, ఆ ఛ. ప ౯౨, ౯౩.

3 సింహాసన ద్వారాత్రింశిక, ౧ భా. పు. ౧౦౨

ముఖ్యముగా ఇది కాశ్మీర, రాజపుత్రస్థాన, పంజాబుదేశాలలో ప్రబలమయ్యెను. తర్వాత బెంగాలులో ప్రబల మయ్యెను. దక్షిణ దేశములో కాకతీయుల కాలములో, రెడ్డిరాజుల కాలములో ప్రారంభమై ఆరుదుగా నందందు జరుగుటకు మొదలయ్యెనని తలంతును. సింహాసనద్వాత్రింశిఃలో ఒకబంటు తనభార్యను రాజువద్ద రక్షణార్థముంచి యుద్ధాని కేగుదునని చెప్పి గాలిలో మాయపయ్యెను. వెంటనే పైనుండి వానిఅంగాంగములు చిగ్గుమలై రాజుముందట పడెను. అప్పుడు వాని భార్యసహగమనము చేతుననియు సెల ఓమ్మనియు రాజును కోరెను. రాజు వలదని పలవిధముల వారించెను. ఆమె వినక ముష్కరించెను. తుదకు విధిలేక రాజు సెలవిచ్చెను, అని విపులముగా వర్ణించినారు. సహగమనమే సాధారణాచారమై యుండిన ధర్మమును పాలించు ప్రభువే వలదని వారినపబోవునా? ఆ శ్రీ సహగమనాసరమునుగూర్చి అంతపెద్దగా నుపన్యసించునా? దాని ప్రచారమునకై పెంచిన వర్ణన యని తోచక మానదు. ఆమె యిట్లనెను.

“ ఆకులపాటుతోడ ఆశు
 భాకృతియై యొకవేళనైన, పో
 కాకును లేక, సొమ్ములకు
 నర్రులు సాపక, పేరటంబులన్
 పోక తొరంగి, పూతలను
 పువ్వులు దూరముగాగ ముండయై
 యేకడ జేరినన్ విధవ
 కెగ్గులె కాక తరింపవచ్చునే ?

“ చచ్చియు చావక తనలో
 వెచ్చుచు నియమముల నింక విధవాత్వమునన్
 నిచ్చట మాడుటకంటెను
 చిచ్చురుకుట మేలు సతికి ఓతి మెచ్చంగన్.” 1

సతియను ఘోరాచారము తెనుగు గడ్డపై పాడుకొన్నది కాదనియే తలంతును. పై పద్యములో విధవకుండు కష్టాలు చాలా చక్కగా కవి తెలిపినాడు. అందు “పేరటాలు” అనగా సహగమనము చేసిన ‘సతి’ కి అర్థమని శ్రీమల్లంపల్లి సోమశేఖరశర్మగారు తమ రెడ్డి రాజుల చరిత్రలో వ్రాసినారు. పేరటాలు

1. సింహాసన ద్వాత్రింశిక, భా. ౨, పు. ౧౦౦.

ఆన ముత్తైదువయే. ముత్తైదువయే సత్యయగుట చేత దూరాన్వయముగా ఆట్లు చెప్పినారేమో కాని పై పద్యములో “పేరటంబులను పోక తొరంగి” అనుటలో వితంతువును శుభకార్యాలలో పేరటము పిలువరనియు, సహగమనము చేయవారు అరుదై వైధవ్య బహువిధవ్యధలకు గురియైన వితంతువులే బహుశమై యుండిరనియు స్పష్టమవుతున్నది. అధునాతన సనాతన వాఙ్మయమందును ఆచారమందును పేరటముగా పిలువబడిన ముత్తైదువకే పేరటాలు అను నిదర్శనలే కానవస్తున్నవి. “రెండవ దేవరాయలకు ౧౨౦౦౦ భార్యలుండి రనియు ఆతడు చచ్చిన ఆంధ్రు ౩౦౦౦ మంది భార్యలైనను సహగమనము చేయవలసియుండు ననియు నికోలా కౌంటు అను యూరోపు యాత్రికుడు వ్రాసెను. ఆతడింకను ఇట్లు వ్రాసెను. “సతి లేక సహమరణము ఈ విజయనగర సామ్రాజ్యములో వ్యాపించినది. సతినీ భర్త చితివైకాల్తురు. కొందరు భర్త శవముతో పాటు భార్యను సజీవముగా వూడ్చివేయుదురు.” సహగమనము విరివిగా లేకుండెననియు, కొన్ని పెద్ద కులాలలో అది వ్యాప్తికి ప్రారంభమయి యుండెననియు, తలంపవచ్చును.

మద్యములు అనేక విధములైనవి ప్రజలు సిద్ధము చేసుకొనుచుండిరి. గాడి, కైట్టి మాద్య మొదలైనవి ప్రాచీనులు వర్ణించినారు. అవికాక మరికొన్ని విధములైనవి రెడ్డిరాజుల కాలమందుండెను.

“ఒక్కెడం గొందరు సుందరులు పానగోష్ఠికిం గడంగి, కాదంబును, మాధవంబును, ఐక్షవంబును, క్షీరంబు, ఆనవంబు, వార్షంబు, రతిఫలంబులనపాక భేదంబుల మూలస్కంధ కుసుమ ఫలసంభవంబుల బహువిధంబుల మధురంబులైన మధువిశేషంబులెల్లం బడిమశ ద్రవ్యమిశితంబుగా గూర్చి పాత్రంబుల నించిరి.”¹

పై మద్యభేదములో మాధవము యన ఇప్పసారాయి, ఐక్షవ మన చెఱకు (బెల్లము) రసముతో చేసినగొడీరసము, ఆనవముయన సాధారణముగా వైద్యులు చేయు మద్యద్రవ్యము. కాదంబు, క్షీరము, వార్షము, రతిఫల మన సేమియొ తెలియదు. నిఘంటువులందును ఈ పదాలు లేవు. ఈమద్యములను చెట్ల వేర్లతో

1 సింహాసన ద్వారాత్రింశిక, భా ౨ పు ౧౦౩.

కాని, పువ్వులతో కాని, ఫలములతో కాని చేస్తూ వుండిరని కవియే తెలిపినాడు. మద్యములలోని కొన్నింటిని ప్రౌఢకమలన ఇట్లు తెలిపెను.

శార్కరంబు, సూనజము, గుగ్గనుమప్పుతజంబు, నారికేళజుంబు, మాద్వి కంబు, ఫలమయంబు, గౌడ తాళమయంబు, నాడిగా తనర్పు నాపవములు.

—రుక్మాంగద. ౩-౨౨౭

అల్లరి పాడియావులు పాలియ్యక పొడివి తన్నిన వాటికి తలకోలకట్టి అనగా త్రాడుతో కొమ్మలకు బిగించి, దానినొకకోలను కట్టి, దానితోవడద్రిప్పి పట్టి పాలు వితికెడువారు.¹

జనులలో పరుసవేదిపై—లోహాల నన్నింటిని బంగారు చేయరహస్య రసాయన క్రియపై—విశ్వాసము మెండుగా నుండెను. భోజుడు సర్పటి యను సిద్ధుని మోసగించి భూమవేధి యను స్పర్శవేది క్రియను నేర్చుకొనెనని భోజ రాజీయములో అఙ్ఞామాత్యుడు వర్ణించినాడు. ఒక కోమటిని మోసగించి వేమారెడ్డి ఆ విద్యను నేర్చి కొండవీటి రాజ్యమును స్థాపించెనను కథలను అనేక విధములుగా జనులు చెప్పుకొనిరి. అదెంత సత్యమున్నదో చెప్పజాలము. ప్రోలయ వేమునికి పరుసవేదియో, తత్పూన నిధియో యేదో దొరికినట్లే నమ్మవలెను. ప్రోలయవేముని మంచాళ్ళ శాసనములో (శా. శ. ౧౨౬౨=క్రీ. శ. ౧౩౪౦లో) ఇట్లు వ్రాసిరి.

“యద్మచ్చయా స్వర్ణకర ప్రసిద్ధిం
లభ్యాన్నమాంబా పతి రాజభూవ”

ఈ స్వర్ణకర ప్రసిద్ధి యెట్టిదో తెలుపలేదు. కొండవీటి దండకవిలెలోను దీన్ని గురించిన ఒక కథకూడ వ్రాసినారు.

హిందువులలో క్రీస్తు శకాదినుండియో లేక బౌద్ధశకాది నుండియో స్పర్శ వేదినీ కనిపెట్టుటకై పాదరసముతో కొన్ని ఓషధుల రసము, పసరుచేర్చి అందు ఇనుము, రాగి వంటి లోహాలు వేసి పుటాలు పెట్టి కరగించి వెండి, బంగారు చేయుటకై చాలాపరిశోధనలు చేసిరి. సిద్ధనాగార్జునుడు వెండి, బంగారు చేయుట

1 సింహాసన ద్వారా త్రింశిక. భా ౧. పు ౧౦౩.

2.... ౫౦.

(అలరి మొదవులకును తలకోల యిడక చేరి పిదుకుకొన తరమగునే)

కనిపెద్దెకో లేదో కాని తన కాలమందు ప్రపంచ మందంతటను రసాయనశాస్త్ర వేత్త లందఱగఱగఱబుడని పేరు పొందెను. చీనాలో ఆతడు మహామహిషాపేతు డని ప్రశస్తి నిండుకొనిపోయెను. క్రీ శ. ౧౪౦౦ ప్రాంతములోని రసవద విద్యను గౌరవ యొకచో నిట్లు వర్ణించెను.

“ప్రదుర హేమక్రియా పాశీణులయిన వారల నెందు నెవ్వారిగాన నేను బరగు రసగ్రంథ పటలంబులందు ధాతువాదము మీద తహ తహ పుట్టి ఛేతి విత్తము మన్ను చెనటియైపోయె మంత్రవాదులకును మందుమాకులకు యంత్రవాదులకు సహాయకారులకు పలుతెరంగుల వెచ్చవడి యోషధముల కలిపి రసంబుల కల్పంబులందు కనబినగా నూరి కదడుగా బోసి వెల పుటంబులు వెట్టి వినవిననూద పెట పెట మని పడి పెటల పెల్లెగన మటుమాయమై పోవ మది తలపోసి యలసి ఈశ్వర బీజ మది కట్టుపదనె యిల రసవాదంబు లేల సిద్ధించ,”

—నవనాథ. పుట. ౨౪౨

వాదభ్రష్టో వైద్యశ్రేష్ఠః, రసవాదులమూలాన వైద్యశాస్త్రమైనా ఇంతో అంతో లాభం పొందినది.

జనులలో అనేక విశ్వాసాలుండెను. పిల్లలు లేనివారు ఎన్నెన్నో పాట్లు పడిరి. బాలచంద్రుని తల్లి పిల్లలు లేక పడినపాట్లను చాలా విరివిగా పల్నాటి వీరచరిత్రములో వర్ణించిరి. ఆదే విధముగా ఇతర స్త్రీలు పలుపాట్లు పడుతూ వుండిరి. ఒక స్త్రీ సంతానార్థమై పడిన పాట్లవి :—

సీ॥ భక్తితో మాతృ కాభవనంబులకు నేగు, కావించు నతిథిసత్కారములను, వాయనంబులకు నిర్వర్తింప దధిబలి, కొలుచు జ్యేష్ఠాదేవి నలఘు మహిమ చదివించుకొను పుణ్యసంహితావ్రాతంబు, మూలికామాణిక్యములుధరించు తన్వంగి గంధాక్షతలు చిరంటుల కిడు, విప్రశ్చికల గారవించు దరచు, కుమ్మరావంబు కడవలు కొల్లనిడుచు బాలురకుతియ్యపండులు పందియుచ్చు చెలులు తానునువ్రతములునలుపుచుండుతామరసనేత్రపుత్రసంతానకాంక్ష.¹

1 శివరాత్రి మాహాత్మ్యము. ఆ ౬. ప ౪౦.

శ్రీలు గర్భవతు లైనప్పుడు :

“మూడునెలల ముద్దవెట్టిరి యలరు కుడుము లైదు నెలల బెట్టి
 రేడునెలల మొక్కి రెర్రపోలమ్మకు సతికి చూలువెళ్ళ జరుపుకొనుచు.
 “ఇంతిమది దలకుచు నెడను ప్రక్క నిడిగొ మెదలెననుచు జెప్ప సుదతులంత
 చంటి జిగురుగోర సంధించి చిరజీవి యైన సుతుడువుట్టె ననగ పొంగు”

కుమారుడు పుట్టినప్పుడు:

“నినువుబొడ్డుమీద పసిడిటంకం బిడి యొయ్య నాభినాళ ముత్తరించి
 ముత్తిముల జేటముంచి యందిడు కనుదమ్ములందు సమ్మదము నిగుడ.”
 “కలి దోచి నూనె వ్రే లిడి తలపు రియయందు నేతితైలంబును,జొ
 త్తిలరించి మెత్తగా బొదు గలరించి కుమారునుసిచి రా దాదు లటన్.

“క్రమమున దాదు లక్కడను ముప్పటిలిన జలకంబుదేర్చి యాచెలువసుతుని
 కొనరగ కాటుకయును చుక్కబొట్టును పాటించి యా గడపకు వెలుపట
 పొదికిళ్ళ తవుడు సిప్పులు ప్రత్తిగింజలు నిడి యడ్డముగ చిట్టు పడిసివైచి
 వేపరెమ్ములు నీళ్ళపెసలలోపల సించి కాపులు పురిటింబ గట్టిచేసి
 వాయసముల కెల్ల వనికల రప్పించి వారుదెచ్చినయవి వరుసనంది
 వచ్చకప్పురంపుఁ బలుకులు వెట్టి విడియము లిచ్చి రింపు నయముగలుగ.”¹

పెండ్లి సమయములో జరిపెడి యాచారములు శ్రీనాథుడు యిట్లువర్ణించెను.

“వేడ్క నృత్యంబు లాడిరి వీధులందు పాడి రెత్తిలి పిక కవళా పంచమమున
 పంజళంబున ధవళ ప్రబంధ గీతకమల నవ్వేళ కర్ణాట కమలములులు.”

ఈ పద్యములో ఎత్తిలి అన గట్టిగా అని శబ్దరత్నాకరములో వ్రాసి
 నారు. ఎత్తిలి అనునది ఒక విధమగు దేశీగాన మని తోస్తున్నది. పంజళము
 అనగా పాంచాలీ గీతికా విశేషము. ధవళము అనగా పెండ్లిండ్లలో పాడు
 పాటలు. ధవళాలకు సువ్వాలకు ఆప్పకవి కూడా లక్షణాలు వ్రాసినాడు.
 నేటికిని కొన్ని యిండ్లలో పెండ్లిండ్లలో ధవళాలు పాడుతారు. ఇంకా ఏమి
 చేసిననగా :-

1 సింహాసనద్వాత్రింశిక. భా. ౧. పు ౫౯, ౬౦.

“పూజకుండలు నిల్చె పువ్వుబోడి యొక్కర్లు శుభ వితర్దిక చతుష్కోణములను
జాజాల పాలెల సర్వోపదులు నించి ప్రోక్షించె నొక్క పద్మాక్షి జలము
కాంత యొక్కతె సన్నెకలు పొత్తరంబునుదోరించె ఓటశాఖతోడ గూడ
పీఠికంబులు వెట్టి బింబోష్ఠి యొక్కతె వడుగు పుట్టము కప్పెనడుగుమునుగ”

....

“తగవు లిచ్చిరి పుట్టింట తల్లిప్రజలు పీళ్ళొసంగిరి చుట్టాలు వేనవేలు
కట్నమిచ్చె నృపాలుండు కన్నుదనియ వరవహిపాలు లిచ్చిరి పావడములు” 1

పురిటి సమయములో చేయు నుపచారములను శ్రీనాథు డిట్లు వర్ణించెను.

“తలయంపి ధవళ నిద్రాకుంభ మిడువారు రక్షాభసిత రేఖ వ్రాయువారు
గౌర సర్వపరాజి కలయ జల్లెడివారు బలివిధానంబుల బరగువారు
లవణంబు నింజపల్లవము ద్రిప్పెడు వారు శ్రేణు మంచంబుతో పెనుచువారు
గవల ధూపంబు సంచుటియించువారును మంచిము ధైడద యోజించువారు
కడసి దీవించువారును గండతైల మందుకొనువారు గాయంబు లందువారు
పాడువారును పరిహాస మాడువారునైరి శుద్ధాంతసతు లరిష్టాలయమున”

“కర్పూర సమ్మిశ్ర గంధసారంబున చరచె చప్పట భిత్తి చామ యొకతె
వెల్లకిలబెట్టె నుత్పలగంధి యొక్కర్లు గర్భ గృహోపకంఠకూమి
జ్యేష్ఠాధిదేవత సేవించె నొకయింతి పసుపు పుట్టము గట్టి భక్తిగరిమి
పటముపై లిఖించె పాటలాధరి యొర్లు క్రొత్తలత్తుక శశాంకుని ఖరాంశు
జరత మేషంబు కంఠదేశమున జుట్టై పుష్ప డుండుభముల నొక్క పువ్వుబోడి
అంబుజానన యొకతె నెయ్యభిఘరించె భుజగ నిర్మోకమొకతె నిప్పులగమర్చె”²

సింహాసనద్వారాత్రింశతిలోని యాచారాలు తెలంగాణమువై యుండును.
ఇందరివి కృష్ణా గోదావరీ మండలాలవై యుండును.

జనులు తమ బిడ్డలకు భర్తలయిండ్లకు పోయిన తరువాత ఆవులను
ఆరణమిస్తూ వుండిరి.³

1. శివరాత్రి మాహాత్యము, ఆ. ౨. ప. ౫౪, ౫౬, ౬౨.
2. శివరాత్రి మాహాత్యము. ఆ. ౨. ప, ౭౦, ౭౧. తర్వాతవివాద
చూడతగినవే.
3. 'తనదు గాదిలి పుత్రికి నీదలంచెనో' - భోజరాజీయము, ఆ. ౬.
ప. ౩౯.

పూర్వీకపెట్టిన ధనమును (బంగారు, వెండి నాణెములు) భూమినుండి త్రవ్వి తీసుకొనుటకు ముందు దాని నావరించి భూతములు (ధనపీశాచాలు) ఉండుననియు, వాటి శాంతికై బలి నీయవలెననియు జనులు నమ్మిరి. ఆది నేటికిని కలదు.

గీ.ఎట్టివారి సొమ్మె యిది పెద్ద కాలమయ్యె వృక్షివి నజగి

దీని వెదలదివియ బూనిన యప్పుడు భూతత్వప్తి వలయు భూతలేంద్రా!

క. ఆనవుడు విభుడది చేయద మని గొరియల చెడవు వెట్టియనువగు భో

జనముల ననురులు సురలును దనియంగా భూతత్వప్తి తగ నొనరించెన్”¹

ఇది భూస్థాపితమగు విక్రమార్కుని సింహాసనమును తీయుటకై భోజుడిచ్చిన బలి (చెరువు=బలి.)

ఆకాలపు ధనికులు సుఖభోజనము చేస్తూవుండీరి. అందుభోజనప్రియత్వము బ్రాహ్మణులలో నెక్కువగా నుండెను. రెడ్లు శైవులై యున్నందున వారు మాంసాహారులు కారేమో? నేటికిని శైవులగు రెడ్లు మాంసము తినరు. సాధారణముగా నెరవాటి కాపులు, నానుగొండ కాపులు అను రెడ్డి శాఖవారు మాంసము తినని శైవులు. మరియు మోటాటిరెడ్లలోను కొందరు శైవులై మాంసభక్షులు కాని వారై యున్నారు. వైష్ణవ మత మవలంబించిన రెడ్లు మాంసభక్షులయిరి. వైష్ణవ వాచార్యు లిది నిషేధించినట్లు కానరాదు. ఆముక్తమాల్యదలో రెడ్లభుక్తివిధానమును తెలుసుకొను ఆధారములుకలవు. కవుల వర్ణనలు, విశేషముగా బ్రాహ్మణుల భోజనముగానే కానవస్తున్నది. కొండవీటి రాజ్యమంత్రీయగు లింగనమంత్రీ పంక్తిలో శ్రీనాథుడు పలుమారు కంఠదమ్ముముగా, తుష్టివార్తిగా భుజించి ఆమంత్రీ అన్నదాతృత్వమును (బ్రాహ్మణుల మేరకు) యిట్లు వర్ణించి ఋణ విముక్తుడయ్యెను.

సి. ఖండశర్కరజున్నకండ చక్కెరలు-దోసెలు, వడల్, సేవెపాసెములతోడ,
కమ్మగా కాచిన కరియాల నేతితో, కమనీయ పంచభక్ష్యములతోడ,
సంబారములతోడి శాకపాకముతోడ పక్కమైన పెసరపప్పుతోడ,
తేనియధారతో, పానకంబులతోడ, శిఖర షాడబ రసశ్రేణితోడ,

1. సింహాసనద్వారాంత్రీక, భా. ౧. పు ౨౦.

అచ్చలవణాదికములతోడ అమృతఖండ
 పాండురంబైన దధితోడ, బ్రాహ్మణులకు
 భోజనము పెట్టు ద్వాదశీ పుణ్యవేళ
 లింగమంత్రీ నవీనరుక్మాంగదుండు.¹

(శిఖరషాడజరసము = పండుదానిమ్మ తియ్యనిరసము) ద్విజాతివర్గము వారు ఏకాదశీవ్రతనిష్ఠు లన్నమాట. తస్మాహాత్మ్య ప్రతిపాదితమగు రుక్మాంగద కథ అప్పటికే ప్రచార మందియుండెను.

ఇంకా యెట్టి రుచిర పదార్థముల నారగించి రసగా :—

“ద్రాక్షాపానక ఖండశర్కరలతో, రంభాఫల శ్రేణితో,
 గోక్షీరంబులతోడ, మండెగలతో, క్రొన్నేతితో, పప్పుతో,
 నక్షయ్యంబగు నేరుబ్రాల కలమాహారంబు నిశ్శంకతన్
 కుఱుల్ నిండగ నారగించితిమి యక్షుద్రక్షుధా శాంతికిన్²

అంతేకాదు, భక్ష్యభోజ్య చోప్య లేహ్య పానీయముల వైవిధ్యములను కాశీఖండమం దిట్లు వర్ణించినారు.

“కనక రంభాపలాశ పాత్రంబులయందు విచిత్రంబుగాగల వంట కంబులు, అపూవంబులు, లద్దువంబులు, ఇడ్డెనలు. కుడుములు, అప్పడంబులు, ఇప్పట్లు, గొల్లెడలు, జిల్లేడుకాయలు, దోసీయలు, సేవియులు, అంగరపోలియలు, సారసత్తులు, బొంతర కుడుములు, చక్కెలంబులు, మడుగుబావులు, మోరుం డలు, పుండ్రేక్షుఖండములు, పిండ ఖర్జూర ద్రాక్షా నారికేళ కదళీ పనస జంబూ చూత లికువ దాడిమీ కపిత్థ కర్కాంధూ ఫలంబులు, గసగసలు, పెసరుం బులు గములు, చెఱకు గుడములు, ఆరిసెలు, బినకిసలయముల వరుగులు, చిరుగడ ములు, బదిదెములు బలుపలు, బలిః రకలు, పప్పు గొట్టియలు, చాపట్లు, పాయ సంబులు, కర్కరీ కారవేల్ల కూశ్మాండ నిష్పావపటోలికా కోశాలాబూ సీగ్రూ దుంబర వార్తాక బింబికా కరవింద శలాటువులును, కందయుం బొందయు, చారులు, దియ్యగూరలు, పచ్చడలు, బజ్జులు, గిజ్జులు, వడియంబులు, కడి

1 ఖేమేశ్వర పురాణము, ఆం. ప ౬౦.

2 ఖేమేశ్వర పురాణము, అ ౨, ప ౧౪౨.

యంబులు, గాయంబులు, గంధతోయంబులు, ఉండ్రాలు నానుబ్రాలును, అనుములు, మినుములు, బుడుకులు, నడుకులు, నిలిమిడియును, చలిమిడియును, ద్రబ్బెడయు, వడయును, నుక్కెరలు, చక్కెరలు, నేతులు, దోనెతోలలు, బిట్టును, గట్టును, దాలతిమ్మనంబులును, దోపలు, పూపలు, మోదకంబులును, గుడోదకంబులు.....వడ్డించిరి.¹

ఈభోజ్యపదార్థములతో నగము ఆర్థము కానివిగా ఉన్నవి. ఇందు కొన్ని వంటలు నేడు పలు పలు పాతాలతో లేవనవచ్చును. ఇవి ఆకాలమందలి ప్రజాజీవిత విశేషములందు ముఖ్యమైనవి. సూక్ష్మముగా తరిచి పరిశోధించు కొలది ఇంకనూ పెక్కు విశేషములు తెలియ రాగలవు.

వినోదములు

అటలు పాటలు మున్నగు వినోదములు కాకతీయుల కాలములోనివే యీ కాలమందును కానవస్తున్నవి. ఆవికాక మరీకొన్ని యాకాలములోనివిగా తెలియ వస్తున్నవి.

రాజకుటుంబపు రాచవారు పలువురు దుర్మార్గులై ప్రజల బాధించుట సర్వసాధారణము. ఆ కాలమందును నిట్టివారు కొందరుండి యుందురు. వారిని దృష్టిలో నుంచుకొని మంచన యిట్లు వ్రాసెను.

సీ. ఎలుక వేటల పేర నేగి పట్టణములో ప్రజల యిండులు కూలద్రవ్య బంపు చెలగి డేగలకును తొండల నేయబోయి ద్రాక్షామంటపంబులు గాసిసేయు కోడిపోరుల పేర వాడల దిరుగుచు పొడగన్న కడవల బొలియవై చు వేటకుక్కుల దెచ్చి విడిచి మందులోని మేకల కుసికొల్చి మెచ్చియార్చు''² జనులాడు జూదములు బహు విభములుగా నుండెను.

క. సరిలేని యంజి సొగటా లరుదగు జూదంబు నెత్త మచ్చనగండ్లున్ దిరమగు నోమనగుంటలు సరసతమెయి నాడుచున్న సతులం గనియెన్.³

1 కాశీఖండము—ఈ ఘట్టముతో ఇంకనూ చాలా చాలా తెలిపినారు.

అల్లిలాషులు మూలము చూడగలరు.

2 కేయూర బాహు చరిత్రము. ఆ 3, ప ౨౯౫.

3 భోజరాజీయము. ఆ ౫, ప ౭౬.

ఈ యాటలు ఆడువా రెక్కువగా ఆడుచుండిరి. అంజీ యను నాట యెట్టిదో శబ్దరత్నాకరకారునికే తెలియదు. సొగటాలు అనునది పాచికల ఆట. దానికి పగడసాల, పగడసారె ఆట యనియు అన్నారు. పలువురు కవు లీయాటను ప్రాంతాలలో వర్ణించినారు. ధనికులైనవా రీయాట పలకల సిద్ధము చేయించి యుంచుకొనెడివారు. అచ్చనగండ్లు యిప్పటికినీ బాలికలు, యువతులు ఆడుచుండురు. దానికి అచ్చనగాయలు అనియు పేరుకలదు. క్రచ్చకాయలతో కాని, చిన్నవి గుండ్రని గులకరాలతో కాని ఆడుదును. ఓమనగుంటలు ఒక కట్టె దీమ్మలో ౧౪ గుంటలు చెక్కించి వాటిలో చింత బిచ్చలు పోసి యాడు ఆటకు పేరు.

యువకు లాడుకొన్న యాట లెట్టివనగా, కందుకేళి—ఇది చెండుఆట.

బహుశా బట్టలతో గట్టిగా గోళాకారముగా చేసి దానిపైన గట్టి లావుదార ముల జాలె నల్లుచుండిరేమో. అట్టివి ౫౦ ఏండ్ల క్రిందట యుండెను.

పిల్లదీపాటలు :- ఇది “విమల చంద్రోదయారంభ వేశణంబు” ఆడుచుండిన యాటయని శ్రీనాథుడు వర్ణించెను. ఇదెట్టి యాటయో తెలియదు. “బా క్రీడా విశేషము” అని శబ్దరత్నాకరములో వ్రాసినారు. నాలుగైదుపూర్ణ యేండ్ల క్రిందటి చాలా యాటలు మనకు తెలియకపోవుట విచారకరము.

భాండీక జనుల పరిహాసములు :- “ఒక కొంత ప్రొద్దు భాండీకజనంబు లొనర్చు పరిహాస గోష్ఠికి పల్లవించు” అన్నారు. కాని భాండీకశబ్దము శబ్దరత్నా కరములో లేదు. సంస్కృత బృహస్పతి మంటువగు శబ్ద కల్పద్రుమమం దును ఈపదము లేదు కాని “భండః=అశ్శీలభాషీ” అని కలదు. తత్సం బంధి భాండీకుడు అని వ్యాకరించుకొనిన నీసందర్భమునకు సరిపోవును. బూతులలో హాస్య ముత్పత్తిచేయు ‘వి క ట క వి’ వంటివాడని యర్థము కలుగును.

బిందుమతీవిద్య :- ఇది గారడీ (ఇంద్రజాల) విద్య. శబ్దరత్నాకరములో ఈ శబ్దమే లేదు. సంస్కృత నిఘంటువగు శబ్దకల్పద్రుమ మందును ఈ పదము లేదు. బిందుమతి యనునది “విప్రవినోద” అను ఇంద్రజాల విద్యవంటిది. విప్రవినోదమను విద్యను ఒక విధమగు బ్రాహ్మణ జాతి

వారే, వారును తెనుగు దేశమందే, ఒక గారడి విద్యగా ప్రదర్శించెడి వారు.

ప్రహేళిక :- దీనికి పర్యాయపదము ప్రవల్లికా అనియు, దాని కర్తము 'గూడ ముగా నుంచబడిన యర్థముల కావ్యవిశేషము' అని శబ్దరత్నాకరములో వ్రాసినారు. ఇది స్పష్టముగా అర్థముకాని రీతి తెలిపినారు. తెనుగులో తట్టు—తట్టు వేయుట అనుట యిదియే. 'కొందురు, తిందురు', 'ముందర పెట్టుకొని యేడ్చురు' అంటే యేమి? అనగా ఉల్లిగడ్డ అని చెప్పుట తట్టు అని యందురు. తిరుమలేశ పద్యాలు ప్రహేళికలే. తిరుమలేశు డెవ్వడో యెవ్వరును అతనిని స్మరింపరు.

శబ్దకల్ప ద్రుమములో ఇట్లు వ్రాసినారు :-

ప్రహేళికా=ప్రహేళితి అభిప్రాయం సూచయతీతి కూటార్థభాషితాకథా॥
దీనికదాహరణములు 'తిరుమలేశ పద్యాలు.' అవి తెనుగులో ప్రసిద్ధ మైనవి. 1

వేట, రాజులలోనే విశేషముగానుండినట్లు కవులు వర్ణించినారు. వేటలలో పక్షివేటకు విశిష్టతకలదు. సంపన్నులు దేగలతో పక్షులవేటాడుచుండిరి. ఆ దేగలు "కౌజు కక్కెరలను" మున్నగు పక్షులను చంపుచుండెను.

సీ. కేరిజంబుల గోరి కేరుట దీరించి పూరేండ్ల బుడకల బూడెకలిపి
పాలగుమ్మల నేలపాలుగా నొనరించి వెలిచెల మెలకువ వెలితిచేసి
బెగ్గురు కదుపుల బెగ్గిల ప్రుగ్గించి కొంగల పొగరెల్ల ద్రుంగద్రొక్కి
కక్కెర నెత్తురు గ్రక్కించి కొక్కెర పిండు గుండియలెల్ల బెండుపరచి
కారుకోళ్ళ నెండ గారించి గొరువంక బింక మింక వాని పొంక మణచి
చెమరు బోతుగముల జమరి కౌజుల జించి సాళవంబు జయపాలు జేరె. 2

ఈ పద్యములో పాలగుమ్మలు (పాలపిట్టలు), వెలిచెలు, బెగ్గురు (సార సము) కొంగలు, కొక్కెర, కారుకోళ్ళు, గొరువంక, కౌజు (కముజు) అనుపిట్టల పేర్లు పల్లెజనులు (పట్టణవాసులు కారు) ఎరుగుదురు కాని, తక్కిన పక్షుల పేర్లు

1 శివరాత్రి మాహాత్యము, ఆ ౨. పరా (వైనాల్గటల చర్చ అందు కలదు)
2 సింహాసన ద్వారాత్రింశిక, ౧ భా. పు. ౨౬.

పల్లెజనులుగూడా ఎరుగరు. కేరిజము అను పదము శబ్దరత్నాకరకారుడు కేరజము అని వ్రాసి 'ఒకానొక పక్షి' అని దానికర్థము వ్రాసినాడు. పూరేడు అన పక్షి విశేషము అనియు తెలిపెను. కొక్కెర అనగా కొంగయేగాని, కొంగలనుకూడ కవి వర్ణించినందున అందలి భేదములని యెరుగవలెను. కక్కెర అన పక్షి విశేషము అనియే నిఘంటువులో తెలిపినారు. కాచికోడి అన అడవికోడి. గొరపంకలను తెనుగులో బట్టిడిగాడు అనియు, సంస్కృతములో శారీక అనియు నందురు. చెమరబోతు అను దాని కర్థము శ. ర. నిఘంటులో లేదు కాని చెమరు అనుదానికి చెమరుకాకి యని వ్రాసినారు. ఈపక్షి నీలము వన్నె కలదై కాకికన్న చిన్నదై, తోకపొడవుగా కలదై, ధ్వనికూడా కాకితో భిన్నించినదై పెద్దరాళ్ళను గోడలు కట్టవారు మలిచినప్పుడగు కంగ్, కంగ్ అను ధ్వనినిబోలి కూయునదై యుండును. కొజు పిట్టలను కొందరు సాకి పంజూలలో పెట్టి పొలాలకు తీసు కొనిపోయి ఉరులొడ్డి యుంతురు. వాటి ధ్వనికి సజాతీయములగు కొజుపిట్టలు కలహించుటకై వచ్చి ఉరులలో చిక్కి దొరకిపోవును. స్వజాతితో కలహించు పిట్టలలో కోళ్ళు, కొజులు, పికిలి పిట్టలు (బుల్ బుల్) ముఖ్యమైనట్టివి.

మన భాషలో పక్షి చరిత్రలు లేనేలేవు. సంస్కృతమందును శ్యేనశాస్త్ర మొకటి కలదు. అదున్నదని యెరిగిన సంస్కృత పండితులే యరుదు. నిఘంటు వులలో ఆయా పక్షుల చిత్రములను ముద్రించి వానిజీవిత విశిష్టతలను కొద్దిగా తెలుపవలెను. కాని పక్షి విశేషము, జంతు విశేషము, క్రీడా విశేషము, అని వ్రాసివేస్తే ఏమిలాభం? ఇంగ్లీషులో ఈనాడు కాదు ౧౫౦ ఎండ్లక్రిందట, ఇంకే మైనా అంటే అంతకు పూర్వమే, పక్షులను గురించని గ్రంథములు ఒకటి రెండు కాదు, నూర్లకొలదిగా సచిత్రముగా, సమగ్రముగా వ్రాసి ముద్రించిరి. మన దేశములో ఒక్కరయినా పక్షి జీవితములను గమనించినారా? ఒక్క అనువాదగ్రంథ మైనను (పక్షులను గూర్చి పిల్లల వాచకాలుకప్ప) ముద్రించిరా? అందుచేత ప్రాచీన కవు లిట్టి పద్యాలను వ్రాస్తే వాటి కర్థమువ్రాయు నిఘంటుకారులు పక్షి విశేష మని తప్పించుకొనిపోవుటయు, మన కర్థము కాకపోవుటయు సంభవిస్తున్నది.

ఇతర ప్రబంధాలలో నాచన సోముని మొదలుకొని పలువురుకవులు వేటను వర్ణిస్తూ వచ్చినారు కాని పక్షులవేటలను వర్ణించిన కవు లరుదు. అందు చేత వైన సుదహరించిన పద్యము విలువకలదే! "బురుకపిట్ట యింతగానిలేదు" అని యీ కవితే (సిం. ద్వా. భా. ౨, పు ౨౦,) వర్ణించెను.

భటులను—సీపాయిలను—ఆకాలములో జుట్టింటూ ఉండిరి. తర్వాతి కాలములో ఇంగ్లీషు ప్రాంచివారు ప్రవేశపెట్టిన మిలిటరీ యూనిఫారంవలె షూర్వము యుద్ధభటులకు వేషాలు సరిగాలేకుండెను. కాని వారికిని కొంత ప్రత్యేక వేషమందుండెను. తలకు చుంగుల రుమాలయు, ముందు చుంగులు వెనుక బిగించిన ధోవతి లేక చల్లాడము (చల్లడము, చిల్లడము) అను 'నిక్కర్' వంటి మోకాళ్ళపై లాగును, నడుములో రింగుకాసె దట్టియు(పట్టి), ఆదట్టిలో కత్తులు కలారులును, చిన్నవి, చిక్కనిఅంగీయు, పీపున డాలును, ఇవి సాధారణముగా వారి వేషాలు.

“జెట్టి ఆలంకరించుకొనేవరకు కోటలోగుండు (శత్రువుల ఫిరంగిగుండు) పడె” అని మన తెనుగుసామెతకూడా. యుద్ధవేళలందు జెట్టిలు యుద్ధావసరాలంకరణములను గావించుకొంటూ వుండిరని తెలియవస్తున్నది. ఈ జెట్టిలను 'రావలొకలు', 'బంటువారు' అంటూ వుండిరి. 'బంటువానికిం గటారి చేత నున్నంజాలదె'¹ యనుటచే బంటులకు కటారి ముఖ్యాయుధ మని తెలియవచ్చును.

(‘కరకంచు వలిపెంబు గట్టిగా గాసించి’ అను పద్యములో బంటుల వేషము ఇదే ప్రకరణములో తెలిపినాను.)

ఒకనా దొకచోట వసంతోత్సవములు చేసుకొనుచుండ ఒక రావలొక గుంపునుండి వెడలివస్తూ ‘తన మీసములను నంటిన సుగంధంబు విదిర్చికొనుచుండ, నెదురైన ఏకాంగవీరుడను లొక దురభిమానంబున గనలి,

“ఎరా! ముందరగానక నేరమిపై దెచ్చుకొనుచు, నీ మీసలు, నా

చేరువ వడిపెట్టెద విది యోరీ! యేకాంగవీరు డుంట యెరుగవే?”

అనగానే అవతలి లొకకునూ అభిమానము నిండకొనెను. ఉభయులు ద్వంద్వయుద్ధానికి సన్నద్ధులైరి. మధ్యవర్తులు, తుదకు రాజునూ ఎంత చెప్పినను వినలేదు. కడవట, రాజసమక్షములో ప్రజలందరు చూస్తువుండగా వారికి కత్తితో ద్వంద్వయుద్ధము చేయుట కనజ్ఞ యయ్యెను. ఆ యుద్ధములో ఓడిపోవు లక్షణాలను సిరూపిస్తూ ఒక లొక కొన్నిసిబంధనలు (వర్తులు) నిర్ణయించెను. ఆ పోటీ యుద్ధఘట్టమును కొరవి గోపాజు యిట్లు వర్ణించెను.

1. సింహాసన ద్వారాత్రింశిక, భా ౨, పు ౨౨.

ఏమో ఉత్తుత్త రోషానికి వచ్చి తీరా ఎదుటివాడు తీసుకొని ఎదురునిలచి నప్పుడు తోకముడిచే వ్యవహారము కాగూడదునుమా అని ఒకలొక యిట్లనెను.

“గుడికొలుపుబంటు మల్లని కొలది పంతమయ్యె నిచ్చట నది యెట్టులంటిరేని”

“ఒకడు దేశర భాండాగారంబు నింటికడన్ పాలెమువడం గొలిచి పళ్ళె రంబుల ప్రసాదంబు తినుచు పోతుక్రియ నుండ నొక్కనాడు, దేవరను దర్శింప వచ్చి వారి సందడిలో నొక్క యాడిగ తనకాలు ద్రొక్కినన్ కోపించి ఏమీరా, బంటుమల్లు నన్నెరుంగవా తన్నితివి, అనిన, నతండు నే నెరుంగన, ఈ సంద డిలో కాలుదాకె, ననిన, నెరయం దన్ని యెరుంగ ననినం పోనిచ్చెదనా? యనుచు నందండు దట్టించిన అయ్యాడిగడా కేలి కటారి వలకేల నందుకొని, తన్నినాడ, యేమనియెదవురా? అనిన అతని బిరుసు చూచి బంటు మల్లండు స్రుక్కి, ఏమియు నేమనియెద, దేవర కూడిగంపు బంటుంగాన దోసమనియెద ననియెం గావున,

“మీకు పిన్నవాడ ఏకాంగపీరుండ రంకెవైచిన, నడబింకమైన,
నగిన, కేరడించినన్, మీస లంటిన, పట్టితివియ నాకు పాడిగాదె”

అట్టి ద్వంద్వయుద్ధాని కేమేమి ‘పంతముల కొలదులు’ (షర్తులు) విచారించగా అందొక భటు డిట్లనెను.

“పుల్లతి వెట్టిన, భూమికి కొనరిన, ఎదిరి పోటునకు చే యొదుగుచున్న,
దండకై దప్పిన, తప్పు క్రేళ్ళురికిన, పంతలుగొన్న, చౌళము గొన్న,
దాణికి జొచ్చిన, దాచిన, మానిన, అరువ నొడ్డిన బయలూస పడిన,
చాగ బొడువకున్న, లాగంబునకుకొన్న, మడమ గెంటిన, వ్రేళ్ళు మగుడబడిన,
తారుమాలైన, తలవంచి పొడిచిన, పారుగా తలంచు పంత మిదియె.”

ఇందలి కొన్ని పదాలు కత్తిసాములోని సాంకేతికములు.

వైవాని ప్రతిస్పర్ధి పెట్టిన ఎదురుపంతము కొలదులు (ఎదురుషర్తులు) ఎట్టి వనగా:—

“మతిగాక దృష్టి నేమరక రక్షించుచు సూకర దృష్టిమై ఠాక గొలిపి
గర్జననేయక మార్జాలదృష్టిమై తరలక పరుజించి తాకబూని”

ఇంకను భల్లూక దృష్టి, గృధ్రదృష్టి, పణిపృష్టి, కపిదృష్టి, చోరదృష్టి, శార్దూలదృష్టి కూడ వర్ణించి "సురియకాండ్ర పంథ మిషియ" అని తేల్చెను.

అయితే యీ రెండును సాధారణముగా కత్తియుద్ధాలలో పెట్టు పంథములు కావు.

"అనుడు వింతపంథంబుల కచ్చెరువంది పొందుగా జూచి విడువుండన భట్టియు, అంగాదీశ్వరుండును నిలువంబడి, విస్తారంబుగలుగ వైహాళి దీర్చి, యెల్లజనులం గూర్చుండ నిడి, గలబ పుట్టకుండ, ఎడ నెడన్ తలవరుల నిలిపి, పట్టెడు వారల మాటమాటలలోను పట్టుండని నియమించి, నలుపురుబంట్ల నడుమ నిడి, కతారంబులు ఒక్క కొలందిగా కొలిచి, నిమ్మపండ్ల దొడిసి, ఎడగలుగ బంతుచేతికిచ్చినన్ పమ్ముకొని యవ్వీరులు, ధీర ధీరంబుగ జొచ్చిరి."¹

పంథంబుల పద్యములో చౌబళము, దాణి, అరువ అను పదాంతు నిఘంటువులలో అర్థాలు లేవు.

గారడీ అను విద్యను ఇంద్రజాల మనిరి. ఇంగ్లండులోని ఇంగ్లీషు పత్రిక లలో ఇంచుమించు ౯౦ ఏండ్లనుండి యొక చర్చ కొన్నిమారులు చేసినారు. ఇంచుమించు ౧౫౦ ఏండ్లక్రిందట ఒక ఇంగ్లీషు వాడొక ఇంద్రజాల ప్రదర్శన మును హిందూస్థానములో చూచి దాన్ని చాలా మెచ్చుకొని ఆనాడే పత్రికలో వ్రాసెను. ఆ ఇంద్రజాలము లో ఒకడు త్రాటి నొకదానిని పైకి నిలుపుగా విసరి గాలిలోని బెట్టె దానిపై కెగత్రాకి మాయము కాగా, వాని యంగములు ఖండ ఖండములుగా క్రిందబడె ననియు, మరి కొంతసేపటికి వాడు త్రాటినుండి గలబ గలబ దిగివచ్చెననియు వ్రాసెను. అది యబద్ధ మనియు, అట్టి విద్యను ప్రదర్శించు వానికి ఇంగ్లండుకు రానుపోను వ్యయమును భరించి వేలకొలదిగా ఐహూ మానము లిత్తుమనియు కొందరు ప్రకటించిరి. కాని కొరవి గోపరాజు ఒక కథలో ఇదేవిధమగు ఇంద్రజాలమును వర్ణించినాడు.

ఒకడు తనభార్య అనుదానిని వెంటబెట్టుకొని రాజుసన్నిధిలో ఆమెను రక్షకార్థమై విడిచి, తాను దేవనహాయార్థమై యుద్ధముచేయ వెళ్ళుతున్నానని చెప్పి ఒక త్రాటిని పైకి నిలుపుగా విసరి, దాన్ని నిలబెట్టి, దానిపై కెగత్రాకి

1 సింహాసన ద్వారాత్రింశిక, భా ౨. పు ౨౧. ౨౪.

మాయమయ్యెను. కొంతవడికి వాని కాల సేతులు, తల, మొండెము తుంటలై క్రిందబడెను. వాడుంకువగా నుంచిపోయిన వానిభార్య రాజును వేడి సె - వ్రుపొంది సహగమనము చేసెను.

వెంటనే త్రాడు పైకి ప్రాకిపోయిన భటుడు పైనుండి దిగిపచ్చి తన భార్యను పంపుమనెను. రాజు విచారగ్రస్తుడై ఆమె సహగమనము చేసెనని చెప్పెను.

“ఆపీరుం డప్పుడె నిజ భావము ప్రకటముగ నాత్మభామినితోడన్
దా వై కాకికు డగుచున్ గైవారము చేసె జనలు కడు వెరగందన్.
నరనాథ! నిన్ను నపుడవసర మడిగినవాడ, నైంద్రజాలికురీతిన్
నరుల నణకించి నీచే సీరి వొందం జోద్య మిట్లు చేసితి ననియెన్”¹

ఇది ఆనాటి ఆంధ్రజాలవిద్య. అదేసందర్భము లో చతుష్షష్టికళల పరిగ జనమునుకూడ తెలివినారు. అండ్రిక్రిందివి చేరినవి. వేదాలు, శాస్త్రాలు, పురాణాలు, వాస్తు, ఆయుర్వేదము, ధనుర్వేదము, మాంత్రికత్వము, సంగీతము, జలస్తంభనాదలు, (మహేంద్రజాలము), జూదములు, ఆష్టాంధానము, వాద్య నృత్య కౌశలము, బహురూపనటనత్వము(అనగా పగడివేషములు), పరిహాసము మున్నగునవి.²

కాకతీయరాజుల కాలమందు శ్రీకాకుళము తిరునాళ్ళ ప్రసిద్ధిగా ముండినట్లు క్రిడాభిరామమందు పర్చింపబడినది. అంతకు పూర్వకాలమందే అది ప్రసిద్ధియై యుండినట్లు మంచన కేయూరబాహుచరిత్రలో వ్రాసెను.

“సమవుగ కాకుళేఖ తిరునాళులౌపల గుండమంత్రి ని
ర్మలమతి బిట్టు వేగముగ మాడలు రత్నచయంబు చల్లె”.....³

అని వర్ణించుటచే పూర్వకాలమందు రాజులు మంత్రులు ఉత్సవకాలాలలో రూకలుచల్లి బీదలకు దానము చేయుచుండిరని విశదమైనది.

1 సింహాసన ద్వారాత్రింశిక. భా ౨. పు ౧౧౧
2 ౧౦౨
3 కేయూర బాహుచరిత్ర, ఆ ౧ ప ౪౩.

జూరములు అనేకవిధములైనవి ఆడుతూవుండిరి. అందు కొన్ని కాకతీయ కాలమందలివి తెలిపియుంటిమి. అవన్నియు ఈ కాలములోనూ వుండెను. ఒక మేటిజూదరి తన ద్యూతచాతుర్యమును నిట్లు తెలుపుకొనెను.

“దృష్టి యేమరక నందయు, జోగరంబును దిగయును, గాళ నా తేటపడిన అచ్చులలోఁ బలనే యచ్చన గైకొని మాటలాడినయట్ల వేటు గలుగ తలపుగతి వచ్చు కోరిన దాయ మనగ...ఎల్లపిడికిళ్ళు విడిపించుకొని యేకొందు.”¹

ఈ యాటను పల్లెజనులు లక్కిముష్టి, నక్కముష్టి, ఆని యందురు. ఖహళ అది నక్కముష్టియై యుండునేమో! ఒకడు గవ్వలుకాని, చింతబిచ్చలు కాని పట్టుకొని వచ్చును. నాలుగు బిచ్చలు ఒక ఉడ్డ యగును. పిడికిలి పట్టిన వాని కొఱిదిక్కు వదలి తక్కిన మూడువిక్కులలో ఎందరైనను సరే, తమ కిష్టమువచ్చినన్ని రూకాలుగాని, పైసలుకాని యుంతురు. పిడికిలి పట్టినవారు ఉడ్డలప్రకార మెందగా, నాలుగుమిగిలితే దానిని మవ్తయందురు. మూడుమిగిలితే దానిని తిగ యందురు. రెండు మిగిలితే దుగ యందురు. ఒకటి మిగిలితే దానిని నక్క యందురు. నక్కనుండి మవ్తవరకు నాలాగు సంకేతము లున్నందున దానిని నక్కముష్ట అనింనియు, అదియే నక్కముష్టిగా లేక లక్కిముష్టిగా మారెననియు ఊహంపవచ్చును. ముష్టిపట్టినవాని యింట సంఖ్యయే మిగిలిన, వాడు తక్కిన మూడిండ్లవారి పైకమంతయు తీసుకొనును. లేక తనకేయి ట సంఖ్యవచ్చునో ఆ సంఖ్యలో సంత పైకముండునో అంత యిచ్చి, తక్కిన సంఖ్యలవారి మొత్తములను వదిలివేయును.

పైన వర్ణించిన కవియు నాలుగు సంకేతములను తెలిపినాడు. కాళయన నాలుగైయుండును. తిగ యన మూడు, నంది యన ఒకటి. జోగర యన రెండై యుండును, వర్ణించిన వరుస కూడ పైయర్థముల సూచించును. అచ్చులన పట్టుకొనివచ్చు గవ్వలో, క్రచ్చకాయలో లేక అంతటి చిన్న గులకరాళ్ళో యని యర్థము.

చదరంగపు పందెములుగూడా వుండెను.

1 సింహాసన ద్వారాత్రింశిక. భా. ౨. పు ౧౫.

“చతురంగంబున నే నతి చతురుడ కరి తురగ మంత్రి శకట భట ప్ర
స్థితి పరహస్తము నేయుదు షీతిమెచ్చగ రాజు బంటుచే గట్టింతున్”¹

చతురంగమును మొదట కనిపెట్టినవారు హిందువులు. దానిని ఆరబ్బులు నేర్చుకొనిరి. ఆరబ్బుల సైన్యములలో రథములు లేవు కావునను వారికి ఒంటెలే సమృద్ధికావునను, రథములకు మారుగా ఒంటెను పెట్టి యాడిరి. ఆయాటను యూరోపియన్లు నేర్చుకొనిరి. వారికి ఏనుగులు లేవుకావున వాటికి మారుగా కోటలు (Castles) ఏర్పాటు చేసుకొనిరి. తర్వాత నెత్తము (పాచికలాట)ను గురించి తెలిసినారు. అటుపై పులి జూదముల గూర్చి యిట్లు తెలిసినారు.


“తగులు విరివియై కడుమెచ్చుగ నాడదు, పులుల మూట, జూదంబులలో మిగులగ నేర్పరి బాగిడి తగుటన్ సొగటాల నే నతి ప్రాధుండన్.”²

పులిజూదములు మూడువిధములైనవని కవి తెలిపినాడు. మన దేశములో ఇండ్లముందటి ఆరుగుబండలపైన, దేవాలయాల బండలపైన పులి జూదపు ఇండ్లను మలిపిస్తూ వుండిరి. ఈ యాటను చతుర లతిచాకచక్యముగా ఆడెడి వారు. ఇప్పటికిని ఈ ఇస్పెటు (పేక Pack) జూదపు కాలములో కూడా గ్రామాలలో పలువురు వృద్ధు లియాటలం దారితేరిన గంటుపోకలై మిగిలి యున్నారు. ఈయాటలను విరివిగా వర్ణించి నవరించి పటములు వ్రాసి, ఒక ప్రత్యేక గ్రంథముగా మన కాలములో ముద్రించకపోతే మనకు నాలుగైదు నూర్ల డొండ్లక్రిందటి మనపూర్వుల ఆటలేమియు మనకు తెలియరానట్టుగా, మనకాల మందు పూర్వవశిష్టముగా మిగిలి పాశ్చాత్యులచే దిగుమతియైన పేక జూదపు వెల్లువలో కొట్టుకొనిపోయి నష్టమగును. పాచికల ఆట అం ఏండ్లక్రిందటి వరకు విరివిగా నుండెను. అం ఏండ్ల క్రిందట పాలమూరు జిల్లాలలో, రాయలసీమలో, నక్కముష్టి చాలా ఆడుతుండిరి. పులిజూదాలు కూడా విశేషముగా నాడుతుండిరి. కాన్చి యిప్పు డివన్నియు ఆరుదైపోయినవి నిఘంటుకారులు బాలక్రీడా విశేషము, ఒకవిధమగు జూదము అని వ్రాయటయో లేక అంతమాత్రముకూడా వ్రాయక ఆపదాలనే యెత్తుకొనక పోవుటయో చేయుచున్నారు. ఇవి సరియగు పద్ధతికాదు. ఈ విషయమున పరిశోధనలు చేయవలసినవారి కీసూచనలు చేయనైనది.

1 సింహాసన ద్వారాత్రింశిక భా ౨ పు రాజ.

2 సింహాసన ద్వారాత్రింశిక భా ౨ పు రాజ.


ఇక మాడునిధములగు పులిజూదము లని కవి తెలిపినాడు. రెండు పులి జూదాలు కలవు. కాని, మాడనది తెలియరాలేదు. తెలియ వచ్చినంత తెలుపు కొందము.



ఒక పులిని మూడుమేకలతో కట్టివేయ వలెను. పులికి పెద్ద గులకరాతి ముక్కయు, మేకలకు చిన్నగులకరాతి ముక్కయు నుంచి ఆడుదురు.


పులిని మొదట పై శిఖర కోణముం దుంతురు. మేకను దానిసమీపముందలి యింట పెట్టి దానిపై దాని మేకలేకుండిన అవతలి యింటపై పులి వ్రాలును. కాన మేకలను పెట్టవాడు పులికి మాడవ యింట బెట్టి తర్వాత పులియంపున నుండు నింట పెట్టెదరు. పులి జరుగకుండా కట్టివేసిన ఆట ముగియును. లేదా మూడు మేకలను పులి చంపిననూ ఆట ముగియును. ఇది యొక పులిజూదము.

రెండవ దెట్టిదనగా :—




నాలుగు పులులతో ౧౬ మేకలతో ఈ యాట నాడుదురు. నాలుగు పులులను నిలువు త్రికోణమునందలి మధ్యరేఖపై వరుసగా నుంతురు. మేకల ప్రతికక్షి పులులకు ప్రక్కయింటిలో పెట్టక ఒక యిల్లు ఎడమగా ఒక మేక నుంచును. పులుల కక్షి ఒక పులిని ఒక యిల్లు జరుపును. మేకలనాడు రెండవ మేక నుంచును. పులి 16వకన ఆదే పంక్తిలో మేక ప్రక్కని యిల్లు ఖాళీగా నుండిన పులివాడు మేకపై పులిని దాబించి చంపును. ఈవిధముగా ౧౬ మేకలను పెట్టిన తర్వాత మధ్య పులులు చంపగా మిగిలిన మేకలతో పులులను కట్టివేయు ఎత్తులతో మేకలను జరుపుదురు. మేకలు విరివిగా చచ్చి, ఇక పులుల కట్టలేనని అనుకొని ఓటమి యొప్పుకొన్న ఆట ముగియును. అటులే పులులు కదలకుండా వాటి ప్రక్కని యిండ్ల నాక్రమించుకొనిన ఆట ముగియును ఇది రెండవ విధముగు పులి జూదము. ఈ రెండిలో ఆటాడువా రిద్దరే యుండుదురు.

ఇక మూడవదేదో తెలియదు. కాని ఉత్త మేకల చదరంగము అని మూడూట లాడుదురు అందేదయిన నుండునేమో అని యీ క్రింద తెలుపనైనది.




ఈ యాటను ఒక్కడే ఆడుకొనును. తొమ్మిది కాయలను పెట్టుకొని వాటిని జరుపుతూ చంపుతూ పోవును. ప్రొద్దుపోని మనిషి ఈ యాటకు పూనికొనును.

ఇదియు మేకల ఆటయే. ప్రక్కపుటలోని సమునాలో శివ పంక్తితప్ప తక్కిన పంక్తులలోను తోకగానుండు త్రికోణపు టిండ్లలోను ఇద్దరాటకాంధ్రు పదారేసి మేకల నుంతురు. ౧, ౨ రేఖలు దాని త్రికోణ మొకనికి, ౪, ౫ రేఖలు దాని త్రికోణము ప్రతివక్షుని కుండును. ఒకరి తర్వాత ఒకరు ఒక్కొక్కమా రొక మేకను మొదట ఖాళీగానున్న ౩-వ రేఖలోనికి జరుపుదురు. ఒకని మేక ప్రక్క కింకొకని మేక వచ్చి కూర్చున్నను, ఆ మేక ప్రక్కయిల్లు ఖాళీగా యున్నను అవతలివాని మేక వచ్చిన మేకను చంపును. మొదలు చూపిన పులిజూదముల రెండింటిలో పులి ఒక్కొక్క మారొక్క మేకనే



కొట్టును కాని యీ యాటలో ఎన్ని సందులు దొరికితే అన్ని మేకలను ఆటకాడు కొట్టవచ్చును. ఎదుటివాని మేకలను చంపి దుర్బలునిగా చేసి పూర్తిగా మేకలను చంపవచ్చును, లేదా కట్టివేయ వచ్చును.


మరొక విధమగు ఆట కలదు. దీనిని ఇద్దరు ఎదుటమదుట కూర్చొని యాడుదురు. ప్రతివాడు ౯ మేకలను (కాయలను) తీసుకొనియాడును. ఒకడొక



కాయ నొక యంటిలో నుంచిన రెండవవాడును తన దిక్కెకాక తన యిష్టము వచ్చినచోట తన కాయ నుంచును. ఈ విధముగా కాయలు పెట్టుటలో ఒకడు తన కాయల మూడింటిని ఒకే వరుసలో పెట్టనియ్యక తన కాయను ఆవరుసలో పెట్టవలెను! ఆ యాటంకములను తప్పించకొని ఒక డొకే వరుసలో తన మూడు కాయలు పెట్టిన యెదుటివాని కాయనేదైన నొక దానిని తీసివేయును. ఈ యాటను చర్ పర్ అని యందురు. తన కాయలను మూటి నొక వరుస పెట్టి చర్ అని యెదుటివాని కాయను తీసివేయును. మరల తన కాయను వెనుకకు జరిపి స్వస్థానానికి తెచ్చి మూటి నొక వరుసచేసి పర్ అని ఎదుటివాని కాయను మరొక దానిని తీసివేయును. అందుచే నీ యాటను చర్ పర్ ఆట యనియు నందురు.

కావున ఈ యాటలో నేడైనా మూడవ ఫులి జూదములో చేరిన దేమో తెలియదు. ఈ యాటలన్నియు తెనుగు మండలా లన్నింటిలో నుప్పవో లేవో గట్టిగా చెప్పజాలము కొరవి గోపరాజు పుణ్యమా ఆన్నట్లు అతని వర్ణననుబట్టి మన పూర్వుల యీ వినోదాలు కొన్నియైనా తెలియ వచ్చినవి.

మారేడుపల్లి సికింద్రాబాదు నుండి శ్రీయత తాడేపల్లి కృష్ణమూర్తిగా రమవారు నాకిట్లు వ్రాసియుండిరి. "మాడు విధములగు జూదములలో రెండు తెలిపి మూడవది తెలియదన్నారు. మూడవ విధమగు ఫులిజూద మిట్లాడుదురు.



ఈ యాటకు 3 ఫులులు ౧౫ మేకలుండును. కొందరు 3 ఫులులు ౧౪ మేకలతో ఆడుదురు. ఆట యాగంభమందు మొదట ౧వ స్థానమం దొక ఫులిని పెట్టుదురు తర్వాత క్రమముగా ౨, 3, 4 ఇండ్లలో తక్కిన మూడింటి నుంచు దురు. ఆట తక్కిన ఆటలవలెను ఫులుల కట్టుటయో లేక మేకలను ఫులులు బంపుటయో ఆటకు ముగింపు. ఈ యాట ఉత్తర సర్కారులలో ఆడుదురు.

చర్ పర్ అని వర్ణించిన ఆటనే ఉత్తర సర్కారులలో “దాడి” అట యండరు. చర్ పర్ ఆనుటకుమారుగా “దాడి” అని యెదుటివాసకాయ నెత్తి వేయుదురు. (ఈ సూచనకు ప్రాచీన కృతజ్ఞత).

చర్ పర్ ఆట ఆత్యంత ప్రాచీనమై ఏషియా, యూరోపు ఖండాలలో అన్ని దేశాలలో నుండెనట. మోర్ హెడ్ ఆను ఆటల నిపుణుడు ‘Pocket Book of Games’ అను గ్రంథములో మిల్ (Mill) అను నొక ఆటను వర్ణించినాడు. అది పూర్తిగా చర్ పర్ ఆటయే. దాన్ని గురించి ఆతడిట్లు వ్రాసినాడు. “The Mill is known to every European school boy. It is unknown in America. It is one of the most ancient of games. It is seen on the steps of Acropolis in Athens, on a Roman tile’ on the deck of a Viking vessel.” “మిల్ ఆట ప్రతి యూరోపియన్ బడిపిల్లకా మకు తెలిసిన ఆటయే. ఇది అమెరికాలో లేదు. ఇది ఆత్యంత ప్రాచీన ఫేలనము. ఏతెస్సలోని దేవాలయమును దాని రేఖలు తీర్చియుండిరి. రోము ఇటికెలపై కూడ ఇది యుండెను నార్వే ప్రభువుల ఓడలపైకూడ దీని రేఖల చెక్కియుండిరి.”

ఇదే సందర్భములో జూదమువలన కలుగు నష్టముల నుపన్యసించి, ద్యూతకారుల దృష్టిలో ఆది మంచి వినోదమే యని వాదించిన హేతువాదములు విపులముగా విషయభరితముగా నున్నవి. అం దీపద్య మొకటి కలదు.

“దనలాభమును పురాణము వినీకియు వాద్యంబు యోగవిద్యయు శాస్త్రంబున సంగీతముంకావ్యంబులు నాటకములు జూదమున కెనయగునె” 1

ఆ కాలమందు జనులకు పురాణ శ్రవణములో చాలా ఆసక్తి యుండెనని తెలిపియుంటిమి. ఇది మరొక నిదర్శనము. యోగవిద్యలో, లోహములను బంగా రుచేయు విద్య చేరియుండును. నేటికిని అట్టివిద్యను కొందరు యోగం అని యందురు. ఈ పద్యము వద్దనే,

“జూదమున ధాతువాదము వాదంబున దొడర చే టవశ్యము కలుగున్”

అని యున్నందున యోగవిద్య నిచ్చట ధాతువాదానికి వాడి యుండుదు.

1 సింహాసన ద్వారాత్రిశిక, భా ౨. పు ౮౬.

వసంతోత్సవములు రాజులకు ప్రీతిపాత్రము లగుటచే అవి జనులలోను వ్యాపింపిపోయెను. దక్షిణాదికలో బోగమువారి గుంపులు రెండుండెను. వారు వసంతోత్సవ కాలములందు ఖీమేశ్వరుని ద్ధ నాట్యమాడి గాము చేస్తూ వుండిరి.

వసంతోత్సవాలలో 'కుసుమరజము', 'గంధంబు పసుపు', 'గంధపుటుం డలు ఒకరి పైనొకరు వేసుకొనుచుండిరి. పన్నీరు, రంగులు విచిత్రకాలితో 'చిమ్ము'కొనుచుండిరి మరియు,

“నేతులనూనెలం బనుపు నీరును కుంకుమ చెందిరంబులన్
నూతన గంధసారములను న్నొనరించిరి కేలితంత్రముల్”¹

'చిరుబంతి పసుపు'ను 'గాజు కుప్పెతఱ గస్తూరికాజులము'ను సంపన్ను లు చల్లుకొంటూ వుండిరి. "కర్పూరాది సుగంధద్రవ్యంబులు వసంత చాలనం బొనర్చెడివారిలో నుండి కలహకంటకుండను రావలెంక వెడలివచ్చుచు తన మీసములను నంటిన సుగంధంబు విదిర్చికొనుచు" వె శ్లానుని. అను వాక్యమును బట్టి జనులలో వసంతోత్సవము వ్యాప్తిలో నుండెననుట స్పష్టము.

జనులకు నాటకములందు చారాప్రీతి. నాటకముల ముచ్చటలు ఓలుపూరు సారస్వతములో కానవచ్చినవి. కాని అవి సంస్కృత నాటకములు కానీ, వాటి రీతుల అమకరణములు కానీ కావు అదేమి కారణమో ఈ ౨౦-వ శతాబ్దాదివరకు సంస్కృత మర్యాదలతో కూడిన నాటకాలు తెనుగున వ్రాయలేదు. పెద్దపెద్ద కవులుకూడా "యక్షగానాలు" వ్రాసిరి. యక్షగానము అని యేల పేరువచ్చెనో తెలియదు. ఈ యక్షగానాలు సంస్కృత నాటకాలకు భిన్నమైరవై దక్షిణదేశము నం దంతటను జనుల కాదరపాత్రములై ప్రీతికరములై వ్యాప్తిలో నుండినట్టివి కాన ఇవి నన్నయ కంటే పూర్వమునుండి వచ్చిన 'దేశికవితాయుక్తమగు పాటల నాటకాలై యుండెను. "అక్కలేజోగు" అని కామేశ్వర్యాది శక్తిదేవతల గొలుచు జక్కులవారను జాతివారు తెనుగుదేశములో కలరు. ప్రాచీనమునుండియు కవులు "జక్కులపురంద్రీ" వర్ణమును వర్ణించుతూ వచ్చినారు. ఈ జక్కుల వారే

1 ఖీమేశ్వర పురాణము, ఆ ౫. ప ౧౧౬.

2 సింహాసన ద్వారాత్రింశిక, ఖా ౨ పు ౨౦.

యక్షులు జక్కు అను దేశి (దావిడ) శబ్దమును సంస్కృతములోనికి తీసికొని యక్షశబ్దముగా సంస్కృతీకరించిరో యేమో? అనార్య జాతులలో యక్షులు చేరినారు. యక్ష కిన్నర గంధర్వ పన్నగ విశాచాక్ష సాదివర్గాలన్నియు అనార్య జాతులే.

కిన్నెర లను జాతిని ప్రాచీన గ్రీకులు కినారై (Kinaries) అనిరి. గంధర్వ అనగా కాశ్మీరు ప్రాంతముదలి గాంధార దేశమువారు. పన్నగ. జాతి మధ్య ఏషియా లోనివారు, విశాచులు టిబెటు, మంగోలియా ప్రాంతాలవారు. రాక్షసులు అరక్షన్ (Araxes) అను నదీప్రాంతమువారై యుండురు. అటులే యక్షులు అక్షన్ (Oxus) లేక జక్షార్తన్ (Jaxartes) ప్రాంతమువారైనను కావచ్చును. లేదా క్రీస్తుశకారంభమున మన దేశము లో పశ్చిమోత్తర భాగాలను గెలిచి పాలించిన యచ్చీ (Yuchi) అను జాతియైనను కావచ్చును. అయితే వారు మన తెనుగుదేశ లోని జక్కులతోనే సంబంధము కలవారో తెలియదు. యక్షుల వేస్త్రాలువేసి గానములో ప్రసిద్ధియైన యక్షుల పేరుతో వెలసిన యక్షగానములను ప్రయోగించి నాటకాలాడినందున జక్కులవారను మన నటకులకు పేరు వచ్చెనేమో ఆలోచనీ యచుగా నున్నది.

మనకు విజయనగరరాజుల కాలమునుండి కొన్ని యక్షగాన నాటకముల పేరులు తెలియవచ్చినవి. కొన్ని లభించినవి. అంతకుపూర్వము యక్షగానాల నాటకాలను విరివిగా ఆడినట్లు నిదర్శకములు కలవు.

“కీర్తితు రెవ్వనికీర్తి గంధర్వులు గాంధర్వమున యక్షగానసరణి” అని భీమేశ్వర పురాణమున వర్ణితము.

జక్కులవారే మొదట నాటకాలాడియుండినవారు శివసంబంధమగు కథలను ప్రదర్శించి యుండురు. శైవకథలను ఆడి ప్రదర్శిస్తూ వుండిరిని పాల్కురికి సోమనాథుడు పండితారాధ్య చరిత్రలో తెలిపినాడు.

“అవట గంధర్వ యక్ష విద్యాధరాదులై పాత్రల నాడించువారు”

అని పర్వత ప్రకరణముం దన్నాడు. తర్వాత భాగవత కథలను, వైష్ణవ గురువుల చేతను, రాజులచేతను ప్రోత్సహింపబడి అటలాడి జనులలో వైష్ణవము వ్యాపింపజేసి శైవమును నణగద్రొక్కుటకు దీనిని గూడా సాధనముగా గైకొని యుండురు. భాగవత కథలను అటలుగా నాడుచు రిని భాగవతులు అనిరి. వారే

‘భాగోతులైరి. శ్రీరాధునిదో లేక పనుకాలకవిదో యైన ఒక చాటువు. ‘భాగోతుల బుచ్చిగాడు’ వసిద్ధముగా అచ్చపు స్త్రీవలెనే స్త్రీ వేషమువేసి ఆకర్షణీయముగా అడుచుండెననియు, పాడుచుండెననియు, ‘వెండెల నాగి’ అను స్త్రీయు అట్టిదే యనియు, స్త్రీలు (తక్కవజాతి ‘నాగి’, ‘గంగి’ వంటివారు) కూడా స్త్రీపాత్రల వధినయిస్తూ వుండిరని తెబ్బుటకు సహాయపడినది. క్రీడాభిరామము నకు వీధి నాటకము అని పేరు. దానిని ప్రదర్శించిరని అందిట్లు తెలిపారు.

‘నటులది దోపనముద్రము, విటులది యోర్లల్లు, కవిది విసకొండ మహా పుటభేదన మీ త్రితయము, నటు గూర్చెను బ్రహ్మ రసికులెల్లరు మెచ్చన్’

అయితే క్రీడాభిరామము ప్రదర్శన యోగ్యముగా లేదు. ప్రదర్శించిన ప్రజల కర్ణమై యుండదు. అర్థము కానిదాన్ని జనులు చూడరు. వీధి నాటకము ఆనుటలోనే దాని చరిత్ర యిమిడియున్నది. ఆవి ఇప్పటివలె టిక్కెటు నాటకాలు కావు. వీధులలో కొద్దిసాటి పరికరాంతోనే ఉచితముగా జనుల యెరుట నాటకాలాడుతూ వుండిరి. గ్రామ ముఖ్యులు, ధనికులు నాటకమువారిని పోషిస్తూ వుండిరి.

జనులు అనేక విధములగు పాటలు పాడుకొనుచుండిరని కాకతీయ కాలమందు తెలివినారు. పల్నాటి వీరుల చరిత్రమును పేర్చుకుంటువారును, కాటమరాజు కథను గొల్లవారును, ఎల్లమ్మ కథను బవనివారును చెప్పవారైరి. ఈవిధముగా ద్వీపద భేదాంతో కథలుసాడి వినిపించి జీవించు కులాలు కొన్ని యేర్పడెను. ఎల్లమ్మకథయే రేణుకాకథ. దీనిని చాలా విపులముగా పురాణకథకు భిన్నముగా రెండుదినాలవరకు బవనీండ్లు జవనిక వాయిస్తూ చెప్పుదురు. వీరే పెద్ద దేవరకథను రాయలసీమలో చెప్పుదురు. ఇది పురాణాలలో నెండును లేనట్టిది. బ్రాహ్మణయిండ్లలో కామేశ్వరికిథ బ్రసిద్ధమైనది. దానిని ప్రొద్దున మొదలుపెట్టి సాయంత్రమువరకు చెప్పుదురు. ‘ఆక్కలు లేచేవరకు నక్కలు కూసె’ అన్న సామెత దీనినిబట్టియే వచ్చినది. ఈ కథ గుంటూరు కృష్ణాగోదావరి జిల్లాలలో ఏకేష ప్రచారమందున్నట్లు కానవచ్చును. ఈకథను జక్కలవారు చెప్పెడివారని క్రీడాభిరామమందు వర్ణించినారు.

క్రీడాభిరామములోని ‘కామవల్లీ’ కథాసూచన యిదియే. బీదలు, పనిపాటలు చేయువారు, మోటకొట్టువారు, కలపుదీయువారు, దండువారు, విసురువారు, పాటలుపాడుచు పనిచేయుచు ఆయాసమును మరుస్తూ వుండురు.

“వసిచేసి గంజియైనను అంబలైనను నెద చల్లగా ద్రాగి యెవటనైన పడియుండి వెన్నెల గుడిపాటపాడగా పేదల కాత్మసంప్రీతి కలుగు.” 1

వెన్నెలగుడిపాట యన నెట్టిదో తెలియదు. వెన్నెలలో పాడునట్టి పాట యని మాత్ర మూహింప వచ్చును. పాల్కురికి తెలిపిన వెన్నెల పాట యిదియై యుండును.

గుర్రములకు నడక నేర్పుట యొక అనుభవవిధానమై యుండెను. మంచి గుర్రపురొత్తులు ప్రత్యేకముగా గుర్రములను సాధించువారై యుండిరి. గుర్రపు నడకలు పలువిధములవై యుండెను. మన సమీక్షాకాలములో “జోడనయు, జంగనడకయు, తుడికినడకయు, రవగాలునడకయుంగల వారుంబులు” ఉండెను 2. జోడన అనధారితకము అనియు, జంగన అనగా కాలు చాచిపెట్టి నడచునడక అనియు, రవగాలునడకయన అస్కందితము అనియు శబ్దరత్నా కరములో వ్రాసినారు. కాని తురికియన గుర్రమని యర్థము వ్రాసినది ఈ సంద ర్భమునబట్టి కుదురదు. నాలుగుకాళ్ళను ఎత్తి నవారిపోయిన ఈనాడు దానిని చాతురికినడక అందురు. బహుశా అది చాతురికియై యుండునో యేమో ?

దొంగతనము అందులో కచ్చపుదొంగతనము, బందిపోటు దొంగతనము జనులను బాధాకరమైనదైనను కవులవర్ణనలలో అదొక కళగా పరిణమించినది. సంస్కృతవాఙ్మయినుండు దండి దశకుమారచరిత్రములోను, శూద్రకుడు మృచ్చకటికా నాటకములోను దొంగతనమును వర్ణించుటను చదివినవారి కదొక ప్రవీణిదాయకమగు కళగా కానవచ్చును. ఆమర్యాద ననుసరించి కొరవి గోపరాజు చౌర్యవిద్యను వర్ణించువిధాన మిట్లున్నది.

దొంగలు కాళికాది శక్తిదేవాలయముల కేగి తమదొంగతనము విజయవం తముగా కొనసాగిన అమ్మవారికి ముడుపు లిచ్చుకొందుమని మ్రొక్కుకొందురు. ఊళ్ళలో చీకటిపడగానే ఆరెకలు (తలారులు) కావలిగా తిరుగజొచ్చిరి. దొంగలు సిద్దమైన విధ మెట్టివనగా,

“గాలివీరయు నొల్కిబూడిద గ్రద్దగోరును గొంకియున్
కోలయున్ వెలుగార్చు పుర్వుల క్రోవి ముండులబంతియున్

1 సిం. ద్వారాత్రింశిక భా. ౨ పు. ౫౯

2 ౪౦

మైలమందుల కొయ్య కత్తెర, మారుగన్నపు కత్తియున్
 నీలిదిండులు, నల్లపూతయు నేర్పుతోడుగ మ్రచ్చుబున్”
 . ‘పాలెమున్న వారిపై నొల్కిబూడిద మందుచల్లి వెద్ద మగులు కొంత
 కూలద్రప్పి రాచకూతురుండు మేడ కత్తిరించినట్లు గంటువెట్టి’

“తొడితొడి క్రోవుల పువ్వుల విడిచి దివియ లార్చి...రి” 1

పైవర్ణనలోని చార్యపరికరములలో ఒక్కొక్కటి దయొక్కయు, వెలుగును అర్చి వేయునట్టి పురులక్రోవియొక్కయు ఉపయోగమును తెలిపినారు శృణా నములో పీనుగుల గాల్చిన బూడిదను నిద్రించువారిపై చల్లిన అది మచ్చుమం దుగా పచిచేయునని దొంగల విశ్వాసము. అందును “పాలెమున్న వారిపై” చల్లుచుండిరి. (పాలెము అన మొదటి యర్థము కావలి. సీమాంతమందు దుర్గాధి పతులుగా నుండి తగినంత సైన్యములు కొని ప్రతిఫలముగా జాగీర్లను పొందిన వారి కర్థమయ్యెను. వారిదండును కూడా పాలెమనిరి.) గాలిచీర అన గాలి జొర కుండటకై ఆడ్డముగా పెట్టెడు వస్త్రము. గ్రద్దగోరు అన ‘చోరసాధన విశేషము’ అని శబ్దరత్నాకరకారుడు వ్రాసెను. అంతమాత్రము మనకును తెలియును. దొంగలు గ్రద్దగోరుతో కన్నము పెట్టుచోట గీయుదురు. ఆ గీత మెత్తదనమును బట్టి ఆట కన్నము పెట్టుదురు. అటు కానిచో మరొక తావున గీయుదురు. దొంగల కట్టి విశ్వాసమందెను. అది గ్రద్దగోరుయొక్క ప్రయోజనము! తెం గాణాలోని కొన్ని ప్రాంతాలలో ఈ విశ్వాసము నేటికిని కలదు. కొంకియన కొండివంటి వంపు చీల. దానికి త్రాడుగట్టి గదులలోనికి దిగి సామానులను ఆ చీలకు తగిలించి త్రాడులాగి పైగ చేసిన పై నున్నవాడు గవాక్షము ద్వారా బేదుకొని తీసుకొనుచుండిరి. కట్టకడపట దిగినవాన్ని కూడా ఆత్రాడితో బేదుకొనుచుండిరి. పురులక్రోవి యనియు, క్రోవుల పువ్వులు అనియు కవి రెండురూపాలు వాడినాడు. రెంటిలో పురుల అనునదే సరియగు రూపము. క్రోవి అన గోట్టము. అందు పురులను అనిగా పురుగుల నుంచి వాటిని దీపములపై విడిచిన అవి వాటిని ఆర్చుచుండెను. దీపము లార్చు పురుల లేవియో ముందు కనుగొందము. ముద్ల బంతి యెట్టిదో? ముండ్లబంతిని త్రాడు నకు గట్టి గవాక్షము ద్వారా వదిలితే కొండ్లకు సామానులు తగిలిన వాటిని బేదు కొనుచుండిరేమో! అదే ముండ్ల (కొండ్ల) బంతి (Circle) అయి యుండును.

1 సింహాసన ద్వాత్రింశిక. భా ౨. పు ౮౮.

మైలమందులు అనునది సీమంటువులో లేదు. అవి మైకపు మత్తుమందులే అయి యుండును నల్లపూత అంటే చీకటిలో కనబడకుండుటకై ఒంటికి పూసు కొనుపూత. ఈకళ యీవిధముగా నశించిన దన్నమాట! అనేక విషయాలు మనకు తెలియనివైనవి.

తిమ్మభూపరుడు అనుకవి పరమయోగి విలాసము అను పద్య కావ్యమును వ్రాసెను. దానినుండి శబ్దరత్నాకరమందు గ్రద్దగోరు అను పదమువద్ద యిట్లుదాహరించినారు.

క. బలపము, కన్నపుగ త్రియు తలముళ్ళును, చొక్కు, నీలిదట్టి యిసుము, చీమలక్రోలు, గ్రద్దగోరును, మలుబంతియు, కత్తెరయును మొదలగువానిన్.

ఈపద్యమందు “చోరసాధన విశేషములను” వర్ణించినారు. తలముళ్ళున తలముడి బహువచనము. తల వెంట్రుకలను మడిచి కట్టెడు ముడిబట్టయై యుండును. నీలిదిండు, నీలిదట్టి అనగా నీలిరంగు వేసిన బట్టలను వారు తొడిగిన చీకటిలో కానరాకుండురు. ఇసుము (ఇసుక) ఎదుటి వారికంట చల్లుట కేమో? ‘చీమల క్రోలు’ నకును, ‘పుర్వుల క్రోవుల’ కును సంబంధము కానవచ్చెడి. క్రోవు బహువచనమే క్రోలు. ఆ క్రోవులలో (గొట్టములలో) చీమలునింపి తీసికొనిపోతూ వుండిరన్నమాట. చీమలు వెలుతురును ఆర్పునా? రెక్కల చలిచీమలీ పనిని చేయునా? అదియు తెలియదు. దీపము చూచిన పుట్టలుగా వచ్చి దానిపై బడు పురువులు కొన్ని కలవు. అవి యీ చీమల వంటి వేమో! దీపము లార్పునవి చీమలు అని పైన వ్రాసినను తర్వాతి కాలపు ఇద్దరు కవులు ఆ పురుగులు భ్రమరములు అని తెలిపినారు. “భ్రమరాల బట్టిన క్రోవి” అని గౌరవ తెలిపినాడు. (హరిశ్చంద్ర, ఉత్తర భాగము, పుట ౨౨౬.)

“భవనదీపాసిత భ్రమరపేటిక” అని వేంకటనాథ కవి (క్రీ.శ. ౧౫౫౦ ప్రాంతము వాడు.) పంచతంత్రములో వ్రాసెను. (౩-౧౯౯) భ్రమరములన తుమ్మెదలు కదా! తుమ్మెదలు దీపముల నార్చునేమో! ఎవరైనా పరీక్షించిన కాని తెలియదు. దొంగల పరికరాలను, వారి చౌర్యకళను చాలాచక్కగా వేంకటనాథు డిట్లు వర్ణించినాడు.

భవన దీపాహిత భ్రమరపేటిక, వాలుకాభస్రీ, తలముళ్ళు, గ్రద్దగోళ్ళు ములుదోరణముబట్ట, మొలత్రాటికురువాడి కైదువు, దెసకట్టు కావుబొట్టు జిలుగు కన్నపుకత్తి, బలపంబు, మొగమాయ మందు, తాలపుటాకు, మైలగోచి మడుపుటాకులు, పోకపోడికాయ, మోరచ్చు చెప్పులు, భుజగ వృశ్చిక చికిత్స సుప్తివృద్ధిక రౌషధక్షోద, మసిత వసన భంగంబు పెడతలవంక సికయు, కారు నునుమేను, నెర్రని కన్నులమర దూరితత్రాసు డప్పుడొక్క దొంగబంబు “వచ్చి త్రిమ్మరు తలవరులు కన్నొనకుండ బవరి చుట్టును బలపమున వ్రాసి ముంచి కన్నపు గత్తిమొన కెత్తి పెట్టింది యొయ్యనొయ్యన శిలలాడదివిచి

.....

గాలికుండ వెలుతురు కాకయుండ కరకు గరబట్ట కన్నపు గండిగప్పి”
(3-౧౯౯, ౨౦౦)

బలపము యొక్క యుపయోగ మిచ్చట ఈ కవి తెలిపినాడు.

ఇంతకు పూర్వమే క్రీ. శ. ౧౨౫౦ ప్రాంతమందుండిన పాల్కురికి చౌర్యకళ నిట్లు వర్ణించి యుండెను.

“కత్తియు, బలపంబు, కాచిచీరయును, కత్తెర, యిసుము, నక్షతలును, ముండ్ల బంటియు, నీలికప్పడమును, ద్రిండు, మంతర కాటుక, మరి చండవేది, సెలగోల, యొంటట్ట చెప్పులు ఏకె మొలుకుల బూడిదయును, వాటుతాలు, కుక్కలవాకట్టు కొంకినారసము, గ్రక్కున కంకటిరజ్జువు, నమర” గడియ కన్నంబును, కడప కన్నంబును, గోడకన్నంబును, గురినేల కన్నము ఓడక త్రవ్వించి, యిల్లొయ్యన జొచ్చి పరికించి.....¹

పై పద్యమందు ద్రిండు అనగా నడుమున కట్టు పట్టి లేక దట్టి లేక పీపువై మెట్టెడు వస్త్రపు చుట్ట. మంతరకాటుక అన మంత్రించిన కాటుక అంజ నముగా పనియిచ్చునట్టిది. చండవేది పదము సుఘంటువులలో లేదు. ఈ చౌర్య కళను గురించి ముందు ప్రకరణమున నెక్కువగా చర్చింపబడును.

తెనుగు భారతము ఆనుశాసనిక పర్వములో నీ క్రింది పద్యము కలదు.

1. బసవ పురాణము. పుటలు ౧౫౪, ౧౫౫

“గ్రవ్య, గ్రద్ద, దివ్యారువుఁ బ్రువు, గూబ,
యెల్లు సొచ్చిన శాంతి సేయింపవలయు”

౪-౧౧౯

ఇందుకు సంస్కృత మూల మిట్లున్నది.

“గృహే వ్యేతేన పాపాయ తథావై తై లపాయికాః

ఉద్దీపకాశ్చ గృద్రాశ్చ కపోతా భ్రమరాస్తథా

నివిశేయు ర్యదా తత్ర శాంతి మేవ ఉదాచరేత్

అనుఁగఁకాని చైతాని ఉభోక్తౌశా మహాకృతాం”

ఆను. ౧౧౪ ఆద్యాయము.

తై లపాయికములు అనగా గబ్బిలములు. కపోతములన గువ్వలు, ఉద్దీపకము లన నేమో? ప్రకాశమిచ్చునవి అని శబ్దకల్పద్రుమము. కొండలీను అని (ఆంధ్ర) శబ్దరత్నాకరము. అవెట్టివో యేమో? రాత్రులందు గూబల కన్నులు ప్రకాశించునుకాన అవే ఉద్దీపకమవ లగునా? తిక్కన గూబ అని వాడినాడు. దానికి సంస్కృత మూల మేదీ మరి? రాత్రులందు ప్రకాశించునవి మిణుగురు పురులు కదా! అవే ఉద్దీపకములగునా? ఆచర్య మనకు ప్రధానముకాదు. “తిక్కన దివ్యారువుఁ బ్రువు” అని వాడెను. దివ్య అనగా దివ్యై. దివ్య ప్రయోగ మిదొక్కచే తెనుగులో కానవచ్చినట్లున్నది. దివ్యటీ వలె దివ్య అని పద ముండెనేమో. ఏది యెట్లున్నను దివ్యారువు బ్రువు అనగా దీపము నార్చు పురుగు అని యర్థము. ఆ పురుగేది? సంస్కృత మూలములో భ్రమరాపి అని కలదు ఈ చర్చలో భ్రవరములు దీపము లార్చునని ఒక కవి ప్రయోగించినది చూపినాను కదా! భ్రమరము నకు తిక్కన దీపమార్చు పురుగు అను నర్థము చేసి వ్రాసెను. కావున దొంగలు క్రోవులలో గొట్టములలో దీపముల నార్చుటకై తీసుకొని పోయినవి భ్రమరములేయని స్పష్టమై పోయినవి.

మైలారు దేవుని అనగా మైలారు అను ఊరిలో ప్రసిద్ధముగా నెలకొన్న వీరభద్రుని కొలిచే భక్తులను మైలారు భటులనిరి. వారు ప్రాణాంతకమగు ఆత్మహింసా కార్యములను భక్తిపారవశ్యము చేతను, మ్రొక్కుబడి చెల్లించుట కొరకును చేయుచూ ఉండిరి.

“రవరవ మండు నెర్రనిచంద్ర మల్లెల చోద్యంపు గుండాలు చొచ్చువారు
కరవాడి యలుగుల గనపపాతర్లలో నుట్టిచేరులు గోసి యురుకువారు

గాలంపుగొంకి గంకాశవర్మము గ్రుచ్చి యుడువీధి నుయ్యెల లూగువారు కటికి హొన్నాశంబు గండక తైర వట్టి మిసిమింతులును గాక మ్రిగువారు సందులను నారసంబులు సలుపువారు యెడమ కుడిచేత, నారతులిచ్చువారు సాహసము మూర్తిగైకొన్న సరణివారు ధీరహృదయుల మైలారు వీరభటులు 1

పెద్దపెద్ద పొడవైన గుంతలలో ఎర్రని బొగ్గునిప్పులు పోసి వారందు నడిచిపోతూ వుండిరి. నేలపై శూలాలు పాతి పెద్ద గడపై నుండి ఉట్టి ఊగి వాటిని తెంపుకొని ఆ శూలాలపై పడుతూ వుండిరి. బహుశా ఆత్మ బలిదాన మవుతూ వుండిరి.

ఒక గడపై తిరుగు ఇనుప కడెమునకు కట్టితాడు కొనమున్న ఇనుప కొండిని వీవు చర్మానికి క్రచ్చుకొని దానిపై వ్రేలాడబడి గడె చుట్టును రంకు రాట్నమువలె తిరుగుతూ వుండిరి. బంగారు నాళపు (హొన్ను + నాళము) విడి గల గండక తైర (తల సరకు సాధనము)తో తల పండు విచ్చుకొను చుండిరి. బాణాలను (దబ్బనములను = శస్త్రములను) ఒంటి సంద్రులందు గ్రుచ్చుకొంటూ వుండిరి. నేటికిని కార్తీకనంది సేవలో శైవులు ఆవేశముతో దబ్బనముల (శస్త్రాల-స తాలతో) దవడలకు క్రచ్చుకొందురు. ఆరచేతులలో కర్పూరమును వెలిగించి దేవరకు హారతు లిచ్చిరి. ఇవి అబద్ధమయిన ముచ్చట్లు కావు.

విజయనగర చక్రవర్తుల కాలములో వీవున కొంకిని గ్రుచ్చుకొని జురలు ఉయ్యెల లూగిరనియు, ఇళర సాహస హింసాయుత కార్యాలను ప్రదర్శించి రనియు కాంటి యను యూరోపుఖండవాసి వర్ణించి యుండెను. పైగా నేటికిని నిప్పులలో నడుచుట, దబ్బనాలు క్రచ్చుకొనుట, ఆరచేతులలో కర్పూర హారతు లిచ్చుట శైవులలో కాననగును.

భరతముని ప్రతిపాదితమగు నాట్టభంగిమములు శాస్త్రోక్తముగా కూచి పూడివారు బహుశా ఆభినయిస్తూ వుండిరేమో! కూచిపూడివారి నృత్య మీ కాల మందే వ్యాప్తిలోనికి వచ్చియుండును. సామాన్య జనులు మాత్రము తమకువచ్చినట్టి నచ్చినట్టి దేశీనృత్యములందాసక్తి కలిగియుండిరి.

కవితలో సంగీతములో నృత్యములో దేశీవిధానము, మార్గ విధానము అని ప్రాచీనమునుండి రెండువిభిన్నరీతు లేర్పడియుండెను. నన్నెచోడుడు

1 క్రీడాభిరామము.

మార్గకవిత (సంస్కృత పద్యతి) నుండి భిన్నించిన దేశికవితను గూర్చి తెలిపెను. సంగీత శాస్త్రములలో మార్గవిధానము, దేశివిధాన మున్నవని వివరించినారు. రామాయణమును కుశలవులు “అగాయితాం మార్గవిధాన సంపదా” అని రామాయణములో వ్రాసినారు. “దేశిమార్గ లాస్య తాండవంబులు” అని కాశీఖండములో చెప్పినారు.

దేశిసృత్యవిధానాతే జనులకు ప్రీతి నిచ్చినవై యుండెను. ఆ సృత్యాలలో పురుషు లాడునవి కొన్ని, స్త్రీలాడునవి కొన్ని యుండెను. కోలాటముపై అందెలు వేయుచు కోలంట్లువేయుచు పాడుచు మగవా రాడెడివారు. స్త్రీలు వలయాకారముగా చప్పట్లు చరుచుచూ అడేవారు ఇప్పటికి తెలంగాణలో బతకమ్మపాట అనునది, రాయలసీమలో బొడ్డెమ్మ అనునది యీ విధానపు గీతికాయుక్త సృత్యమే!

స్త్రీలు గొండ్లియాటను అడిరి:—

“వీరు మైలారదేశర వీరభటులు గొండ్లియాడించుచున్నారు గొరగపడుచు నాడుచున్న చూడు మూర్ఖాభినయము తాను నెట్టిక సీలంతగాని లేదు.”

గొండ్లి (గొండిలి) అనునది కుండల అనుదాని తద్దవమేమో! కుండలాకార సృత్యమే గొండ్లి. గొండ్లి విధానమే బతకమ్మ, బొడ్డెమ్మ అటలు. గొరగపడుచు అనిన మైలారదేశపుని గొలుచు స్త్రీ. ఆ స్త్రీ సీటి పాత్రలోని వస్తువును మొగ్గవాలి నాలుకతో నందుకొనెననియు అందే వర్ణించినాడు.

నాట్యములలో దేశి మార్గ సృత్యములను గురించి శ్రీనాథుడు కాశీఖండము లో రెండు మూడు తావులలో నుదాహరించినాడు.

జక్కిణి యనియు, చిందు అనియు రెండుదేశీసృత్యము లుండెను. జక్కిణిని గురించి దశావతార చరిత్రలో నిట్లు వర్ణించినారు.

“దురుపదంబులు సొక్కుమై సిరులువొసగ
సరిగ నిరుగెల కుంచియల్ సవదరించి
పెక్కువగ జక్కిణికోపు ద్రొక్కె నొక్క
చక్కనిమిటారి నరపతుల్ సొక్కి చూడ”¹

ఇట్టివి ఆనాటి తెనుగు సారస్వతములో విరివిగా గానవస్తున్నవి.

ఈ విధముగా రెడ్ల రాజ్యకాలముందు జనులు జీవించిరిని తెలుసు కొన గలిగినాము. కొండవీడు చుహావై భవోపేతమయినదై యుండుటచే శ్రీ శాధుడు తదభిమానముచేత పరరాజుల దర్శించినప్పుడు తన కొండవీటి నిట్లు వర్ణించెను.

సీ. పరరాజ్య పరమర్గ పరవై భవ శ్రీం గొనకొని విడనాడు కొండవీడు పరిపంధి రాజన్యజలముల బంధించు గురుతైన యురిత్రాడు కొండవీడు ముగురు రాజులకును మోహంబు పుట్టించు కొమరుమించిన వీడు కొండవీడు చటులవిక్రమ కళా సాహసం బొనరించు కుటిలారులకు జోడు కొండవీడు జవన ఘోటక సామంత సరస వీర భట నటానేక హాటక ప్రకట గంధ సింధురార్యచీ మోహన శ్రీల దనరు కూర్మి నమరావతికి జోడు కొండవీడు.

ఈ ప్రకరణానికి ముఖ్యాధారములు

౧. కొరవి గోపరాజు:— సింహాసన ద్వారాత్రింశిక ౨ భాగములు. కాకతీయ కాలానికి క్రీడాభిరామ మెటులో, ఈ కాలాన కిది అట్టిది. ఇది సాంఘిక చరిత్రకు చాలా యుపయుక్తమైనది.

౨. HISTORY OF THE REDDY KINGDOMS. రెడ్డి రాజ్యాల చరిత్ర, (ఇంగ్లీషు) — కర్త :— శ్రీ మల్లంపల్లి సోమ శేఖరశర్మ గారు.

ఈ గ్రంథము ఏప్రిల్ ౧౯౪౯ లో వెలువడినది. ఇది సాంఘిక చరిత్రకు చాలా విలువనిచ్చునట్టి సమగ్ర గ్రంథము. నేను స్వయముగా నోటు చేసుకొని చదివిన విషయాలు కాక నాకు తెలియనివి దీనినుండి యుదాహరించి దీన్ని పేర్కొన్నాను. దీనిని ఆంధ్రా యూనివర్సిటీ వారు ప్రకటించినారు. తెనుగులోను ముద్రించుట తాగని సూచించును.

౩. శృంగార శ్రీనాథము :— శ్రీ వేటూరు ప్రభాకర శాస్త్రిగారు. ఇదియు చాలా విలువకలది.

క శ్రీనాథుని కృతులన్నియు—చాటువులును.

౫. ఆంధుల చరిత్రము, (౩-వ భాగము) — శ్రీ చిలుకూరి వీరభద్ర రావు గారు.

౬. భోజరాజీయము :- ఆనంతామాత్యుడు.

౭. కేయూర బాహూ చరిత్ర :- మంచెన.

౮. ఎర్రాప్రెగడ :- నృసింహ పురాణ, ఉత్తర హరివంశ, కృత్యాది పద్యాలు.

౯. రెడ్డి సంచిక (రాజమహేంద్రవరము ఆంధ్రేతిహాస పరిశోధక మండలి)

౧౦. గౌరన :- హరిశ్చంద్ర, నవనాథ చరిత్ర



ఇవ ప్రకరణము

విజయనగర సామ్రాజ్య కాలము

క్రీ॥ శ॥ ౧౩౩౯ నుండి ౧౫౩౦ వరకు.

మ త ము

ఒక దిక్కు రెడ్డి రాజ్యము. వెలమ రాజ్యము స్థాపితములు కాగా మరొక దిక్కు విజయనగర సామ్రాజ్య మారంభ మయ్యెను. అందుచేత రెడ్డిరాజుల కాలముతో బాటుగ విజయనగర రాజ్యకాలచర్చయు చేయుట యవసరమైనది. సామ్రాజ్య స్థాపనకాలమునుండి శ్రీకృష్ణదేవరాయల నిర్మాణము వర కీ ప్రకరణమున చర్చింపబడును.

పలువురు చరిత్రకారులు విజయనగర సామ్రాజ్య స్థాపనము క్రీ. శ. ౧౩౩౬ లో నయ్యెనన్నారు. శ్రీకృష్ణదేవరాయలు క్రీ. శ. ౧౫౨౦ లో చనిపోయెను. క్రీ. శ. ౧౫౬౫ లో తళ్ళికోట యుద్ధమందు రామరాజు వధ్యుడై విజయనగర విధ్వంసము దక్కన్ సుల్తానులచే అతి ఘోరముగా జరిగెను. పెను గొండలో మరల తిరుమలరాయలు నిలదొక్కుకొని తురకల యాక్రమణను నిరోధించి రాజ్యము చేయగలిగెను. కాని, శ్రీరంగరాయలు చాలా దుర్బలు డగుటచే రాజధాని చంద్రగిరికి మారెను. ఆచ్యుట కొంతకాలము నామమాత్రావశిష్టముగా సాగి తుదకు క్రీ. శ. ౧౬౨౦ ప్రాంతములో విజయనగర సామ్రాజ్యము రూపు మాసెను. క్రీ. శ. ౧౫౩౦ నుండి ౧౬౨౯ వరకు ముందు ప్రకరణములో చర్చింతుము.

టరుగంటిని మంట గలివిన ముసళ్ళానలు తెనుఁగుదేశ మంతటను వ్యాపించుకొని తమ ఘోరకృత్యములను నిరాఘాటముగా సాగించిరి. అట్టిసమయములో బ్రోలయ కాపయనాయకులు వారిని తరుముటయు, రెడ్డి వెలమరాజులును అదేపని చేయుటయు సంభవించినందున తెనుఁగు దేశము తురకల పైకాచికము

లను నాలుగై దేండ్లకన్న నెక్కువగా సహించి యుంచినది కాదు. కాని ఢిల్లీనుండి పొరకచుక్క (ధూమకేతువు) వలె విజయరాజీ సమారంభముతో చూచినదెల్ల వశ్యముగాను, పట్టణదెల్ల బంగారముగాను, సాగినమార్గ మంతయు జైత్రయాత్ర గాను, కావించిన మలిక్ కాఫీర్ తమిళ పాండ్యదేశమందలి మధురలో ముస్లిం రాజ్యమును స్థాపించి పోయెను. అచ్చట సుల్తాను లేడుమంది ఇంచుమించు సంబంధ్య రాజ్యము చేసిరి. ఆ రాజ్యకాలములో వారు తలచినదెల్ల ప్రజలను దుర్బర హింసలపాలచేసిరి. ఆంధ్రదేశమున కది సంబంధించుకన్నను వారిచర్యలంతటను నొకేవిధముగా సాగినవగుటచేతను తెనుగుదేశమునను జనులకు కలిగిన కష్టాలను తెలుసుకొనుట కుపకరించునని యిచ్చట వాటి మాసర తెలుపబడును.

వీరకంపరాయచరిత మను నామాంతరముకల మధురా విజయ మనుకావ్య మును కంపరాయల భార్య యగు గంగాదేవి వ్రాసెను. అది సత్యమయిన చారిత్రిక గ్రంథము. క్రీ. శ. ౧౩౭౧ లో కంపరాయలు మధుర నుండి తురకల నోడించి వెళ్ళగొట్టెను.

మధురా విజయములో ఒక స్త్రీ కంపరాయని కాంపీనగరమందు దర్శించుకొని, మధుర రాజ్యమందలి తురకల పాలనము నిట్లు వివరించెను.

అధిరంగ మవాప్తయోగ నిద్రాం హరి ముద్వేజయతీతి జాతభీతిః
పతితం ముహు రిష్టికానికాయం ఫణచక్రేణ నివారయ త్యహింద్రః

హరియొక్క యోగనిద్రకు భంగము కాకుండా, శ్రీరంగగోపురపు ఇటి కలు పడిపోగా శేషుడే తన తలలతో ఆనబట్టుతున్నాడు. (పాములు పారాడిన వన్నమాట)

ఘుణజగ్ద కపట సంపుటాని స్ఫుట దూర్భాంకర సంధి మండపాని
శ్లథ గర్భ గృహాణి వీక్ష్య దూయే భృశమన్యాన్యపి దేవతాకులాని.

దేవతాయతన ద్వారాలను చెదలు తిప్పివేసెను. మంటపాలు విచ్చు కొని పోయి వాటి సందులలో గడ్డి పెరిగినది. గర్భగృహాలు పడిపోయినవి. ఈ యవస్థ ఇతర దేవాలయములకును కలిగినది.

ముఖరాణి పురా మృదంగ ఘోషై రభితో దేవకులాని యాన్యభూవన్
తుమ్మలాని భవంతి ఫేరవాణాం నినదై స్త్రాని భయంకరై రిదాసీం.

మృదంగ ద్వను లుండినచోట ఇప్పుడు నక్కలకూతలు వినవస్తున్నవి.

సతతాధ్వర ధూమ సౌరభైః ప్రాజ్ఞిగమో ఘోషణవద్భి రగ్రహారైః
అధునాజనివిప్రస మాంసగంధై రధికిక్షీణ తురుష్క సింహనాడైః.

అగ్రహారాలలోని యజ్ఞధూమాలు పోయి మాంసము కాల్చు సెగలపొగ లెగయుచున్నవి. సర్వయుక్త వేదమోషలకు మారుగా కేవలము అనుదాత్త కర్మశ తురుష్క సిద్ధోషలే మిగిలినవి.

మధురోపవనం నిరీక్ష్యదూయే బహుశః ఖండిత నారికేళ షండం
పరితో నృకరోటి కోటిహార ప్రవలచ్ఛాల పరంపరాపరితం

మధుర తోటలలోని చెంకాయల చెట్లను కొట్టివేసినారు. వాటికి మారుగా శూలములపై మానవుల తలకాయలు వ్రేలాడుతున్నవి.

రమణీయతరో బభూవ యస్మిన్ రమణీనాం మణినూపుర ప్రణాదః
ద్విజ శృంఖలికా ఖలాల్ క్రియాభిః కురుతే రాజపథః స్వకర్ణ హూలం

ఏ మధురా వీధులలో రమణుల నూపురరవములు వినబడుతుండెవో అందిప్పుడు బ్రాహ్మణులకు తగిలించిన సంకెళ్ళ గల గల ద్వనులు వినవస్తున్నవి.

స్తన చందన పాండు తామ్రపర్ణ్యా స్తరుణీనా మభవత్ పురాయదంభః
తదస్యగ్నిరుపైతి శోచిమానం నిహతానా మభితో గవాం నృశంపైః

ఏ తామ్రపర్ణి నదిలో యవతుల మైఘాతల చాయ లుండెనో అందిప్పుడు వధింపబడిన గోవుల రక్తము కలిసియున్నది.

శ్వసితానిం శోషితాధరాణి శ్లథ శీర్ణాయత చూర్ణకుంతలాని
బహుబాష్ప పరిప్లతేక్షణాని ద్రవిడానాం వదనాని వీక్ష్యదూయే.

ఎండిన నోళ్ళు, మాసిన తలలు, ఎడతెగని కన్నీరు కల ద్రవిడ పడుతున్న చూచుటకు బాధ కలుగును.

శ్రుతి రస్తమితా, నయఃప్రలీనో, విరతా, దగ్ధకథా, చ్యుతం చరిత్రం
సుకృతం, గత, మాభిజాత్య మస్తం, కిమివాన్యత్, కలిరేక ఏవ ధన్యః.

ఈ పరిస్థితి నంతయు ఒకే వాక్యములో చెప్పవలెనంటే :—వేదాలకు అస్తమయం, సీతికి ప్రలీనం, ధర్మానికి స్తృప్తి, చరిత్రకు చ్యుతి సత్కార్యాలకు విరతి, కలీనతకు నాశనం, కలిగి కలియొక్కటే ధన్యత నొందినది.¹

గంగాదేవి వ్రాసిన పై విషయాలలో దెంకాయ చెట్లను మధురా సుల్తానులు కొట్టింది వాటి స్థానములో శూలాలు పాతించి, వాటిపై హిందువుల తలలు గట్టించినన్ని విషయమునకు ఆ కామందలి ఇబన్ బతూతా అను అరబ్బు యాత్రికుడు స్వయముగా చూచి ఇట్లు వ్రాసినదే తార్కాణము.

“గయాజుద్దీన్ మధురను రాజ్యము చేస్తుండగా హిందువులను చాలా బాధపెట్టెను. గయాజుద్దీన్ అడవినుండి మధురకు వెళ్ళుచుండగా సేను (ఇబన్ బతూతా) వెంట నుండిని. అప్పు డాతనికి విగ్రహారాధకులు (హిందువులు) పలువురు తమ శ్రీలతో, పిల్లలతో వెళ్ళుచు ఎదుగువడిరి. వారు అడవిలోని చెట్లు కొట్టి బాటచేయుటకై నియుక్తులై యుండిరి సుల్తాను వారిచే రెండు కొనలందు వాడి మొనలుగల శూలములను మోయించెను. తెల్లవారగానే వారిని నాలుగు గుంపులనుగా విభజించి నగరముయొక్క నాలుగుద్వారాలవద్ద కంపెను. శూలాలను భూమిలో పాతించి యా శనిమాళిన దరిద్రుల వాటిపై గ్రుచ్చి చంపించెను.

ముసల్మానుల విజృంభణమున కనేక కారణములు కలవు. అందొకటి హిందువులలో మతభేదము లేర్పడి పరస్పర వైషమ్యములు ముదిరిపోవుట. కాకతీయుల కాలములో శైవమత విజృంభణమును గమనించినాము. విజయనగరారంభ దశలో వైష్ణవ మతవ్యాప్తి కానవచ్చెను ఈ కాలమువరకు ఆచార్య త్రయమువారి ఆద్యైత విశిష్టాద్యైత సిద్ధాంతములు వ్యాప్తిలోనికి వచ్చెను. జైన బౌద్ధుల సంఖ్య లెక్కలేనిదయ్యెను. ఇక మిగిలినవి శైవ వైష్ణవములు. శైవులు మొదట పరసాంప్రదాయములను నోటికి వచ్చినట్లు తిట్టుటకు మొదలు పెట్టిరి. శివుని దప్ప అన్య దైవమును మెచ్చినవారి నెత్తిన కాలు పెట్టుదుమనిరి. శివుని వలననే విష్ణ్వాదులు వరములంది మాన్యాలుపొంది సామంత స్థితిలో నుండినట్లు కథలు కల్లలు కొల్లలుగా వ్రాసుకొనిరి.

1. మధురా విజయము, అష్టమ స్కంధము, ఆదిభాగశ్లోకాలు.

శ్రీకృష్ణ దేవరాయలే తన ఆముక్తమాల్యదలో శైవ ప్రభువులు పరమతస్థుల కపచారము చేయుటను, పర దేవతాయతనములను పదగొట్టి శైవ మతముల కట్టించుటను ఈవిధముగా వర్ణించెను. ఒక పాండ్యరాజును గూర్చి విష్ణుగస్తునితో శ్రీరంగనాథు డిట్లనెనట.

“వెర్రిశైవంబు ముదిరి మద్వినుతి వినడు నతి యొ
నర్పడు మామక ప్రతిమలకును
హరుడె పరతత్త్వమును, మదీయాలయముల
నుత్పవంబుల కులుకు నెయ్యురును నట్టె.

సీ. ఆశ్రాంత జంగమార్చనపక్తి వర్తిలు
వేదవద్విజ్ఞానాజువీటి గలిపి
భౌమవారపు వీరభద్ర పశ్చార మిడు
గృహదైవతంబు ల్లిరింకు లింక
షణ్ణవతిశ్రాద్ధచయ మారబెట్టు సం
కర దాసమయ్య భక్తప్రతతికి
అద్యంబులైన దేవాలయంబులు వ్రాల
నవవీ నిరాశమతాళి నిలుపు
జందెముత్తర శైవంబు జెంది తెంచు ప
తితు లారాధ్యదేవశ్చ ప్రాప్యలనుచు
ఉపనిషత్తులు వారిచే నబ్బి వినుచు
వెండి యేజంగమెత్తిన వెరగుపడును,

క. శివలింగము దాల్చిన జన నివహంబేవైన జేయు నిది పాపము దా
నవుగా దన డాసమయమున నవునను విప్రులకె యగ్రహారము లిచ్చున్. 1

ఆ పాండ్యరాజు శైవులు గంజాయి త్రాగినను చూచి చూడనట్లుండి విప్రుతలతప్ప శౌంచెమైనను పంచాయతినభ కెక్కించి వారికి శాస్త్రీ చేయించె ననియు, ఆ రాజును నమ్మించుటకై యిష్టము లేకున్నను ఇతరులు రుద్రాక్ష పేరులు మెడనిండ ధరించి చంకలో వీరశైవ పుస్తకముగు సూతనంహితల నిరికించుకొని తిరిగిరనియు నిదే సందర్భములో తెలిపెను. రాజులును, మతా

చార్వులును నీవిధముగా ప్రజల బాధించుటవల్ల హిందువులలో పరస్పర ద్వేషాలు, రాజద్రోహ, దేశ ద్రోహ బుద్ధి ప్రబలుటలో నాశ్చర్యము లేదు.

కాళహస్తీశ్వర శతకమును ధూర్జటి వ్రాసెనందురు. కైలిని బట్టి ఆదీ తనిది కాదని చెప్పవచ్చును. దాని నెవరు రచించినను అది యీ సమీక్షా కాలపు దిగా కానవచ్చును.

అందు విష్ణుదూషణములు మెండుగా గలవు. “నీపాదపద్మంబుచేర్చె స్వారాయణు డెట్లు మానసము దా శ్రీ కాళహస్తీశ్వరా!”, “శ్రీ లక్ష్మీపతి సేవితాంఘ్రి యుగళా శ్రీ కాళహస్తీశ్వరా!” “శ్రీరామార్చిత పాదపద్మ యుగళా శ్రీకాళహస్తీశ్వరా” అని దూషించెను. ఇట్టి తిట్టులను విని శ్రీవైష్ణవు లూరకొందురా? వారును కొన్ని కథలను కల్పించి శివునిచేతను విష్ణుపాదముల బట్టించిరి. పరమయోగి విలాసమున తాళ్ళపాక తిరువేంకట నాథుడు కొన్ని తావుల శివదూషణము చేసెను. ఈ ద్వేషము లెంతవరకు పోయె ననగా, శైవవైష్ణవులు పరస్పరము చండాలు రనియు, పాషండు లనియు, పాపు లనియు తిట్టుకొని సచేల స్నానాలు చేసిరి.

తమ సాంప్రదాయములో చేరినవారు కులము చెడి, వ్యభిచారులై, దొంగలై, మద్యపాయులై, హంతకులైనను సరే, తమ వేల్పుపై భక్తి కలవా రేని లేక భక్తి యున్నట్లు నటించినను సరే, వారికి ముక్తినిచ్చిరి. ముక్తి ధామములు కూడా వేరవేరి యుండెను. శైవులు కైలాసానికి, వైష్ణవులు వైకుంఠానికి పోయిరి. ఇప్పటికిని పోతూనే వున్నారు. తమ సాంప్రదాయక దేవతలతో ఎన్నెన్నో నీచపుటనులను చేయించిరి.

మ. నిను నావాకిలి గావుమంటినో, మరు స్నీలాలకభ్రాంతి గుం
దెన పొమ్మంటినో, యెంగిలిచ్చి తిను తింటేగాని కాదంటినో,
నిను నెమ్మిం దగ విశ్వసించు సుజనాసీకంబు రక్షింప జే
సిన నావిన్నప మేల కైకొనవయా శ్రీ కాళహస్తీశ్వరా;

అనియు,

“నిన్నే రూపముగా భజింతు మదిలో నీరూపు మోకాలో; ప్రీ
చన్నో, కుంచమొ, మేక వెంటికయె.....?”

అని కాకహస్తీశ్వర శతకకారుడు వ్రాసెను. అదే విధముగా శ్రీవైష్ణవుల విప్రనారాయణునికి వేశ్యాసాంగత్యమును కలిగించి శ్రీరంగనాథ స్వామిచే వేశ్యకు దొంగసొత్తు నిప్పించిరి. ఈ కథ అల్లినవారు సంచుములో మతవ్యాప్తికై అవినీతులను కూడా వ్యాప్తి చేసిన వారై రనుట వారికి తోచక పోయెనేమో! శైవులను వైష్ణవులుగా, వైష్ణవులను శైవులుగా మార్చుట పరిపాటి యయ్యెను. విజయనగర సామ్రాజ్య కాలములో శైవుల ప్రాబల్యము తగ్గెను. బసవ పండితారాధ్య సోమనాథులవంటి ప్రచారకులు లేకపోయిరి. వైష్ణవ ప్రాబల్య మెక్కువయ్యెను. శైవులు బిజ్జల రాజ్యమును పశపరచు కొన్నట్లుగా, వైష్ణవులు రెడ్డి వెలమలను విజయనగర చక్రవర్తులను వైష్ణవులనుగా మార్చివేసిరి. ఆనాటి మన మత పరిస్థితి యిట్టి హీనదశకు వచ్చియుండెను.

వివిధ సాంప్రదాయక వర్గాలవారు తమతమ ప్రాబల్యముగల తావులం దితర వర్గములవారిని హింసించుటకు గూడ జంకలేదు అనేక జైనాలయములను శైవు లాక్రమించుకొని వాటిని శివాలయములనుగా మార్చిరి. వేములవాడలో నేటికిని శివాలయము ముందట ప్రాచీనమందుండిన జైనవిగ్రహాలు తమ యవస్థను తెలుపుకొంటున్నవి. గద్వాల సంస్థానములోని పూడూరు అను గ్రామమందు పశ్చిమ చాళుక్య శాసనాలున్నవి. అచ్చట ఊరిముందటనే ఒక పెద్ద జైన శాసన మున్నది. ఆ యూరికి కొంతదూరములో నొక శివాలయ మున్నది. దాని యావరణములో ప్రాచీన జైనవిగ్రహాలు లోపలినుండి తొలగించి బయట నుంచినారు. శైవులను జూచి వైష్ణవులును జైనుల హింసలను ప్రారంభించిరి. జైను లిప్పటి మైసూరురాజ్యములో ఆనాడింకను విగిలి యుండిరి. వారిని శ్రీవైష్ణవులు హింసించి శ్రావణ బెగ్గోలలోని వారి దేవాలయములను కూల్చిరి. అప్పుడు మొదటి బుక్కరాయలు వాటికి సఖ్యత కూర్చి శ్రీవైష్ణవులచేత కూలిన జైన దేవాలయములను బాగు చేయించెను. (1)

విజయనగర రాజులుమాత్రము మతసాంప్రదాయక ద్వేషాలకు తావిచ్చిన వారు కారు. ఒకదిక్కడ తురకలు తాము గెలిచిన ప్రాంతాలలో హిందువులను బాధించి, మతముమార్చి, గ్రంథాల నంటబెట్టి, దేవాలయాలను గూల్చి భీభత్సము చేయుచుండ, హిందువులలో ఐక్యత కలిగించుటయే రాజనీతిగా నుండెను.

(1) Vijayanagara Sexcentenary Gommemoration Volume P. 42.
(ఇక ముందు దీనిని V. S. C. అని యుదాహరింతును.)

అనాది విదేశీ యాత్రికలు విజయనగర రాజ్యమందు సర్వమత సహన ముండుటను చూచి యాశ్చర్యముతో ప్రశంసించిరి. రాజులలో మతసామరస్య ముండినను జనులలోను, మతాచార్యులలోను అది మృగ్యమై యుండుట శోచనీయము.

మధుర రాజ్యములో మసల్మానుల క్రూరచర్యలను గురించి తెలుప నైనది. అట్టి చర్యలే ఆంధ్ర కర్ణాట ప్రాంతాలలో ముసల్మానులు కాలు బెట్టిర తావులలో వక్త్రమయ్యెనని యప్పటి వాఙ్మయములో విశేషముగా వర్ణింపబడెను. శ్రీకృష్ణ దేవరాయలే యిట్లు వర్ణించెను.

సీ. సనకాది దివిజ మస్కరి ఫాలిగోపిచందన
 పుండ్రశల్లిక ల్నాకి నాకి
 సెలసి హాహాహూహూవు దండియలతంత్రి
 ప్రెవ్వసింగిణులుగా దివిచి తివిచి
 సప్తరి కృతవియ్యజురవాలాకాలింగి
 సమితి ముచ్చెకాళ్ళ చమిరి చమిరి
 రంభాప్రధానాప్సరః పృథూరోజకుంభంబు
 లెచ్చట గన్న బట్టి పట్టి
 తిరుగు హరిపురి సురతరుసురల మరగి
 బహళ హళి హళి కృతకలబరిగనగర
 సగర పురవర పరిబృధ జవన యవన
 పృతనభవదసి నని దెగి కృష్ణరాయ. 1

“గోవధంబుసేయు తురకల దైవంబవు నీవు” అని చంద్రుని పెద్దన తిట్టెను. 2

నైనిక వ్యవస్థ

ముసల్మాను విజృంభణమున కొక కారణము :- హిందువులలో మత కుల ద్వేషాలుండుటచే ఐకమత్యము లేకపోవుటయని తెలివినాము. మరొక కారణము, హిందువుల యుద్ధ నీర్వహణ లోపమైయుండెను. మసల్మానులలో ఐక్యత,

1 ఆముక్త మాల్యద. ౧-౪౧.

2 మనుచరిత్ర ౩-౪౨

మతావేశముండెను. మరియు మతవ్యాప్తి చేయుట వారీయాదర్శమై యుండెను. వైగా వారి వైస్యములో ఆశ్రిక దళము ఆపారముగా నుండెను. గుర్రములు దక్షిణ హిందూస్థానమందు తగినట్టివి లేకుండెను. ఆరేఖియా, పర్షియా దేశాల నుండియే అవి దిగుమతి యవుతూ వుండెను. ఆరబ్బులు, పారసీకు లీ వ్యాపార మందు కొట్ల ద్రవ్యమును గడించిరి. వారు సహజముగా తమ మతస్థులగు హిందూస్థానీ ముసల్మానులకు మోదలు గుర్రములను సప్లయిచేసెడివారు. విజయ నగర చక్రవర్తులు గుర్రములు లేని లోపమును గమనించి వాటిని కొనుటకై సదా కృషిచేసిరి. గుర్రము లోడలలో వచ్చునప్పు డవి చచ్చిన వాటి తోకల దెచ్చి చూపిన గుర్రము ధర యిస్తువుండిరి. ఒక్కొక్కమారు ఒక్కొక్క గుర్రమునకు ౨౦ పౌను లిచ్చిరి. పోర్చుగీసువారు ఏచేట ౧౦౦౦ గుర్రములు సప్లయి చేసిన, తాను ౨౦,౦౦౦ పౌను లిత్తునని కృష్ణదేవరాయ లెనెను.

హిందూ వైస్యములో మరొక లోప మేమనగా, వారికి తుపాకిమందు, ఫిరంగీలు తక్కువైయుండెను. వాటి యుపయోగమును వారు తురకలనుండియే నేర్చుకొనవలసి వచ్చెను. తురకల యుద్ధశాస్త్రము మేలైనదిగా నుండెను. వారు యుద్ధధర్మములను సాటించినవారు కారు. హిందవు లింకను పురాణయుగము నుండి బయటపడినవారు కారు. మూడవ భల్లాలరాజు మదుర సుల్తానులపై దండెత్తి ముట్టడించగా తురక లోడిపోవుట నిజమని గుర్తించి సంధి చేసికొందు మనియు దాని కవకాశ మియ్యవలెననియు కోరిరి. భల్లాలు డొప్పకొనెను. అతడును అనని సైన్యమున్న ఇక యుద్ధము లేదని నిశ్చింతగా నిద్రించగా రాత్రి ముసల్మానులు వారిపై బడి పౌష్టిక ప్రళయము గావించి, భల్లాలను బట్టకొని ఆపార ధనమిచ్చిన విడుతుమని, లాగవలసిన దంతయులాగి ఆతని తిట్టి యెలిపించి తోలలో గడ్డినించి కోటకు వ్రేలాడ గట్టిరి.

ఇట్టి మోసాలు ఔరంగజేబు మరణమువరకు ముసల్మానులు చేసినను, పూర్వము కూడ గోరీ, అల్లావుద్దీన్ మున్నగు సుల్తానులు బహు మోసములు చేసినను హిందువులు గుణపాతము నేర్చుకొనలేదు; నేర్చుకొన దలచలేదు !!

“ధక్షిణదేశ హిందూ రాజుల వద్ద ఆపార ధనమున్నదనియు, వారిలో ఐక్యత లేదనియు, అన్నిటికన్న మకుటాయమానమగు లోపము హిందూవైస్య

దర్బలతలో నున్నదనియు, అల్లావుద్దీన్ ఖిల్జీ గుర్తించి దక్షిణాపథముపై బడెను. (1)

హిందువుల మరొక లోప మేమన, వారు శత్రువుపై గెలుపొందినప్పుడు మరల శత్రువు తల యెత్తకుండా గట్టి చేసుకొన్నవారు కారు. రాయచూడు యుద్ధములో ముసల్మాను లోడిపోగా వారిని పూర్తిగా తుడిచివేయ వలెనని సేనాను లొత్తి చెప్పినను శ్రీకృష్ణదేవరాయలు వినక పారెడి వారిని సంహరించుట ధర్మము కాదని వాదించెనని విదేశీయుడగు నూనిజ్ చకితుడై వ్రాసి యుంచెను. (2) ఆతడు ఉమ్మత్తూరును గెలిచి నప్పుడు ఓడిన రాజులనే మరల ఆ దు నెఁకొల్పెను. ముసల్మానుల యుద్ధతంత్ర మట్టిది కాదు. శత్రువు విరిగినప్పుడు వానిని పూర్తిగా భస్మముచేసి, వానియొక్కయు, వాని ప్రజలయొక్కయు, దనమును పూర్తిగా లాగుకొని, వారి నగరములను నాశనము చేసిన తలచినన్ని ఘోరాలు చేయుట వారు నేర్చిన రాజనీతి.

దేవగిరి, ఓరుగల్లు, కంపిలి, విజయనగరము శిథిలాలే వారి చర్యలకు సాక్ష్య మిస్తున్నవి. మలిక్ కాఫిర్ దక్షిణాపథమును దోచి ౩౧౨ ఏనుగుల పయిన ధనమును, ౯౬౦౦౦ మణుగుల బంగారును అసంఖ్యాకమగు ముత్యాల రత్నాల పెట్టెలను, ౧౨౦౦౦ గుర్రాలను తీసుకొని ఢిల్లీ చేరెను.

హిందూ సైనికులు ముసల్మానులవంటి సైనికభటులు కారు. ముసల్మాను సైన్యములో ఆరబ్బులు, ఖురాసానీ తురకలు. పారసీలు, అబీషీలు (అబిసీనియనులు), పతానులు, బిల్లలు, మున్నగు ఆటవికులు ఉండిరి. తమ సైనికలు తురక భటులకు సరిరారని విజయనగర చక్రవర్తులు గుర్తించి, తురకలను తమ సైన్యములో భర్తీచేసి, వారికొక “తురకపేట”ను ప్రత్యేకించి వారికి మసీదులు కట్టించి సకల సదుపాయములు చేసిరి. అట్లు చేసినను వారికి హిందూ రాజులపై విశ్వాస ముండినటుల కానరాదు. వారు తమ ఏలికలకు సలాములు కూడ చేయుటకు ఇష్టపడనందున ఏదోవిధముగా తమ గౌరవము నిలుపుకొనుటకు

1. “.....the utter want of unity among the Hindu States of the South, and to crown all, the inherent weakness of the Hindu armies convinced Alauddin.....of the advantage of invading the South”-Heras; V. S. C. P. 29.

2. V. S. C. P. 183.

తన గద్దెపై ఋచాను నుండకొని దానికిచేసిన తురక సలాములను తానును పంచుకొనెను. ఇట్టిలోపాలతో కూడిన వైన్యాలను విజయనగర చక్రవర్తులు వీలయినంతవరకు సవరించుకొంటూ వచ్చిరని నిరూపించినాము.

కాకమాఝి మూర్తి కవిచే రచితమయిన¹ రాజవాహన విజయము అను పద్యకావ్యమును చూడగలిగితిని. శ్రీ యన్. వేంకటరమణయ్యగారు వ్రాసిన యొక ఇంగ్లీషు వ్యాసమును జదివి తెనుగు మూలమును చూచితిని. రాజవాహన విజయములో తురకల తుపాకీ యుద్ధాలు వర్ణింపబడుట చేతను సదాశివరాయల టంకాలను పేర్కొనుటచేతను తత్కర్త క్రీ. శ. ౧౬౦౦-౧౬౫౦ ప్రాంతమందుండినవాడుగా కనబడుచున్నాడు. రాజవాహన విజయమందు యుద్ధయాత్రను గురించి విఫలముగా వర్ణించినారు. విజయనగరరాజుల యుద్ధయాత్రలను సమకాలికులు కొందరు వర్ణించి దానికిని ఈ కవితలోని విషయములకును ఏమియు భేదము కానరానందున కటువైన యీ కవితనుండి మనకు పనికివచ్చు విషయములను దాహరింతును.

“రాజవాహన యువరాజు యుద్ధయాత్రను నగరమందు ప్రకటించెను. సైన్యమంతయు నగర బహిః ప్రదేశమందు కూడెను. యువరాజు జలతారు పనిగలిగి చక్కని కుట్టుపని కలిగిన అంగీ తొడిగి, సందిదండెపై రత్నాల కడమును ధరించి ఎర్రని బురుసాని బోపీని ధరించియుండెను. పల్లకీమోయు బోయీలు మొసలి మొగముల రూపముతో నున్న కొనకొమ్మలు కలిగి వరదాలును, పట్టుకుచ్చులును కల పల్లకిని యువ రాజుకై తెచ్చిరి. ఆ బెస్త్రబోయలు వ్రేలాడు రుమాల చెంగులు కట్టిరి. జేనెడు బాకుల నీలిదట్లలో నుంచిరి. బిళ్ళచెప్పులు తొడిగియుండిరి. మావటీడుపట్టపుదంతిని తెచ్చి నిలిపెను. ఒకడు అలంకరింపబడిన గుర్రాన్ని తెచ్చెను. దానికి హారు మంజిలో సిద్ధమైన జీను, కళ్ళెముండిను. ఫరంగి కేడెమును రాజుకు పట్టిరి. యువరాజు తుళ్ళారమును (తుఖరాదేశపు సమరాశ్యమును) ఎక్కెను. అతని యెదుట ఏనుగుల బలము, తవ్వత గుర్రపు బలము, దాని వెనుక రథముల బలము, అటువై కాల్యలము నడిచెను. యుద్ధవీరణములు అనగా శంఖ, కాహళ, ధక్కా, హుడుక్కాది రపములు డిక్కులు పిక్కటిల్ల మ్రోసెను. ఏనుగుల

1 రాజవాహన విజయ మను ప్రబంధము నాకు లభ్యము కాకుండెను. నాకు ప్రియమిత్రుడగు శ్రీ మల్లంపల్లి సోమశేఖరశర్మగారు సంపాదించి నాకంపిరి. వారికి నా కృతజ్ఞతాపూర్వక నమోనాకములు.

దంతపు కొమ్మలకు పెద్ద ఖడ్గములను కట్టి యుండిరి. గుర్రపు సేనలో పతాను లెక్కవగా నుండిరి. వారు జంపాలకు నూనె పూసి దువ్వి మెరుగిచ్చి వాటిపై జరిపాగలు చుట్టిరి. అంగీలు దొడిగిరి. అంగీపై నడుములో దట్టిలు బిగించిరి. రూందే (తుర్కీ) దేశములో సిద్దమైన రూపీ కత్తులు పట్టెయుండిరి. వారికి రాగి వన్నె మీసాలుండెను. కండ్లు ఎరుపై యుండెను. తాంబూలములు నమలినండున వారి నోళ్ళెర్రబారి యుండెను. వారు గుర్రాలపై బారులు తీరి యువరాజునకు సలామందించిరి. తర్వాత చెంగులు విడిచిన పాగాలతో నడుములో కటారులతో కురువ బల్లెములతో, చేతిపై నిలిపిన దేగలతో “కయజీతపు రాజులు” వెళ్ళిరి. ఆ రాజులవెంట వారి సామానులను మోయు తట్టువలు వెళ్ళెను. తర్వాత డాలు, కత్తులు కట్టిన బంటు పసుపున్న చల్లాడములతో, ఆ చల్లాడములకు కట్టిన చిరుగంటల మ్రోతతో, దృష్టి దోష పరిహారమునకై పెట్టించుకొనిన మసి బొట్లతో, నడుము దట్టితో, ఒరనుండి నగము బయటకి లాగిన కత్తులతో, ఆ బంటు వెళ్ళిరి. కర్ణాట దేశమందు బేండర్ (నిర్భయులు) అని పేరుగాంచిన బోయలు, నల్లని దట్టి నడుములందు మట్టి రంగు చెల్లాడముల దొడిగి వెండితో పొదిగించిన అంబులతోను, కటారులతోను, వీపున నుండు బాణాం పొదులు తలపాగల ముందుకు నూగుచుండ నల్లని పలులవలె నడిచిరి.

బంటు అంబులు, బాణాలు, తీసుకొని, మణికట్టపై ఇనుప కడెములు గలు గల్లు మనగా గోనె సంఘలతో అవసరమగు యుద్ధ పరికరాలను మోసికొనుచు నడిచిరి. తర్వాత ఒంటరులు అను పేరభటులు దట్టిలో వంక కత్తులను జొనిపి జుట్లను ఒంటిపొర గడ్డలచే నెత్తికట్టి కొవెలకుంట్ల తిరుమఱులతో, బాగా తోమిన తెల్లని దంతములపై అందాసికిగాను చెక్కించిన బంగారు పువ్వులతో, రక్షగా తమ పెద్దలు కట్టిన తాయెతులతో నడిచిరి. భటులు తమ్ము సాగనంప వచ్చిన భార్యలను ఇంటికి పొమ్మని తొందర పెట్టిరి. కొందరు స్త్రీలు వెంట వత్తుమనిరి. తురక యోధుల భార్యలు తట్టువలపై నెక్కి, కాళ్ళ మెట్టెలతో, ముసుగులతో, సైన్యము వెంట వెళ్ళిరి. కన్నడ స్త్రీలు పలువురు వెండి నందెకడె ములతో, నొనట విభూతితో, మంకెలలో, పాలు, పెరుగు, నెయ్యి పెట్టి గిత్త లపై కట్టి తామును వాటిపై కూర్చుని సైన్యము వెంట పాలు, పెరుగు, నేయి అమ్ముటకు వెళ్ళిరి. యువరాజుంచుకొనిన భోగిని ఒక పల్లకిలో పర్ణాలు వేసుకొని బయలు దేరెను. ఆమెకు చెలికత్తెలు తాంబూలములు కట్టి యందింపగా పరదాలో నుండి బయటకి చేయిచాచి అందుకొను నప్పుడు ఆదేలి హౌమూర్కమును, అంద

మును చూచినవారు ఆమె రూపు రేఖలను పూర్తిగా చూచిన మరెంత అందముగా నుండునో అని అంచనాలు వేసుకొని ఆశ్చర్యపడసాగిరి. రాజు భార్యకూడ ఒక అందలములో బయలు దేరెను. ఆమె పల్లకి వెంట పట్టె నామములతో శ్రీవైష్ణవాచార్యు లిద్దరు రాఘవాష్టకమును చదవుచు వెళ్ళిరి. ఆ రాణిని సేవించు స్త్రీలు పలువురు కాళంజి, యడవము, తాళవృంతము, కండి, కుంబె, వింజామరలతో సేవలు చేయుచు వెళ్ళిరి. ఆరాణియొక్క భద్రతకై ఆమెపల్లకీలో ఆమె సోదరుడు కూర్చునెను. ద్వీపదలను పాడి, కతల చెప్పు పట్టెనామాల శ్రీవైష్ణవులు వెంట వెళ్ళిరి. మరియు రాజాంతఃపుర స్త్రీల రక్షణకై రాజనాథు కొందరు వారి వెంట వెళ్ళిరి. పెసరకాయ, దోస, చెఱకు, సజ్జ మున్నగు పంటలను లాగి తినుచు సైన్యము వ్యవసాయకుల భూములను బీళ్ళుగా చేసి పోయిరి. గుర్రాలు వరిచేలను నుసిగా త్రొక్కి పోయెను. రథముల వలన, ఏనుగుల వలన పంట చేలు నాశనమయ్యెను. కాపులు ఆందుకై దుఃఖించిరి. ఈవిధముగా సైన్యము "కూచి" (March) చేసెను. శరత్కాలమందు సైన్యము బయలుదేరెను. వారు రాత్రులందు మంచుకు తాళలేక అడుగున బందారాకు పరచుకొన దుప్పట్లు నిండుగా కప్పకొన్నను చలికి వడవడవడికిరి. సైన్యపువ్యయములను వ్రాయనట్టి కరణాలు సైన్యమువెంట వెళ్ళిరి. పలువురు బోగము స్త్రీలు సైన్యమువెంట వెళ్ళి సైనిక విటలవద్ద "రూకలు పది యైదు సిద్ధరకు" లాగిరి. ఈ విధముగా యవ రాజు యుద్ధ యాత్ర వెడలెను. (చూడుడు ౨వ అశ్వాసము)

ఇదే రాజవాహన విజయమందలి పంచమాశ్వాసములో యుద్ధవర్ణన చేసినారు. దాన్నిబట్టి కొన్ని వివరాలిట్లు తెలియవచ్చెడి. "దుర్గముల పాలెగాండైన కమ్మవారును, వెలమవారును, ౫౦౦౦ వరహాల జీతము పొందు పతాను సైన్యపు సేనానులు, కై జీతపు రాజవారు, "పగటి గానంబు తప్పక యుండ దినరోజు మాదిరి నొంటరి బోడుమూక" మొదలైన వారు యుద్ధము చేసిరి. ఆ యుద్ధమందు శత్రువులు "గడలపొజు" కకావికలయ్యెను. తుపాకీలను కాల్చు మూక ఒక దిక్కు వాటిని శత్రులపై కాల్చిరి. గజసేనను కోట తలుపులు పగుల గొట్టపురి కొల్పిరి. బాణములను కొందరు రువ్వుచుండిరి. కోట గోడలవద్ద గనులు త్రవ్వి మందునింపి కాల్చుచుండిరి. దానిని కోటలోనివారు భగ్నపరచుచుండిరి. కొందరు నిచ్చెనలతో కోటగోడ లెక్కుచుండిరి. కోటలోనివారు వారిని కూల

ప్రచోదింపిరి. శత్రువుల బిరుదులను జూచి రాజవాహనుడు “రేవు సర్వలగ్న” అని ప్రకటించెను. శత్రువు లది విని సంది వేసుకొనిరి.

కంపరాయలు దక్షిణదిగ్విజయ యాత్రా ప్రస్థానము చేసినప్పుడును వైన వివరించిన విధానమే కానవచ్చినది. “వీరకంపరాయలు ప్రొద్దుననే లేచి పృథ నాధ్యక్షులను (సేనానులను) సేనాసన్నాహమునకై ఆదేశించెను. వారును రణ దుండుభులను కోణాభివృద్ధులచే నగరమందు మ్రోయించి ప్రకటించిరి. వీనుగులు గుర్రాలు వచ్చి చేరెను. కవచ ధారులగు భటులు కృపాణ కర్పణ ప్రాస కుంత కోదండపాణులై వచ్చి కూడిరి. ప్రస్తానోచిత వేషములతో సామంతులు సేనానులు వచ్చిరి. ఉత్తుంగ ధ్వజముల నెత్తిరి. పురోహితలు యాత్రా ముహూర్తమును నిర్ణయించిరి. అధర్వ వేదమంత్రాలు తెలిసిన బ్రాహ్మణులు మంత్ర పూతమగు హోమము చేసిరి. తర్వాత తనకై తెచ్చిన యుత్తమాశ్వము నెక్కెను. సేనానులు జయవాదములు చేసిరి. సామంతులు రాజాహుండు నడిచిరి. నగరస్త్రీలు లాజలు చల్లిరి. తర్వాత ప్రయాణము సాగించి అయిదారు దినాలలో చంపరాజు రాజధానియగు మల్యాయని చేరిరి. యుద్ధమందు చంపరాజు షోడి పారి, రాజగంభీర అను కోటలో దాగెను. కంపరాయ లాకోటను ముట్టడించి బాణములతో కోటలోని సైన్యాన్ని నష్టపరచెను. కోటనుండి యంత్రములచే రువ్వబడిన పెద్దపెద్ద గుండ్లు కంపరాయల సైన్యమును నష్టపరచెను. తుదకు నిచ్చెనలతో కోటనెక్కి పట్టుకొనిరి.¹

విజయనగర రాజులు లక్షలకొలది సైన్యమును కలిగియుండిరి. తళ్ళికోట యుద్ధములో రాజరాజు ఆరులక్షల సైన్యములతో పోరాడెనని అంచనా వేసి యుండిరి. విజయనగర చక్రవర్తులు సైన్యముపై గుర్రములపై యొక్కువగా వ్యయము చేసిరి. బహమనీ రాజ్యము అయిదు చీలికలై ఆహమద్ నగరు, గోలకొండ, బిదర్, బిజాపూర్, బీరారులలో నెలకొని సర్వకాలము లందును ప్రక్కబల్లెమై ప్రమాద హేతువై యుండెను. ఏమాత్ర మవకాశము దొరకినను వారు సామ్రాజ్యమును ధ్వంసము చేయువారు. అందుచేత విజయనగర చక్ర వర్తులు సైన్యముపై అత్యంత శ్రద్ధ వహించిన వారైరి. మొదట ఈరానీ వారు తర్వాత పోర్చుగీసువారును ఈ రాజులకు గుర్రాల నమ్మిరి. మంచి

1. మధురా విజయం 4వ సర్గము.

పెద్ద గుర్రమును 300 నుండి 500 డకెట్ల వర కమ్మిరి. (డ కెట్ = 3 రూపాయలు). చక్రవర్తి యొక్క గుర్రము వెల 1000 డకెట్లు.¹

విజయనగర సైన్యములో 40,000 గుర్రాలుండెను. కాల్యలము కత్తులు, బల్లెములు పట్టుచుండెను. మొత్తము 10 లక్షల సేన యుండెను.

విన్నెంటు స్మిత్ తన ఆక్సుఫర్డ్ హిందూదేశ చరిత్రలో ఇట్లు వ్రాసెను. "1520లో కృష్ణదేవరాయలు రాయచూరు యుద్ధమునకు వీడులక్షల మూడు వేల కాల్యలమును, 32000 గుర్రపు సేనను, 2500 ఏనుగులను తీసుకొని పోయెననియు, ఆ సైన్యము వెంట సైనులు, నౌకరులు, వ్యాపారులు మున్నగు వారు కొల్లలు కొల్లలుగా పోయిననియు పీస్ వ్రాసెను. రాయలకన్న దాలా కాలమునకు ముందే రథాలు సైన్యమునుండి తొలగిపోయి యుండెను. రాయల బలమునకు సంఖ్యాబలమే ప్రధానము కాని, సైనికులు ముసల్మాను యొద్దులకు భయ పడెడివారు. సైనికులు పలువురు వ్యక్తిగతముగా శూరులే, బలాధ్యులే కాని సైనిక వ్యూహములో వారు పనికిరాని వారైరి.

"ద్వంద్వ యుద్ధము కేవలము విజయనగర రాజ్యమందే నెగడెను. ద్వంద్వయుద్ధము చేయువారు మంత్రి లేక రాజు నెలవు పొందవలసియుండెను. గెలిచినవానికి ఓడినవాని ఆస్తి యిప్పించెడివారు." (సింహాసన ద్వారాత్రింశికోదా హృత వర్ణన యంతయు సత్యమేయని వైవాక్యాలు నిరూపించినవి).

పీస్ అను విదేశీ ఇట్లు వ్రాసెను: "సైనికులు నానావిధములగు రంగురంగుల బట్టలను తొడుగుతూ వుండిరి. అవి చాలా విలువగలవై యుండెను. వారు పట్టు దాళ్ళపై బంగారుపూలను, పులులను, సింహాలను చిత్రంప జేస్తుండిరి. ఆ దాలులు అద్దాలవలె మెరుస్తూ వుండెను. వారు పట్టు కత్తులమీదకూడ బంగారు నీరుపని యుండెను. దనుర్బుద్ధముచేయు దళముకూడా సైన్యమందుండెను. అమ్ముల మీదకూడా బంగారు పనితన ముండెను. బాణాలకు ఈకలుకట్టవారు, నడుములో కాసెదట్టి; ఆ దట్టిలో బాకులు, గండ్రగొడ్డండ్లు చెరివియుండిరి. జానకి త్రాడి

1. SALATORES—Social and Political Life in Vijianagar Empire, Vol. II.

ఇక ముందీ గ్రంథాన్ని Salatore అని యుదాహరింతును.

తుపాకీదళ మొకటి యుండెను¹ ఆటవికులగు చెంచులు, కోయలు మున్నగు వారినికూడా సేనలో చేర్చుకొనిరి.²

కాల్యలమువారు ప్రాణాలను లెక్క పెట్టేవారు కారు. వారు చెడ్డీతప్ప మరేమియుకట్టుకొనక శరీరపంతయు నూనె పూసుకొని యుద్ధములో దిగెడివారు. శత్రువులతో పెనగినప్పుడు వారికి చిక్కక జారి పోవుటకై వారీతంత్రమును పన్నినవారు. గరుడ, గరుడా అని వైనికులు యుద్ధ కేలు వేసెడివారు.

గుర్రాలను బాగా ఆలంకరిస్తుండిరి. వాటిలపై వెండి బంగారు పట్టీలను కట్టిరి. గుర్రపురౌతులు పట్టుబట్టలను దొడుగుతూవుండిరి. గంంంం ఏనుగుల వైన్యముండెను. ఏనుగులకు రంగులువేసి ఆలంకరించిరి. ప్రతి ఏనుగుపై నలుగురు కూర్చొనుటకై అంబారి కట్టిరి. సైన్యావసరములకు వస్తువులను ఎద్దులు, కంచరగాడిదలు, గాడిదలు మోయుచుండెను.³

యుద్ధములో నుపయోగించు ఆయుధముల ముచ్చట ఆ కాలపు వాఙ్మయములో అందందు వర్ణింపబడినది. కుమార ధూర్జటి తన కృష్ణరాయ విజయములో కృష్ణరాయల జైత్రయాత్ర నిట్లు వర్ణించెను.

సీ. రటిత దిక్రట నట త్వెటపెటార్పటులతో

ఘోరమైన తుపాకిగుండ్లచేత

దప్పుదప్పున పొచ్చి రిప్పురిప్పున వచ్చి

వసరించు రాచూరి బాణములను

పెల్లుగావేసి చిత్తజల్లుగా వెదజల్లు

పెంపరుల్ పెంపారు నంపగముల

ధాటిగతి నడింప మాటికి సూటిగా

నాటుకొన్ బల్లెంపు టీరెగముల

1. Salatore, II.

2. "పార్వతీయ బలంబులోనం గూడకయ రాజునకు ప్రజాబాధ తరుగదు" అముక్తమాల్యద. 4-111. అట్లే 113 114, 115 కూడా చదువుకోవలెను.

3. Salatore, II.

అరిమి తరిమిన భయమున విరిగి జరిగి
 నిజబలంబులధాకకు నిలువలేక
 శరణు జొచ్చినవారల కరుణ జూచి
 యచటి దుర్గస్థలంబుల నాక్రమించె¹

తుపాకీలు యుద్ధములో ముఖ్యమైనవయ్యెను. రాయచూరులో బాణములు సేద్యము చేసినట్లు కానవచ్చును. “రాచూరి బిరదు తలాటము” అని నవనాథ చరిత్రలో (పుట. ౩౬) వ్రాసిరి. దీన్నిబట్టి రాయచూరులో పూర్వము ఆయుధ పరిశ్రమ ప్రసిద్ధముగా నుండెననుట స్పష్టము. “కలనైన విరుగెరుంగని పోటు పరిక, రాచూరు కత్తులమాటు జొచ్చె కొన్ని” అని వేంకటనాథుడును పంచ తంత్రములో వర్ణించెను. (౪-౨౪౯) కృష్ణరాయల సైన్యమును చూచి తురక లిట్లనుకొనిరట.

వీనుగలు వేయి, బొందిలీ లెంచిమాడ
 లక్ష, పెండూరు లొకలక్ష, లక్ష తురక
 లిచటి బల మాన్యపాలున కెంచ తటులు
 నారులక్షలు, హారు లర్వదారువేలు,
 పరలు కరు లొక రెండువే లరసిమాడ
 రాజులును వెల్మలును కమ్మ ప్రజలు ఘనులు
 కలుగు రాయలతో పోరి గెలువ మనకు
 పశమయైన ఖదా యున్నవాడటంచు.²

యుద్ధములో నుపయోగించు ఆయుధాలను కొన్ని తెలిపినాము. అవికాక పెట్టెగ్రోవులును, జబురుజుగులును, ఫిరంగులును, ధమామీలును, బాణపుజివ్వలును, రాళ్ళును ప్రయోగించిరి.³ దంచనములు అను ఆయుధములనుకూడా యుపయోగించిరి. అది ఫిరంగియని కొందరు, గొలుసుతోడి పాషాణయంత్రమని కొందరు వ్యాఖ్యానించిరి. ద్వంశనము అనుదాని తద్భవము దంచనమై యుండును.⁴ సైన్యములకు ముందొక నాయకుడును, వెనుక నొక నాయకు

1. కృ. రా. విజయము. ౩-౫.
 2. కృ. రా. విజయము. ౩-౨౬.
 3. ౨-౨౯.
 4. ఆముక్త మాల్యద ౨-౯.

డును ఉండెడివారు వెనుక భాగమందలి నాయకుని "దుముదారు దొర" అనిరి ¹ ఇది ఉద్ఘాటము, దుమ్ ఆన తోక; దార్ ఆన రక్షించువాడు. ఆనగా వెనుకభాగమును రక్షించు సేచాని. విజయనగరమందు,

"...తూర్లోచ్చముల్ వాజులం దలరున్, బాహ్లిక, పారసీక శకధ
ట్టారట్టఘోటాణముల్"²

బాహ్లికమన బఃఖ్ దేశము. పారసీకము ఈరాన్. శక ఆన సితియన్. గ్రీకుల సాగ్గియా ఈరానుకు పశ్చిమముననుండు ప్రాంతము. ధట్ట వచ్చటన్ తెలియదు. ధట్టనుండియే తట్టు, తట్టువ పదము తేర్చడెనని శ్రీ వేదము వేంకట రాయ శాస్త్రి వ్యాఖ్య. ఆరట్ట పంజాబు ప్రాంతభూమి, యుద్ధమునకు పనికివచ్చు గుర్రాలు దక్షిణ హిందూస్థానముందుత్పత్తి కాకుండెను. ఉత్తమశ్యములకు ప్రసిద్ధిగన్న దేశమును మధ్య ఆసియాలోని తార్తరీ, ఖోటాన్, ఖురాసాన్, ఈరాన్ అరేబియా దేశాలును కొంత వరకు ఆఫ్ఘనిస్థానమును, సింధు, పంజాబు దేశములును నై యుండెను. నామలింగానుశాసనములో ఆమరుడు గుర్రములకిచ్చిన పర్యాయపదము లన్నింటికి లింగా భట్టియములో ఏదో యొక వ్యుత్పత్తిని సాగ దీసి అర్థము చెప్పినారు. కాని అవి సరియని చెప్పటకు పీలులేదు. ఆమరములోని ఆశ్వపర్యాయ శబ్దములలో ఎక్కడ శబ్దములు గుర్రములు బహుళముగా దొరకు దేశముల పేర్లని నేనూహించినాను. ఆప్థములకు ప్రాచీననామము ఆశ్వ కానలు. (అదే అహ్వాకాన్, ఆఫగాన్ అయ్యెను.) ఆశ్వములు కలవారని ఆశ్వ కాన్ శబ్దము తెలుపుతున్నది. మధ్య ఏషియాలో ఖోటాన్ గుర్రాలే హెటకములై యుండును. కృష్ణరాయలు ఘోటాణముల్ అని వాడినదియు గమనింపదగినది. తురికీ దేశపుదికాన తురికీయన గుర్రమును నర్థమయ్యెను. తెరుగులో సామ్రాజీ గుర్రాలు అని కొందరు కవులు వాడిరి. ఆనగా ఈరాన్లోని సమరాన్ అను స్థల మునుండి వచ్చినవని యర్థము. ఖురాసాని అని మరికొందరు గుర్రమునకు పేరు పెట్టిరి. మధ్య యేషియాలోని ఖురాసాన్ నుండి వచ్చినవన్నమాట. గుర్రమును గురించిన చర్చ చాలా కలదు. దానిని గురించి ప్రత్యేకముగా వ్రాయవలసి యుండును.

1. మనుచరిత్ర 3-24.

2. ఆముక్త మాల్యద. 1-10.

తెనుగువారికి సమరాశ్వముల లోపము చాలా గొప్పలోపము. గుర్రముల ప్రాముఖ్యమును విజయనగర రాజులు, రెడ్డి వెలమరాజులు బాగా గుర్తించి వాటి కెంత వ్యయమైనను భరించి తమ సైన్యమందు చేర్చిరి. కాని కొందరు తప్ప తక్కినవారు గుర్రపు సవారీలోను, దానిపై యుద్ధము చేయు నిపుణతలోను తురకలకన్న తక్కువ యైనవారే. హిందూరాజులు ఆశ్శిక దళములో నెక్కువగా ముసల్మానులనే చేర్చవలసిన వారైరి.

సైన్యములో భటులకు కుస్తీలు, ఆయుధ ప్రయోగమును, సవారి మున్నగునవి బాగా నేర్పెడివారు. శ్రీకృష్ణదేవరాయలు మంచి సాములో సవారీలో ఆరితేరిన జెట్టిలలో మేటిజట్టి. ప్రతిదినము కనుమ నూనెను చిన్న గిన్నెడు త్రాగి ఆదే నూనెతో అంగమర్దనము చేయించుకొని సాముచేసి, సవారిచేసి, కుస్తీలు పట్టెడివాడని పీస్ ఆను విదేశీ వ్రాసెను¹.

ఆకాలమందు స్త్రీలుకూడా మంచి జెట్టిలుగా సిద్ధమై కుస్తీలు జేసిరి. క్రీ॥శ॥ ౧౪౪౬ నాటి యొక శాసనములో హరియక్క అను నామె తన తండ్రిని కుస్తీలో చంపిన జెట్టిలతో కుస్తీచేసి వారిని చంపి పగదీర్చుకొనెను.² జనులకు సాముచేయుటలో ఆసక్తి యుండెను. జానకి త్రాటి తుపాకి ప్రయోగము లోనికి వచ్చినను కత్తి యుద్ధమున కింకను ప్రాధాన్యముండెను. అందుచేత జనులు కుస్తీలు, కత్తిసాము, కట్టెసాము, సవారి మున్నగునవి నేర్చుకొనిరి. వాడవాడలలో సాము గరిడీలు (తాలింఖానాలు, ఆఖోదాలు) ఉండెను. సాము సాలెలతో భూమిని లోతుగా త్రవ్వ మన్ను తీసివేసి అందిసుక సగమువరకు నింపి పై భాగమును ఎర్రమట్టితో నింపెడివారు. అట్టిరంగమందు సాము నేర్చుటకు కావలసిన గదలు (ముద్గరములు - వీటినే వర్ణ వ్యత్యయముతో ఉర్దూలో ముగ్గర్ అందురు.) సంగడములు (వీటి సుర్దూలో సింగ్ తోలా అనిరి. అవి మధ్య ఇరుసు, ఇరుప్రక్కల చిన్న రాతి చక్రములు కలవి.) ఉండెడివి. సాములోను, కుస్తీలోను బాగా గడితేరిన వారిని జెట్టిలనియు హాంతకారులనియు పిలిచిరి.³

1. Salators, II.
2. Salatore, II.

3. మనుచరిత్ర ౫-౫౯. ఇందు సూర్యాస్తమయ వర్ణన కలదు. దాని నుండి పై విషయాలు తేల్చినైవది. రాధామాధవము ౩-౮౯ నుండియు ఇది వెల్లడి యవుతున్నది.

నేటికిని సాము గరిడీలలో పై యాచారవిధానములే వర్తిస్తున్నవి. వీరుల స్మారకార్థమై పీఠగల్గులను స్థాపించిరి. అట్టివి నేటికిని చాలాపల్లెలలో కానవస్తున్నవి.¹


ఏదైనా యుద్యమము సాగించినపుడు జనులు శకునము జూచెడి వారు. అదేవిధముగా రాజులు యుద్ధమునకు బయలు దేర సకల్పించి నప్పుడు తెల్లవారుకాలమున వీధులలోనో, నగరోపాంతమందో శకునముల గమనించెడివారు. దానిని ఉపశ్రుతి అనిరి. శ్రీ కృష్ణదేవరాయలు కటకము (క్షుద్రదేశము)పై దండయాత్రకు వెళ్ళుటకు ముందు ఉపశ్రుతిని విచారించుకొనిరి. ఆనాడు తెల్లవారుటకు ముందే ఒక చాకలి మైలగట్టలను బండపై ఉతుకు లుతుకుచూ అదే లాశముగా ఈవిధముగా పాడకొంటూవుండెను.

కొండవీడు మనదేరా ! కొండపల్లె మనదేరా !

కాదని వాడుకు వస్తే కటకందాకా మనదేరా !

వెంటనే ఆతడు వైన్యాలతో బయలుదేరెనట ! చాకలివానికి కూడా పరదేశాలన్నీ “మనవేరా” అనునంత రాజ్యాభిమానము ప్రశంసకు పాత్రము.

బిదరు పట్టణములో బరీదు సుల్తానుల కాలమునాటి కోటలు, రంగీన్ మహల్, చీనీమహల్ మున్నగునవి కలవు. రంగీన్ మహాలును అలీబరీద్ అను సుల్తాను (౧౫౪౦-౭౯) కట్టించెను. ఆచచ్చట కోటలో లభించిన ఇనుపముండను



లగన్ ముళ్ళు

కొన్నింటిని ఆర్షశాఖవారు కూర్చి యితర యుద్ధపరికరాలతోపాటు నుంచినారు. ఇనుపముండను ఉర్దూలో గోఖ్రా అందురు. కన్నడములో లగన్ముళ్ళ అందురు.

(1) Salatore, 11.

అవి రెండంగుళముల పొడువుండును. నాలుగు కొనలుండును భూమిపై వాటిని యెటు వేసినను సరే మూడు పాదాలపై నిలిచి నాల్గవపాదము వైకి లేచి యుండును.

అవి దబ్బనమంత మందముగ నుండును. వాటిని లక్షలకొలదిగా సిద్ధము చేసి శత్రువులు దాడిచేయువేళ కోటచుట్టును చల్లి నడిచెడివారు. శత్రువుల గజ తురగములుకాని, కల్పలముకాని వేగముగా రాకుండుటకై రాత్రి కాని లేక పగలు చూచుకొనక కాని నడిచిన ఆ సూదులవంటి ముళ్ళు శత్రు సైన్యమునకు నష్టము కలిగించెడివి. ఇది అపూర్వపద్ధతి. ఇట్టివి మరెక్కడను చూడలేదు. మన వాఙ్మయమందును వాటి జాడలు లేవు. బహమనీ సుల్తానుల యుద్ధ తంత్రములో నీ లగన్ ముళ్ళు కూడా చేరియుండెను.

విజయనగర రాజులకాలమందుండిన చింతలపూడి యెల్లనార్యుడు తారక బ్రహ్మ రాజీయములో అచ్యుత దేవరాయలను కీర్తింపినాడు. అచ్యుతునిపద్ద నంజ తిమ్మయ యనునతడు “గ్రంథాసార లేఖకుడై” మంత్రియై యుండె నన్నాడు.

“ఆ రాయల కృప గ్రంథా

సారము వ్రాయుచును కీర్తి సంపాదించున్

ధీరగుణాఢ్యుడు, కందా

సారము నంజరును తిమ్మ సవివుడు సిరలున్”

కందాసారము లేక గ్రంథాసారము అన మిలిటరీ లెక్కలు అని పీఠికా కారులగు శ్రీ కోరాడ రామకృష్ణయ్యగారు వ్రాసినారు. ఇది స్కంధావారము నుండి ఏర్పడియుండునన్నారు. సైర్య సంబంధముగ లెక్కలు వ్రాయుట గొప్ప పదవిగా భావింపబడు చుండెను.

నాణెములు

విజయనగరరాజ్యములో చాళుక్య కాకతీయ నాణకపద్ధతి కొన్ని మార్పు లతో ప్రచారమందుండెను. వెండి, బంగారు, రాగి నాణెములు వ్యాప్తిలో నుండెను. రాజులేకాక సామంతులును నాణెములను ముద్రించు సెలవును పొంది

యుండిరి. కత్తీ వెండి బంగారు నాణెములను గుర్తించుటకు కమసాలులు నియు కుల్లైయుండిరి కవుల రచనలలో ఈక్రిందివి పేర్కొనబడినవి.

మీనుకు, 1 కాసు, 2 మాడలు, 3 పీసము, 4 అప్పటి నాణెములలో వరహా అన్నింటికన్న పెద్దది. కాకతీయులకు వరాహము, దాని ముందు ఖడ్గము రాజచిహ్నముగా నుండెను. దానినే విజయనగర చక్రవర్తులు స్వీకరించిరి. వరాహ చిహ్నములతో ముద్రించిన బంగారు నాణెములను వరహాలు అనిరి. వాటిని టంకసాలవాటు లనియు వ్యవహరించిరి. (: :)

చిన్నము, తారము అనునవి వెండినాణెములు.

“శిబికాని పోడొక్క చిన్నమైన న్యాయార్జితము తారమైన లెప్ప” (+)

దొంగనాణెములను పరీక్షించుటకై కమసాలులేకాక బచ్చలుకూడ ఏర్పాటై యుండిరి. 1 ప్రజలు కోమట్లవద్ద తమ ధనమును వడ్డీకిచ్చి దాచుకొనిరి. అనగా కోమట్లే ఆకాలపు బెంకలు. పలువారు వడ్డీ లెక్కలవద్ద తగవు లేర్పడి అల్లరులుచేసి తుదకు రచ్చదావిడికి వెళ్ళి ఇచ్చి పుచ్చుకొన్న వారు తమ తగవుల పరిష్కరించుకొంటూ వుండరి.

“ఇట్లానగూర్చి వైశ్యునకు నిచ్చి, చనన్ మరి పుచ్చి చౌకముల్ వెట్టుచు, వడ్డీలెక్కలటు వెట్టుచు ధారణవాసికై కొదల్ వెట్టుచు, వాడు రేగి మరి పెట్టుదు పెట్టననంగ, మిట్ట గూ పెట్టుచు’ నిట్టు పోర గనిపెట్టుచు నొక్కరు డుండి వెండియున్.” 2

1 పరమయోగివిలాసము-తిరువేంగళనాథుడు. పుట ౯౮.

2 “ఒక కాసు చెల్లింపకున్నాడు” చిన్న రాగినాణెము.

పరమయోగి విలాసము. పు ౪౫౭.

3 పు ౪౮౦.

4 ఆముక్తమాల్యద. ౩-౪.

(: :) ౨-౮౫.

(+) నీతి సీసపద్యములు—తాళ్ళపాక తిరుమలయ్య.

1 ఆముక్తమాల్యద. ౪-౨౬౯.

2 ఆముక్తమాల్యద. ౬. ౬.

(ధారణ అను పదమును హిందీలో ధారణ్ అందురు. అనగా ధర. ధారణ వాసి యన, ధరలో ఎచ్చుతచ్చులు లేక ధాన్యమునకు పైకముధర. మరియు పైకానికి ధాన్యం ధర కట్టుట. మిట్ట అన రచ్చ కట్ట. రచ్చకట్ట పంచాయతినీ గురించి ముందు వ్రాయదుము.)

పరాశరమాధవీయములో హరహరరాయలు పన్నులను నాణెములలో బెల్లింపవలెనని యాజ్ఞ యిచ్చినట్లు తెలియవస్తున్నది. అనగా అంతకు ముందు జనులు పన్నును ధాన్యరూపముగా కూడా చెల్లించి రన్నమాట. నాణెము లన్నింటిపై వరాహ లాంఛనమే యుండెని తలపరాదు. రాజులు తమ చిత్తము వచ్చినట్లుగా లాంఛనముల మార్చిరి. విజయనగర నాణెములపై హనుమంతుడు, గరుడుడు, ఎద్దు, ఏనుగు, ఉమామహేశ్వరుడు, వేకటేశుడు, బాలకృష్ణుడు, దుర్గ, లక్ష్మీనారాయణులు, రాముడు, శంఖ చక్రాలు లాంఛనాలుగా ముద్రింపబడెను.

నాణెములను గుంజల లెక్క ప్రకారము ముద్రించిరి.

ఈక్రింది నాణెములు ముఖ్యమై నట్టివి.

ఐంగారువి :— గద్యాణము (వరహాట), ప్రతాపలు (వీటినే మాడలు అనిరి.). పణము, కాట, హాగ.

వెండివి :— తారము, చిన్నము.

రాగివి :— పణము, జీతల్, కాసు మున్నగునవి.

రెండవ దేవరాయల నాణెములను గురించి అబ్దుర్రజాఫ్ అను ఈరాసీ రాయబారి క్రీ. శ. ౧౪౪౩ లో ఈ విధముగా వ్రాసెను.

- నాలుగు కాటిలు ఒక వరహా.
- వరహాలో సగము ప్రతాపము.
- ప్రతాపలో పదవభాగము పణము.
- పణములో ఆరవభాగము తారము.
- తారములో మూడవభాగము నాణెములు.

“సాధారణముగా వరహా ౩౨ గుంజల ఎత్తుండెను.”

“కన్నడములో ప్రతాపము అన్న నాజెమును తెనుగు మాడ అన్నట్లున్నది. అది రెండు రూపాయల లోపలి విలువకలది. చిన్నవను నాజెము వరహాలో ఎనిమిదవ భాగము అనగా ఏడణాల విలువది.”

“హాగ అను కన్నడ నాజెమునే కాకిడీ అనిరి. అది పణములోని నల్లవ భాగము.”

“తిరుమలరాయలు రామటంకలు అను నాజెములకు జారీచేసెను. 1 శ్రీనాథుడు దేవరాయల ఆస్థానమండకదా దీనారటంకాల అభిషేకమును పొందినది! నాజెముల నిపుణు తెవ్వరును దీనారములకుగాని, టంకములనుగాని పేర్కొనలేదు.”

పై నాజెములన్నింటిలోమాదలే తెనుగుదేశమం దెక్కువగా వ్యాప్తిలో నుండెనని సారస్వతమందలి వర్ణనలనుబట్టి ఊహింపవచ్చును. జనులు మాదలను బిందెలలో నించి ఇండ్లలో, దొడ్లలో, చేలలో గుర్తుగా దాచుకొంటూవుండిరి. తరాలుగా దాచిన జాడలు వృద్ధులు తమవారికి తెలుపకముందే చచ్చుటయు, దానికై వాని సంకఠి వారు వెదుకుటయు సంభవించెడిది. ధనాంజనము వేసి ధన మెక్కడున్నదో కని పెట్టే మంత్ర తంత్రవేత్తలు బయలుదేరిరి. పలుమారు దాచిన ద్రవ్యము పరులకు హతాత్తుగా దొరుకుతూ వుండెను. ద్రవ్యమును భూమిలో పూడ్చి దాచుకొను నాదారము నేటికికూడ మన పల్లెలలోని కొందరిలో కానవస్తున్నది. వరశుక్ల కన్యా శుక్లములు మాళ్ళలోను, వరహాలలోను ఇస్తూ వుండిరి. వివాహాలలో బంధు మిత్రులు వరహాలను “చదివిస్తూ” వుండిరి. ఈనాడు జనులు రూపాయలు చదివించినను “అముకవ్యక్తి చదివించిన ఇన్నివరహాలా” అని పురోహితుడు అందరు వినగా చదువుతూనే ఉంటాడు. విజయనగర టంకముద్ర అంతటి బలిష్ఠమయినది.

నాజెములు మన ప్రాచీనుల చరిత్ర నిర్మాణమునకు చాలా సహాయపడును. పైగా ఆకాలపు లోహముల విలువను, టంకసాల పద్ధతులను, నాజెముల విలువలను ఆర్థిక వ్యవస్థను తెలుపునట్టివి. పాశ్చాత్యులు ప్రాచీన నాజెములకు విలువ నిత్తురు. వాటిని ప్రయత్న పూర్వకముగా సంపాదించి సేకరించి యుంతురు.

1 పంచముఖ అనువారు వ్రాసిన వ్యాసము.

కాని మనము పూర్వనాణెములు దొరకిన అవి చెల్లవని వాటిని కరగించి యుపయోగించుకొందుము. మన చారిత్రక పరిశోధకులందరు ప్రత్యేకముగా నాణెముల పరీక్షను బాగా చేసినవారడయినారు. తెనుగుదేశములో చాళుక్య, కాకతీయ, రెడ్డిరాజ్య విజయనగర సామ్రాజ్య కాలములలోను, గోలకొండ రాజ్యములోను నుండిన నాణెములను సచిత్రముగా, సమగ్రముగా, ప్రత్యేకముగా బయలుదేరిరి. యవసరము.

వ్యాపారము

కాకతీయుల కాలములోకన్న రెడ్డిరాజుల కాలములో దేశీ విదేశీ వ్యాపారము వృద్ధిపొందియుండెను. విజయనగర రాజుల కాలములో వ్యాపారము మరింత వృద్ధి నొందెను. హిందూస్థానముందు పాడి కామ ధేనువులు, ధన కల్ప వృక్షములు (Pagoda Trees) కలవని యూరోపు ఖండములో మూలముల లండు మాత్రమే గి పోయెను. హిందూస్థానమునకు బోయి “పగోడా చెట్లను” ఉద్రూతలాపి రాలిన ధనరాసులను ఓడలలో నింపుకొని పోదమని అచ్చటి సాహసికలు నాహుకారులు, మేలయిన తుపాకుల మెడలపై వేసుకొని ఓడలలో బయలుదేరిరి. యితే వారికి హిందూస్థానమున కెల్ల పోవలెనే సముద్రముపై దారి తెలియకుండెను. స్పెయిన్, పోర్చుగల్ దేశాలవారు ఒకరికంటే ఒకరు ముందుగా ప్రయాణము కట్టిరి. స్పెయిన్ వారు సముద్రముపై కొలంబస్ నాయకత్వములో పోయిపోయి తుదకు అమెరికా ఖండ తీరమందలి దీవులను చేరిరి. అదే హిందూస్థాన మనుకొనిరి. కాని తరువాత పొరపాటును గుర్రెర్సి ఆదీవుల జనులకు మొదటిపే రేముండెనోకాని వారుమాత్రము ఎర్ర ఇండియనులు అను నూతన నామ మిచ్చిరి. పోర్చుగల్ వారు వాస్కోడగామా అనువాని నాయకత్వములో ఆఫ్రికా ఖండమును చుట్టకొని తుదకు హిందూస్థాన పశ్చిమ తీరమందు చేరిరి. వారు శ్రీకృష్ణదేవరాయల కాలములోపలనే మన దేశమందు ప్రత్యక్షమై విజయనగర సామ్రాజ్యములో వ్యాపారము చేసిరి.

ఆరబ్బు దేశము ఎడారి భాగము. అందుచేత ఆరబ్బులు జీవించదలచిన వ్యాపారముచేతనే జీవించవలసి యుండెను. వారు బహు ప్రాచీనమునుండి హిందూస్థానముతో వ్యాపారము చేసిరి. ఆత్యంత సన్నని తవల దుండిన తరా (లేక పాఠసీక) దేశము హిందూస్థానముతోనే యొక్కవ వ్యాపారము చేసెనున్

హురుముజ్ జలసంధిలోని రేవుల నుండి ఓడలు వచ్చి పోయెను (Gulf of Hurmuz). ఆక్కడి ముత్యాలు చాలా శ్రేష్ఠమైనవై యుండెను. అందుచేత వాటిని హురు ముంజి ముత్యాలనిరి.

తూర్పున నుండి బర్మా, మలయా, ఇండోనేషియా, చీనా దేశాలతో వ్యాపారము జరిగెను. విజయనగర సామ్రాజ్యము తూర్పున కటకము నుండి రామేశ్వరము వరకును, పడమట గోవానుండి కన్యాకుమారి వరకును వ్యాపించి యుండెను. పడమట గోవాలో కాలికట్టు రేవులో ఎక్కువ వ్యాపారము జరిగెను.

“కాలికట్టువంటి మంచి రేవులు సామ్రాజ్యమందు 300 వర కుండెను” అని ఆబ్దుర్రజాఖ్ వ్రాసెను “రత్నాలు, ముత్యాలు, ఆభరణాలు, గుర్రాలు, ఏనుగులు, పట్టు, నూలుబట్టలు, సుగంధ ద్రవ్యములు, ఓషధులు, ఇనుము, వెండి, విశేషముగా వ్యాపార వస్తువులై యుండెను. వ్యాపారములో సంపూర్ణ న్యాయము ప్రసాదించబడుచుండెను. అందుచేత పోర్చుగీసువారును, ఆరబ్బులును ఎక్కువగా వచ్చిరి.”¹ అని బారోసా వ్రాసెను.

వ్యాపారమును గూర్చి శ్రీకృష్ణదేవరాయలే తన ఆముక్తమాల్యదలో నిట్లు వ్రాసెను.

“రేవుల్నావు మతంగజంబును మణి శ్రీఖండ ముక్తాదియన్
రా, వాణిజ్యము పెంచి యేగ నగున్ వర్షంపుటెవ్వన్ రుజన్
హాళ్ళన్ దిగు నన్యభూప్రజల రా జాయాను జాత్యాచిరిన్
ట్రోవంగాదగు, తోటదొడ్డిగను లావుల్ సూడ బంపందగున్”²

పరదేశములనుండి గుర్రములు, ఏనుగులు, రత్నాలు, చందనము, ముత్తైములు, రేవులద్వారా వచ్చెననియు, వాటిని తెచ్చి విదేశీ వ్యాపారులకు సౌకర్యములు కూర్చిరనియు, ఊమాద్యుపద్రవముల వలన పరదేశి జనులు వచ్చిన వారి నాదరించిరనియు పై పద్యము సూచించినది.

(1) V. S. C. P. 36.

² ఆముక్త మాల్యద 4-1-43

సింధురమహాశ్వముఖ్యము శ్రేయ్య దౌల
 దీని వణిజులకూళ్ళు సద్గృహములు పురి
 గొలుపుదేజంబు వెల మేలుగలుగ ప్రాత
 వారిగా జేయు నరి నవి చేరకుండ. 1

దూరదూరపు దీవులనుండి, దేశాలనుండి వర్తకులు వస్తుగులు, పెద్ద గుర్రాలు తెత్తురు. వారికి మంచి యాదరణ గావించి, వారి విడిదికి మేలైన యిండ్లిచ్చి, గ్రామాలిచ్చి, రాజదర్శనమిచ్చి, మంచి మర్యాదలిచ్చి యాదరించ వలెను. లేకున్న వారు వస్తుగులను గుర్రాలను శత్రురాజులకు ముట్టజెప్పదురని పై పద్య భావము.

శ్రీకృష్ణదేవరాయ లక్షరాలా యీ సీతని పాటించెను. ఈరానీ రాయబారి తనకు దర్బారులో ప్రత్యేక గౌరవమిచ్చి వీధులలో ఎదురైన తన యేనుగు నాపి కళలాదులను ఎఱచించి చాలా ప్రేమతో ఆదరించెనని వ్రాసుకొనెను.

పాండ్య దేశమందలి శామ్రపర్ణి నదిలో పెద్దజాతి ముక్కములు పూర్వము లభించెను. ఆముక్తమాల్యదలో,

“శామ్రపర్ణి గలుగు అల ముట్టరాని ముక్తామణిపలంబు” అని వ్రాసినారు. 2

“మౌక్తికవ్రాతములై వెలుంగు శామ్రపర్ణి తటమట్లు” అని అల్లసాని కూడా వ్రాసెను. 3

తూర్పున పెగూరుండి, మలకానుండి ఎర్రసముద్రానికి వెళ్ళు ఓడలు కాలికట్టరేవులో ఆగి, సరకులను కొనిపోయెడివి. ఆనాడు వర్తకమంతయు ముసల్యానులదే. అందెక్కువగా అరబ్బులే చేసిరి వారు ఆఫ్రికాకు తూర్పుననుండు మడగాస్కరు దీవునుండి ఇండియాకు తూర్పున నుండు మలాకావరకు రేవులలో నిలిచి వ్యాపారాలు చేసిరి.

1 ఆముక్త మాల్యద 4-౨౫౮

2 ఆముక్త మాల్యద 4-4౫

3 మనుచరిత్ర 2-౮౦

సీజర్ ఫ్రెడరిక్ అనువాడిట్లు వ్రాసెను. “గోవా రేవుద్వారా విజయ నగరానికి ఆరేబియా గుర్రాలు వెల్వెట్ బట్టలు, డెమాస్కన్ వస్త్రాలు, పోర్చు గల్ నుండి ఆర్మోసిన్ (Armosine) అనునది దిగుమతి యవుతుండెను. ఒక గుర్రానికి కావలసిన వస్త్రపు లేయేదేశములందు సిద్ధ మయ్యెడివో యీ క్రింది వద్యము తెలుపుతున్నది.

“పచ్చని హరుమంజి పనివాగె పక్కెర
పారసి పల్లంబు పట్టమయము
రాణ నొప్పారు పైతాణంబు సింగిణి
తళకుల కోరుల తరకనంబు
మిహి పసిండి పరంజు మొహదా కెలం
కులు తావు గుబ్బురినేత కేవడంబు
డాకెలంకున నిరాజీ కడి చురక త్తి
కురగట క్రొవ్వాడి గొరకు పొరిది.”

(మను. ౪-౨౦.)

పైతాణము = పైతన్ (ప్రతిష్ఠానము-భారంగబాదు జిల్లాలోనిది). నిరాజీ = ఈరాసలోని షీరాజ్ పట్టణము. పట్టుబట్టలు సూరతు రేవుద్వారా కూడా దిగు మతి యయ్యెను. కంచినుండి తెనుగు దేశానికి మంచి నేత నూలుబట్టలు వచ్చెను. శ్రీవైష్ణవులు “పదియారు మూర డంబరపుటంచు కమ్మదాల్ కంచి ధోవతి చెల్వ మించు లెసగ” కట్టకొనుచుండిరి. (కృష్ణరాయ విజయము, ౨-౨) ధనికలు “పసిండి వ్రాతల దంతపుం బెట్టెలలో” ఆభరణములుంచు కొనిరి. (రాధామాధవము, ౪-౧౭౨)

“విజయనగర సామ్రాజ్యము నుండి బట్టలు, బియ్యము, ఇనుము, చక్కెర, సుగంధ ద్రవ్యాలు ఎగుమతి యయ్యెను. తమిళ దేశపు రేవగు పులి కాటునుండి మలాకా, పెగూ, సుమత్రా దేశాలకు రంగు అంచులు ముద్రలు కల (కలంకారి) వస్త్రముల నెగుమతి చేసిరి. బియ్యము బహూరు, బారకూరు, మంగళూరు నుండి మలబారుకు, మాల్దీవులకు, హర్మజుకు, ఏడెన్ కు ఎగుమతి యయ్యెను. ఢిల్లీ నుండి చక్కెర, ఇనుము ఎగుమతి యయ్యెను.”

“గుర్రాలు, ఏనుగులు, ముత్యాలు, రాగి, ముత్యపు చిప్పలు, పాదరసము కంకుమ, చీనాపట్టు, ముఖ్యుల్ సామ్రాజ్యములోనికి దిగుమతి యయ్యెను. ఏను

గులు సింహళమునుండి, ముఖ్యుల్ మక్కానుండి దిగుమతి యయ్యెను" (1) (మక్కా నుండి వచ్చిన వల్లు అగుటచే కాబోలు మఘనల్లు అని పేరువచ్చెనో యేమో?), మన వాఙ్మయములో పల్నాటి వీర చరిత్రలోను, ఇతర పద్య కావ్యాలలోను మఘనల్ ముచ్చట కలదు.

ముస్లిముల తర్వాత వ్యాపారము విరివిగా చేసినవారు కోమటి సెట్లు, మలబారీలు. ఆయితే వీరు విదేశాల్లో వ్యాపారము చేసినది తక్కువే. సామ్రాజ్యమం దొక ప్రాంతమునుండి మరొక ప్రాంతానికి సరుకులు మార్చినవారే. కోమటిసెట్లలో ఆరవ నాటుకోటుచెట్లే యొక్కవ వ్యాపారము చేసినారు.

దేశమందు బాటల నిర్మాణము చాలా తక్కువ. అందుచేత బండ్లపై వ్యాపారము చేయుట కనుకూలముగా లేకుండెను. వ్యాపారస్థులు ఎద్దులపై కూలీల కాపళ్ళపై, గుర్రపు తట్టువులపై, గాడిదలపై కంభర గాడిదలపై సరుకులను తీసికొనిపోతుండిరి. ఈవిషయమును మన సారస్వతమందు పలుతావులలో తెలిపినదొకాక ఆగంతుక వైదేశికులగు పీస్, బారోస్సా ప్రభృతులు తాము చూచినట్లు తెలిపినారు బాటలు లేక ఆడవులెక్కువగా నుండినప్పుడు దొంగలు కూడా ఎక్కువగానే యుండిరి. పరకాలుడను వైష్ణవభక్తుడు వైష్ణవకైంకర్యము నకై బాటలు కాఱి, వ్యాపారులదోష, రేవును కొల్లగొట్టి ధనములాగుటను ద్వైపద పరమ యోగివిలాసమం దతిఃపులముగా వర్ణించినారు (చూడుడు. ౬-వ, ౭-వ అశ్వాసాలు) దొంగలభయానికి వ్యాపారులు గుంపులుగాపోయిరి. 'విజయ నగరము నుండి భట్కల్కు ఆయిదారువేల యెద్దుల మోతల సరుకులు తీసికొని పోవుచుండిరి ౨౦ లేక ౩౦ పశువుల కొకమనిషి వంతున నుండెను" అని పీస్ వ్రాసెను. (2)

ఆ కాలపుధరం సమకాలికులు కొందరు వ్రాసియుంచినారు దానిని చూచిన ఆనాడన్నియు చాలా చౌకగా లభించెడివని తెలియరాగలదు. పీస్ ఇట్లు వ్రాసియుండెను.

"విజయనగరమందు సకలవస్తువులు లభించినట్లు ప్రపంచములో మరెందును లభించవు. బియ్యము, గోధుమలు, పప్పుధాన్యాలు, జొన్నలు, చిక్కళ్ళు,

(1) V. S. C. P. 221-2.

(2) V. S. C. P. 224.

ఇతరరాజ్యాలు సమృద్ధిగా నున్నవి. ఇవి చాలా చోకిగా లభించును. ఒకటిన్నర అణాకు మూడుకోళ్లు నగరములోను, నాలుగు పల్లెలలోను లభించును. ఒకటిన్నర అణాకు ౧౨ లేక ౧౪ పావురాలు దొరుకును. ఒక పణము (౮ అణాలు) ఇచ్చిన పచ్చి ద్రాక్ష మూడుగుత్తు లిత్తురు. ఒక పణమునకు పది దానిమ్మపండ్లు దొరకును. ఒక వరహాకు నగరములో ౧౨ మేకలు, గ్రామాలలో ౧౫ మేకలు దొరుకును. ఒక భటుడు తన గుర్రమును ఒక దాసిని నెలకు నాలుగైదు పరహాలలో భరించగలడు." (ఆనగా ౨౦ లేక ౨౫ రూపాయాలు.)

మిరియాలకు సుంకము తీసుకొనెడివారు. ఆ కాలములో మిరియాలకు చాలా (రవానా) గిరాకి (గ్రాహకము) ఉండెను. మిరపకాయ లింకను దక్షిణ ఆమెరికానుండి మన దేశములో ప్రవేశపెట్టి యుండలేదు. మిరపకాయ లను పదము మిరియము అను శబ్దమునుండి మిరియపు కాయ అని యేర్పడినది. అది క్రీ॥ శ॥ ౧౬౦౦ తర్వాతనే మనదేశముందు నెగడెను. అంతకు పూర్వము కారానికి మిరియాలే వాడిరి. మిరియాలు మళయాళ దేశముందు సమృద్ధిగా పండును. తూర్పు దీవులందును అవి సమృద్ధి. వ్యాపారులు వాటి నక్కడినుండి తెప్పించి తెనుగు దేశముందమ్మిరి. వాటివలన వచ్చు సుంకము వలన ప్రభుత్వానికి గొప్ప ఆదాయ ముండును.

“ఒకవైశ్యుడు త్తముడు మిర్యముల పెరికలు త్రోవగా పెక్కు గొంపోవ గని యవి యేటి వెక్కడి కేగుచున్న వనుచు చొరంగి తన్నడిగిన వాడు సుంకరి యను ఖీతి స్రుక్కి నేర్పునను బొంకి తప్పించుక పోద మటంచు నవి జొన్నలనుటయు నట్లుగా నాత్య దవిలి తలంప విత్రముగా నా పెరిక లందలి మిరియంబు లవి జొన్నలయ్యె.”

—నవనాథ. పుట ౯౯.

ఆ కాలములో జొన్నలకు సుంకము లేకుండెనని వై పంక్తులను బట్టి యూహింప వచ్చును.

కోమట్లు వ్యాపారపు మరుగుమాటల నాడుచురు. మద్రాసులో బేరగాం డ్డిరువురు చేతులుకలిపి వైన సెల్లా కప్పి ఒకరి అరచేతిలో ఒకరు ధర వ్రాసి తెలుపుకొందురు. పూర్వము కూడ “కోమటిబాస” యుండెను

“తక్కటి సెట్లు నాతలి బిలిపింప
 జేరి కోమటి బాస జెప్పె” పట్టింపు
 భూరాము సల్లెడు భూరాము లొండె
 మరికెంబు బోడ దమ్మని నొండెనతని
 దరిమి గాలము త్రాటదమ్ముల నొండె
 మలుచంపు బుడుగుల మాసల్లె డొండె
 మలయక కాలము మాసల్లెడైన
 వెలుకుల నొండేసు వెస చెర్వులోన
 దిలకింత మనుచు చింతింపుచున్నాడు.”

—నవనాథ, పు. ౨౭౬,

ఈ బాస కర్థము చేసుకొన ప్రయత్నించుట పనిలేనిపని.

క్రీ. శ. ౧౩౩౬లో హరిహరరాయలు పన్ను చెల్లించువారు ౧ రూపాయకు ౩౪ సేర్ల ధాన్యమిచ్చునట్లు నిర్ణయించెను. దీన్ని బట్టి ధాన్య మెంత చౌకగా సిండెనో తెలియగలదు.

ధాన్యం తూకమలు, సోల¹, తూము², ఇరుస, మానికె మొదలగు మానములలో జరుగుతూ వుండెను.

ఓడ రేవులలోని బేరమును గూర్చి యిట్లు వ్రాసిరి.

“అటకు మిక్కిలి చేరు దగు పయోరాశి
 తట సమీపమున నిత్యంబు నోడలును
 సచ్చ కప్పురమును పట్టుబట్టలును పచ్చి
 కస్తురి మేల్మి పసిడి యిట్టికెలు
 మణులు చంద్రాననామణులు పటిర
 కణములు మొదలుగాగల వస్తువులును
 నిరవొంద నెన్నిక తెక్కు బేహరులు
 హరుల రంతుల తోరహత్తుగా దెచ్చి

1 ద్విపద పరమయోగి విలాసము, పు ౬౯

2.... పు ౪౮౦

అనించి బేహారమాడగ నటకు వానికై
 చను దెంచు వారల వాని
 బూని బేహార మాడి పోవువారలును”¹

ఆ కాలమందు దిగుమతులగు వస్తువులను నమకాలికులు తెలిసిన వన్నియు ఇందు కలవు. పైగా చంద్రాననా మణుల (ఆందగత్తెల) వ్యాపారము కూడ జరిగెను. ఈ బేరము రెడ్డిరాజ్యకాలములోను జరిగినటుల ఆ కాలపువారు తెలిపినారు. పరదేశముల సెట్లవేష మెట్టిదనగా :—

“పరదేశముల సెట్లవగిది దిండుగను పెల్లుచుట్టిన పెద పెద ముడాసులును డొల్లుబొంగులును నీటుగ పొందుపరచి పొదిగల్గు అసిమల భుజములం బూని వదలుగారెముల్ వలెవాటువైచి.”²

ఇందు డొల్లుబొంగులు తప్పు. డొల్లుపోగులు అని యుండవలెను. అనగా ఊగునట్టి పోగులని యర్థము. (ముడాసు పదము నిఘంటువులలో లేదు) “ముడాసుపై లపేటాడబ్బు” అని శుకనస్తతిలో వర్ణించుటచే ముడాసు అన బోవి అని యర్థము. ముడాసు కన్నడ పదము. కోణాకారముగల చక్కని బట్ట. బోపిపై లపేటా-షష్టా-రుమాం కట్టుట నేటికిని ముసల్మానులలో ఆచారమైనది. అసిమి, అసివి, అశ్విసందులు మూరెడు వెడల్పు గజముపొడవు కలిగి నిలువు మధ్య దుండు జేసెడు సంచుగలిగి కుట్టిన గోసెనంచి. ఆ సంచిలో రెండుమూలలో వస్తువులనుంచి వీపున ఒక మూల ఎదపై ఒక మూల పడునట్లుగా భుజముపై వేసుకొందురు. ఎద్దుపై లేక అశ్విముపై ఎక్కినపుడు దానిని గంతవలె వేసుకొని పోదురు. గుర్రాలపై నెత్తురాన్యాయుల సంచులగుటచే అసిమి లేక అసివి సంచులని వాటికా పేరు వచ్చియుండును. ఇవి నేటికిని పల్లెలలో కోమట్లవద్ద ఆండండు కాననగును అసిమిని మాత్రసంచి యనియు అనిరి. ప్రయాణములో ఆది తలగడగా పని యిచ్చెడిది. ³ రెండుములు అనునది సరికాదు. రెంటములు అనునది సరి, (రెండుపోరువల దుప్పటియని యర్థము.)

1 ద్వీపద పరమయోగి విలాసము పు ౪౮౬.

2.... .. పు ౪౮౭.

3 ఆముక్త మాల్యద. ౨-౭౪.

వైదేశిక భేదాలు చేసిన దేశ దేశ వ్యాపార మెట్టిదనగా :—

“కొంకక జీని పైగో వరకంగు లంక యయోధ్య మలాక యీడాము మొదలైన దీవుల మునుకొని వచ్చి” 1

ఇందు మొదటిపంక్తి ఆంతయు తప్పుగా కనబడును. చీని, పెగూ, ఆరకాన్ అను దేశాల ఆ పేరులని తెలియక లేఖకులు అడ్డాదిడ్డముగా వ్రాసినట్లు న్నది. లంక ఆనునది సింహళము. మలాక మలయాలోనిది. ఈడాము అనగా ఆరేబియా రేవుపట్టణమగు ఏడెన్ అయి యుండును.

విజయనగరములో కొందరు కలక్షల జనులుండిరనియు, అంతకంటే చాలా యెక్కువగా నుండిరని మరికొందరును తెలిపినారు. అట్టి నగరములో వ్యాపారము చాలా విరివిగా నుండెను. వ్యాపారులు కందులవలె రత్నాలరాసులు పోసి ఆమ్మృతుండిరని ఆకాలపువారు వ్రాసిరి. నగరవాసుల వైభవములు అంత ముగా నుండెను. అట్టివాటికై విలాస వస్తువులు సమృద్ధిగా అమ్ముతూ వుండిరి.

ప రి శ్ర మ లు

ఇదే సందర్భములో జనుల యవసరాలకై యే యే వస్తువులు నిర్దమయ్యెనో తెలుసుకొందుము. సాధారణముగా శూద్రులలో బహు జనులు రాటములపై నూలు వడుకుచుండిరి. దానిని నేయువారు సాలెవారు. వారిలో బహు శాఖలుండెను. సాలె, పద్మసాలె, పటుసాలె, ఆగసాలె మున్నగు వారుండిరి. “అప్పీటి మేటిసాలె, ఆగసాలె, పటుసాలె, వానె, వైజాతి, సాతులు, ఏతుల కొషరులు” 2 అనువారుండిరి. పటుసాలె లన పట్టువస్త్రములను నేయువారు. వానె అన ఒకజాతి కోసటు లని యర్థము వ్రాసినారు. వజీక్ అను దానినుండి యేర్పడినదెమో? వైజాతియన వైశ్యజాతి యని రెడ్డిరాజ్యకాల చర్చలో తెలిపినాము. సాతులన గోనెలు నేయు పెంకెవారు. ఏతుల అన చాప లల్లెడువారు. ఈపదము ఏతులు అనియో, ఏతుల యనియో సరిగా తెలియదు.

విజయనగరములో కొల్లలుగా గుర్రబీహుల నమ్ముచుండిరి. జనులకు సుగంధాలపై చాలా వేడక. కస్తూరి, కంకుమపూవు లుగులో నూరి వాడిరి.

1 పరమయోగి విలాసము పు ౪౮౮.

2 ఆముక్త మాల్యద. ౪-౩౫.

“చెవుల సంకలు, కొంకిసిగలు, కావిదుప్పటులు నొప్ప, గంధకలనా కుసుమ స్రక్ గ్రథనాదుల నాంధ్యంబు లేకలరు ఆంధ్రదేశీయులగు గంధ కారులు”¹

అనుటచే ఆంధ్రదేశమందే పూలదండలు కట్టి, సువాసన వస్తువుల సిద్ధముచేసి, బుక్కాపిండిని (పిష్టాతకము) చేసి అమ్మి జీవించువారుండి రనుట స్పష్టము. కొల్లబుగా బోగముసానుల యిండ్లు గల విజయనగరములో గంధ కారుల కొద్దవయుండునా? ఆ బుక్కావారు “పన్నీరునించిన తన్నీరు తిత్తు లొత్తిరి.” వారు తన్నీరు (తువు + నీరు = చల్లని) పన్నీరును కూడా సిద్ధముచేసి తోలుత్రులలో పోసి యమ్మెడివారు.

తెనుగుసీమ ప్రాచీనమునుండి వజ్రాల గనులకు ప్రసిద్ధి నొందినట్టిది. గుత్తికి ౨౦ మైళ్ళ దూరముననున్న వజ్రకరూరు ఇంగ్లీషువారు దేశాన్ని గెలిచిన కాలమందు కూడ వజ్రాలకు ప్రసిద్ధి గన్నట్టిది. గుత్తి దుర్గాధీశు డచ్చటి వజ్రాలను వక్రవర్తుల కంపుతూ వుండెను.² ఇట్టి గనులు మరిమూడు నాలుగుండెనని ఆ కాలపు యాత్రికులు వ్రాసినారు.

కంసలి, కమ్మరి, కంచరి, కాసె, వడ్లవారి వృత్తులు నిండుగా ఉండెను. వీరిని పంచాణమువారు (శిల్పులు) అని పేర్కొనిరి. నేటికిని పల్లెలలో పంచాణ పదమును “పాంచాలి” యని యుచ్చరించి వడ్ల, కమ్మరి, కంసలివారలను పాంచాలివారని యందురు. వడ్లవారిని, కంసాలివారిని పంచాణము వారనుటకు

“సారెకు నచటి పంచాణంబువారి జేరి
గుడిసొచ్చి చోరులు కొంపోయిరకట యనుచు కంసాలివారనిశంబు
వినగ అనుచుండు”³ అనుట ప్రమాణము.

సాధారణ కాలమందు ౧౦ లక్షల సైన్యము కలిగి ఆవసరమైనప్పుడు ౨౦ లక్షల సైనికుల వరకు కూర్చుగలిగిన సామ్రాజ్యములో కమ్మరివారికి పని

1. ఆముక్తమాల్యద ౪-౩౫.

2. V. S. C. P. 218.

3. పరమ యోగి విలాసము-పు ౫-౨౩.

తక్కువగా నుండనా? వారు వివిధాయుధములను చేయుటలో నాగితేరినవారు. మహారాజులు, సామంతులు దేవాలయములను, సత్రములను, భవనములను, కోటలను నిర్మించినందున కాసె వారికి పని తక్కువకాకుండా యుండెను.

వస్త్రములకు దేశీయములు వేయవారుండిరి. వారు ప్రధానముగా నీలిరంగును వాడిరి. మంజిష, ఇంగిలీకము, కరక్కాయ, మున్నగునవి వాడిరి. “ఇంగిలీకంబునన్ తడిపి యెత్తు కసినపు రెంటములు” జనులు వాడిరి, (చూ. ఆము. ౪-౧౦.)

ప్రజాజీవన విధానము

విజయనగర సామ్రాజ్యముం దాంధ్రులది వై చేయిగా నుండినది. ఆంధ్ర దేశము మహావైభవముతోను, ఐశ్వర్యముతోను నిండియుండెను. ఆంధ్రులు లుత్సాహవంతులై కళాపోషకులై దేశాంతరములందును ప్రఖ్యాతి గాంచిరి. అది మంచి చెడ్డలతో నిండిన ప్రబంధ యుగము. సుందర నిర్మాణములు, చిత్రలేఖనములు, ఇతర శిల్పములు దేశమంతటను సువ్యక్తము లయ్యెను. ధనికుల భోగలాలసత ఇదే కాలమందు విజృంభించెను. విద్యానగరము హృద్యనగర మయ్యెను. అందులోనే భావిపతన సూచన లిమిడి యుండెను. జనుల యిండ్లు, వారి యుడుపులు, వారి వేషములు, అలంకరణములు ఆచారవ్యవహారములు మనకు బాగుగా తెలియ వచ్చినవి. మొదట రాజులయొక్కయు, రాచవారి యొక్కయు జీవన విధానములను గురించి తెలుసుకొందము. వారికి అలంకరణములందు అభిమానము మెండుగా నుండెను.

“పన్నీటితో గదంబము సేసి పూసిన
మృగనాభిపస రాచనగరు దెలుప
పాటలానిలము లార్చగ దపారపుజుంగు
లలరు దానికి మూగు నశులజోప
కర్ణడోలామౌక్తికచ్ఛాయు లెగ్గబాకు
నురుహారరుచుల ద్రస్తరికి దన్న
శశికాంతి చెంగావి దశ మలచిన కేల
స్వర్ణత్సరువు వాడివారు మెరయ

మొత్తయడపముదే, జరన్నేరు వనగ
 తలవరులు గొంద రొలసి మరగల జనంగ
 ఆర్థి రధ్యాంతఃపురాంతరమున
 భోగినీసంగతికి రాజు పోవుచుండి.' 1

రాజులు పన్నీటితో కలిపిన కస్తూరిని పూసుకొనుచుండిరి. పొడవైన కచ్చులోపీలు పెట్టుకొనుచుండిరి. చెవులలో ముత్యాల పెద్ద పోగులును, కంఠమందు ముత్యాల హారమును ధరించు ఎర్రని అంచుగల తెల్లవస్త్రాలు ధరించిరి. బంగారు ఏడిగల కత్తిని చేతబట్టిరి. పరిచారిక (ఆడపాప!) తాంబూలకరండమును (పాన్ దాన్) పట్టుకొని వెంట నుండెడిది. ముందర తలారులు నడిచిరి. ఇవన్నియు బోగముదాని యింటికి వెళ్ళునప్పటి సంగ్రంభము

రావనగళ్ళలో నెమళ్ళను పెంచుతుండిరి. సుఖముగా నిద్రించిన రావవారు ప్రొద్దెక్కిన తర్వాతనే మేల్కొనెడివారు. తర్వాత గమగమ పరిమళించే పువ్వులతో చేయబడిన “గంధరాజము” అనెడి పరిమళ ద్రవ్యముతో అంగమర్దనము చేయించుకొని చాలాసేపు వేన్నీళ్ళ స్నానము చేసి తెల్లని ధౌతవస్త్రములను వానావిధ హారములను ధరిస్తూ వుండిరి. అటుపిమ్మట సన్నని వరియన్నమును, వేటాడి తెచ్చిన అడవిమృగ పక్షుల మాంసమువంటను, అపుడు కాచిన వెన్నతో కలిపి ఆరగించెడివారు. కస్తూరీ సమ్మిశ్రిత తాంబూలమును వేసుకొని రాత్రులందు మేడలపైకి వెళ్ళి అందు చిన్న చక్రములతో కూడిన లోహపు కుంట్లలో అగరు చెక్కల ధూపమును ఆహ్రూణించుతూ అంతఃపురసుందరులతో ఆనందించుతూ వుండిరి. 2 రావవారి వేషాలు కూడ, సామాన్యల వేషాలతో భిన్నించినవై యుండెను.

“జడలు మడంచి, చొక్కెముగ సన్నపుబాగడలంగ జుట్టి చ
 ల్లడములు పూని మీద బదిలంబుగ గట్టిన వట్టికాసెలం
 బిడియము లందదోపి పృథు భీషణ బాహుల సాకువంబులన్
 దడలి కెలర్చుచున్ జనిరి నాథుని మ్రోల నృపాల నందనురో” 3

1 ఆముక్త మాల్యద ౨-౭౫

2 ఆము. ౪-౧౩౫.

3 మనుచరిత్ర ౪-౩౦

రాజులు, ధనికులు, సంపన్నులు వేసుకొనుచుండిన తాంబూలములు విలువయిన సుగంధ ద్రవ్యములతో కూడినట్టివి. అవి,

“ఖండిత పూగీ నాగర ఖండంబుల ఘనశశాంక ఖండంబులచే
హిండితమగు తాంబూలములు” 1

వక్కలు, సొంటి, పచ్చకర్పూరము తాంబూలములతో చేరియుండెను. అంతేకాదు, అవి,

“మృగమద శౌరభ విభవ ద్విగుణిత ఘనసార సాంద్రపీఠీ గంధ
స్థగితేతర పరిమళమై” యొప్పెను 2

అన్నివర్గములవారు తాంబూలము వేసి రనియు, అది యుత్తేజకరమయినదనియు, అంచుచేతనే రాజు అంతుంది భార్యలవయిగా ఉంపుడు గత్తెలతో భోగింపగలిగినేమో ! అనియు అబ్దుర్రజాఫ్ ఆశ్చర్యముతో వ్రాసెను.

తాంబూల సంభారములుంచు కరండికల సుందరముగాను, వెండి బంగారుతో చేయబడినవిగాను, సన్నని తీగె పనులు కలవిగాను ఉండెడివి. అందువే వాటిని “జాలవల్లికలు” అని వ్యవహరించిరి. 3 సంపన్నులు స్నానము చేయునప్పుడు వాడుకొనిన నలుగుపిండికూడ విలువైనట్టిది. “హరిద్రామలకాదిక స్నానీయ వస్తు వ్రజంబు 4 పసపు, ఉసిరికపొడి మొదలయిన స్నాన వస్తువులు అనుటచే పిండిలో వాటిని కలిపిరని అర్థము. పెసలు, సెనగలు వినరిన పిండిలో అవి కలిపెడివారు. ఇది స్త్రీల స్నానపు పిండి, పురుషులు “గంధామలకంబు” గంధపు పొడి, ఉసిరిక కలసిన పిండిని రుద్దుకొనిరి. 5 స్నానానంతరము స్త్రీలు అగరు ధూపమును వెంట్రుకలకు వేసి జవ్వాజి పూయుచుండిరి. మరికొందరు “హరిచందన గోరోచనాగరు వ్రకల్పిత

1 ఆముక్తమాల్యద ౫-౯౩.

2 మనుచరిత్ర ౨-౨౪.

3 పారిజాతాపహరణము ౨-౨౦.

4 ఆముక్తమాల్యద ౫-౮౯.

5 పారిజాతాపహరణము, ౫-౫౬.

సురభి ధూపంబును" వెంట్రుకలకు వేసిరి. ¹ స్త్రీలు కాలి ప్రజ్జేళ్లకు లత్తుక రంగును పూసుకొంటూ వుండిరి. ²

ధనికుల యాహార మెట్టిదో తెలుసుకొందము.

“తారుణ్యాతిగ చూత నూత్న పలయు కైలాభిహారస్వన
ద్ధారాధూపిత శువ్యదంబు హృతమా త్యుచ్చేద పాకోద్గతో
ద్గారంపుం గనరాల్పు భోగులకు సంధ్యావేళన్ గేశికాం
తరాభ్యంతరవలుకాస్థిత హిమాంత ర్నారికేశాంబువుల్. ³

భోగులును, మాంసభుక్తులును నగువారు ఎండకాలములో చేప తునకలలో మామిడికాయ ముక్కలు వేసి తాళింపుచేసి, మధ్యాహ్నముందు భుజించి, సాయంకాలమందు తడిపిన ఇసుకలో పూన్చిన దెంకాయలను తీసి ఎడనీరు త్రాగి, చేతల కనరును పోగొట్టుచుండిరి. ఇది శ్రీకృష్ణదేవరాయలు స్వయముగా ననుభవించినదై యుండును బ్రాహ్మణుల వైభవముల కేమియు కొద్దువ లేకుం డెను. వేసవిలో అరటిపండ్లు, పసనతొనలు, నేతిముద్దలనంటి దోసబద్దలు, మంచి జాతుల మామిడిపండ్లు, ద్రాక్షపండ్లు, వడపప్పు, తియ్యదానిమ్మలు, రసదాడి అను అరటిపండ్లు, పానకము మున్నగునవి సాపడుతూ వుండిరి. ⁴ ఆలర్కమును ముండ్ల యుచ్చింత కూర యని వేదము వే. రా. శాస్త్రీగారు వ్రాసిరి. దానిపై యామునాచార్యులకు ప్రీతి మెండుగా నుండెను ⁵. అది మేదోవృద్ధిని కలిగించెడి కూరయట! కాని యిదే యామునాచార్య కథను వ్రాసిన పరమ యోగి విలాసములో ఈ కూరను ‘ముండ్ల ములివితకూర’ అని వ్రాసినారు.

రాజులకు, రాజబంధువులకు వేటపై ఆసక్తి యుండెను. చిరుత పులులను పొంచి వాటిని వదలి జింకలను వేటాడెడివారు⁷. వర్షము బాగా కురిసిననాడు

1 రాధామాధవము, 4-౧౬౩.

2 4-౧౬౮.

3 ఆముక్తమాల్యద, ౨-౬౮.

4 ౨౭౩.

5 ఆముక్తమాల్యద 4-౧౯౫.

6 పరమయోగి విలాసము ద్వితీయ. పు ౫౮౦.

7 ఆముక్తమాల్యద 4-౧౯౩.

వేటకుక్కలలో బయలుదేరి జింకల జోపుతూ వాటికాళ్లు బురదలో దిగబడి యురకలేక అలసిపోయినప్పుడు వాటిని కుక్కల సహాయముతో పట్టుకొంటూ వుండిరి¹. పెద్దన యీ వేట హిమాలయములలో చేసినట్లు వర్ణించెను. హిమాలయ పర్వతాలపయిన రేగడిపన్ను కడదా: రేగడి సీమయగు కర్నూలు, కడప, బళ్ళారి జిల్లాలలో నేటికిని జనులు వర్షాకాలములో జింకలవేట నాడుదురు. కర్నూలు, కడప మండలాలలో నుండు ఎర్రమల నల్లమలలలోని చెంచుల జీవ సమును, వారి వేటను ధూర్జటికవి యిట్లు వర్ణించినాడు.

హిందూత్వపినాడు అనున దిప్పటి కడపజిల్లాలలోని రాజంపేట తాలూకా లోనిది. ఉడుమూరు అనున దిప్పటి ఉడుమలపాడు. అచ్చట చెంచులందీరి. వారు పారుటాకుల కటిసీమల కట్టిరి. అవే వారి యుడుపులు. నేటికిని కోయలు మున్నగువారు శ్రీ పురుషులను ప్రతిదినము ఆడ్డాకులను పెద్ద ఆకులను ముందొకటి వెను కొకటి వేసి మొలకు కట్టుకొందురు. చెంచు శ్రీలకు కురువిందదండ లిష్టము. పైరులకు దృష్టిదోషము పోవుటకై పసరముల తలచను, ఏనుగుల తలలను కొమ్ములతో చేలలో నెత్తెడివారు. వారు ఆడవిలోని పండ్లను, గడ్డలను, తేనెను, చారపప్పు మున్నగువానిని తినెడివారు. వారి శ్రీలు ఎరుపుగల వెంట్రు కలతో నెమలి పింఛాలు పెట్టి, అలంకరించుకొనెడివారు. చెంచులకు విల్లంబులు ప్రధానమగు ఆయుధాలు. వారు బాణాలతో అడవి జంతువులను వేటాడి వాటి మాంసమును తినెడి వారు. నేరేడు, నెయూటి, కొండమామిడి, దొండ, పాల, నెమ్మి, బరివంక, చిటిముటి. కలివె, తొడివెండ, తుమికి, జాన, గంగరేను, ఎలగ, మోవి, బలును, బీర, కొమ్మి, గొంజి, మేడి మొదలగు పండ్లను తినెడి వారు².

ఆడవిలోని చెంచు, కోయ, బిల్లులు నామకార్థముగా తమచుట్టు రాజ్యా లకు లోబడినవారయినను వారింతుమించు స్వతంత్రులే. "ఆఖీర బిల్లాది కంప కోలనూల నాజ్జ చెల్లు"³, "వారెక్కరికైన అభయ మిచ్చినచో వానిచేతికి ఒక యంపకట్టెను (బాణము) గాని, నూలిపోగునుగాని గుర్తు గానియు. దానిం గని

1 మను... ౪-౨౦.

2 శ్రీ కాళహస్తీశ్వర మాహాత్యము ౩వ ఆశ్వాసము. ౧ నుండి ౧౩౦ వర కుండు పద్యా లన్నియు చూడవలెను.

3 ఆముక్తమాల్యద ౪-౨౦౬.

వారి ప్రజలైన దొంగలు వానిని చెనకరు" (వేదంవారి వ్యాఖ్య). ఆటవికులను స్నేహితులనుగా చేసుకొనకుండా వారు ప్రజలను బాధించెడివారు. "పార్వతీయ బలంబులోనం గూడకయు రాజునకు ప్రజాభాద తరుగదు. ఎట్లైన బెదరు వాపి, వారలం జేకూర్చుకొనవలయును. అవిశ్వాసంబును, విశ్వాసంబును, అలుకయు నెలమియు, అతి వైరంబును ఆత్మనుకూలంబును, అల్పులగుట నల్పంబును యగు. ఎట్లంటేని" (ఆము. ౪-౨౨౨) "చెంచులలోనగు వారు పాలన్నము పెట్టిన మాత్రాననే ఆ పెట్టివారియెడ సత్యము తప్పక ప్రవర్తించురు. అయినను ఏ యిందుక అతిక్రమము కనబడినను పగబట్టదురు." (వేదం వ్యాఖ్య. ఆము. ౪-౨౨౩)

మన సారస్వతములో వేట ముచ్చట వచ్చినప్పు డాటవికులు రాజువద్దకు వచ్చి పునుగు పిల్లల, దుప్పికొమ్మల, ఏనుగు దంతముల, పులిగోర్ల, జింక చర్మాల, చారపప్పు, ముంతమామిడి, తేనె మున్నగు వాటిని తెచ్చి కానుక యిచ్చినట్లు వర్ణించిరి. అంతకంటె మించి వారేమియు తెలుపలేదు. మన ప్రక్కననే అనాదిగా జీవించి మన భాషనే నానాపద్ధంశ రూపాలతో మాట్లాడు గోండ్లు, కోయ, చెంచు, సవర మున్నగు నాటవికులను సంస్కరించుట, వారి జీవన విధానములను బాగా గమనించి, వారి చరిత్రలను వ్రాయుట అనునది మనలో నేటికిని లేదు. పాశ్చాత్యులు వారిని గురించి అనేక గ్రంథాలు వ్రాసిరి. ఇటీవలనే హ్యూమన్ డ్రాఫ్ అను జర్మనువాడు ప్రాదరాజాదులో ఆటవికోద్యోగియై చెంచులను గూర్చి, బిసన్ కొండలోని (గోదావరీ తీరజ్యము లందలి) రెడ్డి అను ఆటవికులను గూర్చి (Reddies of the Bison Hill) సమగ్రోద్గ్రంథము లను వ్రాసెను. వాటిని చూచువారు కూడా మనలో లేరు. అయితే ఆ జర్మనుకు తెనుగు రానందున చెంచుల తెనుగును అర్థము చేసికొనలేక చాలా తావుల పొర పాట్లు చేసినాడు. చెంచులను గురించి తెనుగువారే వ్రాయుటకు ఉత్తమాధి కారులు. మన చెంచుల ఆటలు, పాటలు, భాషలోని విశేషాలు, ఆచారాలు, విశ్వాసాలు, దేవరలు, వారిబట్టలు, రూపములు, పరిశ్రమలు వారి ఓషధీ విజ్ఞానము, వారి మంత్రతంత్రాలు, వారి ధనుర్విద్యా పాటవము, వారి గుడిసెలు, ఆహారము మున్నగు ననంత విషయాలను గూర్చి కొందరు యువకులు ప్రత్యేక కృషి చేయుట యుక్తము.

దొరల యిండ్ల మంచాలు చిలుకలతోను, హంసలతోను, సన్నని పని తోను కూడినట్టి “నకినెల పట్టెచంచములు,” వాటికి దోమ తెరలుండెను. వారి యిండ్లవద్ద ‘నకిణులు’ వేత్ర హస్తలు ప్రహారి (పహారా) యిచ్చెడివారు. (నకిణు ఫార్సీ నఖీబ్ పదమే. దానికి సర్దార్ అని యర్థము. అనగా భటుల సర్దారులు,) రాచవారు తమ గ్రామములకు వచ్చినప్పుడు వారిని పెండ్లి కొడుకుల వలె పగటి దివిటిలతో, వాద్యములతో ఎదుర్కొని తీసుకొని పోయెడివారు.

విజయనగర చక్రవర్తులు సామ్రాజ్యవ్యయము అన్నియు, సొంత వ్యయము అన్నియు పోగా ఏదేట ఒక కోటి మాడలు మిగిలించుకొంటూ వుండిరి. వారి మంత్రులు, సామంత మండలాధీశులు జీతమునకు మారుగా పొందిన జాగీర్ల నుండి ఒక్కొక్కరు ఏదేట ౧౫౦౦౦ నుండి ౧౦ లక్షల మాడల (ఆర్థవరహా) ఆదాయం పొందుతుండిరి. అందు వారు మూడవ భాగము చక్రవర్తి కిచ్చి తక్కిన భాగముతో నియమిత సైన్యము నుంచుకొని, అజ్ఞాపించి నపుడు దానితో యుద్ధసహాయార్థము వెళ్లవలసి యుండెను. కాని వారు నియమిత సైన్యమును నిలువ యుంచక గ్రామాలలోని జనులను కొందరిని అవసర మగునపుడు వచ్చుటకు కట్టడి చేసుకొని ఆదాయమును పెంచుకొని, ఇచ్చవచ్చి నట్లు వ్యయము చేసి ఆనందించెడివారు. (1)

విజయనగర రాజధాని యావరణము ఇంచుమించు ౬౦ మైళ్లుండెను. చక్రవర్తి ప్రాసాదము మహాభవనముతో నిండినది. అందు పెద్ద పడసాలలు, మోసాల లుండెడివి. లోపల విశాలతగల బయళ్లుండెడివి. ఎక్కడ బట్టినా నీటి కొలను లుండెడివి. నగరములోని మండలాధీశ్వరులు, మంత్రులు కూడా అదే విధానముపై తమ భవనాలు కట్టుకొని యుండిరి. చక్రవర్తి ప్రాసాద సమీపము ననే సామంత ప్రభుల భవనాలుండెడివి. అవి బారులు తీర్చిన వీధులుగా నేర్పాటై యుండెను. అవి చాలా యందమై ఆలంకృతమై శిల్పములతోను, చిత్తరువులతోను నిండినవై కన్నుల పండువై యుండెను. విరూపాక్ష స్వామ్యాలయము ముందు అతివిశాలమగు వీధియు చక్కని వరుసలో నుండిన మహా భవనములను చూచి యానందింప దగినవై యుండెను. నాగులాపురము (హాస పేట) లోని యిండ్లు ఒంటిమిడ్డెలై, విశాలమైనవై, అందమైనవై యుండెను(2)

(1) V. S. C. P; 226.

(2) V. S. C. P. 226;

సామంతుల యొక్కయు, రాచవారి యొక్కయు ఉడుపులను బారోసా యిట్లు వర్ణించెను. "వారు నడలము దు కాసె కట్టెడు వారు చాలా నిశువుకాని చిన్నని సన్నని నూలు అంగీలు దొడిగిరి. లేదా పట్టు అంగీలు తోడిగిరి. ఆ యంగీలు ముందు భాగమున విడుచుటకు కట్టుటకు ననుకూలముగా నుండెను. దానిని తొడల సండున దూర్చి కూర్చొనుచుండిరి, నెత్తులపై చిన్న రుమాలలుండెను. కొందరు పట్టు జరీ బోపీల ధరించిరి. వారు చెప్పులుకాని ముచ్చెలుకాని తొడిగిరి. భుజాలపై పెద్ద పెద్ద దుప్పటంతటి నెల్లాలను వేసుకొనిరి. వారి శ్రీలు చాలాసన్నని తెల్లని నూలు చీరలనుగాని, రంగురంగుల పట్టుచీరలనుగాని అయిదుగజాల పొడవుకలవి కట్టుతూ వుండిరి. (ఇప్పటివలెనే కట్టుచుంగులు కొంగు వేసుకొనిరి.) పట్టుతో జలతారుతో కప్పిన ముచ్చెలను తొడిగిరి"(1)

"విజయనగర చక్రవర్తులు ఊరపిచ్చుకలు ఎలుకలు, పిల్లులు, బిల్లులు కూడా తినిరి" అని నూనిజ్ ఆనే విదేశ యాత్రికుడు వ్రాసెను. నేటికిని పరమ నీచులును మన దేశ మందెందును పిల్లుల, బిల్లుల తినుటలేదుకదా! ఇక ఆ చక్రవర్తులకు ఉత్తమమైన కోరినట్టి రుచ్యమైన మాంసము దొరకక యీ యసహ్య మాంసములను తిని రనవలెనా? ఇది పచ్చి అబద్ధము. పాశ్చాత్యులు తెలిసీ తెలియనిపిచ్చివ్రాతలను కూడా వ్రాసి పెట్టిపోయినారు. అవి విస్వన్న వేదమువలె గ్రాహ్యములు కానేరవు.

సామాన్య జను లెట్లు జీవించిరో కనుగొందము. సాధారణ జనులలో ముఖ్యులు రెడ్లు, కొండవీటి రెడ్డిరాజుకు విజయనగర చక్రవర్తి కన్యకనిచ్చి పెండ్లి చేసియుండియు నిరంతరము రెడ్డిరాజులకు విజయనగర చక్రవర్తులకు యుద్ధాలు జరిగెను. తుదకు రెడ్డిరాజ్యము పడిపోయెను. సామ్రాజ్యములోని రెడ్లు గ్రామాధికారులుగను, వ్యవసాయకులుగను, వైనికులుగను జీవనము గడిపిరి. శ్రీకృష్ణరాయలు వారిని తన ఆముక్తమాల్యదలో రెండు మూడు మారులు తడవెను. "విడువ ముడువ వేపరని వీసంబుగల రెడ్డి"ని పేర్కొనెను. దుప్పటి కొంగులో బీసవారు కాసువీసము ముడి వేసుకొని అత్యవమైనప్పుడు కూడా విడువలేక విడిచి వాడుకొందురు. పేదవారికి వీసమే కోశము. రెడ్లు తమచేలవద్ద గుడిసెలు వేసికొని మంచెలు వేసికొని పిట్ట

(1) V. S. C. P; 227.

దొంగలనుండి చేలకు కావలి గా నెడివారు. వారి శ్రీలు మనుషుడవట్టిన వర్షాకాలములో అంబలి పాత్రను బుట్టలోపెట్టి నెత్తిమీద పెట్టుకొని దానిపై జమ్మగూడ వేసుకొని కావలిగానున్న తమపురుషుల కిచ్చెడివారు. జొన్న సజ్జ గోధుమ పిసికిళ్ళు' కావలి కాయవారికి సమ్మద్దిగా నుండెను. వర్షాకాలములో రెడ్ల బ్రదుకు' నిటు రాయలవారు వర్ణించినారు.

“గురుగుం, జెంచలి, తుమ్మి, లేకగిరిసాకుం, తింతిణిపల్లవో
 త్కరమున్, గూడ పొరంజినునియలతో కట్టావికట్టారుగో
 గిరమల్ మెక్కి తమింబసుల్ పొలము వో గ్రేవుల్ మెయ్నాక, మే
 తెరువుం గుంపటి మంచ మెక్కిరి ప్రభుత్వైకాప్తి రెడ్లజ్జడిన్. ¹

శ్రావణమాసములో ఆకుగూరలు సమ్మద్ది, ఆప్పుడు గురగు (గునుగు అని వ్యవహారం). చెంచలి, తుమ్మి, లేతతగిరిసాకు (తగిరెంత అని వ్యవహారం). ఈ నాలుగు కూరలను తరిగి చింతవిగురు కలిపి బాగా నూనెపోసి పొడికూరగా చేసి కావలసిన ఉప్పు కారము మున్నగునవి చేర్చి కలగూర చేసి రన్నమాట. వారికి పశువుల సమ్మద్దియు, గొర్లమందలి సమ్మద్దియు, వరి మళ్లును, మంచాలపై పడకలును కలవని ఈ పద్యమందు సూచితములు.

సామాన్య రెడ్ల భోజనమును కృష్ణరాయలు వర్ణింపగా ఆతనికి ౧౦౦ ఏండ్ల తర్వాత నుండిన తంజావూరి రఘునాథ రాయలు రెడ్డి దొరల భోజనము నిట్లు వర్ణించెను.

“కప్పుర భోగివంటకము, కమ్మగనే, వడియన్, భుజించి, మేల్
 దుప్పటు లట్లు మూరగల తోరవు బచ్చటముల్ చెలంగగా
 గొప్పక దానిపైడి జిగి గుత్తపు టుంగరముల్ కరంబులన్
 ద్రిప్పదు రచ్చచేయుదురు రెడిదొరల్ తమి హెచ్చ నచ్చటన్.”

—రఘునాథ రామాయణము.

రెడ్లు గ్రామాధికారులై యుండిరి. దొంగలను పట్టుట, శిక్షించుట, తగవులు తీర్పులు చెప్పట, గ్రామరక్షణము సేయుట వారి విధులై యుండెను. ²

1 ఆముక్త మాల్యద. ౪-౧౩౪.

2 ఆముక్త మాల్యద ౭-౧౯

ఈ సందర్భములో రఠ్ఠి ఆని రాయలు ప్రయోగించినారు. రాష్ట్రకూట, రఠ్ఠ కడి, రఠ్ఠి, రఠ్ఠిఆని రూపాలు మారుతూ తుదకు క్రీ॥ శ॥ ౧౬౫౦ నుండి రఠ్ఠి పదమే స్థిరపడెను.

“ఎడైతనపు కై సేతల రఠ్ఠలు పురస్సరద్వార్యమః”

ఆని యఠిస్థానములో తెనాలి రామకృష్ణుడును, “రాజానా, రఠ్ఠియానా” అని బేమకూర వేంకటపతియు వాడిరి. రఠ్ఠి పదప్రయోగము బేమకూరదే తుదిది. అటుతర్వాత రఠ్ఠిరూపమే నిలిచినది.

రఠ్ఠ వ్యవసాయమును ప్రధాన కులవిద్యగా బేమకూరిరి. “వారికి తెనుగు దేశములో మంచి పలుకుబడి యుండెను. పంట మైలారు రఠ్ఠి చాలా ప్రసిద్ధుడు, వారు దూర దూర ప్రాంతాలకు వలసపోయిరి. అందుచేతనే యిప్పటికిని వారు తిరుచనాపల్లి, కోయంబత్తూరు, సేలం జిల్లాలలో నున్నారు.” (1)

“రామయభాస్కరుడు అను బ్రాహ్మణుడు శ్రీ కృష్ణదేవ రాయల పక్షమున కొండవీటికి వెళ్ళి గోపీనాథస్వామి దేవాలయమును పునర్నిర్మాణము చేసి కొండవీటి రఠ్ఠిరాజ వంశమువారిని అచ్చటికి దేవుని దర్శింప నాహ్వానించి ఒక రొకరిని అంతరాళికము లోనికి తీసుకొనిపోయి తలులు గొట్టించెను. అటుతర్వాత రాయలు సులభముగా కొండవీటిని ఆక్రమించుకొనెను.” (2) ఇదే విషయమును గూర్చిన ఇట్టి యైతిహ్యము కలదని కొంద రాంధ్రులుకూడ వ్రాసిరి.

అయితే యిందెంత సత్యమున్నదో నమ్ముటకు వీలులేదు.

అనాటి వ్యవసాయమును గూర్చి బారోసా యిట్లు వ్రాసెను. “జనులు కనరా దేశములో వరి యలుకదురు. జడిగెములుకట్టి గొంతుతో విత్తుదురు. ఐయలు మెట్టపొలాలలో విత్తనాలు చల్లి పాయుదురు.” నూరేండ్ల క్రిందట నుండిన సర్ తామన్ రో అను ఇంగ్లీషువాడు రాయల సీమలో చెరువులనుగూర్చి యిట్లు వ్రాసెను. “ఈ ప్రాంతాలలో కొత్త చెరువులు కట్టటకు ప్రయత్నించుట వ్యర్థప్రయత్నము. అనువైన ప్రతిస్థలములో కూడ పూర్వము చెరువులు కట్టి

(1) Salatore, II. 37,

(2) Salatore, II; 133-4

నారు. కడపలోని ఒక తాలూకాలో ౩౫౩౪ చదురపుమైళ్ళు వైశాల్యములో ౪౧౯౪ చెడువులున్నవి" (1). విజయ నగరచక్రవర్తులు సమృద్ధిగా చెరువులు కట్టింది రైతుల నాకర్షించి దేశమును సుఖక్షముగా చేసిరి. రాయల రాజనీతియు నట్టిదే.

“దేశ సౌభాగ్య మర్థసిద్ధికిని మూల
మీల యొకింతైన కుంట కాల్వలు రచించి
నయము పేదకు, అరి, కోరునను నొ
సంగి ప్రబలజేసిన అర్థధర్మములు పెరుగు” (2)

చిన్న భూప్రదేశములందు సహితము చెరువులు, కుంటలు, కాలువలు త్రవ్వించి రైతులకు తక్కువ పన్నులపై భూములిచ్చి తక్కువ కోడవారినుండి తీసుకొనిన వారు వృద్ధికి వత్తురు. ప్రభుత్వకోశము నిండును. రాజు ధర్మపరుడను కీర్తియు వచ్చును అని రాయలు వ్రాసెను. నూనిజ్ అను సమకాలికు డిట్లు వ్రాసెను. “నాగులాపురము (హాసపేట)లో రాయలు చాలా గొప్ప చెరువును కట్టించెను. ఆ చెరువు నీటితో వరిమళ్ళు చేసి తోటలు సమృద్ధిగా పెంచిరి. రైతుల నాకర్షించుటకై రాయలు ఆ చెరువు క్రింది భూములపై మొదటి తొమ్మిదేండ్లు పన్నును తీసుకొనలేదు. అటుపై వచ్చిన ౨౦ వేల మాడల పన్నుతో ఆతని మండలేళ్ళరుడగు కొండమరాజు ఉదయగిరిలో అనంత సాగరమును కాలువయి చెరువును కట్టించెను (3)

రాయలవారు స్వయముగా వ్యవసాయకుల కనుకూలములు కల్పించి ననుపలువురు మండలాధికారులు పన్నులెక్కువగా లాగి, బాధించిరి. అందుచేత పలుమారులు పన్నులు తక్కువగానుండు ప్రాంతాలకు రైతులు వెళ్ళిపోయిరి. ఉత్తరఆర్కాటు జిల్లాలో ౩౩ పన్నులలో ౩౨ పన్నులను దేవస్థానమువారు తీసుకొనిరి. ఒక పన్నునే కేంద్ర ప్రభుత్వము తీసుకొనెను. దేవదాయ బ్రహ్మదాయ భూములనుండి పన్నులుచేయు పన్నులను రాయలు తీసివేసిరి చిదంబరములో పన్నులెక్కువని ప్రజలు మొరపెట్టుకొనగా అక్కడి మండలాధికారి వాటిని తగ్గించెను. మరొక తావున ప్రజలు గుంపులుగా వెళ్ళి రాయలతో మొరపెట్టుకొన వారు పన్నులను తగ్గించిరి. (4)

(1) V. S. C. P. 216.

(2) ఆముక్త మాల్యద. ౪-౨౩౬.

(3) (4) V. S. C. P. 217, 228.

“గట్టిగా పెంప దక్షత లేమి నూరూర
బందెల బడిపోయె పశుగణంబు” 1

అనుటచే బందెందొడ్ల పద్ధతి దేశమంతటనూ నుండెను.
రెడ్డివేష మెట్టిదో యిట్లాక కవి వర్ణించెను.

“బసపు చుంగుల తలపాగ నెట్టెంబు
కసిబిసి మెసగు బాగాల పీడియము
మిన్న దేరెడు దొడ్లమెడ నూలు మిగుల
పన్నియగల మాధవళి పచ్చదంబు
దశసరియగు దేవదారు గంధంబు
వలకేల గనుపట్టు వంకుటుంగరము
తొల్లు బోగులును కాటుకపప్పు దేర
పిల్లిగడ్డము, పడిబెట్టు మీసలును
నలవడ నాందోళికారూఢు డగుచు
అలనాటి పూర్వికుడగు పెద్దిరెడ్డి” 2

(నెట్టముకాదు నెట్టెము=అనగా గుంపురుమాల. మాదకము, మాదావళము
అన్న రూపాలు కలవు. అనగా కపిలవర్ణము కలది. వంకుటుంగరమన వంకి
వంటి వంకర యుంగరమని యర్థమేమో! పెద్ది రెడ్డి కాక పెద్దరెడ్డియేమో !)

ఈకవి కాపువానిని వేరుగా వర్ణించినాడు. రెడ్లుకూడ కాపులే. కాని ఇతర
జాతులవారు పలువురు కాపులని చెప్పకొనిరి. ఇక్కడ వ్యవసాయకుడగు నొక
శూద్రజాతి వాడని యభిప్రాయ ముండును.

“ఆప్పు డామడిసేయు నాయూరికాపు
ముప్పిరిగొను పగ్గముల చుట్టతోడ
గుచ్చిన మునికోల గొంగడిముసుగు
మచ్చల మచ్చల మట్టికాళియును

1 మనువరిత్ర ౧౨౯

2 ద్విపద పరమయోగి విలాసము, పు ౪౭౮

బలువైన కేలి యంబటికుండ తనకు
 నలవడ నలగొండ లన నొప్పుచున్న
 మీదైన యెద్దుల మెడ కాడిమీద కోటేరువైచి
 నెక్కొని రొప్పికొనుచు చనుదెంచె" 1

(కాళి కాక కాసె అయియుండును.) వరిమళ్ళలోని వరిపంటలు సమ్మద్దిగా నుండెను. కొన్ని ఋతుపేర్లను రాయలిట్లు తెలిపినారు. "తీగమల్లెలు, ఖడ్గారాలు, పుష్పమంజరులు మామిడిగుత్తులు, కుసుమములు, సంపెగలు, పచ్చగన్నెరలు, పాళలు, రాజనములు" 2 ఇంతవరకు రెడ్ల, కాపుల, వ్యవసాయమును గురించి వ్రాసినాము: ఇక ఇతర జాతులవారిని గురించి తెలుసుకొందము.

కరణము వేష మెట్టిదనగా:—

"వనముంచు తెలివలిపంపు వింజియలు పొసగ మట్టినయట్టిబోడకుల్లాలు చింపికుప్పసములు చెవిదోరములను సంపుటంబులతోడ జంపాడు నొడలు బిగువగా చెంపదోపిన బలపములు తక నలవడ వత్తరి కరణీకులు చనుదెంచె." 3

(బోడకుల్లాలు=చిన్నటోపీలు, కుప్పసములు=కుబుసములు (అంగీలు.) సంపుటము అన ఓకవిధమైన బట్టపలక. పూర్వము బట్టపై లేక కాగిదాలపై నల్లని గార (Coating) పూసి యెండించెడివారు. ఆ యట్టలను రెండుమాడు కలిపి యుంచుకొని వాటిపై మెత్తని కోపు బలపముతో వ్రాసి తుడిచికొని మరల మరల వ్రాసెడివారు. బట్టకు రెండుప్రక్కల కాగిత మంటించి దానిపై ఆకు పసరు, బంక, బొగ్గు నుసి పట్టించి పలకవలె చేసికొని దానిపై కోపు బలపాలతో వ్రాయుచుండిరి. కరణాలు అట్టి సంపుటాలను పట్టుకొని కోపు బలపాలను చేవులపై నుంచుకొనిపోయిరి. "ఆ కాలమందు నల్లని బట్టపై బలపముతో వ్రాస్తుండిరి," అని బి. సూర్యనారాయణగారు వ్రాసినారు. కరణాలు వ్యవసాయపు పన్నల లెక్కలు వ్రాయువారు. ఆ కాలములో భూములు శాశ్వత పట్టాపై యియ్యకుండిరి! కొందరు కలసి కోరుకో పన్నుకో చేతనైనంత భూమిని తీసుకున్నట్లున్నది. మండలాధికారులు భూములను పొంది అందు తమ సేవకైన

1 పరమయోగి విలాసము. పు ౫౩౦.

2 అము ౧-౬౬.

3 పరమయోగి విలాసము ద్వీపద. పు ౪౩౮.

శ్వాసము తీసివేసి మిగిలినదానిలో కొంత కోరును ప్రభుత్వానికి చెల్లించు చారు.

“ఉమ్మడియును: తాణె, యుత్తర వసుర మిమ్మెడియింప మాకియ్యేటి వరకు చెల్లిన ధనమెంత” 1

ఉమ్మడియన సేవ. రాజసేవకై యిచ్చిన ఇనాము. తాణెయన భటుల సేబ్బందియుంచుట. ఉత్తరువు అనునదియు ఒక విధముగు పాత్రవు సేవ. అను రము అనునదియు అట్లేదే.

అమరమును గూర్చి కృష్ణరాయ విజయందిట్లు నిర్వచింపబడినది.

“భటులు వేయిటికెన్న , ఇగ్రదియు నాల్లు
వేలుగా, లక్షయిర్వదివేల పజకు
చెల్లు నల్వదిలక్షలు జీత మనఘ
అమర మేలెడు దొరల కీక్రమమె సుమ్మి”

“ఉత్తరువు ఉమ్మడియు త్రోయంగ మరియు నందులకు నిందులకుపోయె పొమ్మని వాం బులివిచ్చుటయు గనలి భూపతి బోడుకలు కొంగుబట్టి పెంచి రాదిగిచి యిచ్చుటయు” 2 గుంపించి అనుటచే రాజులకు రావలసిన భూభాగము రాకున్న రాజసేవకులు వారి నవమానించెడివారు. (బోడుకలు పదమునకు మారుగా బోడికలు అని శ. ర. లో కలదు.) పన్నులు చెల్లించనివారిని,

“పడతాళ్ళు చేద దీర్పరుల మన్నీల తడయక పిలిపించి తద్వార్త చెప్పి” 3

శిక్షానిర్ణయము చేసెడివారు. (పడతాలు శబ్దములు శ. ర. నిఘంటువులో లేదు. సందర్భమునుబట్టి భటుడనియర్థము.) శ్రీ రాళ్ళపల్లి ఆనంతేశ్వర్యుగారు పడ వాలు అను పదమును తెలిపినారు. అప్పుడు భటుడనుట సరిపోయినది. మరియు ‘గుడియగట్టి’ వారిని ఈడ్చుకొని పోయెడివారు. బండలెత్తి, ఎండలో నిలబెట్టి చేతులకు కాళ్ళకు సంకెళ్ళు వేసి బాధపెట్టెడివారు.

1 పరమయోగివిలాసము ద్విపద పు 43౮

2 పరమయోగి విలాసము-పు 4౩౯.

3 పు 4౩౭.

వైద్యుల వేష మెట్టిదనగా :—

“చంక మఁదుంసఁచి జగజంపు వలున
 పొంకమై నిజకర్ణముల నొప్పు దూడి
 కునివడ జుట్టిన కురుమాపు పాగ
 ఆనువంద పంచలోహంపుటుంగరము
 ఉరుతరఁజైనట్టియూర్వ్యపుండఁబు
 కరమొప్పు వలకేలి కరకకాయలును
 జెరయ పచ్చడముతో పెనుపడ నంది
 నర గనుపట్టు బాహాట పుస్తకము
 బనుపడలో గుణపాఠంబుచదివికొనుచు
 మూలికలుదిక్కులు చూచికొనుచు
 అన్నగరవ నుండు నత డేగుడెంచె” 1.

(జగజము—శ. ర. లో లేదు.) బాహాటము అన బయలు పడినది. వెంటనే, అరగనుపట్టు అనుటచే బాహాటమున కీయర్థము సరిపడదు, “బాహాటము” అను వైద్యగ్రంథము కలదు దాని కెక్కువ ప్రామాణ్య మానాటి వైద్యులలో కలదేమో? బాహాటమని కవి యేల వాడెనో?

(విజయనగరమున ఆయుర్వేద కళాశాల లుండెను. అందు అరబ్బులు ఈరానీ విద్యార్థులకూడా వైవిద్య నభ్యసించిరి. అరబ్బు యువకులు ఈ దేశమున ఆయుర్వేదము కొంతకాల మభ్యసించనిది తమ విద్య పూర్తి కాదని తలచిరని ప్లాజెట్ అను యూరోపువాడు వ్రాసెను. విజయనగరములో వైద్యకళాశాల లుండెననియు అందు అరబ్బు విద్యార్థులు చదువు తుండీరని సులేమాన్ అను అరబ్బు వ్యాపారి వ్రాసెను.

వైష్ణవ భాగవతుడు :—

“వదలుపింజరి నిడు వాలుధోవతియు పోలగా జుట్టిల పొత్తిపొగయును
 దూలగట్టిన వెడతోపు పచ్చడము అంకే డాకేలి పంచాంగంబు ముష్టి
 చంకవేలేడు తాళి చలిపిమూటయును” 2

కలిగి ప్రయాణము సాగించెను.

1 ప. యో. విలాసము. పు. ౪౫౦.

2 ప. యో. విలాసము, పు. ౫౦౮.

మేదరివాని వేషమును కవి యిట్లు వర్ణించెను :—

“మలయంగ నెడదుంటి మైనోరగాగ
 మొలత్రాటి జెక్కిన మోటక త్రియును
 కొనసిగతో గూడి కురలొక యింత
 గనుపట్ట జెరిపిన గన్నెరాకమ్ము
 గొనల వెల్వడు పుట్టగోవియు నెరులు
 బెఁగొన్న నునుదబ్బపీచు డా కేల
 వెడవెడజివ్వాడు వెదురుసలాక
 యెడమచేబొటవ్రేలి యినుపయుంగరము
 అవ్వరభూమి కేతెంచె 1

(గన్నెరాకమ్ము = గన్నె రాకువంటి ఆలుగులుకల ఆమ్ము) జీవ్యాడు తప్పు. జవ్వాడు అనవలెను. మేదరవారు తెనుగువారు కారు, వారు అరవలుగా గనుపింతురు. రాయలకాలమునాడే వారిభాష వేరుగా నుండెను. అడవిలో ఒక బాలుని ఆక్రందనమును మేదవారు విని,

“అలించి మార్జాలమని సంశయించి పాక్క పాక్కని తమభాష జెప్పుచును”²

అనుటచే వారిభాష వేరనుట స్పష్టము. తెలుగుదేశమందలి మేదరవారు తెనుగు భాషనే మాట్లాడుదురు. కాని బొంగు, ఈతబరిగెలతో బుట్టలల్లు ఎరు కలవారు మాత్రము చెడిన అరవమును మాట్లాడుదురు. పాక్క అన పిల్లి అను నర్థవిచ్చు కన్నడ పదముకాని, తమిళ పదముకాని లేదని తెలిసినది. మరే భాషలో నున్నదో యేమో? మేదర వారిని సంస్కృతములో వేజులావకులు, కటకారులు అనిరి. వారు వెదురుచాపలు, బుట్టలు, తడకలు, మంచములు, గుమ్మలు మున్నగునవిచేసి జీవింతురు. మనలో వీరు కాకతీయుల కాలానికి పూర్వమునుండియే జీవించినను వీరినిగురించి తెలుసుకొన్నవారు లేరు.

కానెవారు (ఇండ్లు కట్టువారు) ఎట్టివారనగా :—

“కలయ నాచార్యుల కాసీల గపుడు వీలిపింప వారలు పెనుజిన్నెదములు చంకల శిల్పశాస్త్రపుస్తకములు వంకవో జుట్టిన వలుదపాగలును

1 ప. యో. విలాసము, పు ౫౦౮.

2 ప. యో. విలాసము, పు ౬౫.

3 ప. యో. విలాసము, పు ౬౬.

కొలదిరేఖలు వడి కోసినయట్టి యెలమించి వలకేలి యినుపకమ్ములను
చేరువ నిలిచిరి”¹

వారిపను లెట్టివనగా :—

చప్పటి కుముదంబు చదరపానంబు కప్పచూరులు, కంబకాళ్లు, పద్మకము
ఒగి వహజగతియు, ఉపజగతియును మొదలయిన తమ పని....”²

ఈ పదములలో చదరపానము ఆన చడరమైన సానవట్టమనియు³
కప్పచూరు లన ఇంటికప్ప ముంగలి భాగము లనియు, పద్మక మన దేశాలయ
గోపురముల అడుగు భాగములలో తీర్చెడి పద్మదళము లయి అర్థము చేసి
కొందురు. కప్పచూరులు తప్ప తక్కిన పై పద్యములోని పదములన్నియు
శ. ర. నిఘంటువులో లేవు. మహజగతి, ఉపజగతి, పద్మక పదములు శబ్ద
కల్పద్రుమమందును లేవు. వాస్తు శాస్త్రములం దివి లభించు నేమో?

మాలదాసరి వేష మెట్టిదనగా :—

చమురు తగిలిన తోలు కుప్పసము, పెక్కి అనగ బోపియును, ఇత్త
డితో చేయబడిన ఒక శంఖపు ఒక చక్రపు ఆకారముగల కుండలములు, జింక
కొమ్ముల ఆలుగులు, తోలుతిత్తి. మొగలియాకు గొడుగు, గుర్రపు వెంట్రుకతో
నమర్చిన దండె [కిన్నెర] యు, చిటితాళములు, చంకబుట్ట, తులసిపేరులు
నామాలు మున్నగు పరికరములు కలవాడై యుండెను⁴. అతడు వాయించు
కిన్నెరను “చాండాలిక” అనిరి.

ఆ కాలమున వెట్టివా రుండిరి. “వెట్టివాని కేల విమలవిచారంబు?”
“వెట్టివానికి కూలి వేడ దగదు” అని యొక కవి అనెను⁵. “ఇం దొమ్మరిది
జాతిహీనత యెంచదు” పూటకూళ్ళది పుణ్యమునకు జొరదు”⁶ అని యున్నం
దున దొమ్మరివారిని హీనులనుగా చూచిరి.

1 ప. యో.విలాసము. పు ౫౩౮,

2 ప. యో. విలాసము. పు. ౫౪౦.

3 ఆము క్తమాల్యద ౬-౬.

4 వెంక దేశ శతకము, తాళ్ళపాక పెదతిరుమలయ్య.

5

బోగమువారి వేషా లిట్లుండెను :—

ఓలిపె చెంగావి పావట, వెలిపట్టుచీర కట్టి, జవ్వాది ఘాసుకొని, చంద్ర కాంతపు దువ్వెనతో నెత్తి దువ్వుకొని, జారుకొప్పు వెట్టి, అణిముత్యాలచేర్లు కంతమున ధరించి, ఓచన బొట్టానరించి, గుమ్మడిగింజ (వంటి) నామము దీర్చి, తాటంకములుదాల్చి, మొదపుతీగెకు (హార ముఖభాగము) చెంత ముత్రై పుబలుకుపెట్టి, పుంజాలదండన, నేవళము. (మణులహారము) వేసుకొని, బన్న సరములు దాల్చి, చేతులలో మురువులు కంకణములుదాల్చి, ముత్యాల చేకట్లు కట్టుకొని, సందిదండలు, నెలవంక తాయెతులు, ఉంగరాలు, మణులు యొడ్డాణము, బిల్లల మొలనూలు బంగారు సరపణి (గొలుసు), మణినూపురములు బోగము స్త్రీలు ధరించెడివారు 1.

బోగముసానుల వద్దనుండు దాని వేష మిట్టిది :—

నల్లపూసలపేరు, బండి గురిగుంజ, తాపడములు (హారములు), పవడంబు చేకట్లు, పిత్తడి కడెములు, వికిలిపూదండలు, నల్లముదుక గాజులు, లక్క తాయెతులు, తెల్లని తగరంపు ముక్కర, సీసపు ముద్దుటంగరము, కాకి బేగడ బొట్టు, కంచుమట్టియలు, శంఖు ఉంగరము, ఇవి దాని యాభరణములు².

ఆ నాటి స్త్రీలు సాధారణముగా ఈ క్రింది భూషణముల ధరిస్తూ వుండిరి :—

“తలుకు బిల్లాండ్లు బబ్బిలి కాయలును
 ట్టియలు పీరమద్దెలు సందియలును
 మొలనూళ్ళు, నొడ్డాణములు, నేవళంబు
 బుంజాలదండయు బన్నసరము మొగవు
 దీగయు నాణి ముత్రైపు బేర్లు సందిదండలు
 సూడిగములు గౌడసరములును
 కడియాలు పెక్కుజోకల యంగరములు
 ముంగరయు గోలాటంపు గమ్మజోడు

1 పరమయోగి విలాసము, ద్వీపద. పు. ౨౭౩-౪.

2 పు. ౩౨౩.

చెవుల పూవులు బవిరలు చేరుచుక్క

కొప్పువలయును సవరించి రొప్పుమీర

భూషణములకు తానొక భూషణమయి

పడతి యపుడొప్పె కన్నులపండువగుచు" 1

అప్పుడు ముక్కర సర్వసాధారణముగా నాభరణము 2. నేటికిని రాయలసీమ, దాని పరిసర తెలంగాణా ప్రాంతములో శూద్ర స్త్రీలు ముక్కర పెట్టుకొంటున్నారు. వనితలు కొప్పులలో తిరుగుడు బిళ్ళలు, కంఠములలో ముత్యాల హారాలు, నడుములందు డావులు, కాళ్ళలో పాంజీలు ధరించిరి 3. బోగపు సానులు ఎర్రని పావడలను కట్టుకొనిరి 4.

తంబలజాతివారు దేవాలయ సత్రభోజనములకుగాను విస్తర్తను కుట్టుకొని తెచ్చియిచ్చువారై యుండిరి 5. తంబలలు (తంబలి) వారు రాయల సీమలో శుభ కార్యాలలో పూలు, తములపాకలు తెచ్చి యిచ్చువారు. మరియు పూర్వము శివాలయములందు పూజారులై యుండిరి. నేటికిని ఆట్టి యర్చకులు కొందరు మిగిలియున్నారు. మరికొన్ని తావులలో వారు దేవాలయములందును, శుభ కార్యములందును డోలు వాయింతురు. వీటినిబట్టి వారికొక నియమిత వృత్తి కలదని చెప్పజాలము. తాంబూలి శబ్దభవమే తంబలి (తంబల) అయియుండునో యేమో ?

అన్ని వర్ణముల పురుషులు నడుములలో ఎర్రని పట్టిని 6, 2 మూరల దానిని చుట్టుకొంటూ వుండిరి6, దానిని కాసె, కాసె కట్టు, కాసెదట్టి, దట్టి అనిరి. అయితే ఎరువే ప్రధానము కాదు. కొందరు నల్ల కాసెలు కట్టిరి. 7

1 కళాపూర్ణోదయము 2-౬౯.

2 ఆముక్తమాల్యద, 4-౧౬౧.

3 మనుచరిత్ర ౬-౫.

4 ౬-౮౧

(5) Salatore, 11.

6. ఆముక్తమాల్యద, 4-౧౮౭, ౧-౧౭.

7. ఆముక్తమాల్యద, 2-౧౬.

ధనికులు, అధికారులు, కవులు, పండితులు, రెడ్లు మున్నగువారు పల్లకీలలో వెళ్ళుతూ వుండిరి. పల్లకీలను బోయీలు (బెస్తలు) మోసెడివారు. వల్నాటి యుద్ధములో పల్లకీ బోయీల ముచ్చట కలదు. ఆనగా క్రీ.శ. ౧౧౫౦ నుండి ఈనాటి మన కాలమువరకు గూడా బోయీలు తమ వృత్తిని వదులుకొన్నవారు కారు. కవి పండితసభలను రాజు కావించినప్పుడు వారు బయట వదలి వెళ్ళు పాఠశాలలను కాపాడుటకై సేవకులు నియుక్తులై యుండిరి.¹

సాత్రని, సాత్రిన అని వైష్ణవార్చకులలో రెండు శాఖ లుండెను. సాత్రినవారు నెత్తి గుడుగు గొరగక జందెము వేసుకొన్నవారు. సాత్రనివారు నెత్తి బోడిగా గొరిగించి జందెములేక యుండువారు. (ఆముక్తమాల్యద, ౨-౯౬) సాత్రనివారి వేష మెట్టిదనగా :—

“పొంకపు పద్దెనామములు పొల్పుగు మేల్ తిరుచూర్ణ రేఖలున్
చంకల తాళికాదళ విసారిత పేటికలన్ భుజంబులన్
సంకును చక్రముల్ గలుగు సాత్రనివారు...”²

వెలివాడలో మాదిగవారు చెప్పలు కుట్టి వాటిని తంగడాకుతో మెత్తచేసి యుద్యేడివారు.

విజయనగరములో బోగపుసానుల సంఖ్య ఆపారముగా నుండెను. వారిపై గణాదారి గుత్తాపన్ను వసూలుచేసిరి. నగరముననుండు ౧౨౦౦౦ రక్షకబటుల జీతాలు బోగమువారి పన్నులతో సరిపోయెడిది. రాచవారు, ధనికులు, ఉంపుడుగ తైల నుంచుకొనుటయు, ఆ ముచ్చటను ప్రకటించుకొనుటయు మగతనపు లక్షణముగా భావించిరి. మంచిమంచి మంత్రులు, పాశె గాండ్రు, రాజులు కవులచేత అట్టి రసికతను వర్తింప జేసుకొనిరి. సింగమ సాయడు తన బోగముదాని ముచ్చటను బోగినిదండకముగా రచింపజేసెను. సంపన్నులు తమ యుంపుడు కలైలను బోగం వారిని ఉత్సవాలలో వెంట తీసుకొనిపోయి జనులు చూచునట్లుగా వారితో సరసాలాడెడివారు³.

1. ఆముక్తమాల్యద, ౪-౭.

2 కృష్ణరాయ చరిత్ర. ౨-౫.

3 ఆముక్తమాల్యద, ౪-౭౫.

దాసరులు “సందె గోపాలభిక్ష” చే జీవించిరి. సందె వేశతో గోపాల కీర్తనలతో యిండ్లవద్ద బిచ్చ మెత్తుకొనుటను సందె గోపామనిరి. 1.

బ్రాహ్మణులు విద్యర్తుచేతను, వైదిక వృత్తిచేతను జీవించెడివారు. దేవాలయములందు ఆర్చకులుగాను, హోదోహతులుగాను, జ్యోతిర్లైతలుగాను జీవించిరి. వారికి దేవాలయ సత్రములం దుచితముగా భోజనము లభించెడిది. ఈయాచారము నేటికిని తిరువాన్కూరు, కొచ్చిన్ సంస్థానాలలో కానవస్తున్నది. వారి కానాడు ప్రతి శనివారము శిరస్నానానికై నూనె పిండి కూడ యిచ్చెడివారు. ప్రతాలకు కొదువ లేకుండెను. నానావిధ దానాలను, అందు ముఖ్యముగా షోడశ దానాలను, వారికిచ్చు విషయములో హేమాద్రి యొక గొప్ప గ్రంథమునే వ్రాసి యుంచెను. ఆది ప్రమాణ గ్రంథ మయ్యెననియు, రెడ్డిరాజులు హేమాద్రి ప్రోక్తదానాల నన్నింటిని చేసెరనియు తెలిపినాము. గ్రహణ సంక్రమణ కాలాలలోను, రాజులకు గ్రహశాంతి యవసరమైనప్పుడు బ్రాహ్మణులకు దానాలు చేసిరి. “అబద్ధంబులాడి చిల్లర ప్రభువులన్ భ్రమియించుచుండి, దీక్షితులం జూచి యిరుక్ష వొడమి ద్రవ్యాభిక్షార్థినై మధురకుం బోయి యప్పురంబున”

“బహివద్ధ ద్విజున కల్పపు పాచితం బిడి
 పసిడి కైతా వానిబంతి గుడిబి
 కలిబ వణిక్కురోధులతోడ బుణ్యాహముల
 బియ్యములక నై మొత్తులాడి
 శశి రవిగ్రహ జపస్నానాదికము లెల్ల
 దొరల వాకిండ్లకే దొద్దయిచ్చి
 పచ్చిరితో ల్పరైచుచ్చాల మెట్లంది
 కొనదాన యూరెల్ల గుత్తవట్టి
 దర్శపోటుల దిని లేనితరుల మైత్రివంటి
 పితృ శేషము భుజించి యదియు నెడల
 అక్కవాడల నరకూళ్ళు మెక్కిమీద
 వీరశేఖర మొకత లార్థిజ్యము కొని 2

అనాటి పురోహతులు జీవించిరి.

1 ఆము. 4-3౫.
 2 ఆముక్తమాల్యద ౩, 4, ౫.

అయితే, యిట్లందరను చేసినది కాదు. కొందరైనను చేసినది యర్థము. చిద్వాంసులు వివిధ విద్యలను నేర్పిరి. అందు ముఖ్యమైనవి షడంగములు. నాల్గు వేదాలు, ఓంకారము, న్యాయము, పురాణము, ధర్మశాస్త్రము అను ఐదా శాస్త్రాలు. తర్కశాస్త్రము ఖండకారికా పుస్తకములు అనగా స్మార్తకర్మ ప్రయోగాలు కల శాస్త్రాలు, యజ్ఞ యాగాదుల మంత్రాలు, విశేషముగా బ్రాహ్మణ విద్యలై యుండెను 1. బ్రాహ్మణులు సేవ్యము చేయసంధిరి. చేసినను చాలా అరుదు. చారు అప్పలపాలైనప్పుడు తమ మాన్యాలను కుదువ యుంచుతూ వుండిరి 2.

రాజుల కొలువులో కవి పండిత సభలు జరిగేవి. లేదా విద్యా పీఠముల వద్ద జరిగెడివి. మధుర దక్షిణదేశమందు ప్రసిద్ధమగు విద్యాపీఠమై యుండెను. కంచి, కాశీ, కాశ్మీరము, తక్షశిల, నలందా, నవదీప్సము, అమరావతి వంటి స్థలాలలో విద్యాపీఠములు మరీ పూర్వకాలమందుండెను. విద్యార్థులు చదువు పూర్తిచేసుకొని స్నాతకులై గురువువద్ద సెలవుపొంది ఒక విద్యాపీఠమునకు వెళ్ళి అచట పండిత పరీక్షలో నెగ్గి జయవ్రతమును (డిగ్రీ) పొంది పోయెడి వారు. రాజసభలలో విద్యాధికారులుండెడివారు. అచ్చట కవులుకాని, పండితులుకాని, వాదములు చేసెడివారు. అందు గెలిచినవారికి బహుమతు లిచ్చెడివారు. ఓడిపోయిన పక్షమువారు తిట్టబైబి బయటకు వచ్చి తమ పాదరక్షలు మరచిపోయి తిరిగివచ్చి తీసుకొని తమ యెదుటనే ఉండు అంద లాలు కానక ముందుకు పోయి వెదుకులాడి భ్రమనొంది రాజుపై నిందపెట్టి నానావస్థలు పడెడివారు 3. కవి పండితుల సభ రాజుయొక్క భవన “చతు శ్శాలిక”లో జరిగెడిది. (4) వాదములందు గెలిచిన వారిని, మహాకవులను రాజులు పూజించిరి. వారికి టంకాలిచ్చిరి.

“వాద మొనరించి గెలిచి, తత్వంబు దెలుపు
వాని కని బీరపువ్వులబోని టంక
సొల వాటులు నించి యాస్థాని గట్ట
కాలసర్పముగతి వ్రేలు జాలె జూచి” 5

1 ఆముక్త మాల్యద 2-3.
2 మనుచరిత్ర 3-౧౨౯
3 ఆముక్త మాల్యద, 4-2.
4 4 4.
5 ఆముక్త మాల్యద. ౨-౫౪

నాణెములలో ప్రత్యేక కృషి చేసినవారు విజయనగర కాలములో టంకా టండినట్లు వ్రాయలేదు. ఆవి బంగారువి. కొత్తటంకాలైతే బీరపూలవలె మెరసెడివి. శ్రీనాథుని కిదే విజయనగ రాస్థానమందే టంకా స్నానము చేయించిరి. అట్టిచో నాణ్య నిపుణులు దానిని పేర్కొనకుండుట యేలనో తెలియరాదు.

కవులు కూర్చొను స్థలమును శంఖపీఠి యనిరి. ఇది తమిళ దేశాచారము.

“ఈ కవితాభిమానము వహించితి నేటికి శంఖపీఠిపై
నీ కవులున్న యట్లు వసియింపక దేవునితోడ నేల చా
ర్యాక మొనర్చితిన్. 1

ఇచ్చట శంఖపీఠి యన నేమో? శ. ర. లోను, శబ్దకల్పద్రుమములోను లేదు. మధురాది తమిళ ప్రాంతాలలో పూర్వము సంగము (సంఘము) అను కవుల పీఠము లుండెను. దానినే మన కవి శంఖము చేసెను.”—రాళ్ళపల్లి.

అగ్రకవియగు అల్లసాని పెద్దనకు రాయలు స్వయముగా గండపెండే రము తొడిగించుటయు, ఆతని పల్లకిని స్వయముగా మోయుటయు, ఆతడెదురైనచో మత్తకరీంద్రము నాపి వీనుగుపై నెక్కించుకొనుటయు, ఐతిహ్య ప్రసిద్ధములు. రామరాజ భూషణుడు, బైరవికవితాత, రాజుల గద్దెలపై రాజుల ప్రక్కన కూర్చునిరనియు వ్రాసినారు. బ్రాహ్మణులలో పలువురు మంత్రులు, దండనాయకులు, మండలాధికారులై యుండిరి. ఈ విధముగా బ్రాహ్మణులకు సర్వత్ర ఆపూర్వ మర్యాదలు జరిగెను.

శ్రీకృష్ణదేవరాయలు స్వయముగా ఎట్టి వస్త్రభూషణములు ధరించెనో సమకాలికు లిట్లు వర్ణించిరి.

“రాజు రెండుజేసల పొడవుగల జరీబోపీని ధరించెడివాడు. యద్దానికి వెళ్ళినపుడు నూలురుమాలను కట్టి దానిపై నానారత్న భూషణములను పెట్టుకొంటూ వుండెను. జరీపనిగల తెల్లని వస్త్రములు కట్టెను. చాలా విలువగల రత్నాలహారములను కంఠసీమ ధరించెను. తలపై జరీపట్టుబోపీ ధరించెను. రాజభవనముల కావలిగాయు పరివారికలు కూడ బోపీలు ధరించిరి.”

న్యూనిక్ ఇట్లు వ్రాసెను.

1 శ్రీ కాళహస్తిశ్వర మాహాత్యము. 3-౧౭౪

“రాజు ఒక తడవ ధరించిన యుడుపుల మరల ధరింపడు. చాలాసన్నని జరీ పట్టుబట్టలనే ఆతడు ధరించును. వారి బోపీని కులాయి యందురు.”
 రాయల విగ్రహమున్ను, ఆతని యిరువురు భార్యల విగ్రహాలున్ను తిరుపతిలో కలవు. రాయల విగ్రహమునకు తలపై తుక్కీ కుచ్చుబోపీ కలదు. అశియరామ రాజును, అతని సైనికులను యద్దమునకు వెళ్ళినప్పుడు వ్రాసిన చిత్తరువులో మూరెడు పొడవుగల బోపీలు వారు ధరించినట్లు చిత్రించినారు. ఈ బోపీల యాచారము కర్ణాటకలలో నుండెనేమో? తురకలలో ఆనాడీవేషము లేకుండెను. వారి చిత్తరువులలో నట్టివి కానరావు. తెనగుసీమలోను నిట్టివి లేకుండెను. శ్రీరాఘడు ప్రౌఢ దేవరాయల ఆస్థానానికి పోయినప్పుడు కర్ణాట దర్బారు వేషము వేసికోవలసి వచ్చెను. కుళ్ళాయి పెట్టకొని మోకాళ్ళ క్రిందికి జారిన మహా కూర్చానమును అంగీని తొడిగి పెద్దసెల్లా వేసుకొనెను. అయితే కులాహ్ అను శబ్దము ఫార్సీలో బోపీ యను నర్థమగుటచే ముసల్మానుల నుండియే విజయ నగర రాజులు వారి అనుయాయు లీ యాచారమును స్వీకరించినారేమో? ఆనాటి కర్ణాటాచారమును నేటికిని కొందరు వైష్ణవ భిక్షుక భక్తులు ఆక్షయ పాత్రతో బయలుదేరి పొడవు బోపీలను ధరించి రామదాసు కీర్తనలను పాడుచుందురు.

జనుల వేష భూషణములను గురించి అబ్దుల్ జా కిట్లు వ్రాసెను. ‘ఈ దేశమందు ధీకులును—చెవులపోగులను, కంఠహారాలను, దండకడెములను, ఉంగరాలను ధరింతురు’ (1) నికోలోడీ కాంటి అను యూరోపు వాసి యిట్లు వ్రాసెను. ‘జనులు గడ్డాలు పెంచరు. కాని జుట్లుపెంచి కొప్పు ముడి వేయుదురు. యూరోపువాసులవలె జనులు ఎత్తై ఆయురారోగ్యాలు కలిగి యున్నారు. పద్దై జనుఖాజాలవై జరీ అంచు ఛాదర్లను పరుచుకొని పండు కొందురు. కొందరు స్త్రీలు సన్నని అట్టలుకల మోజాలను జరీపనులతో అలంకరించి తొడిగి కొందురు.’

బార్బోసా అను మరొక పాశ్చాత్యు డిట్లు వ్రాసెను. ‘పురుషులు చిన్ని రుమాళ్ళను కట్టుదురు. లేదా పట్టుబోపీలను వెట్టుకొందురు. కిర్రు చెప్పులను తొడుగుకొందురు. శరీరమునకు రుద్దుకొనుటకై వాడుకొను నలుగు పిండిలో గంధముపొడి, కుంకుమపువ్వు, కర్పూరము, కస్తూరి, కలబంద కలిపి నూరి వన్నీటితో మర్తనచేసి రుద్దుకొందురు. (2) విజయనగర వాసులు తురకలవలె

1, 2. Salators, II.
(29)

చల్లడములను తొడుగు కొందురు. చల్లడమును 'చండాతకము' అనిరి (1)జనుల బోపీలు రెండు విధములైనవి. ఒకటి రెండు జాసల పొడవైనదని తెలిపినాము. రెండవది బొందెలు కల బట్ట కుల్లాయి. అది నెత్తికి నిండుగాను, చెవులు చెంపలు మూయునదిగానుండి గొంతుక్రింద బొందెలతో కట్టబడుతూ వుండెను. అది 'గొదకట్టుకని చేరుల చెక్కి'2 అనగా చెంపలు మూతబడునట్లుగా కొరడా కొనవలె నుండు బొందెలతో గడ్డముక్రింద ముడివేయు కుళ్ళాయి యనియర్థము.

దొరలు తమ అధికారుల పనుల మెచ్చుకొన్నప్పుడు వారికి కొత్త వస్త్రములు, అంగీలు, బోపీ పనదనముగా నిచ్చెడివారు; 'మేలు కుళ్ళాయి గబ్బాయి కొమ్మంచు నొసగి'3 అని వర్ణించిరి. గబ్బాయి అనవలెనో, కబ్బాయి అనవలెనో తెలియదు. కొందరు కవులు అంగీ అను సర్థములో 'కబాయి' అని వాడినందున ఇచ్చట కబ్బాయి యనవలెను. కుల్లాయివలె ఇదియు విదేశీపదమో యేమో? ఈ పదమును ఆ కాలపు పేంగళి సూరన వాడెను. అంతకు పూర్వకవిరాలలో ఇదీ కొనకాదు

జనుల వాహనములు చక్రపుబండ్లు, ఎద్దులు, గుర్రాలు, అండలములు, పల్లకీలు అయియుండెను. "పల్లకీలు, నందలములు, వారువంబులును, దంతులు నాదిగ గల్గ వాహనంబులు"4 అనుటలో పల్లకీలు, అందలములు అని రెండును కలిపి చెప్పినందున వాటిలో భేద మున్నదనుట స్పష్టము. అందలము అనగా ఇప్పుడు పీఠాధిపతులను ఉత్సవ విగ్రహాలను తీసికొనిపోవునట్టి దావులేని పాహనములు. పల్లకీ యనగా ప్రక్కలందును వైభాగమందును మూతల కప్పును గల 'మ్యాసా'. ధనికులు ఉయ్యెలమంచాలు, దోమ తెరలమంచాలు, చక్కని శీల్పములతో కూడినవాటిని వాడిరి.

‘బంగారు గొలుసులు పవడంపు దరిమెన
 కోళ్ళును వింతబాగుల బొగడలు
 రత్నంపు చీలుకలు రాయంచ ప్రతిమలు
 పసిడి పువ్వుల వ్రాతపనుల సౌబగు

1. ఆముక్తమాల్యద, 4-35.
2. 2-12.
3. ప. యా. విలాసము, పు పు 47-2.
- 4 కళాపూర్ణోదయము 2-2.

వివిధంబులగు చిత్రవిరచనలును దసి
 లీ మాలుపట్టె యల్లిక బెడంగు
 పలు తెరంగుల పట్టుతలగడ బిల్లలు
 మవ్వంపు కుంకుమపువ్వు పరపు
 గలిగి మెరుగులు దిక్కుల గడలుకొరగ
 మించు టద్దపు టుయ్యెల మంచమునను
 బొలుపు మీరుచు దన యంతిపురము
 సతులయాడిగఁబలు గైకొంచు నున్నశారి' 1

కొండ్రు పాపలు (సమ్మాళిగలు) తొడిగిరి. జనులకు నిలువుటద్దాలు, చేతి
 అద్దాలుండెను, జఘరపరులవి మట్టివని కర్ణుడుటద్దాలను వాడిరి. కంఠును బాదా
 తోమి ధానితో చూచుకొనిరి.² జనులు ధనము జాలెరిను (వల్లువము, వల్లము)
 నడ్డుమున కట్టుకొనిరి³

బీదజనుల యిండ్లు పూరికప్పులవై యుండెను. మట్టిమిదెల యిండ్లును
 వారికందినట్లు ఆముక్తమాల్యదలో సూచితము. "మట్టిమిదెల వారికి నిదురు
 టెడియె" (ఆము. ౪-౧౨౩). భోగమువారి యిండ్డే జనుల యిండ్లపైకి వైభ
 వోపేతముగా నుండెనని విదేశీ యాత్రికులు వ్రాసిరి. వారు చాలా ధనవంతు
 లనియు, వారి యిండ్లు ఉత్తమముగా నుండెననియు పీస్ వ్రాసెను.

జనుల ఆచార వ్యవహారములు

మల్లయుద్దాలు, కుస్తీలు జనులకు ప్రీతి. "మల్లయుద్దాదికం దృష్ట్యా⁴ ఆని
 యొకడు వ్రాసెను. జనులు సాధారణముగా కంఠు పాత్రలతో (కంచాలతో)
 తినిరి.⁵

మరులు తీగెను తొక్కితే బాట తప్పడురని ప్రజలు విశ్వసించిరి.

1 ౨-౧౫.

2 ఆముక్త మాల్యద. ౪-౧౨౦.

3 ప. యా. విలాసము. పు ౫౦౩, ధర జాలెతో దూడ ధన మిచ్చివట్లై'

4 ఆకాశ భైరవకల్పం

5 ఆముక్త మాల్యద. ౪-౧౨౦.

“మరులు దీగ మెట్టి యిరులన్న నోయనియెడు తమిస్రగాడు పడి పోలము
 తెల్లదిరిగి తూర్పు తెల్లనో తరినొక్క కూన్య గహనవాటిజొచ్చి చనుచు” 1

మరులు తీగను మర్లుమాతంగి యని యాదురు. ఆదొక అలుము. సన్న
 ఆకు లుండును, దానిపండు గురిగింజంత ఎర్రగానండును. దానిలో రెండు
 విత్తులు దోసవిత్తులవలె నుండును. ఆ రెండు విత్తులు ఒకే దిక్కుననుండును.
 ఒకదాని కొకటి ఎదురుగా వేరు వేరు దిక్కుల మొగమైయుండును. ప్రియులను
 కూర్చుటకును తాంత్రికులు దీనిని వాడుదురు. దీన్ని గురించి ఆయుర్వేద వైద్యు
 లెరుగుదురు. భర్తలు భార్యలపై ప్రేమ లేనివారైన వారిని వశీకరించుకొనుట
 యంత్ర మంత్ర తంత్రాలను సేపించి వశీకరణ మూలికలనుగొని భర్తలకు
 భోజనమందు కలిపి తినిపించి పలుమారు వారిని తెలియక చంపుకొనెడి స్త్రీలు
 కొంద రానాటినుండి యానాటివర కుండిరి. సంస్కృతాంధ్ర భారతములందు
 పాండవుల యరణ్యవాస కాలమందు ద్రౌపది భర్తల వశీకృతి కాశ్యపాపడి సత్య
 భామ యామెను వశీకరణపు మణి మంత్రోషధము లేవియో తెలుపుమని యడిగి
 నట్లు వర్ణించినారు. దీన్ని బట్టి స్త్రీల వశీకరణ ప్రయోగము లతి ప్రాచీన భార
 తీయ యోగమలే యనవలెను. వాత్స్యాయనుని మొదలుకొని తర్వాతి కామశాస్త్ర
 ప్రవర్తకులందరును వశీకరణ యోగాలను గురించి వ్రాయనే వ్రాసిరి. కాని
 ఇవెందును పరిచేసినట్లు నిదర్శనములే లేవు. ఉన్న నిదర్శనాలవలన భర్తలు
 వశీకృతులగుటకు మారుగా భస్మీకృతులై రనియే తెలియవచ్చినది. రుక్మాంగ
 దలో నిట్లున్నది :-

‘పతి నను నొల్ల డవ్విభుని బాంబుట కోర్వగ జాల నక్కటా
 గతియిక నాకు నెద్ది గజామిని యానతి యివ్వుటంచు దు
 ర్మతమున సిద్ధురాలికి క్రమంబున జెప్పిన చెట్టుమందు నీ
 పతికిది పాలతో నిడుము భర్తవకుండగు నంచు బల్కగనె’

‘వలపు మందిట్టిడ మొక్కలమాన పతి సమసె.....(3-23౯)

బ్రాహ్మణులు శిరస్నానము చేయునప్పుడు ఇప్పవించిని రుద్దుకొనిరి.²

1 ౬-౧౨.

2 ఆము క్రమాల్యద, ౧-౮౩,

రెడ్డిరాజ్యకాలములోని దొంగలఃక్షణాలను చూచినాము. విజయనగర రాజ్యకాల కవులును ఇంచుమించవే లక్షణాలను వర్ణించారు. తాళ్ళసాక చిన్నన్న యిట్లు వ్రాసెను.

‘చేయమ్ము, ఎకవారు చెప్పలు, రాగి బాయలు దేరు నచ్చపు నీలిదట్టి మొలవంకియను ఇనుము, కన్నపుగత్తి, యెడ దట్టిలోన పొసగిన దివ్యార్చు బ్రువులకోవి తలముళ్ళు, బొక్కు, నిద్దపుదద్దగోరు బలవంబు. బదసికల్, బంతి కత్తెరయు, ¹

మున్నగు సాధనములతో దొంగలు దొంగతనాలు చేసిరి. పూర్వప్రకరణమున వ్రాడు, వంకికొండియు దొంగల పరికరాలలో చేరినట్లును వంక ఇనుప కొండి వ్రాట గట్టి గవాక్షములద్వారా వస్తువుల చేదుకొనుటకై యుండునని వ్రాసియుంటిని. ఆదే యుపయోగమును చిన్నన్న యిట్లు తెలిపినాడు. ఒకదొంగ యింటిలోనికి దిగి,

‘గురు హేమబింబంబు గొలుసునం గట్టి కదలింప నా నన్న గని మీది వారలది యందుకొని యంత నతని గ్రమ్మరను ఆల గొలుసున తొండి యట్ల నెన్నడును బలసి చేరుకొనంగ....’ ²

దొంగల దోపిడివిధానమును (చెక్కిక్) రాయలు విపులముగ పమగ్రముగా వ్రాసినారు ఒక బ్రాహ్మణుడు తనభార్య యూరికి శిష్యునితోను కొత్త కోకలు రూకలసంచితోను పయనమయ్యెను. ప్రయాణముచేయువారొక్కొక్కరుగా పోతుండిరి. కాన యితరబాటసార్ల పయనము చూచుకొని అతడు పయనమయ్యెను. ఒక దొంగ యతని వెంట తానును ఒక బాటసారివలె సిద్ధమయ్యెను. రాత్రి పథికులు ప్రయాణము చేయక మఱిలీలలోని సత్రాలలో దిగిడివారు. తెల్లవారకముందు వారు లేచి ఉత్తరదిక్కు ప్రయాణమైరి. వారిలో పథికుడుగా చేరిన దొంగ ముందే తనవారి కీసంగతి తెలిపి వారిని దారికాదుటకు పంపెను. సాతు (బాటసారులగుంపు) ప్రయాణము చేయుచుండగా దొంగ తనకు బాగా తెలిసి నట్లుగా బాట చూపువాడై వారి నొక యడవిలోనికి తప్పించి ఒక సెలయేరు రాగానే ఈల వేసెను. ఈల దొంగల సంకేతము. వాగులు, వంకలు, కనుమలు,

1 ప. యో. విలాసము, పు ౪౮౫

2 ప. యో. విలాసము, పు ౫౦౬

దొంగలకు దోచుకొను ఆనుకూలస్థానాలు. ఈల వేయగానే దాపునుండి ఒక బాటము నంచకరముగా సాత్తుపై బడెను. వెను వెంటనే రివ్యరివ్యవన రాళ్ళ వాన గురిసెను, బాటసారులಾಗಿ హల్లకల్లోలము చెందిరి. తర్వాత దొంగలు కనబడి సాత్తును చుట్టివేసి కొట్టి గాయపరచి దోచుకొనిరి. బాటసారులలో కొందరు పారిరి. కొందరు మూటల చెట్లబాటున పారవేసిరి. కొందరు కొట్టవద్దు, మా శ్రీల వంటవద్దు, కాఫలసిన డిఁగో అని యిచ్చిరి. కొంద రమ్ముల నెక్కు పెట్టిరి. అట్టివారి హోలికి పోలేదు ఏమీ లేనివారిని పరీక్షించి వధవీరి. పొదలలో దాగినవారిని ఈటెలతో పొడిచి, వారి బట్టలను గూడా లాగికొని, పాత గుడ్డలను గోచులకై ప్రసాదించిరి. బాటసారుల చెప్పుల అట్టలను గన్నెరాకువంటి బాణా లతో చీల్చి ఆందేస్తునా దాచిరేమో చూచిరి. ప్రయాణీకులును దొంగలకు దొంగలు, చెప్పులలో, జుట్లలో, బోపీలలో, వస్తువులదాచి తీసుకొని పోవు చుండిరి. బ్రాహ్మణుడు తనశిష్యుని వనిగతికి వదలి తన వరాలనంది యొక్కయు, తన పొట్టయొక్కయు బరువుతో ఉరుకలేక ఉరికెను. బాటసారుల వెంట వచ్చిన దొంగబాటసారి వానిని వెన్నంటి కొంకులపై సురియతో నరికెను. మొలత్రాట గట్టిన వరాలనందిని దోచతిలాగి త్రెంచుకొనెను. గౌడకట్టుబోపీని ఎప్పి పరీక్షించెను. వాడు పొరుగుూరు మాళదొంగకాన బ్రాహ్మణుడు గుర్తుపట్టి, తెలివి తక్కువతో, ఒక యెటు తప్పించుకొందువో చూతాములే, అనిఅన్నాడు. గుర్తుపట్టినవాన్ని చంపవలసి వాడు చావగొట్టెను. అంతలో మరొకబిడారు (బాటసారులగుంపు) ఆ దారినిలాగా వాడడ్డాదిడ్డి పోట్లుపొడిచి తనవారిని కలుసు కొని పారిపోయెను. ఆ బిడారులో బ్రాహ్మణుని బావ యుండెను. కాన తనను కావడిలో పట్టించుకొని పోయెను. కాని బాటలోనే బ్రాహ్మణుడు గుటుక్కు మనెను, ¹

దొంగల పట్టుటలో భటులు, వారి అధికారులు, గ్రామాధికారులు “మల్లు మల్లన గిలుకలతోడి గుదియలు” చేతబట్టిన తలారులు బాగా శ్రద్ధ వహించెడి వారు. దొంగతనపు సొమ్ములను ఆమ్ముటను గమనించి దొంగల పట్టుచుండిరి, దొంగసొమ్ములు తోగమువారి యిండ్లకు, కమసాలులకు చేరునని మొదలు వ్రాతినొకకంట చూచెడివారు. దొంగలు దొరికిన వారిని బాధలు పెట్టి పట్టుకారులతో హింసించి దాచినతావులను తెలుసుకొని దోచిన సొమ్ములు తెప్పించెడివారు.

1 ఆము. అ. 2. పద్యములు 2 నుండి 20 వరకు.

తర్వాత గ్రామపెద్దల రచ్చకట్ట పంచాయతీలో వారిని విచారించి పెద్దలిచ్చిన శిక్షను అపరాధులపై విధిస్తూవుండిరి. అపరాధులను నిర్బంధములోనుంచి వారిచే భవనాలకు, కోటల నిర్మాణాలకు సున్నము రాళ్ళు మోయించెడువారు. [1]

దొంగలు తప్పు నొప్పుకొననిచో,

'ఇడుమ కట్టున వేడి యెండలో మిగుల జడియ వీపులమీద చాపరాలెత్తి పొగడదండలువైచి పోసక యెడుట బెగడ దిట్టుకు నడ్డపెట్టి....' (2)

బాధించెడువారు. ఇడుమకట్టున అన ఇంటిముందట యని యర్థమను కొందును. పొగడదండ అనుపదమునకు శ. ర. లో అర్థములేదు. తప్పు చేసిన వారికి పొగడపూలదండ వేసి పూజించి ప్రార్థించి తప్పు నొప్పించు కొనరుకదా! శ్రీనాథునికిని చేతికి కట్టెకోడెము వేసి వెదురు గూటముతో బిగించి గుండు నెత్తించి వీపున బండలు వెట్టిరి. ఆ శిక్షలలో పొగడదండము కూడా వేసి శిక్షించిరి.

'కవిరాజుకంఠంబు కౌగిలించెను కదా పురవీధి నెదురెండపొగడదండ'

అని యతడు దుఃఖించెనుగదా! ఇచ్చటకూడ వేడియెండలో నిలబెట్టి బుండలెత్తి పొగడదండలు వేసినవారు ఒక్క పొగడదండకాదు, పొగడదండలు అని అన్నారు. అవేటివి? అవి పొగడపూలవలె నుండు యినుపసంకెళ్ళో లేక త్రాళ్ళో అయియుండును. నేటికిని అప్పులు చెల్లించనివారిని మెడకు త్రాడో 'సెల్లానో' చుట్టి లాగుకొనిపోవుదురు. మెడపట్టి లాగించుమనుటయు కలదు. రుద్రకవికృత నిరంకుశోపాఖ్యానమందు నిరంకుశుడు గుడిలో శివవిగ్రహముతో తనదియు విగ్రహముదియగు జూదమాడి, తానే గెలిచి శివుని తన పందెము చెల్లించుమనెను. విగ్రహము పలుకలేదు. పలుకకుండిన విడతునా? అని అతడిట్లనెను.

"తగునె పన్నిద మీక యీగతి దప్పు మౌనము దాల్చగా

తగవు నీకును నాకు బెద్దల దండఁ బెట్టెద జడినై

1. ఆము. 4-౧౮౩.

2. పఠకుయోగి విలాసము ద్వీపద పు. ౩౩౪.

గగనకేశ ! యటంచు జండుకు కావిసేలు గళంబునన్
పొగడదండ యొనర్చెనా విట భూసురాగ్రణి దిట్టయై”

నిరంకుశోపాఖ్యానము, అ. ౩ ప. ౨౬-

దీనినిబట్టి పొగడదండ లక్షణము కొద్దిగా వెల్లడి యవుతున్నది. మెడలో
త్రాటో, గొలుసో, దుప్పటో, సెల్లయో పెనవేసి ఇయ్యవలసిన పైక మిచ్చు
వరకు కడలరాదునుమా ! అని అజ్ఞ పెట్టుటకు పొగడ దండ వేయుట అని
చెప్పవచ్చును. సెల్లను నిరంకుశుడు శివమూర్తి కంఠమున వైచినప్పుడు
“పొగడదండయుటోలె నప్పు, గడదండ, కాలకంధరుమెడ కలంకార మయ్యో”
అనుటచేత పొగడదండ దండవలె సెల్లను మెడకువేసెనని యర్థమగును.

“..... పార్వతీధవుని కంఠమునన్ దగిలించినట్టి కాం
చన మణి రుచ్యమాన నిజ శాటి చెరంగులు గూడ బట్టి నీ
పని యన నెంత వేగిరమ పన్నిద మిమ్మని దీయ నయ్యోడన్”

ఈశ్వరుడు ప్రత్యక్షమై ఓటమి యొప్పుకొని పందెవునప్పు నిచ్చు
కానెను దీనినిబట్టి సెల్లాయంచులను కూర్చివట్టి నీ ‘పని’ పట్టించెద చూడుము;
లేకున్న అప్పును చెల్లించుము అని సెల్లాతో లాగెను ‘తీయ’ అనగా తివియ=
లాగగా అని యిచ్చట అర్థము చెప్పుకోవలెను. ఈ కథాభాగము పొగడదండ
లక్షణమును మనకు కొంత వెల్లడి చేసినది. రుద్రకవి క్రీ. శ. ౧౬౨౦ప్రాంతము
వాడు. ఈ ౩౦౦ ఏండ్లలోనే మన పూర్వుల మాటలు, ఆచార వ్యవహారాలు
కొన్ని మనకు తెలియరానివైపోయినవి. ఇంకనూ ఉపేక్షించిన మిగిలిన కొద్ది
పాటి జాడలు కూడ పూడిపోగలవు.

“నేరములకు శిక్షలు చాలా ఘోరముగా నుండెను. చిన్న దొంగతనాలు
చేసినవారికి ఒకకాలు ఒకచేయి నరికెడివారు పెద్ద దొంగతనాలు చేసినవారిని
గొంతుక్రింద కొండి క్రుచ్చి ప్రేలాడగట్టి చంపిరి. ఉత్తమ కులశ్రీలనుగాని,
కన్యలనుగాని చెరిచినవారిని ఉరికొండిపై చంపిరి. రాజుడోహము చేసిన పాలె
గార్లను బంధించి శూలాలను పొట్టలలో పొడిచి శూలారోపణము చేసెడువారు.
చిన్నకులాలవారు నేరములు చేసిన సాధారణముగా వారిని తలగొట్టుచుండిరి.
అవరాదుల కొందరిని ఏనుగులచే త్రొక్కించిరి. కొన్ని అల్పపు నేరములకు
అధికారులు జనుల వీపులపై బండ లెత్తించి దీనమంతయు వంగబెట్టెడివారు.”

పరిపాలనకై దేశమును ౨౦౦ మండలాలుగా విభజించి యుండిరి. ప్రతిమండల మొక పాలెగారు అధీనమం దుండెను. వారు సిద్ధయమగు పన్నును చెల్లించుటకును నియమిత సైన్యముతో సిద్ధముగా నుండి అజ్ఞయైనప్పు డంతయు ఆ సైన్యముతో రాజసేవలోకి వెళ్ళుటకు బాధ్యులై యుండిరి.

పూటకూళ్లు పెట్టి జీవించునాచారము మనకు కాకతీయుల కాలమునుండియు కానవస్తున్నది. పూటకూళ్ళలో “అహారవిహారములు” దొరకుచుండెనని క్రీడాభి రామమందు వర్ణింపబడెను. విజయనగరమందు పూటకూళ్ళు సమృద్ధిగా నుండెను¹ పూటకూలివారు ద్రవ్య మార్జించువారు కావ కల్గి బోజనము పెట్టి, పాసిన వంటకాలు ఉడుకువాటిలో కలిపి వాసన నెయ్యిని తెచ్చి, మజ్జిగలో నీరెక్కువగా పోసి, ఇట్టి దువ్వు చర్యలను చేసెడివారు. “పూటకూళ్ళది పుణ్యము నకు జొరదు!” అనుటచే స్త్రీలే అందుకు బహుళా వితంతువులే. వారును బ్రాహ్మణులే యీవృత్తిపై జీవించువారు. “అక్కవాడల నరకూళ్ళు మెక్కి”² అనుటలో వీధులలోనికి పోయి అక్కా అమ్మా అని స్త్రీలను మంచువారిని చేసు కొని సగము గడువున కన్నము తిని-అని వేదమువారు వ్యాఖ్యానించినారు. కాని పూటకూళ్ళ అక్కలవద్ద హితవుకాని యన్నము లభించుటచేత సగము గడువునకే తిని-అని యర్థమగును. క్రీడాభిరామమందు కూడ పూటకూటింటికి పోవునప్పుడు అక్కలవాడకు పోదమన్నారు. ‘వంటలక్క’ అని నేటికిని పూట కూళ్ళయామె నందురు.

నగరాలలో షేరశాలలుండెను. అవి విజయనగరములో సమృద్ధిగా నుండెను.

“కూర్పుంబు గొరిగించుకొని యుష్టతోయంపు
టంగడి తలగడుగు”³

షేరశాలలేకాక తలంటి అంగమర్దనము చేసి ఉడుకుసీళ్ళతో నలుగుతో స్నానము చేయించి వైకము తీసుకొను అంగళ్ళుకూడా నెగడి యుండెను.

1. ఆము. ౭-౭.

2. ఆము. ౭-౫.

3. ఆము. ౭-౭.

నగరాల దుర్లక్షణాలలో లంచాలు, కూటసామ్రాజ్యాలు ముఖ్యమైనవి. అవి విజయనగరమందు ప్రబలియ్యుండెను. వైకమతీసుకొని కూటసామ్రాజ్యాలిచ్చువారు, లంచాలు తీసుకొని అన్యాయపుతీర్పు చెప్పి పెద్దలుఁడిరి.¹

వైష్ణవభక్తులు “గర్భమంటవి గడిగిన కలకజలములోని రాతొట్టినిండి కాలువగ జాగి గుడివెడలి వచ్చునది శూద్రు డిడగ గ్రోలి” పోయెడివారు.² దీన్నిబట్టి శూద్రవైష్ణవులు కొందరు గుళ్ళలో ఆర్చకు లనియు, గుళ్ళలో రాతొట్లుండెననియు, మురికినీరే తీర్థమనియు, హరి పాదోదకమనుపేర ఆ మురికి నీటిచే ఆ శూద్రుడు బ్రాహ్మణాదివర్ణముల వారికి తీర్థముగ నిచ్చెననియు తెలియ వచ్చెడి. తీర్థప్రసాదాఁకు అంటు ముట్టు దోషములేకుండెను. ఆ యాచారమిప్పుడు పూర్తిగా మృగ్యము. ఆనాడు వీరశైవమున కెదురొడ్డిన శ్రీవైష్ణవములోను జనాకర్షణము సంస్కార ప్రయత్నముండెను. తర్వాత మరల వాటియవసరము కానరాలేదు.

జనులు భూమిలో పాతిన ధనపుజాడలను పెద్దలు చచ్చువరకు చెప్పక, చచ్చునాడు చెప్పక చచ్చుటచేత, వారి సంతతివారు ధనాంజనాది తంత్రజాలము నెరిగినవారి నాశ్రయించి ధనము నావరించిన భూతాలకు బలినిచ్చి ధనమును తీసుకొనెడివారు. భూతాలకు నెత్తుటికూటిని తూరుపుతట్టు బలిగాపెట్టి ధనమును త్రవ్వి తీసుకొనెడివారు.³

పెండ్లిండ్లలో నేటికాలములోవలెనే బంధుమిత్రులు చీరలు, వస్త్రములు, భూషణములు మున్నగునవి చదివించెడువారు.⁴ ఆల్లుండకు మామలు విలువగు వస్త్రభూషణములను చదివించిరి.⁵ ధనికులగు తల్లిదండ్రులు తమ కూతుండ కరణముగా మంచములు, పరుపులు, పళ్లెములు, పీటలు, ఉయ్యాలమంచములు, తమ్మపడిగములు, బిందెలు, కొప్పెరలు, వక్కలాకుల పెద్దెలు, రత్నమౌక్తిక వర్ణభూషణములు, పట్టుబట్టెలు, ఆగరు, కస్తూరి, జవ్వజి, కుంకుమపువ్వు,

1. నీతి సీసపద్యశతకము-తాళ్ళపాక.

2. ఆము. ౬-౮.

3. మను. ౩-౨౧.

4. మను. ౫-౮౬-౯౭.

5. మనుచరిత్ర ౫-౯౭.

గండము, పచ్చకర్పూరము, పన్నీరు, ఫునుగు, అత్తరు మున్నగువాని నిస్తూ వుండిరి. కూతుండ్ర సేవలో నుండుటకు దాసీలను (ఆడపాపలను) కూడా ఇచ్చి పంపెడివారు.¹

జనులు సాధారణజాడ్యాలకు చికిత్సలు కొంతవరకు తెలిసియుండిరి. నిన్న మొన్నటివరకు ప్రతి గ్రామములో కొందరు ముసలమ్మలు వాము, మిరియాలు, దుంపరాష్ట్రము, పిప్పళ్లు, సొంతి మున్నగునవి మందుల మూటగా కట్టి యుంచుకొనెడివారు. తులసిచెట్టు చాలాయెడలలో నుండెడివి. వాటి రసము జ్వరాల కిచ్చెడువారు. ఇంకా కొంత తెలిసినవారు దుప్పికొమ్ము, గోరోజవము, కస్తూరి, కుంకుమ పువ్వు, వైష్ణవి, భైరవి మాత్రలు ఉంచుకొనెడివారు. గడ్డలకు గోధుమపిండి యుడికించి కట్టిరి. నెత్తి నొప్పులకు గులకరాళ్ళ ఆవిరియిచ్చిరి. నొప్పులకు వేపాకు మున్నగునవి కాచి కాక వేసెడివారు. నేత్రరోగాలకు ఆకాం మందు చేసిన చికిత్స యిట్లుండెను.

“కోక పొట్లం బావిగొన నూది యొత్తుచు
 కషణోష్ఠకరభభాగమున గాచి
 నెత్తి తంగేదాకు మెత్తి రేచకనిమ్మ
 పంటిపుల్నున నూరి పట్టు వెట్టి
 తెల్ల దిండెనపువ్వు దెచ్చి తద్రస మిడి
 జలివెపువ్వులు గోసి నిలిచి విడిచి
 పేరిననెయి వెట్టి పెరుగువత్తులవైచి
 చనుబాలతో రాచి సంకు చమిరి”²

నానావిధ చికిత్సలు చేసిరి. దెబ్బలు తగిలినప్పు డీ క్రింది చికిత్సలు చేసిరి :-

“కొంగవార్పరకు లంగుకుల బట్టుచు జబ్బు లంట గుట్టిడ వెజ్జువరయు వారు తలబద్ధ గుడియ ప్రప్పుల బ్రాతమసి యిడి”³

1. మనుచరిత్ర ౫-౧౦౦.

2. శ్రీ కాళహస్తి మాహాత్యము, ౩-వ అశ్వాసము ౧౧౦.

3. ఆముక్తమాల్యద ౭-౨౦.

చికిత్సలు చేసుకొనిరి. కొంగవలె వంకరగా నుండు మాదిగకత్తిచేత బుజములు చీలినప్పుడు వైద్యులచే కుట్టు వేయించుకొనిరి. తలవై దెబ్బలు పడి చీలగా పాతగుడ్డల కాల్చి దానిమసి నండు పూసి తాత్కాలిక చికిత్సలు చేసుకొనిరి. వైద్యుల వేషము, వారిశాస్త్రమునుగురించి యంతకుముందే తెలువనైనది.

ఆప్పుడప్పుడు ఊమ మేర్పడినప్పుడు పూర్వకాలమందు జనులు చాలా కష్టపడెడివారు. పలువురు ఆకలిచే చచ్చిరి. పలువురు పిల్లల కూటికై అమ్ముకొనిరి. మన కాలమందే ౧౯౪౧ ప్రాంతములో బెంగాలు ఊమము వల్ల ౨౦ లక్షల జనులు చావలేదా ! రైళ్ళు, రోడ్లు, మోటారులు లేని ఆ కాలములో ఊమ బాధ లెట్టివిగా నుండెనో యూహించు కోవచ్చును. ధాన్యము దొరకక జనులు ఊదర్లు ఈతగుఱు మొదలయినవి తినిరి.

“గునుగు లూదర్లు బరపటల్ గోళ్ళగొండు
 లల్లిబియ్యంబు వెదురుబియ్యంబుగొట్టె
 చెట్లు నింజెట్లు తుంగముసైయలు నీత
 గుంజు మొదలుగ దిన దొరకొనియె జనము
 ఆరువడు గంపెతవిందయ లరువది
 దినములకు బండునని బ్రతుకాసన్
 తరచుగ నేతా లెత్తగ బరిపరియై
 యవియు మల్లెపడి చెడిపోయెన్.”

పెద్దపెద్దగ్రామాలలో వారపుసంత లుండెను. వర్షాకాలములో అవి సరిగా సాగనేరకుండెను. (1) సంతకు తిరుగు బేషారులు గుర్రాల నుంచుకొని వానిపై నెక్కి వెళ్లుతూ వుండిరి. “ఊరూరి సంతకం దిరుగ పెద్ద లింటింట సంతరించు పిలుకువాటు గోడిగ జావడములు” వారి కుండెను(2).

విజయనగర రాజ్యములో కృష్ణదేవరాయలును, తదితర చక్రవర్తులును సత్రాలు కట్టించి యుంచి బ్రాహ్మణులకు ఉచితముగా భోజనము పెట్టుతూ వుండిరి. (3)

1 “సంతల కూటములకు విచ్చు మొగ్గలొదవె” అము. ౪-౧౨౩,

2 అము క్తమాళ్యద ౪-౩౫

3 రాధామాధవం, ౩-౮౫,

జనుల వినోద విలాసము

పండుగలు జనులకు ఉత్సవకాలాలు. ఆనాటి పండుగలే యీనాడును కలవు. అదంతగా భేదము లేదు. ఏరువాక పున్నమ వ్యవసాయకులకు ముఖ్యమైనట్టిది, పలువురు ఏరువాక అనగా ఏరులు వచ్చేకాలమందు చేయు పండుగ అని పత్రికలలో పెద్దపెద్ద వ్యాసాలు వ్రాసివేస్తూ ఉన్నారు. ఏరు అనగా నాగలి. ఏరువాక సాగించుట అనగా దున్నుట కారంభించుట. జ్యేష్ఠపూర్ణిమనాడు ఎద్దులను కడిగి రంగులతో అలంకరించి నాగండ్లకు ఎర్రమన్ను సున్నం పట్టెలు వేసి నూనెరంగులు పూసి చీరలు కట్టించి సొమ్ములు పెట్టి సాయంత్రము మంగళ వాద్యముతో నాగళ్ళను గొర్రులను బుజాలపై తీసుకొని ఎద్దులతో ఊరేగి పొలాలకు పోయి దుక్కి ప్రారంభము చేసి వత్తురు. ఆనాడు భక్యభోజ్యములతో గాటికి నైవేద్యవిత్తురు. ఇది ఏరువాక పున్నమ పండుగ. ఇది వైదికోత్సవమే! సందేహములేదు! జ్యేష్ఠమాసస్య పౌర్ణిమాస్యాం బలీవర్ధాన్ అభ్యర్చ్య ధావంతి సోయం ఉర్బుష భయజ్ఞః" అని జైమినీ న్యాయమాలలో నుదాహృతము.

"కాలుని దున్ననంది నయి గంటలు దున్నక మంటినా, మహా
కాలునినంది దున్నయి కర్దమ మగ్గుతలేక మంటినా,
హాలికు లెన్నడున్ దెగని యౌరుల చేలును, ఔకుమళ్ళునున్
గా, లలిసేరు సాగిరిం గల్గు పసి గొని పేద మున్నుగన్." 1

కాపులు దొరికిన దున్నలను, ఎద్దులను కట్టి గడ్డినట్లు, దుబ్బలు దున్నుట కానా ధారంభించిరన్న మాట.

దసరా పండుగ రాయల యాస్థానములోను, సామంతుల యాస్థానములందును మహావైభవముగా జరుగుతూ వుండెను. అది క్షత్రియుల పండుగ, వైశ్యమునకు ప్రాధాన్యమిచ్చిన చక్రవర్తు లా పండుగను ఆకర్షణీయముగా చేయుట సమంజసమే. ఆంధ్రుల పండుగలలో విదేశీయులకు దసరా, హోలీ చాలా ముఖ్యమైనవిగా గనబడెను. అబ్దుర్రజాఫ్ స్వయముగా దసరా పండుగను జూచి యిట్లు వ్రాసెను.

"చక్రవర్తి తమపాలెగాండ్రను, నాయకులను, అందరిని తన నగరానికి విలిపించుకొనుచుండెను. మూడునాల్గునెలల ప్రయాణము చేయునంతటి దూర

1 ఆముక్తమాల్యద ౪-౧౨౪.

దేశపు సామంతులును వచ్చెడివారు. గంంం ఏనుగులకు రంగులు వేసి ఆలంకరించి పండుగడినాలలో మైదానములో నిలిపెడివారు. అందమైన ఒక పెద్దమైదానములో ఆయిదారంతస్తుల బంగ్లాలుండెడివి. అన్నియంతస్తులలోను గోడలపై చిత్రపులు వ్రాయబడి యుండెను. మనుష్యులు, జంతువులు, ఈగలు, నత్తలు కూడా చిత్రంపబడెను. ఆ చిత్రపులు అతిసుందరమై కళాకాంతులతో శోభ నిచ్చెను. ఆదే మైదానములో స్తంభాలతో కూడిన తొమ్మిది అంతస్తులమేడ యుండెను. అది సాటిలేని అందచందాలమేటిమాలె. చక్రవర్తి సింహాసనము తొమ్మిదవ యంతస్తుపై నుండెను. అది చాలా పెద్దసింహాసనమై, సువర్ణమయమై, రత్నాలతో నిండినదై యుండెను. దాని అందాన్ని ఆలంకరణాన్ని చూచి ప్రేక్షకులు మగ్గులవుతూ వుండిరి. ఆ సింహాసనముపై ఆసీనుడై చక్రవర్తి దసరావేడుకల నవలోకించెడివాడు. ఆయుత్సవము మూడుదినాలు జరుగుతుండెను. వేషగాండ వినోదాలు, గారడీవారి ప్రదర్శనాలు, బోగంవారి అటపాటలు చక్రవర్తియెదుట ప్రదర్శింపబడుతుండెను."

ప్రీన్ అనువా దిదే యుత్సవమును విపులముగా వర్ణించినాడు. పై విషయములతో పాటు మరికొన్ని యిట్లు తెలిపినాడు.

"జెట్టిలు కుస్తీలను ప్రదర్శించిరి. రాత్రులందు బాణసంఘాటను కాల్పుతుండిరి. అందు నానావిగ్రహాలు, వాటినుండి పటపటమును బాణాలు ఆకాశానితెగిరి పగులుచుండెను. కాళీశక్తికి నవరాత్రులలో ప్రతిదినము ౨౪ దున్నపోతులు, ౧౫౦ మేకలు బలి ఇచ్చుచుండిరి. తుది డినమునాడు ౨౫౦ దున్నలము, ౪౦౦ మేకలను బలియిచ్చిరి. ప్రతిదినము బ్రాహ్మణులు దేవీపూజలు చేసిరి. గుర్రాల నలంకరించి ఊరేగించిరి."

ఒకతడవ కృష్ణరాయలు స్వయముగా ఒక ఆదవిదున్నను వేటాడి పట్టుకొని వచ్చెను. దానిని దేవీనవరాత్రులలో దేవికి బలి యియ్య నేర్పాటు చేసెను. ఆచారప్రకారము ఒకే ఒక కత్తి వ్రేటుతో దున్నకల తెగిపడవలెను. తెచ్చిన యడవిదున్న ఏనుగంతటిది. దాని కొమ్ములుసాగి తోకను లాకుచుండెను. అంతటి జంతువును ఒకేవ్రేటుతో నరకుటకు వీరులందరును వెనుకముందాడిరి. అప్పుడు విశ్వనాథనాయకుడు ఖడ్గము తీసుకొని సులభముగా ఒక్క కత్తికివ్రేటుతో దాని తలను ఎగురపీఠెను (1).

హోలీపండుగను రాయలకాలములో వసంతోత్సవమనిరి. నికలోకాంటి దాన్ని గురించి యిట్లు వ్రాసెను. “వీధులలో ఎరువురంగు నీరుంచెడి వారు. వసంతోత్సవదినాలలో వీధులలో పోవువారి యందరిపైనను ఎవరు బట్టితే వారు రంగునీటిని చల్లుతుండిరి. తుదకు రాజుకాని, రాణి కాని ఆదారిని వెళ్ళితే వారికి ఈ సంప్రోక్షణ తప్పకుండెను (1). వసంతోత్సవ కాలమందు నానాప్రాంత సమాగత కవులవర్ణనలు విని ఆనందించి వారికి బహుమానము లిస్తువుండిరి.

“ప్రతివర్ష వసంతోత్సవ కుతుకాగత సుకవి నికరగుంభి స్మృతి రోమాంచవిశంకితి చతురాంతఃపురవధూ ప్రసాధనరసికా!”² అని ముక్కు తిమ్మన రాయలను సంబోధించెను.

దీపావళినిగూర్చి కూడ మనకు విపులముగా తెలియవచ్చినది. విజయనగర చక్రవర్తుల కాలములో (క్రీ శ. ౧౪౫౦—౧౫౫౦ ప్రాంతములో) రచితమైన “ఆకాశభైరవకల్పము” అను సంస్కృత గ్రంథములో దీపావళివర్ణన మెక్కువగా కలదని భండార్కారుసంస్థ కథ్యక్షులగు పీ. కే. గోడేగారు వ్రాసిరి. (Annals of Bhandarkar Institute, Vol. XXVI), “రాజు ఆశ్వయుజ కృష్ణ చతుర్దశినాడు తెల్లవారకమునువే బ్రాహ్మీముహూర్తమందు లేచి ఉచియై, బ్రాహ్మణాశీర్వాదము లందవలెను. తర్వాత బయట మంగళపంచవాద్యాలు ప్రయోగవలెను. ముల్లెదువలు వారిని స్నానమునకు సిద్ధము చేయవలెను. మల్లులు తలంటి గోర్వెచ్చనినీటితో స్నానము చేయించవలెను.

“నదత్సు పంచవాద్యేషు బాహ్యకఙ్కాంతరే తతః
 క్వణత్కంకణయా వద్వా దరవల్ల దురోజయా
 అభ్యుక్తః స్నానవితో మల్లైః కైశ్చిత్ కోష్ఠేణ వారిణా॥”

“ఇదంతయు సూర్యోదయానికి మునుపే ముగించుకొని తర్వాత దర్బారు చేసి గాననృత్యవినోదముల నానందించి అందరికినీ బహుమాతులిచ్చి మధ్యాహ్నము భుజింపవలెను. రాత్రివేళ పటాకాలను కల్పవలెను” అని యాకల్పములో వ్రాసినారు.

(1) Salatore.

(2) పారిశాఖాపహరణము ౧-౧౩౯


ఆ కాలములోని ఆంధ్రులవినోదాలలో కొన్ని ముఖ్యమైన వివర దంత రించిపోయినవి. అందు ముఖ్యమైనది సిడి అనునట్టిది. దానిని కేవలము వినోద మనుటకు వీలులేదు. అది భక్తిప్రధానముగా ఆత్మహింసాత్మకముగా చేయునట్టి ప్రదర్శనము. జనులు మ్రొక్కుబళ్లు చెల్లించుటకై సిడిపై వ్రేలాడుతుండిరి. ఒక పెద్దగడయొక్క కొనయందు ఒకయినుప కొండిని కట్టి అది గడచుట్టు తిరుగుటకై ఒక యినుపకడెను గడకొనయందమర్చి దానికొకొండిని తగిలించెడి వారు. ఆ కొండిని స్త్రీపురుషులు తమ వీపుచర్మములోనో నరాలలోనో క్రుచ్చు కొని దానిపై వ్రేలాడి స్తంభము చుట్టును గిరగిరత్రిప్పబడచుండెడివారు. దీనిని బాబోసా చూచి యిట్లు వ్రాసెను. “ఈ దేశములోని (విజయనగర రాజ్య మందలి) స్త్రీలు అతి సాహసికరాండ్రు. తమమ్రొక్కుల చెల్లించుకొనుటలో భయంకరములగు పనులను చేతురు. ఒక యువతి ఒక యువకుని ప్రేమించి నచో, ఆమె తన మ్రొక్కు చెల్లినచో సిడిపై వ్రేలాడెడిది. నిర్ణయమైన ఒక దినమున ఆలంకరింపబడిన యెడ్డలబండిపై ఒక మోకును దాని కొక యినుప కొండి యుంచి తీసుకొనిపోదురు. మంగళవాద్యములతో ఆమె బయలుదేరును. ఆమె నడుమునకు మాత్రము బట్ట కట్టుకొనును. సిడిస్తంభమువద్దకు వెళ్ళి యినుపకొండిని ఆమె వీపుచర్మములోనికి గ్రుచ్చి సిడిపై కెత్తుదురు. ఆమె యెడమ చేతిలో చిన్న బాకుండును. గిరకను స్తంభానికి తగిలించి ఆమెను దానిపైకి లాగుదురు. ఆమె గాలిలో కొండిపై వ్రేలాడును. రక్తము కాళ్ళపొడ వునను కారినను ఏ మాత్రమున్నూ తాపమును ప్రకటింపదు. పైగా కూతలు పెట్టుచు కత్తి త్రిప్పుచు నిమ్మకాయలతో తనప్రియని కొట్టుతుండును. కొంత సేపటికి ఆమెను దింపి గాయమునకు కట్టు కట్టుదురు. ఆమె దేవళమున కందరి లోపాటు నడిచి బ్రాహ్మణులకు దానాలు చేయును.”

సిడిని సిడిమాను అనియు నందురు. దాని నిట్లు వర్ణించినారు. ఒక స్తంభమును పాతి దానికొనను ఒక గుండ్రని లాతిలో రంధ్రముచేసి తగిలిం తురు. దానిపై సన్నని దూలమును పెట్టుదురు. ఆ దూలమును గుండ్రముగా త్రిప్పుదురు. దానికే గిరకతోటి కొండిని తగిలింతురు. ఆ కొండిపై మనిషి వ్రేలాడును. (1) కృష్ణదేవరాయల ఆష్టదిగ్గజాలలో నొకడని ప్రతీతియేకాని,

తర్వాతి కాలమువాడగు తెనాలి రామకృష్ణుడు తన పాఠశాలకు మాహాత్మ్యములో ఈ సిడిని గురించి వర్ణించెను. ఇది రెడ్డలోనే యెక్కువగా నుండినట్లు తెలిపినాడు.

“అంభోధరముక్తింర నసియాడు, నైరావ
తియుబోలె సిడివేలె తెరవయోర్దు”

అన్నాడు. (ఈ కవి రాయలతర్వాతి వానినిగా పరిగణించినందున ముందు ప్రకరణములో చర్చింతును.) ఈ సిడియాట నేడు లేదు. ౪౦౦ ఏండ్లకంటే యింత మార్పు!



కోలాటమందు జనుల కాసక్తి యెక్కువగానుండెను. రాయలసీమకోనేటికిని వెన్నెలరాత్రులందు జనుల కది ప్రాముఖ్యమైవది. కోడి పండెములు చాలా పెరివిగా నుండెనని పీస్ వ్రాసెను. అదొక్కటే కాదు. దున్నపోతుల యుద్ధాలు, దేగవేటలు, పాచికలాటలు, జనులకు ప్రీతి పాత్రమని పీస్ వ్రాసెను. “కాసె కట్టుటయు కత్తిదాల్చుటయు, కృకవాకుల కలహంబులంద” అని రాయలు వర్ణించెను. (1)

చతురంగపు ఆట చక్రవర్తులనుండి సాధారణజనులవరకు ఆసక్తిని కలిగించినట్టిది. దీనిని మోసిన్ పుట్టకముందే హిందువులు కనిపెట్టిరని ప్రతీతి నొషీర్మాన్ అను ప్రసిద్ధ పాఠశీకచక్రవర్తి యి యాట గొప్పదనమును విని హిందూస్థానమునుండి ఆదేపనిగా చతురంగపు పలకలను, కాయలను తెప్పించు కొని ఆ విద్యను నేర్పు గురువును పిలిపించుకొనెను. బాబు డీ యాటను వర్ణిం

1 ఆము ౪-౧౮౭.

రుద్రటుడు తనకావ్యాలుంకారములో దీనిని పేర్కొనెను. బొడ్డుచర్ల తిమ్మన్న అనునతడు రాయలకాలములో నీ యాటయం దతినిపుణుడు. లోకల్ రికార్డులలో నీతిని గూర్చి యిట్లు వాసినారు. “అతడు కవీశ్వరదిగ్గంతి అనిపించుకొని కృష్ణరాయలవారి యొద్దకు పోయి వారితో చదురంగం ఆడుతూవుండేవాడున్నా, ఆట గెలిస్తే వెయ్యార్లుపంచెంవేసి గెలుస్తూ వుండేవాడున్నా; అప్పుడు కృష్ణదేవరాయలు చాలా సంతోషించి కొప్పోలుగ్రామం, సర్వాగ్రహారముగా రారపోసి యిచ్చెను.” ఈ విషయాన్ని పురస్కరించుకొనియే ఒక చాటు విట్లు కలదు.

“శతసంఖ్యులొక్కరైనను సతతము శ్రీ కృష్ణరాయ జగతీపతితో
చతురంగమాడి గెలుచును ధృతిమంతుడు బొడ్డుచర్ల తిమ్మన శశిరే!”

ఆ కాలపు పిల్లలాటలను కవులు కొందరు వర్ణించినారు. కాని అందు మనకు తెలియనివే యెక్కువగా కలవు నిఘంటుకారులును మనకుండు సందేహాలతో ‘బాలక్రీడావిశేషము’ అని ఆర్థము వ్రాసి దాటుకొన్నారు. పింగళి సూరస యిట్లు వ్రాసెను.

“దినముల్ గొన్ని చనంగ నంత కడు వర్ధిన్ బొమ్మపెండ్లిండ్లు, గు
జ్జెనగూళ్ళచ్చగండ్లు, పింపితులు కుచ్చీల్, గీరనగింజ, లో
మనగుండల్, కనుమూసిగంతనలు, కంబాలాట లోనైన ఖే
లనముల్ మీరగ బోంట్లతో నలరె బాలారత్న మెల్లప్పుడున్”¹

గుజ్జెనగూళ్ళు=(కూళ్ళు) పిల్లలు గురుగులలో వంటలు వండి వడ్డించి నట్లు ఆడుకొను ఆట. పింపిళ్ళు అన పిల్లలు పెదవులతో ఘర్షణ ధ్వనులు చేస్తూ గొంతుకూర్చొని పాదాం నాడించి ఆడెడియాట. కుచ్చిళ్ళన గూఢమణియని నూ. రా. నిఘంటువులో కలదు. అనగా మట్టిలో లేక ఇసుకలో బారెడు మూరెడు పొడవు కట్ట చేసి అందేదైన వస్తువును దాచిన దానిని రెండవవారు కనుగొనుట. గీరనగింజల కదేగతి పట్టినది. అచ్చనగండ్లలోవలె గులకరాళ్ళతో ఆడుయాటగా తారాశశాంక మందలి యీ పద్యభాగమునుబట్టి యూహించ వచ్చును.

1. కళాపూర్ణోదయము ౬-౨౦౨.

“.....వైశ్యకన్యకల్ గీరనగింజ లాడుతరి
క్రిందను జిందిన దివ్యరత్నముల్.”

ధనికుల పిల్లలు, అందులో కవిత-అందుచేత వారు రత్నాలతో ఆడిరి.
ఇవి ఆడుపిల్లలాటలు. మగపిల్లలాటలను గురించి ధూర్జటి యిట్లు తెలిపినాడు.

“ చిట్టపొట్టాకాయ సిరిసింగణాపత్తి గుడుగుడుగుంబాలు కుందెనగుడి
డాగిలిముచ్చటాటలు గ్రచ్చకాయలు వెన్నెలచిప్పలు తన్నుబిల్లి
తూరనతుంకాలు గీరనగింజలు పిల్లదీపా లంకిబిల్లిగోడు
చిడుగుడు లవ్వలపోటి చెండుగట్టిన బోది యల్లి యుప్పనబిట్టె లప్పకాలు
చిక్కనాబిల్లి లోటిల్లు చిందరాది యైన శైశవక్రీడావిహారసరణి
చెంచుకొమరులతోడ నుద్దించు కాడుతిన్న డభివ బాల్యసంపన్నుడగుడు”¹

విష్ణు పురాణములో మరికొన్ని తెలిపినారు :-

“కోలక్రోతులు బిల్లిగోళ్ళు దూరనగోల
లందలంబులు మది కుందికాళ్ళు” (ఆశ్వాసం ౭.)

పై యాటలలో మనకు తెలియని వన్నియు నైమంటుక “బాల్యక్రీడా
విశేషాతో” అని యిప్పటికి తృప్తిపడవలెను.

సంపన్నుల యిండ్ల పెండ్లిండ్లలోని విందు లెట్టివనగా :-

కలవంటకములు బూరెలు తేనెతొలలు
చాపట్లు మండిగ బొబ్బట్లు వడలు
కుడుములు సుకియలు గడియంపుటట్లు
వెన్నప్పాలు వడియంబు లప్పడాలు
బొంగరములు సొజ్జెబూరెతాగులు సేవ
లుక్కెర లరిసెలు జక్కెలములు
కర్డూర గోస్తనీ కదళికా సహకార
ఫలములు కొబ్బరి పనసతొనలు

1. కాళహస్తి మాహాత్మ్యము ౩-౩౩.

తేనెయలు జున్ను మీగడ లానవాలు
 పానకములు రసావశ్య పచ్చడులు న
 వాజ్య మొలుపు బప్పులు కూర లనుపమాన్న
 నవుడు ప్రజనెల్ల దనియించె నహరహంబు"¹

తుదకు పాకములందును కొన్నిజాడ తెరుగలేకన్నాము! పైవన్నియు బ్రాహ్మణుల విందులే! ఇతరులలో ఇన్ని లేవు. వాటికి మారుగా మాంస నుత్పాద్యపాకములు చేరును. రాయలు బ్రాహ్మణుల మరొకొన్నితిండ్లను గూర్చి తెలిపినారు. పౌరివిశంగాయ (వేపుడుబియ్యపు బిండితో బెల్లపుపాకాన చేసిన యుండలు), పెరుగు వడియములు, పచ్చివరుగు ఇవి ప్రయాణభుక్తి సంభారములు.² వానకాలములో కలమాన్నము, ఒల్చినపప్పు, నాలుగైదుపొగసిన కూరలు, వరుగుల, పెరుగు, వడియములు, నెయ్యియు-వేసవికాలములో ఉలి వెచ్చ అన్నము, తియ్యని చారులు, మజ్జిగవులును, పలుచనియంబలి, చెరకు పాలు, ఎడసీళ్ళు రసావశ్యులు (అతిరసములు), వడపిండెయ్యారుగాయ, నీరు చల్లయును-చలికాలములో పునుగుబియ్యపు అన్నము (పునుగువాసనగల రాజనములు). మిఠయపుపొళ్ళతో కూడిన ఉడుకకూరలు, ముక్కు కెక్కు ఆవ గాటు కల పచ్చళ్ళును, ఊరుగాయలును, పాయసాన్నములు, ఉడుకునేయి, ఇవురగాచిన పాలును బ్రాహ్మణులు కొందరు భుజించిరి.³ జాతరలకు ఉత్సవాలకు పోవువారు పెరుగునద్దని తీసుకొని బాటలందలి కాలువలవద్ద తోటబావుల వద్ద చద్దిమాటవిప్పి కలిసి భుజిస్తూవుండిరి. బర్రెయొక్క మీగడ పెరుగు అన్నముతో చిక్కగా కలిపి అందు నిమ్మరసము విండి, అల్లము ముక్కలు కలిపి యుండెడివారు.⁴ ఇదొక విధమగు ఉధ్యన్నము.

క శ లు

విజయనగర చక్రవర్తుల కాలములో కళాభివృద్ధి కరమావధి పొందెను. చక్రవర్తులు, సామంతులు, మంత్రులు, ధనికులు-భవనములను, దేవాలయము

1. కళాభూర్ణోదయము ౭-౮౧.

2. ౧-౮౦ నుండి ౮౨.

3. ౪-౭౫.

4. ఆముక్తమాల్యద ౧-౯౭.

లను కట్టించుటచేత శిల్పవృద్ధి యొక్కవగా నయ్యెను. రాజులు, జనులు, చిత్రలేఖనమును, కవితను, ఆధకమును సంగీతమును పోషించిరి. ఆద్యుతరాయ కృష్ణరాయల కాలముదేశాత విజయనగర పతనానంతరము వేంకటపతిరాయల కాలముందును చిత్రకారులుండిరి. దేవాలయములయొక్కయు, భవనములయొక్కయు గోడలపై చిత్తరువులు వ్రాయించిరి. అంతఃపురము జిల్లాలోని లేపాక్షి దేవాలయములోని చిత్తరువులు తర్వాతివారి తెలివితక్కువవలన చెడగొట్టబడినను మిగిలికవైనను చాలా సుందరమైనవి. అందు ఆద్యుతరాయని కాలపు శాసనాలున్నవి. కప్పుపై చిత్తరువులున్నవి. స్తంభాలపై చక్కని శిల్పము లున్నవి. కాని తర్వాతివారు వాటిపై ఎర్రమన్ను సున్నము పట్టెలు వేసి తమచిత్రమును ప్రదర్శించినారు. అందు ఈశ్వరునికి సుబంధించిన సుందర చిత్రములున్నవి. విజయనగరరాజులే తంజావూరిలోని బృహదీశ్వరాలయము చిత్తరువులు వ్రాయించిరి. పీస్ యిట్లు వ్రాసెను.

“కృష్ణదేవరాయల అంతఃపురభవనమును రాజయొక్కయు, వారి తండ్రియొక్కయు చిత్తరువులను గోడలపై వ్రాసినారు. అవి యారాజులను చాలా చక్కగా పోలియున్నవి. అచ్చటనే గోడలపై నానాపితజనుల యాకారములను తీర్చినారు. తుద కందు పోర్చుగీసు రూపులను కూడా దించినారు. ఆ చిత్తరువులు అంతఃపురకాంతలకు ప్రాపంచిక జ్ఞానము కలిగించెడివి.” బోగపుసానులయిండ్లలో కూడా సింహాలు, పులులు, ఇతర జంతువులు, అవి అచ్చముగా బ్రదికినవా అన్నట్లు చిత్రించి యుండిరి. అని అబ్దుర్రజాఫ్ వ్రాసెను. “గోడల చెబువార కృష్ణ లీలలు లిఖించి” అని ప్రౌఢకవి మర్దన (౧-౧౦౮) వ్రాసెను.

రాయలనాటి కవితలోను, అందు ముఖ్యముగా రాయలే వ్రాసిన ఆముక్తమాల్యదలో ఆనాటి సాంఘిక చరిత్ర యిమిడినది. పాశ్చాత్యులవర్తనలు మనకు లేకుండిన ఆ కవితలు ఊహాగానములనుచుండిరో ఏమో! అవారు శ్రీలుకూడా “శాస్త్రసరణి”గా “తూలి”తో చిత్తరువులు వ్రాసిరి. (1) చిత్రలేఖినిని చూచి, వాగర లేక కుంచె యనిరి. దానినే సంస్కృతములో ఏషికా, తూలికా యనిరి. గోడలపై మంచుచిమ్మచేసి వాటిపై రంగురంగు చిత్తరువులు వ్రాసిరి. ‘ఫాబోడి

నేర్చుది... ..శాస్త్రసరణిన్ తూలిన్ హరిన్ వ్రాసి¹ అని రాయలు తెలిపెను. పసిడి గచ్చమర సోపానముల్ మూట దుంగిత విశాలితయు చిత్రితయు నైన సభ² అనియు తెలిపెను. ఇచట గచ్చుముచ్చట కలదు. ఆ గచ్చు చాల గట్టిదిగా నుండుటకై [సన్ననియనుకలో బెల్లమునీరు, చమురు, సున్నము కలిపి గానుగబట్టి సిద్ధముచేయుచుండిరి.³ ఇంత మాత్రము కవితలో ప్రతిబింబించినది. కాని ఆ గచ్చులో గోండు, కరక్కాయ, బెండకాయలు, అమృతవల్లి (పాచిటీగ), ఆకురసము, తుమ్మచెక్కకూడా కల్పితుండిరి. అట్టి గచ్చు కలకాలముండెడిది. భవనాలలో నెట్టి చిత్తరువులు వ్రాసుంటే అవియు మనకు తెలియవచ్చినవి

“ఆదినారాయణు డమ్మతాల్లి మఱియించి
యబ్బవాసిని పెండ్లియైన కథలు
చంద్రశేఖరుడు పుష్పకరాసను గెల్చి
హిమాచలతనయ బెండ్లయిన కథలు
శ్రీరామచంద్రుండు శివధనుర్బంజన
మడరించి సీత బెండ్లయిన కథలు.
నలచక్రవర్తి వేల్పులు సిగ్గువడగ
భీమాధీశకన్య బెండ్లయిన కథలు
చిత్తభవ కేళి బంధ విచిత్రగతులు
హంస కలరవ కీర రథాంగగతులు
వ్రాసి రలవడ తత్స్వయంపర మహా
స్థలాంతికి స్వర్ణసౌధ కుడ్యముల నెల్ల.”⁴

బోగముసానులయిండ్ల చిత్రములు వారికి తగినట్టివే !

“రతివధూమదనుల రంభాకుబేర
పుత్రకు లూర్వశీపురూరవులు మేన
కాకొశికులు గోపికాముకుందులు
ధాన్య మాలినీరావణుల్ మతస్యలోచ

2. ఆము ౫-౧౪౯.

2. ౪-౫౮.

3. మను. ౫-౩౮.

4. రాధామాధవం, ౧-౧౮౮.

నర్మ్యశృంగులు దాశనశివేక్షణా పరా
 శరులు తారానిశాకరులు గౌత
 మాంగనాదేవేందు లమర వేశ్యాజయం
 తులు ద్రౌపదీ పాండవులు పృథ్వాజ్ఞ
 హితులు నడచినగతు లాత్మ సుతలనుంచు
 నిండిగోడల వ్రాయించునిందువదన. 1

అంతేకాదు :—

“వనిత చతుర్జాతి వయో వనజాక్షుం
 బంధవైభవము భద్రుని, ద
 త్తుని గూచిమారు, పాంచాలని వ్రాయించెన్
 గృహంబు లోపలిగోడన్ 2”

“కూచిమార మనోజ మోణికా పుత్రాదికాసీత కామ సిద్ధాంతములను.”
 ఇంకను నిట్టి వనేకములను బిడ్డలకు నేర్పించెను. 3

విజయనగర చక్రవర్తులలో కృష్ణదేవరాయలే ఉత్తమ శిల్పములతో
 కూడిన దేవాలయములను నిర్మింపజేసెను. హజార రామాలయము విఠలాలయము
 చాలా సుందరములయినవని శిల్పవేత్తలు పొగడినారు. కృష్ణరాయల సభాభవన
 మును భువన విజయము అనిరి.

“భువన విజయాఖ్య సంవన్నవరత్న విభాప్రభాత నలినాస్తరమా
 ధవ చరణకమల సేవా ప్రవణమతీ వీరరుద్ర పర్యతవక్త్రీ” 4

అతడు నివసించు సౌధమునకు మలయకూటము అని పేరుండను.
 “మలయకూట ప్రాసాదనివేశ కృష్ణరాయమహీశా!” 5 భువనవిజయముం దతి
 సుందర శిల్పములు నిండుగా నుండెను. కోతులు, రాయబారులు, రాణీలు

1. శ్రీ కాళహస్తి మాహాత్మ్యము, 4వ అశ్వాసము ౧౪.
2. ,, ,, ౪-౧౮.
3. ,, ,, ౪-౧౬.
4. పారిజాతాపహరణము.
5. ,, ౫-౧౦౮.

నృత్యము చూడట, వేటలు, స్త్రీల ప్రసాధన క్రియలు. సర్తకీలు, బండీలు మున్నగున వుండెను. అసగా ఆ కాలపు సాంఘిక చరిత్ర విజయనగర శిల్పము లందు పూర్తిగా ప్రతిబింబితమయ్యెను. ఆ నగర విధ్వంసమువలన మన చరిత్రకు చెప్పరాని ఆపార నష్టము కలిగినది. రాజసౌధము, శాల (మోసాల) పై ఘటికాయంత్ర ముండెను. ఘడియ కొకసారి గంటలు లెక్కప్రకారము కొట్టుతూ వుండిరి

“... ఘటికావర్కాష్టి ఘంటారవాం, తరనిర్ణీతములై వినంగ బడియెన్ మధ్యాహ్న శంఖధ్వనుల్.”

అని రాయలే తెలిపినాడు.

కృష్ణరాయలు సాహిత్యము దేగాక సంగీతమందును మంచి ప్రావీణ్యత కల వాడు. విజయనగర చక్రవర్తుల కాలమందే బహుశా తెనుగులో పాడినను, అరవములో పాడినను దాక్షిణాత్యసంగీతమునకు కర్ణాటసంగీతమును పేరుకలిగెను. “కృష్ణ” అను పేరుగల విద్వాంసుడు రాయలవాడికి సంగీతము నేర్పెను. అతడు రాయలకు వీణావాద్యము కూడా నేర్పినాడు. కుశిష్యుడు గురువునకు గురుదక్షిణగా విలువైన ముత్యాల హారాలను, వజ్రాల హారాలను నిచ్చెనని కర్ణాటభాషలో నారాయణ కవిచే వ్రాయబడిన రాఘవేంద్రవిజయములో తెలిపినారు⁽¹⁾ సంగీతము శాస్త్రప్రకారము అత్యంతాభివృద్ధి నొందెను. ఒక్కొక్క ఋతువులో ఒక్కొక్క రాగమునకు ప్రాధాన్యముండెను. వసంతకాలము, దుహిందోళరాగము పాడిరి.⁽²⁾ రాయలకు పోర్చుగీసు రాయబారి తమ దేశపు వాద్యములను కానుక యివ్వగా వారు దాల సంతోషించిరట! క్రీ. శ. ౧౫౧౪ లో బార్బోసా యిట్లు వ్రాసెను. “ప్రతి దినము స్త్రీలు రాయలవారికి కడవల కొలది నీళ్ళతో స్నానము చేయించి పాటలు పాడుదురు.” చక్రవర్తి సభ చేసినప్పుడు గానము చేసెడి వారు. ఆనాటి శిలాశిల్పములలో నృత్యములు, వాద్యములు, కోలాటము, కాహళలు మున్నగునవి బహువిధముల నిరూపింపబడినవి. బోగముసానులు సంగీతవిద్యలో ప్రత్యేక కృషి చేసిరి. అంతేకాక నృత్య విద్యను తమ పిల్లలకు ౧౦ ఏండ్లకు ముందునుండియే నేర్పిరి. తమ పిల్లలకు ౧౦ ఏండ్లు పడువరకే “దేవదాసీలను”గా చేసివారు. వ్యభిచార వృత్తిలోని వారగుటచే వారికి

1. Salatore, Vol. II.

2. ఆముక్తమాల్యద ౫-౧౧౮.

గౌరవము తగ్గుటకు మారుగా హెచ్చినదనియు గొప్పగొప్ప అధికారులు వారి నుంపుడుగ తైలుగా బాహుటముగా నుంచుకొనిరనియు పీస్ ఆశ్చర్యపడి వ్రాసెను. బోగము శ్రీలకు రాజభవనాలో నిరాఘట ప్రవేశ ముండెను. హజార రామాలయములో నానాభూషణములతో మురుస్తూ వున్న సానులను స్తంభాలపై తీర్చినారు. వాటిని జూడగా పలువురు బిర్దులాగులను దొడిగి వాటిపై లంగాలు కట్టినారు. దేవీ నవరాత్రులలో ప్రతిదివము ప్రొద్దున భువన విజయములోను, రథోత్సవము లన్నింటను, దేవాలయములలో ప్రతి శనివార మున్నూ, వారు నృత్యము చేయవలసినవారై యుండిరి. నవరాత్రులందు మధ్యాహ్నము బోగపుసానుల కుస్తీకూడా జరిగెడిది. (కుస్తీ కిచ్చిన ప్రాముఖ్యమును కూడ ఇది నిరూపించును.) దేవాలయములలో నాట్యమంటప ముండెడిది. అందు సానులు నృత్యము నేర్పెడివారు. వారికి నృత్యము నేర్పించు గురువునకు కొన్ని యినామలు రాయలవారిచ్చిరి. సంస్కృతములోను, కన్నడములోను సంగీత శాస్త్రములు వెలువడెను.

కూచిపూడివారి భరతాభినయముల ప్రఖ్యాతి యీ కాలములో నుండెను. మామపల్లి కైఫియత్తులో ఇట్లు వ్రాసినారు. “న.బెట గురువరాజు ప్రభుత్వములో ప్రజలకు అతి దారుణశిక్ష చేస్తూ వుండేవాడు. ప్రజలు సొమ్ము త్వరగా ఇయ్యకపోతే శ్రీలను తీసుకవచ్చి స్తనాలకు చిరుతలు పట్టించేవాడు. ఆలాంటి దినాలలో వినుకొండ, బెల్లంకొండ తట్టునుంచి వచ్చిన కూచిపూడివారు అదిమాచి అక్కడనుండి లేచిపోయి విద్యానగరము పోయి అక్కడ వీరనరసింహరాయలు రాజ్య పరిపాలనం చేస్తూవుండగా భాగవతులు దర్శనం అయి కేళి అడుగగా సెలవు ఇచ్చినారు. అక్కడ కీర్తన వినికి చేసే అప్పుడు ఒకడు సంబెట గురువరాజు వేషం వేసుకొని, ఇద్దరు బండ్రోతుల వేషం వేసుకొని, ఒకడు శ్రీవేషం వేసుకొని, సంబెట గురువరాజువలెనే ఆశ్రీయొక్క స్తనాలకు చిరుతలు పట్టించి సొమ్ము యివ్వమని తహశీలు చేసినట్లు వినికిచేసినారు.....రాయలు సంగతులు కనుక్కొని మరునాడు నైర్యం సిద్ధంచేసి రాయలకుమారుడు అనిపించుకొన్న ఇసుమాలభానుడనే తురకను సర్దారుగా మొకరారుచేసి పంపెను. అతడు సంబెట గురువరాజుపై లడాయిచేసి గురువరాజును పట్టుకొని తలకొసి తీసుకొని పోయినాడు. కోటలో శ్రీలు బాలురు అందరు దేహత్యాగం చేసినారు.”

అనాటినుండి నిన్న మొన్నటివరకు కూచిపూడివారు భరణాభినయాన్ని కాపాడి దేశమందు ప్రచారము చేసినట్టివారు. “కడిపోని తెరనాటకపుటారి జంగాలు” (వేంకటనాథపంచ 4-140) అనుటచే ఊరి జంగాలు కృష్ణా గోదావరి జిల్లాలలో నాటకాలాడెడివారని తలపవచ్చును.

ఆంధ్రభాష సంగీతానికి అత్యంతానుకూలమైనట్టిది. దక్షిణాపథమందంతటను, కన్యాకమారినుండి కటకం వరకును ఇతర ద్రావిడ భాషలవారు తెనుగు పాటలనే యొక్కువగా పాడదురు. విజయనగర రాజులు కన్నడ రాజ్యమున కధీశులగుటచేత సంగీతముకూడా కర్ణాట సంగీతమయ్యెను. నిజముగా ఆంధ్ర సంగీతమని దానికి పేరుండెను. ఆంధ్రరాజులు సంగీత విద్యయందు ప్రత్యేక కృషిచేసిరి. తంజావూరి రఘునాథరాయలు రఘునాథమేళ యను క్రొత్తవీణను సృష్టించెను. పూర్వము ఒక రాగమునకు ఆంధ్రీరాగము అను పేరుండెను. అనగా గాంధార దేశము గానమున కెట్లు ప్రసిద్ధివహించెనో ఆంధ్రదేశ మిట్లు మరొక విధమగు (కర్ణాట సంగీతము) గానమునకు ప్రసిద్ధి వహించెనన్నమాట.

“విభావినీతు పౌరాశీ వేగవంతీతు పంచమా

ఆంధ్రీ గాంధారికా చైవ సత్సూర్యాలవపంచమా”.

తనుగు సంగీత విద్వాంసులు హిందూస్థానములో పరరాజులను, ముసల్మానులను మెప్పించిరి. విఠలుడు అనునతడు సంగీత రత్నాకరభాష్యము వ్రాసెను. అతని తండ్రి 12 రాగశ్రుతులలో ప్రవీణు డగుటచే గుజరాతులోని మాండ్ర్యిసుల్తాను అను గయాసుద్దీన్ మహమ్మద్ 1000 తులాల బంగారు నిచ్చి బహూకరించెను.¹ ఆ కాలపు తెలుగు వాఙ్మయములో గొండ్లి నృత్యమునుగూర్చి వలుమారు వ్రాసినారు. శ్రీ మానవల్లి రామకృష్ణకవిగా రిట్లు వ్రాసినారు. “జాయ సేనాని తన నృత రత్నావళిలో—చాళుక్య భూలోక మల్లసోమేశ్వరుడు దానిని ప్రచారము చేసె” నని తెలిపి యీ క్రింది ప్రమాణము నిచ్చెను.

“కల్యాణకటికే పూర్వం భూతమాతృ మహోత్సవే

సోమేశః కుతుకీ కాంచిత్ భిల్లవేష ముపేయషీం

నృత్యంతీ మథ గాయంతీం స్వయం ప్రేక్ష్య మనోహరం

1 శ్రీ మానవల్లి రామకృష్ణకవిగారు.

ప్రీతో నిర్మితవాన్ చిత్రం గోండలీవిది మత్యయం
యతో భిల్లీ మహారాష్ట్రే గోడిగీత్యభిధీయతే."¹

దీనినిబట్టి గోండు లను ఆటవికుల నృత్యము దేశమందు వ్యాపించె ననియు దానికి గోండినీ అని పేరై క్రమముగా గోండిలి, గొండ్లి యయ్యెనన వచ్చును.

దేవాలయములందు, రాజసభలయందు బోగమువారు నృత్యముచేసి రనుటకు “హరి కొల్వూఁన్ వివిధలాస్యస్పర్థి సుభ్రూభుకుంసుల వాదుల్ సరిదేర్చి వుచ్చి” అని రాయలు వ్రాసినదే ప్రమాణము.² భుకుంసులు అన శ్రీ వేషములు వేయు పురుషులు. నాట్యపు పోటీలు కూడా జరిగెననియు నిపుణులు ఉత్తమ మధ్యమాది నృత్యములను నిర్ణయించి రనియు పై యుదాహరణము తెలుపు తున్నది. మృదంగాదివాద్యములలో కొన్నింటిని రాయ లిట్లు తెలిపినారు. “మృదంగం బుపాంగంబావజంబు దండెతాళం బురుమ కిన్నెర సన్నగాళె వీజె ముఖవీష వాసె గ్రోలుడోలు మౌని భేరి గౌరు గుమ్మెట తమ్మెటంబు డుక్కి డక్కి చక్కి చుయ్యంకి లోనగు నసంఖ్యాత వాదిత్ర త్రితయపరంపరలు మొరసె” అని లేలును.³

విజయనగర కాల మందలి తెనుగు కవిత ప్రబంధయుగముగా పేర్కొనబడినది. మహాకవు లీ కాలమందు వెలసిరి. కవిసారస్వతాములు, ఆంధ్రకవితా పితామహులు, సాహిత్యరసపోషణ సంవిధాన చక్రవర్తులు, ఈ కాలమందే వెలసిరి. రాజులు కత్తి త్రిప్పిన వడితోనే గంటము త్రిప్పిరి. శ్రీఉకూడా సంస్కృతాంధ్రములందు సుందరకవిత లల్లిరి. గంగాదేవి, తిరుమలాంబ రామభద్రాంబ మున్నగు శ్రీలు ప్రసిద్ధ కవయిత్రులు. గోలకొండ మలకలచేతను జిలిబిలి తెలుగు పలుకులను పలికించిరి. ఇబ్రహీం ఇభరాముడయ్యెను ఈవిధముగా కళ లానాడు సర్వతోముఖముగా వర్ధిల్లి దేశి విదేశీజనులను ముగ్ధు లగునట్లు చేసెను.

1 శ్రీ మానవల్లి ౧౮౮.

2 ఆము క్తమాల్యద, ౪-౩౬.

3 ఆము. ౪-౩౫.

పంచాయతీ సభలు

ఆ కాలముందు కోర్టులు లేకుండెను. ప్రతిగ్రామముందు గ్రామపెద్దలు ప్రతిఫలాపేక్ష లేక తగవులు తీర్చుచేసిరి. విజ్ఞానేశ్వరీయమే ముఖ్యధార భూత శాస్త్రము. బ్రాహ్మణులే సభాసదులు. వారి తీర్పులపై రాజువద్ద పునర్విమర్శ (అపీలు) కావచ్చును. సాధారణముగా వారి తీర్పునకు తిరుగు లేకుండెను. ధనో ద్భవ (సివిల్), హింసోద్భవ (క్రిమినల్) అభియోగములను (కేసులను) వారే విచారించిరి. ముఖ్యమైన నేరములను రాజు స్వయముగా విచారించినను 'సభ' వారిని వీలించి వారి సహాయముతో తీర్పు చెప్పెడివారు.

“సభ”ను చావడిలోనో, దేవాలయవందో, ఊరిమధ్య నుండు “రచ్చ” కట్టపైననో చేసిరి. అందుచేత వివాదమునకు సభగా కూడుటకును “రచ్చ” యనిరి.(1) రాజు స్వయముగా విచారించినప్పుడు,

“తీర్పరిం బిలిచి చేతికి నిచ్చి కనలి యీ చోరునకు నాజ్జయేది శాస్త్రంబు
మాచి సేయింపు డచ్చుగ మీ రటంచు
తెలియ విద్యాంసుల దిక్కు వీక్షించి” పలికె(2)

ఒకతడవ ఒక వైష్ణవునికి, జైనులకు ఇయ్యవలసిన పత్రము పైకముపై వివాద మయ్యెను. అప్పుడు,

“ఘనుల గొందర సభగా గూడబెట్టి తనవారిపనులు చందము జెప్పి
కొన్ని దినములు గడువిడి తేటతెల్లముగ సమ మాస తిథి వార సరణు
లేర్పరచి అమర జైనుల కిచ్చిరట్టి పత్రంబు క్రమ మెట్టిదనిన.....”

సభ వారియెదుట ఉభయులును తమతమ వాదాలు వినిపించిరి. సభవారు సాక్షు లెవరని విచారించిరి.

“....మా కిచ్చిన పత్ర మదె సాక్షులున్నార లౌ గాములకు”

“అనిన వారాపత్ర మాసాక్షి వారు వినుచుండ వడి చదివింప”(3)

సభవారు విని తీర్పు చెప్పిరి.

(1) ఆము. ౪-౧౦౦.

(2), (3) పరమయోగివీలాసము, పుట ౩౪౦.

లచ్చకట్టకు వాదిప్రతివాదులు కానుక లిచ్చెడివారు.

“తగవువారలతోట తమకను లొప్పిడివి
 కట్టకానుక లిడి కడపట నిలుప
 గట్టిగా నా కార్యగతి విచారించి
 ఆలయున్న సభవార లాయరువురను
 బిలిది యిట్లనిరి ఆర్యంగ
 నీమాన్యమైన యందులకు
 పరగంగ సాక్షినబంధములు కలవె
 యనిన ఎక్కడిసాక్షు లంనాడె పోయి
 రనిన పత్రముకలదా యని యనిన
 ఆడర మాతోటి యేడవ పెద్దతాత
 కిడిన పత్రము చెడ కిన్నాళ్ళదాక
 దనరుచునుండంగ తామ్రశాసనమె

యనిన సత్యము సేయుమన...వలుమాట లేం తప్పదు శౌరిసాక్షి
 యని సత్య మొనరించి యలవాని గెలిచి.....జమదెంచె”¹

పై పంక్తి లానాటి పంచాయతీ న్యాయస్థాన విధానమును వెల్లడించును. సభవారు వాదములను విని సాక్ష్యములు తీసుకొని “సత్యము (ప్రమాణము) చేయించి” శాస్త్రములను చూచి తీర్పు చెప్పెడివారు. “సత్యము చేయుట” సామాన్య విషయము కాదు, ప్రజలు అప్రమాణము చేసిన నిర్వంశ మగు ననియు, సంపద తొలగిపోవుననియు భయపడిరి. పంచాయతీ సభ్యులును ఆన్యాయముగా తీర్పు చెప్పటకు భయపడెడివారు. అయినను అందఱు లంచాలు తీసుకొని తప్పుడు తీర్పులు చెప్పవారు. రని వేంకటేశతకములోని నూచనలను తెలిపినాము. కాని అది యరుదు. అట్టివారికి సంఘమందు మర్యాద లేకుండెను. పంచాయతీ సభా విశిష్టతలు ఆనాటి తెనుగు సారస్వతములో పలుకావులలో వెల్లడించినారు. అది యుత్తమ పద్ధతిగా నుండెను. ఇంగ్లీషు కోర్టులు, వకీళ్ళు, శాసనములు, బారీకులు, అప్రమాణాల నిర్భయత ప్రబలిన యీ కాలములో ఇక, ఆనాటి అచ్చపు పంచాయతీ రాజ్యముయొక్క పునస్థాపన కానేరదు. ఇది విజయనగర సామ్రాజ్య ప్రథమకాల సాంఘిక చర్చాలేకము.

1. ప. యో. విలాసము పు. ౫౩౨-౩,

ఈ సమీక్షకాల సాంఘికచరిత్ర కుపకరించు గ్రంథములు :—

౧. ఆముక్తమాల్యద :— శ్రీకృష్ణదేవరాయ ప్రణీతము. శ్రీ వేదం వేంకటరాయ శాస్త్రిగారి వ్యాఖ్యాన సహితము. శ్రీ కళాప్రహరణుల నౌకమారు తమ మనఃపూర్వకాక్షిప్తాయములను విచారింపగా “రాయలవారు చేసినారు; పెద్దన గారు చూచినారు” అని ఒకేమాటతో వెలవిచ్చిరి. అదే నాయుభిప్రాయము. గట్టిగా రాయలవారే యీ గ్రంథాన్ని వ్రాసినారని నేను విశ్వసించును. సంపూర్ణ లోకానుభవ మిందు కలదు. అడుగడుగునకు సాంఘిక చరిత్రకు పనికి వచ్చును. ఈ విషయమందది తెనుగుసారస్వతమున అగ్రస్థాన మలంకరించును. అపూర్వ స్వాభావిక వర్ణనలు, తేలికయగు హాస్యము ఇందు నిండుగా కలవు. సర్వతంత్ర స్వతంత్రులవ్యాఖ్య లేకుండిన సగము మన కర్తము కాకుండెడిది.
౨. పరమయోగివిలాసము :—తాళ్ళపాక తిరువేంగళనాథుడు. ఇది ద్విపద కావ్యము. కవిని చిన్నన్న అనియు పిలిచిరి. “చిన్నన్న ద్విపద కెరుగును” అన్న సూక్తి యితనిగురించియే. వేణుగోపాలశతక కారుడు “అల తాళ్ళ పాక చిన్నన్న...” అని తిట్టిన దితనినే! ఇతని కవిత్యములో ఒక పంక్తి పూర్తి సంస్కృతసమాస మొక్కటియు లేదు. తెలుగు నుడికారమే అంతటను కలదు. పాండిత్యములో పాల్కురికి సోమనాథునికన్న, గౌరనకన్న తక్కువదేయగును. కాని మనసాంఘిక చరిత్ర కడిచాలా పనికివచ్చును. ఈ దృష్టిలో వసు, పసు చరిత్రాది బహుప్రబంధాలకన్న నిది చాలా మేలైనది.
౩. మధురావిజయము :—గంగాదేవీకృతమగు సంస్కృత చారిత్రక గ్రంథము. దీనిని ప్రకటించిన చరిత్రాచార్యులు ఇందు సత్యమగు చరిత్ర కలదని నిరూపించినారు. చక్కని సుందరకవిత. తెనుగర్థముతో ముద్రింపదగినది.
౪. కృష్ణరాయ విజయము :—కుమార ధూర్జటి. కవిత్యము అపాటిదే. పేరు చారిత్రాత్మకమైనను అందలివిషయాలు పనికివచ్చునవి కావు.
౫. శ్రీ కాళహస్తి మాహాత్యము :—ధూర్జటి. మూడవ యాశ్వాసమే కొంత పనికి వచ్చునది.

౧. రాధామౌళవము :—ఎల్లనార్యకవి } ఈ రెండును చాలా
 ౨. కళాపూర్ణోదయము :—పింగళి సూరన } కొద్దిగా ఉపకరించును.

౩. Vijainagar Sexcentenary Commemoration, Volume (1936):—
 ఇదిగా పనికివచ్చును. కాని ఇందు రాజులవంశాలు, వారి పరిపాలన కాలాలు
 లేవు. ఇది కర్ణాటక దృష్టితో వ్రాయించబడినది.

౪. Social Political Life in the Vijainagar Empire Salatore 2Vols-
 ఇది చాలా సహాయకారి. ఇదియు కేవల కర్ణాటక వాదిచే వ్రాయబడినందు
 నను, గ్రంథకర్తకు తెలుగు భాషనందునను, మనకు ప్రధానముగా పనికి
 వచ్చునది కాదు.

౫. రాజవాహన విజయము - కాకమాని మూర్తి.



విజయనగర సామ్రాజ్య కాలము

క్రీ॥ శ॥ ౧౫౩౦ నుండి ౧౬౩౦ వరకు.

శ్రీకృష్ణదేవరాయ నిర్వాణానంతరము విజయనగర సామ్రాజ్యము ౧౫౬౫ వరకు మహోజ్వలముగా సాగి, తళ్ళికోట యుద్ధములో దానికి మొదటి పెద్దదెబ్బ తగితెను. దక్కన్ సుల్తాను లేకమై రామరాజును చంపి ఆతని సైన్యమును చెదరగొట్టి విజయనగరాన్ని ఆక్రమించుకొని ఆరునెలలు ఆదేపనిగా విధ్వంసనకర్మలో నుండిరి. కాని విజయనగర బలము క్షీణించలేదు. తిరుమల దేవరాయలు పెనుగొండను రాజరానిగా చేసుకొని రాజ్యముచేసెను ఆతని యనంతరము శ్రీరంగరాయలు చాలా దుర్బలుడగు రాజగుటచేత తిరుపతివద్ద నుండు చంద్రగిరికి రాజధానిని మార్చుకొనెను. మొత్తానికి క్రీ. శ. ౧౬౩౦ తర్వాత విజయనగర సామ్రాజ్యము అంతరించెను. దానిశాఖ యొకటిమాత్రము తంజావూరులో రెండుతరాలు దేదీప్యమానముగా వెలిగెను.

ఓరుగంటిరాజ్య పతనానంతరము మహమ్మదీయ లనుండి హిందువులను విజయనగర సామ్రాజ్యము ఇంచుమించు ౨౩౦ ఏండ్లు రక్షించెను. క్రీ. శ. ౧౬౦౦ తర్వాత ముసల్మాను సుల్తానుల పాలనములోనికి ఆంధ్రదేశమంతయు చేరినదయ్యెను. అంతలోనే ఫ్రెంచివారు, ఇంగ్లీషువారు దక్షిణాపథరంగముపై ప్రత్యక్షమైరి. వారుకూడా దేశమును దోచుకొని పోదలిచినవారే కాని రక్షింప దంచినవారు కారు. అందుచేత క్రీ. శ. ౧౬౦౦ నుండి ౧౮౦౦ వరకు ఆంధ్ర దేశములో అరాచకము పూర్తిగా తాండవించెను. అదొక అంధకార యుగము. ౧౮౦౦ నుండియైనను ఉత్తరస్కారులు రాయలసీమ ఒక విధమగు స్థితికి వచ్చెను. కాని తెలంగాణా మాత్రము ఆధునిక కాలమువరకు దుర్బరస్థితిని యెటులో భరిస్తూ వచ్చినది.

మ త ము

కృష్ణరాయల కాలములోని పరిస్థితులలో మార్పు లంతగా రాలేదు. కాని తర్వాతి వాఙ్మయములోని కొన్ని విశేషముల నిందు తెలుపుట యవసరము. హిందువులను వారిమతమును, వారిసృష్టిని, (Culture) నిరంతరము ముసల్యానులు ద్వేషించినను హిందూరాజులు సుల్తానులతో రాజకీయముగా ఖిన్నించిరే కాని వారి మతాన్ని ద్వేషించినవారు కారు. ప్రజలుకూడ ఇస్లాముమతమును ద్వేషించినవారు కారు. పల్నాటిసీమలో పల్నాటి వీరాలయములలో ఒక ముస్లిం గోరీ ఊడా దేవాలయావరణమందే కలదు. నేటికిని ముసల్యానులుకూడా కార్తికమాసమందు జరుగు పల్నాటి వీర పూజలలో పాల్గొందురు. గుల్బర్గాలోని ప్రసిద్ధమగు వలీదర్గాపై భవనమును సేర్ నారాయణ మహారాజ్ అనునతడు కట్టించెనని ప్రతీతి కలదు.

పెనుగొండలోని బాబయ్య అను తురక వలీదర్గాకు సాళువ నరసింగ రాయలు కొన్ని గ్రామాలు దానముచేసెను. దానికే తర్వాతి రాజులును దానా లిచ్చిరి. జటిలవర్మ కులశేఖర పాండ్యరాజు శా॥ ౪॥ ౧౪౭౭లో ఒక మసీదుకు గ్రామము దానము చేసెను. ముసల్యానుల మసీదులు ఓరుగంటిలో నుండిన. "ఇదె కర్తారుడుండు తుర్కలమసీదు" అని క్రీడాఖిరామములో స్థలనిర్దేశము కూడా చేయబడినది. ఈ కర్తారుడు (కర్తార్) అన యే ముస్లిందేవతయో తెలియదు.

“కర్తారుం డనుచుం దురుష్కులు మొదల్గా గొల్వ బ్రత్యక్షమై
మార్తాండుం డుదయించె నభితటసీమ ప్రాశితౌర్వాకృతిన్”¹

అని క్రీ॥ ౪॥ ౧౫౨౫లో నుండిన మల్లనకవి వర్ణించెను. దీనినిబట్టి సూర్యుని తురకలు కర్తారు డనిరని తలపవచ్చును. కాని ఇస్లాము మతములోను, దానికి సంబంధించిన భాషలలోను కర్తారుపద ముండినట్లు కానరాదు. ముసల్యానుల రంజానును రోజాను ఒక కవి యిట్లు వర్ణించెను.

1 విప్రనారాయణచరిత్ర—చదలవాడ మల్లయ ౩-౫౦.

“చనుపకముల తావిగొనక రోజాలుండి తేటిమలక మల్లెతెల్ల విగుల
చండు చూచి విరహ జయకాంక్షమైదుగానా యొనర్చె నుత్త
రాయణమున.”¹

(చనుపకము=చంపకము మలిక శబ్దమును మలక చేసినారు. చందు=
చంద్రుడు. దుగానా=రెండు నమాజులు.)

శైవ వైష్ణవులలో పరస్పరాసహనము పూర్వమువలెనే యుండెను. విప్రనారాయణునిపై దొంగతనమును మోపి ధర్మాసనసభయందు విచారణ చేసిన కాలమందు “వైష్ణవులకుం దలవంపులుచేసె” నని వైష్ణవులిట్లు భేదపడిరి.

“అభియాతుల్ మొద లీమతంబునకు మాయావాదు లాత్మీయ దు
ర్యభిచారం బది మేరువంతయిన మాయన్ మిథ్య లేదండ్రు పె
ల్లభియోగింపదు రస్యదుష్కృతము గోరంతైన గొండంతగా
ప్రభువుల్ హాస్యరసప్రియుల్ మనల నీపాలైన మన్నింతురే?”

మొదలే మామతానికి శత్రువులున్నారు. వారు తమవారి తప్పులను కప్పి పుత్తురు. మన తప్పులైతే కొంచెమున్నను కొండంతచేసి రచ్చకెక్కింతురు. అనుటచే ఈ సూచనయంతయు ఆద్వైతుల దిక్కే. యనుట స్పష్టము. “బ్రహ్మ సత్యం జగ న్మిథ్యా” అను మామూమిథ్యావాదమును ఆద్వైతులు చేసిరి. ఇతరులు “ఈతన్ని చోరు డనగాదు; జారు డనరాదు; అరాచారు డనరాదు.” “పోరన మీర లీతనికి బూనుడు బ్రహ్మారథంబు వైష్ణవుల్” అని సోల్లంతనము లాడిరి. () ఇతరులనగా అద్వైతులును, శైవులును కావచ్చును.

హిందూసంఘమునకు విశేషముగా కష్టము కలిగించినది సాంప్రదాయ కతయే. నివిధసంప్రదాయకములలోని జనులలో అనేకకటుంబములవారు కేవలము సంప్రదాయము పేరుపైననే బ్రదుకుటకు మొదలు పెట్టిరి. శైవులమని మతాల నాశ్రయించినవారు, వైష్ణవులమని దేవాలయముల నాశ్రయించినవారు, మతము పేరుతో బిచ్చమెత్తుకొను వారును ఈ కాలములో బహుశమైరి. నంబులు పలువురు ‘దాసరిబుట్ట’ లతో బయలుదేరి బిచ్చమెత్తిరి. విప్రనారాయణుడు ‘తిరు

1 సాంబోపాఖ్యానము—రామరాజు రంగప్ప-౨-౧౦౩, (ఇత డించు మించు క్రీ॥ ౪॥ ౧౫=ం ప్రాంతములోని వాడు.)

() సారంగు

వరంగం బెరయకోవె' అనుచు బికిర మెత్తె' 1 శ్రీరంగమే పెద్దకోవెల అని పై అరవమున కర్ణమని భాషాతత్త్వ శాస్త్రానుసరణి నూహింతును. పై చరణముతో ప్రారంభమగు ఒక ప్రసిద్ధమగు తమిళపాటగా ఆది కానవస్తున్నది. మాడభూషిమతం వేంకటాచార్యులగారు తమ పాశురపరిమళములు అను పుస్తకములో నిట్లు వ్రాసిరి.

తిరువరంగము అను శబ్దము ద్రావిడమున శ్రీరంగము తిరువ రంగం తిరుమల అనునది ద్రావిడ దివ్యప్రబంధములోని మొదటి వేయిగానములలోనిది. దీనిని బాడినవారు ఆంధ్రలోకవిదితులైన విప్రనారాయణులవారు. వారి చరిత్రమును—వైజయంతీ విలాసమును చదువని యాంధ్రుడుండడు. వారు పన్నిద్ద రాళ్వారులలో నొకరు. వారి తిరువరంగం తిరుమల శ్రీవైష్ణవాలయంబులలో గానము చేయబడును." అందలి యొకగానమును మాడభూషివారు తెనుగులో నిట్లు వ్రాసినారు.

చ॥ “ధనువాకటన్ మహాజలధి దర్శమణుంచి జగంబు పొంగ భం
డనమున రావణాసురు నడంచిన యామననేవకుండు నె
క్కొనివసియించు నీ పేరియకోవెలరంగని దామమంచు బే
క్కొనకయె కాలముం గడవ ద్రోతురె తక్కరుణావిదూరులై”

ఇత్యాది స్తోత్రములలో “తిరువరంగం పెరియకోవెల” అను భావము లిమిడి యున్నవి.

“బలియ, బికిరంబు, జోగు, గోపాళ మనుచు² మరికొందరు బయలు దేరిరి. జోగు అనునది ఎక్కలి దేవిని కొలుచు జక్కులవారు యాచించు బిచ్చము. వారు “ఎక్కలేజోగు” అని నేటికిని యాచింతురు. గోపాళము = సందెగోపాళ మనునదే. గతప్రకరణములో తెలిపినట్టిదే

శ్రీరంగములో “రామానుజకూటము లుండెను.”³ కాని తెనుగు దేశములో నుండెనోలేదో చెప్పజాలము. తంజనూరుగూరించి యిదివరలో కొంత

1 వైజయంతీవిలాసము 3-౯౨

2 విప్రనారాయణచరిత్ర. 3-౧౫.

3 విప్రనారాయణచరిత్ర, ౨.౬.

తెలిపినాము. వారికి ప్రధానముగా శివాలయములందు పూజారితన ముండెను. తంబళిపదమున కేమర్థమో తెలియరాలేదు. వారు దేవాలయములకు విస్తృత ప్రతిదినము తెచ్చి యిచ్చువారు. “తిరుమల దేవరాయల కాలములోని ఒకశాసన మునబట్టి వాటికి ఆదెప్పనాయనింగారి కార్మక ర్త ఆయిన సూరపరాజు గోరంట్ల తోని సోమేశ్వరదేవాలయమునకు విస్తృత తంబళివ రిచ్చుకొనుటను వారి ప్రార్థనపై నిలుపుదలచేసి అందుకుమారుగా దేవాలయమును బాగుచేయునట్లు శాసించెనని తెలియ వస్తున్నది (1).”

వైష్ణవాలయములు కట్టించినప్పడు “విష్ణుప్రతిమోత్సవము” చేసెడివారు. (శివాలయములకును అట్లే చేసిరి.) శ్రీవైష్ణవులు ద్వాదశ పుండ్రకధారులై శ్రీచూర్ణరేఖలు దిద్ది “తిరుమణి వడముల” తో “తిరుపగూడల” తో “చెర్వములతో” ఆ యుత్సవానికి శేంచేసిరి. తిరుమణి వడము = తామరపూసలదండ. తిరుపగూడ = నామాల సాధనములు కల తాటాకుబుట్ట. చెర్వము = చరువ = పాత్ర² పైష్టవమత ప్రచారమును వైష్టవకవులుకూడా చేసిరి. సాంబోపాఖ్యానము వ్రాసిన రామరాజు రంగప్ప ఇట్లు వ్రాసెను. “సిద్ధాంతదర్శణుడను గురుడు హస్తినాపురికి పోయి ఓవృద్ధోణ విదుగాదులను పంచసంస్కారసంస్కృతులను గావించి శరణాగత ధర్మంబుల భాగవతవృత్తాంబును తెలిపి, హరికథా శ్రవణము కావించి, అష్టవిధ భక్తి ప్రకారంబును, నవవిధభక్తి యుక్తులను తిరువారాధనా మర్యాదలను ఆదిగాగల పరమవైష్టవ సిద్ధాంతంబు బుద్ధి గోచరంబున జేయుదుండె.”³

వైష్ణవాలయములలో పూజారులు “తాతలతరంబు నాటినుంటి యాశ్రయించి జీవస్తావుండెరి. నైవేద్యములను వారే అనుభవించెడివారు. భక్తులిచ్చిన దీపారాధనపు నూనెను పీలుకొలది తీసుకొనెడివారు. భక్తులిచ్చు దక్షిణలవల్ల మంచి లాభము పొందిరి.

“విను మేము ప్రాలుమాలిన దీవె సుడిగాక, కినిసిన రెండు గుగ్గిళ్లుగాక తక్కిన నింత గ్రంథప్రసాదముగాక, మననైన నొక వడతునుక గాక యట

(1) Salatore. II

2 సాంబోపాఖ్యానము: 4-౧౪౭.

3 సాంబోపాఖ్యానము, 4-౧౫౨.

మఠించిన కుంచెడంత సాదముగాక, కాదేని యొక గుల్ల కాసుగాక దాడికొన్నను బలితంపుజింపుడు గాక, పిక్కిన నొక పోకవక్క-గాక...."¹

ఆని వూజారులనుటచే వారు గుడిపై జీవించువిధానము కానరాగలడు. "ధర్మసత్రపు బ్రాహ్మణులు" పలువురుండిరి.²

లక్ష్మీదేవిపండుగను జనులు చేసెడివారు. దీనిని శరత్కాలమున చేసిరి. ఆ పండుగనాడు విటులు బోగమువారికి "పండుగదండుగలు" సమర్పించు కొనిరి.

"మింతజనదత్త మేషి కంతసముద్భూత రవము కడు నెమ్మది, ను త్కంత పలిచె. వేశ్యాకలకంతుల కత్తరి గృహోపకంతులందున్."

ఈ విధముగా రూకలు, కోకలు, ఆకులు, పోకలు, మేకలు ఇవన్నీ సానులకు కానుకలుగా విటు లంపిరి.³ ఈ వర్ణననుబట్టి యీపండుగ దీపావళి పండుగయని తోచును. నేటికిని దీపావళినాడు బోగపుసానులు ధనికులయిండ్లకు వేకువన వెళ్ళి, మంగళహారతు లిచ్చి ఆనుగ్రహీత లగుదురు.

సంతానము లేకుండిన పున్నామనరకములో పడుదురని శాస్త్రాలలో పూర్వకాలపువారు వ్రాసి పోయినందున, హిందువులలో నేటివరకును పడరాని పాట్లు పడుతున్నారు. ఆ కాలములో సంతు లేనివారి యవస్థలు మరీ యెక్కువగా ముందెను.

"ఉపవాసంబులు, సత్య ధర్మ మహితోద్యోగాది కృత్యంబులున్ జపముల్, విప్రకుటుంబభోజనములున్. శాంతుల్ పయస్పత్రముల్, తపముల్ దైవతపూజనక్రియలు, తీర్థస్నానముల్, దానముల్, విఠరీతప్రతిబంధమోక్షణవిధుల్, వేమారు గాపించుచున్."

ఇంతేకాక బహువిధ దేవతాస్తోత్రాలు పఠించుట, పొద్దుదండాలు పెట్టుట, చూపిన వేల్పుల కంతా మొక్కుకొనుట, చెప్పిన దానాలు చేయుట పరిపాటియై యుండెను.⁴

1. విప్రనారాయణ చరిత్ర. ౫-౧౯.

2. శుక సప్తతి ఆ. ౨.

3. వైజయంతీ విలాసము, ౩-౮౦.

4. మల్లణచరిత్ర, ఆ. ౧ పుట ౧౩.

శ్రీమద్రామానుజులవారి కాలములో శ్రీపతి పండితుల యభిప్రాయ ప్రకారము, తిరుపతి వీరభద్రుడు వెంగళయ్యకాగా ఆతని ప్రభావము తెనుగు దేశముపై బహుశీఘ్రముగా వ్యాపించుకొనిపోయెను. ఈనాటివలెనే క్రీ. శ. ౧౫౦౦ లో కూడా తిరుపతి మాహాత్మ్యము దక్షిణాపథమం దంతటను నిండు కొనిపోయెను. వేంకటశబ్దమునకు (వేం; కటతీతి. వేం అంటే పాపాలట! ఎక్కడిదాతువో యేమో?) ఒక కొత్త అర్థమును ఇటీవలిపండితులు కల్పించినారు. ఇది సంస్కృతశబ్దము కాదు. ఇది వెంగడము అను అరవపదము. తెలుపుగల బొల్లిగట్లు అగుటచేత తెల్లనిగట్లు అనుటకు అరవములో వెంగడము అన్నారు. వెంగళ దాని పర్యాయపదము. తిరుపతికి వెళ్ళు భక్తులు పడినపాట్లు నాకాంపుకవి యిట్లు వర్ణించెను.

“అనశనవ్రతముచే నతుల కార్యంబున
 గనుపట్టు నోరి బీగములవారు
 మ్రొక్కు దీర్చుటకునై మూకమూకలు గూడి
 యేతెంచు తలమోపుటిండ్లవారు
 ప్రాణముల్ విడికిట బట్టుక యిట్టట్టు
 దెమలని శిరసుకోడములవారు
 దైహికాయాసంబు దలపక దొర్లుచు
 నడతెంచు పొరలుదండములవారు
 నామటామట మ్రొక్కు వా రడుగునడుగు
 దండములవారు మిగుల సందడి యొనర్చు
 నడరి పన్నగ సార్యభౌమాచలేంద్రు గొలువ
 కోటానుకోట్లు పెన్నుట” మరిగె.

దిగువతిరుపతిలో ఆళ్వారుతీర్థసేవ, గోవిందస్వామిసేవ చేస్తుండీరి. నానావిధబిక్షకులు దారిలో నగపడుతుండిరి.

“త్రోవగూర్చుండి బొంతలు మ్రోలబరచి ముదురుచెండల కోరగా ముసుగు జేర్చి పద్దెండలు మొరయించి పాడుకొనుచు నలరు దాసక్కు....”

బహుశముగా నుండిరి. తర్వాత భక్తులు “మందలుగూడి” శేషశ్రీలము

నెక్కి, ఆచ్యుట పాపనాశిని, పుష్కరిణిని, వెంకన్నను, వామన తీర్థమును సేవించెడివారు ¹

ఇంచుమించు క్రీ. శ. ౧౩౦౦ ప్రాంతమువారు మంచన, తన కేయూర బాహుచరిత్రలో రథోత్సవమును, జాతరను సూచించినాడు. ముఖ్యస్థలాలలో ప్రతి సంవత్సర మొక నిర్ణయ మయిన దినమున రథోత్సవము చేస్తుండిరి. అదియే తీర్థయాత్రగా నుండెను. ఆ యాత్రయే జాతర యయ్యెను. రథోత్సవ కాలమందు పల్లెజను లెట్లాచరించుకొనిరో కదిరిపతి మహాకవి యట్లు వర్ణించినాడు.

“ఉత్సవాలోకనాయతనానాజనవాతంబులో తమ తమ జనంబుల గానక కాండిశీకులైన వారల మీవారిం జూపెదమని తోడుకొనిపోయి విజన స్థలంబుల నొడబడకుండిన (యువతులను) పుడమిం బడవైచి యీలువు గొని విడిచినం గ్రమ్మరి తమ్మనైషిండు నత్తిమామల గలిసికొని తేలుగుట్టిన దొంగ లం బోలె మెలంకు మఱ్ఱాంగనలును... మరియు కడిమటితార్ద్ర వసనఖండంబులతో బొద్దుదండంబు లిడువారలకు గడితంపు పచ్చడంబు లుల్లెడల వడుపు వం బట్టువారును, నిట్టసిగల భాగవతులకు వ్యజన వీజనంబుల వీచువారును, ఆగంతులకు శీతలోదకంబులుం బానకంబులును నీరు మజ్జిగయుదెచ్చి గైకొను దని ప్రార్థించి యిచ్చువారును” అందుండిరి.² (ఉల్లెడ పదము శబ్దరత్నాకరములో లేదు వివాహాలలో గండదీపము మోయునపుడు ఒక చుప్పటిని తీసుకొని నలుగురు నాలుగంచలు పట్టి మధ్యన నొక కర్రతో ఎత్తి దేదాలవలె పైన పట్టిన దానిని రాయల సీమలో ఉల్లెడ యందురు.)

సంక్రాంతి పండుగ తెనుగువారి ముఖ్యమగు పండుగలలో నొకటి. రాయల సీమలో దానిని పనుల పొంగలి యనిరి.

“ఇంక నాల్గవంబు లిడనైతిగా యంచు
గుమ్మరి నెమ్మది గుందికొనక

1. చంద్రబానుచరిత్రము, ౩-౪౦ నుండి ౮౫ వరకు.

కవి; తరిగొప్పల మల్లన. ఇతడు క్రీ. శ. ౧౬౦౦ ప్రాంతమువాడు.

2. శుకనప్రతి. ఆ. ౨. కవి: కదిరీపతి. ఈ కవి ఇంచుమించు క్రీ. శ. 11

౧౬౩౦ ప్రాంతము వాడు.

కుడుము రూకల కెల్ల గొననైతిగాయంచు
 బేర తేరని యూరివేర మొంద
 గొరియమందల నించుకొననైతిగా యంచు
 గొల్లవా డూరక కుళ్ళుకొనగ
 పెనుపసుపువే విత్తుకొననైతిగా యంచు
 కాపు నిద్దురలేక కళవళింప
 మొనసి వెలచూపి చూపకమునుపె
 వారిసరకు లమ్ముడువోయె నేజాతివారి
 కేని పాటింపవలసి పేరెక్కినట్టి యా
 దినంబున నంబురుహాయతాక్షి" 1

ఆనాడు పొంగలి చేసుకొనెడివారు. ఆ పండుగనాడు కొత్తకుండలా
 కొనుట, గొర్రెలనకొసి వాటిమాంసము తినుట, మున్నగునవి చేయుదురని కవి
 తెలిసినాడు. కుడుము తప్పపాత మనుకొందును. 'గుడము' అంటే సరిపోవును.
 ఆ పండుగ కాలములో చింతకాయకొక్కకై పసుపు వాడుదురు.

కాపువారికి ఏరువాకవలెనే 'వితటిపండుగ' యనునది ముఖ్యమైనది.
 వితటి అనుపదము గిఘంటువులలో లేదు. జొన్నలు చిత్తునాడు చేయు పండుగ
 అని దానియర్థము. నేటికిని జొన్నవిత్తనమునకు ముహూర్తముపెట్టి యీ
 పండుగ చేయుదురు. జొన్నవిత్తనము వేయునప్పుడు చేని వద్దమండు రెడ్డిని,
 చేనివద్ద విత్తనముగింజల చిచ్చమును పొందు నిమిత్తమై గ్రామపురోహితుడు
 పోయెను.

"వచ్చిన పెద్దరెడ్డి సుగవాసివి, మే లివుడైన నీడకున్
 వచ్చితె యంచు టావయను వావిని ద్రస్తరలాడి, దాపడా :
 యిచ్చట జల్లు విత్తు ఫలియించునె వేళ గుణం బెరంగి నా
 యిచ్చకు మెచ్చగా వదరు మిప్పు డనన్ విని యాత డుబ్బునన్" 2

అతనికి ప్రీతియగు ముచ్చట్లుబెప్పి-యపుడు చేజేత దీసికొనియె పుట్టెడు
 విత్తులు" (పుట్టెడు=పుటికెడు=గంపెడు.)

1 శుకసప్తతి. ఆ ౨.

2 శుకసప్తతి. ఆ ౨,

ఈ కాలములో మరికొన్ని గ్రామ దేవతలు పుట్టుకొని వచ్చెను. 'నయన పోలయ్య' అనున దొకదేవత. 'నయన పోలయ్యకు సంజలిఘటించి' అని యొక కవి తెలిపినాడు¹. ఇట్టి దేవర్లకు అర్థముండదు. ఎవరయినా హాస్యరస మొందిన లేక అద్భుత మరణమందిన వారిని జనులు దేవర్లనుగా జేసి కొలుచు వారు.

గ్రామగంగ మరొక దేవత. ఆ దేవతకు కాపు పడుచులు పొంగళ్ళుపెట్టి పాలుపోసిరి. దొరలు పొట్టేళ్ళ నరికించిరి. మాంత్రికులు కోళ్ళ నర్పించిరి.² తెనాలి రామకృష్ణుడును గ్రామగంగలను గాలిగంగ లనుపేర వర్ణించినాడు. గ్రామాధికారి గంగమ్మజాతర చేయుదినము నిర్ణయించి చాటివెను. జాతర దినము 'పామరజనుల' స్త్రీలు గోరెచ్చ చమురంటుకొని శిరస్సొన మాడిరి. కొత్తబట్టలు కట్టి కంట కాటుక బెట్టి, సిందూర తిలకము పెట్టి, కొప్పులో పూలు పెట్టుకొని, వేపాకు దండలు వేసుకొని, తాంబూలము వేసుకొని ఇయలుదేరిరి.

“ఎద్దెతనపు గయినేతల రడ్డులు నడిచిరి పురస్సరధ్వార్యంగా గుడ్డంబు చక్కి గట్టం బడ్డ మహాశక్తి దివ్యభవనంబునకున్.”

ఆ యుత్సవమున మేకపోతుల బలి ముఖ్యమైనది. జనులు కల్లు బాగా త్రాగి చిందులాడిరి. ఆ జాతరలో పామరస్త్రీలు చేసిన వేడుకలను కవి యిట్లు వర్ణించినాడు.

“సిడి వ్రేలె తెరవయ్యోర్తు, నిప్పచేట జరించె నెంతయోర్తు,
చొచ్చె నిప్పుల పందిరిగుండ మింతియోర్తు. అనటాకు నర్తించె
నతివ యోర్తు.” అంతేకాదు :—

“కాంత యొక్కర్తు మూపునగండ లిచ్చె
మారుగా లిచ్చె నొక సురామదురవాణి
లలన యొక్కర్తు నోరితాళంబు లిచ్చె
శక్తి జాతర సద్భక్తి శక్తు లెసగ”³

1 మల్లజవర్తిత పెదపాటి యెరనార్యుడు, ఆ. ౨ పుట ౩౭;

ఇతడు క్రీ॥ శ॥ ౧౭ వ శతాబ్ది వాడు.

2 శుకసప్తతి ౨-౭౬.

3 పాండురంగమాహాత్యము. ౩-౭౫ మరియు ౭౭ తెనాలిరామకృష్ణుడు.

క్రీ॥ శ॥ ౧౫౩౦ ప్రాంతమువాడు.

“ఎక్కలిదేవికి గ్రామగంగకున్ చప్పిడిదించి మ్రొక్కుకొనుట” యు యాచారమై యుండెను⁽¹⁾ నీదీని గురించి యిదివరలో తెలివినాము. భక్తి పార వశ్యమున శైవులు నిప్పుల గుండాలపై సుఖముగా నడిచెడిదియు తెలివినాము. అరటాకు చినుగకుండ దానిపై నాట్యమాడుట యింకొక విశేషము. స్త్రీలు మూపును కోసి కండ లిచ్చుట భయంకరాచారమే. మారుగాలిచ్చుట యన నేమో ! నోరి తాళము లిచ్చుట యన నోటికి బందనాలు వేసుకుని లేక దబ్బ నాలు కుచ్చుకొని మ్రొక్కులు చెల్లించుట యని యర్థము దేవరకు మ్రొక్కు కొనుటను తీనె లేక తిన్నె పెట్టుట యనిరి. తిన్నె, తీనె అన ఆరుగని శబ్దరత్నా కరమందు వ్రాసినారు. ఇక్కడ అది సరిపోదు. ఇంట్లో ఒక చిన్నకట్టపై దేవ రిను బెట్టి నిలుపుకొని మ్రొక్కులు చెల్లించుటకు తీనెబెట్టుట యని యందురు. ఒక రెడ్డి భార్య చనిపోయి పురోహితుని కలలో వచ్చి,

“..... బాపడ : రెడ్డికి దెచ్చరాదె, న

న్నెన్నడు తిన్నెవెట్టి నుతి

యించుచు గొల్వరటంచు బల్కె...”⁽²⁾

దేవర్లకింకా కొద్దవ లేకుండెను. పుట్టలమ్మ సందివీరులు, ఎక్కలమ్మ, పోతురాజు, ధర్మరాజు, కంబమయ్య, దేవదులు. కాటిరేడు అనువారును వెలి సిరి.⁽³⁾ చెంగలమ్మ అని మరొక దేవత యుండెను⁽⁴⁾. నెల్లూరిలో పూర్వము చెంగలమ్మ అనునామె సహగమనము చేసెను. ఆమె దేవత యయ్యెను. ఆ సీమలో నేటికిని చెంగలయ్య, చెంగలమ్మ పేర్లు బహుళము. దేవర్లకు మ్రొక్కు కొని ‘సాత్కాలు కోరించుట’ మరొక యాచారమై యుండెను⁽⁵⁾. సాత్కాలు అననేమో నిఘంటువులలోలేదు నాకు తెలియదు.

రోగాలువస్తే భూతబలిగా స్త్రీలు దివదీసి నాలు బాటలు కలియు చోట బల్యన్నము పోసి పోయెడివారు. “శృంగాటకంబుల కాపు గరితలు ఆగ్గలంబుగా భగ్గురం దరికొన బలియర్పించు పొంగళ్ళవలనం గొంతకొంత సంతసించు.”

(1) శుకసప్తతి, ౨-౪౪౫.

(2) ,, ౨-౪౪౬.

(3) ,, ౩-౫౦.

(4) ,, ౩-౪౦౩.

(5) శుకసప్తతి ౨-౪౦౬.

అని యొకదయ్య మనెను(1). సివసత్తులకును, తలారులకును, బవనీలకు, ఆట పాటలవారికి తిరిపెపు కల్లు దొరికెడిది(2). సివసత్తు లను పదము నిఘంటువు లలో లేదు. అది శివశక్తి తద్భవము. కొందరు శ్రీలు సాచారణముగా బసివి రాండు శివమెత్తి (వైనిండి-కని తెలంగాణము మాట. ఆసగా మైనిండి) ఊగుతూ దేవరను నిల్పుటకై ఆర్పాటము చేయుదురు. వారిని సివసత్తులు అని నేటికిని రాయలసీమలోను, తెలంగాణ మందలి బహుప్రాంతాలలోను అందురు.

తెలతెలవారువేళ పూర్వము దేవాలయములందు నగారా మ్రోయించెడి వారు. రాజుల భవనాలముందు మేలుకొలుపుల మంగళవాద్యము లెట్లో అట్లే దేవాలయములందును దేవునికి మేలుకొలుపులుగా నుండెను. “దేవనిలయ ప్రాంచ న్మహామర్దం ధ్వనిచే వేగు తెరింగి”(3) జనులు వర్తించుకొంటూ వుండిరి.

....రంగళాయి గేహమ్ము న బోరున న్నొరసె

నప్పు డహర్ముఖసూచకంబులై యిమ్ముల శంఖదుందుభి నమా

హిత మంజుల వాద్యమోషముల్”

అని విప్రనారాయణచరిత్ర (౪-౯౮.) లోను వ్రాసినారు.

పూర్వము వైష్ణవచార్యులకు గ్రామాలవై కొన్ని హక్కులను అప్పటి రాజు లిచ్చియుండిరి. పెమ్మాసాని తిమ్మానాయడు అను కమ్మదొర శా. శ. ౧౫౬౬ (క్రీ. శ. ౧౬౪౪) లో ఒక శాసనము ఇట్లు వ్రాయించి యిచ్చెను.

“తాతాచార్యుల ప్రపౌత్రులయిన తిరుమల బుక్కపట్నం కుమార తాతా చార్యులవారికి ముసళ్ళ గోత్ర పెమ్మాసాని తిమ్మానాయనింగారు వ్రాయించి యిచ్చిన దేశసమాచారపత్రిక-పూర్వం మీ తిరుమాళిఘెకు కృష్ణదేవరాయలనాటి నుంచి నడిచే దేశసమాచారం దేశం మ్లేచ్ఛాక్రాంతమై పోయినందున మా తిరు మాళిఘెకు నడిచే గ్రామాదులు వర్షాశనములు మాకు నడిపించమని ఆజ్ఞనేమి స్తిరి గనుక తమ సన్నిధిలో మేము పంచ సంస్కారములు అయ్యే సమయమందు మా గోలుకొండ పాదుషావారు మనసబు యిచ్చిన గండికోటతాలూకా ౪ లక్షల ౫౦ వేల సీమకు హరిసేవ, గురుసేవ ముద్రకానికె గుడికిట్టం బసివిముద్ర

(1) ,, ౩-౫౮౩,

(2) ,, ౩-౧౧౬.

(3) ,, ౨-౩౫౬.

తప్పువొప్పు దండనఖండన పదుపాపాడం మొదలయిన దేశసమాచారసహితముకు సమర్పిస్తామి" (పెమ్మసాని తిమ్మానాయడు-గండికోట ముట్టడి యను లఘుపుస్తకమునుండి).

క్రీ. శ. ౧౬౫౨ లో గోలకొండ మంత్రియగు మీర్ జుమ్లా గండికోటను మోసము చేసి పోర్చుగీసుల సహాయముతో ఆక్రమించుకొని కోటలోని విగ్రహాలను తెప్పించి ౨౦ ఫిరంగీలు చేయుమని మైలే ఆను బుడతకీరు వానికి చెప్పినాడు. వాడు ౪౮ పౌనులవి ౧౦ ఫిరంగీలు, ౨౪ పౌనులవి ౧౦ ఫిరంగీలు కావలెనన్నాడు. రాగి విగ్రహాలను కరిగించినారు. అన్నీ కరిగివని మూసలో. మాధవస్వామి మూర్తులు మిగిలియుండెను. వాటిని మూసలోవేసి ఎంత ప్రయత్నించినా కరగలేదు. ఇందులో బ్రాహ్మణులమంత్ర ముందని అర్చకులను బాధించిరి. లాభములేకపోయెను. ఫిరంగి యొక్కటికూడా సిద్ధము కాలేదు. టావర్నియర్ ఆనువాడు తానీ సంఘటనను స్వయముగా చూచి తన (Travels in India) గ్రంథములో నిట్లు వ్రాసెను.

"The Nawab (Mir Jumla) collected a quantity of idols from the Pagodas. Among these, there were Six of Copper, there of which were 10 ft. high. It was impossible for Maille to melt these six, no matter how much the Nawab expended. In short, Maille never accomplished making a single Cannon."

(గండికోటముట్టడి ఆను లఘుపుస్తకములనుండి ఉద్భవము. కర్త పే రుదులేదు. "ఈ వ్యాసము సమదర్శిని అంగీరస సంచిక కోసము ఉద్దేశింప బడింది" అని అందు కలదు.)

జనుల వేషాలు

జనులకట్టులో, బొట్టులో, ఆలంకరణములలో వైవిధ్యముండెను నన్నూరు విండ్లక్రిందట మనయాంధ్రులలో వివిధవృత్తులవారు, కులములవారు ఎట్లుండిరో ఇంచుమించు చిత్రరుపుపటాలవలె మనకు తనవర్ణనలతో చూపిన ప్రతిభాశాలి పాలవేకరి కదిరీపతి. ఒక్కొక్కజాతి మనిషిని, స్త్రీని, చక్కగా వర్ణించి మనయెదుట నిలబెట్టినాడు. అట్టిపద్యములన్నియు నుదహరింప యోగ్యమైనవి. కాని ఆటలచేసిన గ్రంథము పెరుగును. కావున ముఖ్యమైనవి కొన్ని యుదహరించి తక్కిన వానిని నూచింతును.

ఎరుకపాశగాడు :-

అంపబొదికి నెమిలిపురిచుట్టి, నెలను అను కట్టెతో చేసిన విల్లును బూని, మొలకు పులితోలుచుట్టి, నడుముదట్టితో కురుచవిడెము దోపి, పికిలపూలదండలు వేసుకొని, కుడిచేతిసందిపై గొరిగింజల దండ చుట్టి "జంజురు సికమీద జుట్టిన తలముళ్ళు దట్టిలోపల నఱపెట్టుచుట్టు" కోర మీసలు, మిడిగ్రుడ్లు, వలుద, ఓరచ్చులు కలిగి, నట్టివాడు.¹ (తలముళ్ళు ఆన చోర సాధనము, వేటసాధనము అన్నాడు నిఘంటుకారులు. ఇదివరలో ఈ పదము రెండుమారులు వచ్చెను. అఱపెట్టుచుట్టు అంటే ఏమిటో నిఘంటువులలో లేదు. ఓరచ్చులనగా అట్టల చెప్పులు.

వేట వేషం :-

రాజులు వేటకు వెళ్ళినప్పుడు ధరించు విధాన మిట్లుండెను. "పట్టువల్ల డము ధరించి, దట్టి గట్టి, "సరిగెక్రొంబని కందుసాలెయంగియ బూని". చలువ చెంగావి పచ్చడముకప్పి, పచ్చల పోగులు వహించి, కస్తూరీతిలకము తీర్చి, కుడివంక బాకు నుంచుకొని, మెడలో కెంపుల హారము వేసుకుని డాలు పట్టి, తళుకువన్నెకుళాయి నెత్తినబెట్టి బయలుదేరుతూ వుండిరి.² కందుసాలె ఆననేమో? వేపుడు పనిచేయుకాల ఆని నూ. రా. నిఘంటువులో 'వ్రాసినారు' ఇక్కడ ఆ యర్థము సరిపోదు. ఒక విధమగు సాలెజాతివారు నేసిన జలతారు అంచుగల అంగీయని యర్థము చెప్పవలసి యుండును.

కోమటిసెట్టి వేషం :-

"గండపుబొట్టు, వీడియము, కచ్చల పాగయు, కావిదుప్పడిన్,
సందులపూసలున్, చెవుల చాటున నీలపుదంటపోగులున్,
కండినయట్టి వెండిమొల కట్టును, నీలపుటుంగరంబులున్,
బొందవు కీట్రుచెప్పులును, బొల్చెసగన్ దనదత్తు తెంతయున్."³

1 చంద్రఖాను. ౨. ౨. (తలముడి బహువచనం తలముళ్ళు. నల్లని నీలిబట్టను తలకు గుర్తుపడకుండా చుట్టిరిని అర్థముచేసుకొనవచ్చును.)

2. చంద్రఖాను, ౨-౧౫.

3. మల్లణ; ఆ. ౨. పుట. ౪౫.

(కచ్చలపాగ = చుంగులరుమాల. దంట = జంట.

వృద్ధవేశ్య :-

అమ్మగారిపుట్టము కట్టి. అక్కలదేవి తోలుపాదాల చిహ్నములుకల హారము ధరించి, చిట్టికుంకుమబొట్టుపెట్టి, ముత్యపుకంటె ధరించియుండెడివారు.¹

భటులపెద్ద :-

“కొనముక్కుపైనుండి కనుబొమ్మలకు వెళ్ళ

నాభినామమును సన్నముగ దీర్చి

బెవిచెంత కొరగవేసిన కొరసిగసందు తెల్లచెంగులబట్ట వెళ్ళ జుట్టి

బెరుగు దిక్కున తోకబెరగు దూలగ నీలి

కాసెచే హనుమంతు కాసె వేసి”

తలవరి మంటపమున (Police Station) దండనాయకుడు (Sub Inspector) అఫీస్) ఉండెను.² వారి దర్జా కూడా ఇప్పటి అఫీస్లకు తక్కువది కాదు.

చలదయః పత్రికోజ్జ్వల దండకాండముల్

ఘల్లు ఘల్లునుచు ముంగల బెలంగ

నునుపారి చికిలిచేసిన విచ్చుకత్తులు

తపనదీపుల తళ త్తళ యనంగ

హనుమదాకృతులు వ్రాసిన కంచు

టరిగలు జాళించు రవళిచే డాలు మించ

అదరు క్రోవుల మ్రోత కదరి నల్లిక్కుల

నార్తరావముల వాయసము లరుగ

ముందటను కంచుకొమ్ము మిన్నంది మొరయ

జార చోరుల గుంటియల్ ఝల్లనంగ

వెడలి కోలాహలంబుగా వేశ్యవాటి జేరి

యప్పట్టణము తలవారి గాంచె”³

1. వైజయంతీవిలాసము 3-20-21.

2. వైజయంతీవిలాసము 4-12.

3. ,, ,, 4-20.

తలార్లు కట్టెకు చిన్నచిన్న ఉక్కు ఇనుము బిళ్ళల గుత్తులను కట్టి చేరబెట్టెడివారు. అరిగె లనిన కేడెము అన్నారు నిమంటుకారులు. దాలంను తోలు తోను, ఇత్తడితోను, కంచుతోను, ఇనుముతోను చేయించెడివారు. ఇచ్చట తెలిపినది కంచుదాలు. దానికి మూడుకాని, నాలుగు కాని గుడుపలుండును. ఆ గుడుపలలో సన్నని ఇనుప గోలీలు వేసెడివారు. అవియే 'రవళి' చేసినవి. ఉక్కుపై విగ్రహాలు వేయించెడివారు. పలువురు సింహాలను, పులులను వేయించెడివారు. ఇచ్చట హనుమంతుని వేయించినారు. ఒకబోగముది శివుని గొలిచి దేవాలయమునుండి వెళ్ళుచు,

క. గుడివెడలి వైష్ణవులు గనుపడకుం
డగ జెలుల సరిగ పట్టుమటంచున్
పడతి తనయింటికడకున్ వడి జని
నిజజనని బిలిచి నగుమొగ మలరన్.¹

అని మరొక కవి వర్ణించుటచే కేవలము దాలే యని యర్థము చెప్పటకు పీలులేదు. చక్రివంటి సాధన మనవలెను.

దాసరిసాని:— కావి కుప్పసము తొడిగి, కొప్పు బయలువడకుండ ఖండశాటి (చీరబట్ట) బిగించి, జమిలి పూసలకంటె పెట్టుకొని హరిహరీ యనుచు నడిచెను.²

కరణము.—

“ముడుక తలపాగయును బాహుమూలమండు
కవితెచర్మపు బొరలోని కత్తిగంట
మతి సిర్కావిదోవతు లమర గ్రామ
కరణ మేతెంచి రెడ్డిచెంగట వసించెళి.”

మాదిగెజోగురాలు — పసుపుబొట్టి, మెడలో (దేవి) తోలు పాదాలు, నీడుద గవ్వలదండ, దర్శనపుదండ, “ఎడమచే బిళ్ళిక నిడిన బంఖారన్యపాణి

1. శుకనస్తతి, 3-42.

2. విప్రనారాయణచరిత్ర, 3-2.

3. శుకనస్తతి, 1-402.

బట్టిన నాగవడిగకోల" కాసెకట్టిగా కట్టిన చెంగావిచీర, నీలిరవిక, కాళ్ళకు గజ్జలు కట్టి పరశురామునిపాట పాడుకొనుచు ఎక్కలోజోగు అని బిచ్చమెత్తునట్టిది¹ (దర్శనపు దండ నిఘంటువులలో లేదు. గవ్వల దండయని యర్థము.)

తురక జవాను :—

మెలిపెట్టి చుట్టిన తెలిపరంగిముదాసువై

లవేటాడబ్బు పన.ల జె.గు

బంగారువ్రాతల పట్టుపాజారు కంబరు

చీనినిమతాని పాడు నొసలు

తనుకాంతి గనుపింప దనరు నంగీజోడు

వలిపెంపు కాలువ వల్లెవాటు

వడుదలలోన డాబాకత్తి వదలు పాసో

సులు గోరంట బొలుచుగోళ్ళు

నడుము సీలున్న తోలుడాల్ బెడగుసూప

అభయముగ వెంట నరుదెంచు నభరువాడు

అమరు ముసైదు తేజితో నరుగుదెంచె

దారుణాకారుడైన యుద్ధారుడొకడు.

వచ్చియయ్యూరి వెలుపల రచ్చ రావి

క్రేవ దుర్వారుడై "తలారికి బులావు

ధగిడికే" యను మాటకు తలకి రెడ్డి

కోడివారంతో చేనిత్రోవ బట్టె"?

(పై పద్యములో కొన్ని పదాలకు నిఘంటువులలో అర్థాలులేవు. చుంగు పాగాను మెలికలు వడచుట్టినాడు. తెలి పరంగి ముదాసు అనగా ఫరంగీ (ఫ్రెంచి) వారివద్ద కొన్న తెల్ల తోపి. ఫరంగీవా రమ్మిన తెల్లని నెత్తి తోపి (ముదాసు) వై లవేటా (షమ్లా, చుంగుపాగా) చుట్టినాడు. జరీ అంచులుకల పట్టిలాగు

1. శుకన వృత్తి, ౨-౪౨౩.

2. ,, ౪. ౨౭-౨౮.

(హిజారు) తొడిగినాడు. చీనీ దేశపు సింథాన్ బట్టను నెత్తిమీదుగా కట్టినాడు. (కంబరు అంటే యేమో ?) శరీరము కనబడునట్టి సన్నని నూలు అంగీ తొడిగినాడు. సెల్లాను చంకల క్రిందుగా త్రిప్పి బుజుముపై వేసినాడు. చంకలో (పడుదల) జుందెమువలె తోలుపట్టి వేసుకొని దానికొక డాబాక త్రివి తగిలించినాడు. పాపొసులు (ముచ్చెలు) తొడిగినాడు. వెంట గుర్రపుసైను మాదిగ (నభరు వాడు) వచ్చినాడు. సీలు అంటే తెలియదు. పాపొసు ఫార్సీపదము. పాయె పోష్ (పాదమును రక్షించునది) అనుదాని నుండి యేర్పడినది. అచ్చులో నభరు వాడు అని ముద్రించినారు. అది ఆర్థములేనిమాట. నభరు అని యుండవలెను. ఇది నిఘంటువులలో లేదు. తెలంగాణా పల్లెలలోని రెడ్లు సైనువాన్ని “నభర్ వాడు” అని యందురు. అదే యీ నభరు పదము. ముస్తయ్యాన్ అను ఆరబీ పదమే ముస్తైదు (Ready) సిద్ధముగా తయారుగా నుండునట్టిది అని యర్థము. అట్టి ‘తురక’ బంటు గ్రామ మధ్యనుండు రావిచెట్టుకల రచ్చకట్టువద్ద నిలిచి “తలారికి బులావ్ ధగిడికే” అని అరచినాడు. ఈ వేషము, ఈ తిట్లు నేటికిని తెలంగాణాలో ప్రశ్యాషానుభవమే ! చిన్నబంటు వేషము వాని గుర్రము, వాని సైను, వాని దర్జా, వాని తిట్లు చూచి విని రెడ్డి, కరణాలే పారిపోయిరి ! గోల కొండ సుల్తానులు కొత్తగా ఆంధ్రదేశాన్ని ఆక్రమించుకొని తమ తురక భటుల కిచ్చిన దర్జాను తెలుపుతున్న దీపవ్యము. ఆనగా ఇంచుమించు క్రీ. శ. ౧౬౩౦-౫౦ ప్రాంతము.

రెడ్డి :—

“మొలకు సగంబును తలకు సగంబుగా
 గట్టిన యయగారి కిరలవీర
 పై నల్లకమ్ముల పచ్చడంబును తోలు
 పావలు చేతిలో బట్టుక్కర
 కత్తెర గడ్డంబు, కరకు జుంజురమీ
 నములు రోమశంబైన పలకరొమ్ము
 మొలయుంగరము వ్రేల వలముగా దీర్చిన
 నాభినామము బీదవరము లమరు
 గడసుపిక్కలు గలిగిన మడిమ లమర
 వెంట నిరుపంక పెంపుడు వేపు లరుగ

కెలనదగు నెడకొట్ట మీక్షించుకొనుచు

నింజీవెలుపలి తిన్నియ కేగుదెంచె”¹

(అయగారి పదము నిఘంటువులలో లేదు) రెడ్ల సంసారములను, జీవనములను చాలా చక్కగా విరివిగా వేంకటనాథకవియు వర్ణించెను. (౪-౪౧౬, ౪౨౫) ఇతడు రెడిసాని అని ప్రయోగించెను.

పురోహితుడు :—

బుజముపై మూడు తరాలనుండి భద్రముగా వస్తూ వచ్చిన ధావళి (మడిపంచె) మరియు అసిమి నంచి, ముతక నీర్కావి ధోవతి, తల చుట్టుకొన్న చింపుల బైరవాసము (వస్త్రము); చెమటచే గరగెడు సేసబొట్టు, మారేడు బుర్రలో మంత్రాక్షతలను, ఒక చేత పంచాంగము, పొడుపువ్రేల (చూపుడు వ్రేల) వెండి యుంగరము, మెడలో మురికి జందెములు కలిగి, హారే కృష్ణ ! హారే రామ ! అంటూ వెళ్ళినాడు. పొడుపువ్రేలు పదాలు నిఘంటువులలో లేవు. తెల్లని (ధవళ) ఉన్నితో నేసిన మడిపంచెను ధావళి యందురు. ఇది మహారాష్ట్రలో నుండు ఆచారము. సూ. రా. నిఘంటువులో ధావళి యన వస్త్ర విశేషమని వ్రాసి వేసినారు.

ఎరుకలి :—

నవరినిపని వన్నెరవిక తొడిగి, ముంజేతులపై ముఖముపై పచ్చబొట్టులు కలిగి, కురుమాపుపైటలో చిన్ని బుడుతని కట్టుకొని, తరతరాలనాటి పుత్తడి పైడిబుట్టి నెత్తిన బెట్టి, కనుబొమలనందున నామము, నొసట భూతిపూత కనులకు కాటుక, కలిగినట్టిది.² (పుత్తడి, పైడి రెండును బంగారు కర్ణము. ఇచ్చట అది సరిపోదు. ఎరుకలిబుట్టి కర్ణము కావలెను. వెదురుబుట్టి అని యర్థముండును.) అది దారికట్టు, మొనకట్టు, స్త్రీవశ్యము కలిగించు బదనిక లమ్ము కొనెడిది. “దీనిని మా సింగడు కొండనుండి తెచ్చినాడు” అన్నది. దానిని కొరవంజీ ! అని సంబోధించిరి. సింగడు అను పదము నరసింగడు అనుదాని నుండి యేర్పడినది. చెంపలకు నరసింగడు ముఖ్యదేవత. కొరవంజి, సింగి, సింగడు యక్షగానాలోని నటీ సూత్రధారులు దీన్నిబట్టి యక్షగానాలు చాలా

1. శుకసప్తతి. ౨-౪౧౩.

2. శుకసప్తతి, ౧-౯౭.

ప్రాచీనమయిన వృత్త్యగానాలనియు, అవి చెంచువారినుండి స్వీకరించి సంస్కరించినవనియు నూహింపవచ్చును.

రాజులు :

సిగలో తాయెతులు, నెత్తిపై కుళ్లాయి, చెవులలో యొంటులు (పోగులు), మెడలో ముత్యాల హారాలు, బంగారు గట్టికమ్ముల వలిపె దుప్పటి వలెవాటు ధరించెడివారు.¹ వసరు పట్టు హిజారు (లాగు), అంగీ, పచ్చరాళ్ళ పోగులు, జీవదంతపు పావలుకూడా ధరించెడివారు.

భటుడు (జెట్టి) :

గీరనామము, చిన్న కోరమీసలు, వెనుకకట్టు రుమాలు, కమ్మిపంచె, కమ్మి దుప్పటి వలెవాటు, కెంగేలిలో వంకవంకి, అపరంజి పరజుతో దగు కత్తి (పరజు నిమంటువులలో లేదు.) బచ్చెన (రంగువేసిన) పావుకోళ్ళు, చొక్కెట్లు (నాలుగు ముత్యాలపోగులు) ఇవి అయుధోపజీవుల వేషములు.²

బ్రాహ్మణ స్త్రీ

ఒక పంచాంగమయ్య రెడ్డికోడలిని మోహించి తన భార్య అందచందాలు మెచ్చక యిట్లు పోరుపెట్టెను.

కీలుగంటిది యేల పోలగా నునుగొప్పు
 గీల్కొల్పు కొమ్మంచు గీజుపోరు
 పసుపుబొట్టిదియేల నొసట విభూతిరేఖ
 యమర్చి కొమ్మంచు కంటగించు
 కాసెకట్టిదియేల కవురుగా మైజారు
 చీర దాల్చు మటంచు చిమ్మరేగు
 లక్కాకు లివియేల చొక్కెంపుటంచు
 కమ్మలు ధరించుమటంచు నలుకగాంచు
 భార్యతో నా యమయు వెర్రిపట్టెనేమొ
 యనుచు నాలాగె కావింప నతడు హాలిక

1. శుకనప్తతి, ౧-౧౧౬; ౧-౨౪౯

2. శుకనప్తతి ౨-౨౪౧

లికుచ కుచవేషమేకాన యకట :

దాని యొరపులేదని యాత్మలో పరితపించు"¹

రెడ్డి శ్రీ :

పై పద్యములో కొంత తెలియవచ్చినది, మరికొన్ని విశేషములు గమనింపదగినవి :—

“గొంటుపూసలు రెండగుండ్ల ముంగరలు,

మైజారుచీరలు పెన సన్నగొలుసు

పెద్దవట్టెలు మట్టిపిల్లాండ్లు, బొబ్బిల

కాయలొత్తులతోడి కడియములును

కప్పు పల్వరుస అంగరములు తూలెడు

కొంగులు బలు చెంప కొప్పులంచు

కమ్మగవల్ సన్న కాటుక రేఖలు నాభినామంబులు నాచుడుట్లు

పసుపుపూతలు.....బిగువు రవికలు.....”²

కలిగియుండిరి. పై పద్యములో బొబ్బిలికాయలు నిఘంటువులలో లేదు. కాలి మూడవ వ్రేలి మట్టెలను బొబ్బిలికాయ లందురు.

జంగమురాలు :—

మర్రెపాలుపూసిన జడలడిండు. చింతాకంత విభూతిరేఖ, సందిట రుద్రాక్షపూసలు, నాగబెత్తము, తామ్రపు నందిముద్ర యుంగరము, అన్నిదపు వాటు, యోగపట్టె కలది.³

ముత్తైదువులు :

ఆ కాఃపు ముత్తైదువలు పసుపు పూసుకొనిరి. కాటుక పెట్టిరి. పత్తి బొట్టు పెట్టిరి.⁴

1 శుకసప్తతి ౨-౪౫౭.

2 ౨-౩౩౨.

3 ౨-౩౨.

4 ... ౨ ౧౦౫.

బోగముసాని :-

“హజారు (లాగు) మీద తొట్టిలువడి నొంటికట్టున ఘటించిన చీర సగంబు మూపుపై నలవద బోడిదట్టి” గట్టెడివారు. వారికి “తిరుమంజనము” (దేవునిస్నానము) వేళలందు దేవాలయములందు సేవలో నుండుటకై ఏర్పాటుండెను. మరియు దేవునికి కొడుమెత్తునప్పుడు (నిండు కుండను తీసుకొని పోవునప్పుడు) కూడా వెంట నుండవలెను

“కొడుమెత్తుకొరకు గుడికిన్ నడచుకా
వెలపడుచు, నాభినామమునుం, గ్రో
మ్మడి సౌరున్ మడిచారున్ వడి
జారుం బైట వింతవగ గన్నింపకా.”¹

చూస్తీడు (శూరభటుడు) :-

“తలపాగ పొరమీద జెలగెడు నాయుధార్చన సల్పినట్టి దాసనవుపూవు.” ఎడమకేల గొలుసును, కుడికేల పెద్దపత్తి, దట్టితో చెక్కునిద్దావంకి (కత్తి) డుప్పటివల్లెవాటు, ముందరి బిరుదదవిణ కలవాడు.²

ప్రజా జీవనము

బ్రాహ్మణుల యిండ్లు, వారి జీవన మెట్లుండెనో కొంత తెలియ వస్తున్నది.

“అలికి మ్రుగ్గులు పెట్టినట్టి తిన్నెలు,
కంచు బోరుతల్పులు, పాలుపోసి చాల
యూర్చవచ్చుననంగ నొసర చావడి—
తాళవారంబు, చిన్నగవాక్ష మలరూ
వంటకొట్టము, చిలువాన మించిన మిదై,
పద్దెమంచముతోడి పడుకటిల్లు
పడసార ముంగిలి నందిరి, పసిగాడి,
కాయదాస్యములున్న కణజములును,

1 శుక. 3-౧౭.

2 ... ౩౪-౫౮.

పెరటిలో నారకేశ జంబీరముఖ్య
 నిఖిలఫలవృక్షములు మంచినీళ్ళబావి,
 సమరనయ్యింట నిత్యకల్యాణములును
 పచ్చతోరణములు మించబరగునతడు"¹

(బోరుతల్పులు=పెద్దగవని తలుపులు, కణజములు పాతరలు, తాళ
 వారము శ. ర. నిఘంటువులో లేదు. వాచస్పత్యములో స్తంభముల మీదికి
 దించిన సోపా అని వ్రాసినారు. చిలువనము శ. ర. లో లేదు. ఆంధ్రవాచస్ప
 త్యములో ధనము అన్నాడు, సూ. రా. నిఘంటువులో ఇంటిఖర్చు, చిల్లరఖర్చు
 అని వ్రాసినారు. ఆ యర్థము లిచ్చట సరిపోవు. బ్రాహ్మణులు కొందరు గొప్ప
 భూస్వాములై యుండిరి. వారియెడ "బాపల సేద్యం బాలవైద్యం" అనుసామెత
 చెల్లకుండెను. వారి సేద్యము వారి తోటలు, పంటలు, గరిసెలు యిట్లుండెను.

గాదెలగొలుచు మక్కారు బండెడు మళ్ళు
 ఆత్తోపు, నడబావు, లండదొడ్డి
 ఆకుతోటలగుంపు, పోకమాకలు, గుత్త
 చేలు, గొర్రెలకడు పాలమంద
 దెలుకుగానుగ మొదల్లెడక వర్ణిలునేర్చు,
 బానిసల్ పడవాళ్లు, బంటు, పైద
 పారిగోడలు, గొప్పపడసాల మేల్మచ్చు
 గారముంగిలి, వింతగాని పొరుగు
 రాగినగలు, సదాచారతీయ, దేవ
 పూజ, నిత్యాన్మదానంబు, పూసబొట్టు
 చిదురు జల్లిన తులసెమ్మ చిన్నితినై
 కలిగి కనుపట్టు నాతని కాపురంబు."²

(పైద ఆన విల్లకాయ అని శ. ర. లో కలదు. అది తప్ప. వాచస్పత్యము
 పయద రూపము అన్నారు. అదియు తప్ప. శ. ర. లో పేద అనుదానికి
 భటుడు అని వ్రాసినారు. అది సరి. అదే అర్థము పైదకును కలదు ప్యాదా
 అను ఫార్సీ పదము పాదచారి అను నర్థము కలదానినుండి పేద, పైద యేర్పడి

1 శుక. 3-422.

2. శుకసప్తతి 1-147.

నవి. అందుచేతనే కవులు బంటు పేద, బంటుచైద అని జంటగా వాడిరి. ఆత్మోవు, ఆ తోవు అని యర్థమేమో? పారిగోడ అన మట్టిగోడ కాదు. ప్రహరి గోడ అనియే యర్థము చేయవలెను. అయ్యలరాజు నారాయణ కవి “గొప్ప ప్రహరిగోడ” అని శుకనవ్వుతికారున “గొప్ప పారిగోడ” అన్నదానికి మారుగా వ్రాసెను. గార అన గచ్చు.)

బీదబ్రాహ్మణులు కొందరిట్లు జీవించిరి :

సంతలో పత్తి బిచ్చము తెచ్చి జందెములు వడికి, మర్రియాకులు తెచ్చి, చెస్తళ్ళు కుట్టి, కూరగాయలు పండించి, అంగళ్ళముందు జారిన మిరియా లేరి, వీటి నన్నింటిని విక్రయించి ధనము సంపాదించెడివారు.¹ అట్టి లుబ్ధుల కుమారులు సాదారణముగా దుష్టు లగుదురు. ఆ లుబ్ధుని కుమారుడు, జోగి జంగాని చూస్తే మండిపడి లంజముందుల కుదారముగా నిచ్చి “తముకువేసిన వెన్న దా జరించిన బట్టి యునుపకుండ దలార్లకొసగి యొసగి”, “దర్పకాకార దాతలరాయ యని వెంటబడు బట్టువారికి పారవైచి” పీటమర్ద విట చేత విదూషకులకే పస దనము లిచ్చి, “లోల్లగాడయ్యె నవ్వి ప్రవల్లభుండు”². పూర్వము గ్రామాలలో చీకటి పడగానే తప్పెట వేసి ఊరివాకిండ్లు మూసి ఆచ్చట తలార్లు కావలి యుండెడివారు. తప్పెట వేసిన తరువాత బయట సంచరించువారు చోరులో. జారులో యగుదురు. కాన వారిని పట్టి తాణాలలో తెల్లవారువర కుంచి తలార్ల పెద్దపద్ద విచారింపజేసి శిక్షించెడివారు.

రెడ్డి సంసారము :

“కొలుమ నమగ్రభంగి నొనగూడ దివాణపువారి చేతి కా కలు హుసి వోవగా కరవు కాల మెరుంగక, పూసబొట్టులం బలి కలిసీళ్ళు చందనపు మానికె గొల్చిన మాళ్ళు గల్గి శో ఢిలుదురు రెడ్డిబిడ్డలు కుబేరుని పిల్ల లనంగ నచ్చటన్.”³

(దివాణమువారు = రాజు కొలువుకూటమువారు, హుసిపోవుట = అధిక మగుట. ఈ పదము నిఘంటువులలో లేదు.) ప్రభుత్వానికి వ్యవసాయకులు దాన్యరూపముగా పన్నుచ్చిరని యిందు సూచితము. చందనపుమానికె చంద

1. శుకనవ్వుతి, 4-౧౦౯.
2. ,, 4-౧౧౧.
3. ,, ౨-౪౦౬.

నపు కద్దెతో చేసిన కద్దెసోల. కడపజిల్లాలో శ్రీచందనము అను నొక సాధారణ వృక్షము విశేషము. దానితో నేటికిని కద్దెసోలలు, జడిగములు చేయుదురు. మాళ్లు నిమంటువులలో లేదు. పెసరవంటి కాయధాన్యమని యర్థము.)

రెడ్ల యిండ్లిట్లుండెను :—

“అచ్చమై వాకిట రచ్చరాయిమెరుంగు
పంచతిన్నెలు, గొప్ప పారిగోడ
కంప తెట్టులును, రాకట్టు ముంగిలి
మల్లె సాలె, దేవర యిరచవికె యొకటి
కోళ్ళగూండ్లను గొర్రు, గురుగాడి,
యేడికోలలు కాడి పలువులు గలుగు నటుక
దూడలు, పెనుమూవకోడెలు కురుగాడి
గిత్తలీనిన మెటి గిడ్డదొడ్డి
ఇరుకు ప్రాను, పెరంటిలో నెక్కుబావి,
మునుగలును, చొప్ప, పెనువొమ్మ, జనుముదుబ్బు,
కోలు పిడికెలకుబ్బెల, దాలిగుంత దనర
గతంబు వెలయు నాతని గృహంబు.¹

1 అన భోజనశాల అని నిమంటుకారులన్నారు. అది సరికాదు. హారణ మిది.

సరదేశులకును 1 గుళ్లం బంచలును, రచ్చకొట్టంబులు, నం
గాక తలంపగ 1 చల్లని సున్నంపు మల్లసాలలు గలవే ?

హరిశ్చ. ౪. ౫. ౧౯౪.

శాలలకు చల్లనిసున్నముండుట అరుదు. తెలంగాణమందు మల్
వంతి (Drawing Room) అను నర్థము కొన్ని తావుల వాడు
ట సరిపోవును.

2 జొన్నచేలకు మంచెవేసి కావలి కాసెడివారు. ఇప్పుహువు లేరి
యి చేసుకొనెడివారు. ఆనాడు లై సెన్సు లేకుండెను. మధ్యాహ్నము

రాటము త్రిప్పెడివారు. వారు నొక్కు పూసలవేరు, కుందనపుకమ్మలు, నాను, కడియములు, చుట్టుమెట్టెలజోడు, కెంపురవలయుంగరము, వెండికుప్పె సొరము ధరించి, కురుమాపు కూనలమ్మ చీర కట్టి, కుడిపైటలోపల సిస్తురవిక తొడిగెడివారు¹. (కూనలమ్మచీర=ఈ పదము నిఘంటువులలో లేదు. పిల్లలుకోని గొడ్రాండ్రు కూనలమ్మ (కూనలిచ్చు దేవతకు) ఎర్రఅంచుకల తెల్లనిచీరను నైవేద్య మిచ్చి కొలిచి ఆ చీరను కట్టుకొనెడివారు ఆ చీరను కూనలమ్మచీర యందురు. ఇది రాయలసీమలోని యాచారమై యుండెను. వైజయంతీ విలాసములో “కూనలమ్మపటంబు” అని వర్ణించుచుచే తెలంగాణమందు కూడా యీ ఆచార ముండె ననవలెను. (వైజ. 3-౧౦౦.)

“కుడిపైటలోపలి సిస్తురవిక” అనుటలో చాలా యర్థమున్నది. రెడ్లలో మోటాటిస్త్రీలు కుడిబుజముమీదకి కొంగు వేసుకొందురు. పాకనాటివారు ఎడమ బుజము మీద వేసుకొందురు. ఇప్పుడు మోటాటి వారుకూడా ఎడమపైట వేసుకొందురు. పూర్వము కుడియెడమపైటల పట్టింపు చాలా యుండెను చాలా యేండ్లక్రిందట కుడి యెడమపైటల వారికి పోట్లాటలు జరిగి. మద్రాసు ప్రాకార్యలో తీర్పు చేయించుకొనిరి. శుకసప్తతిలోని రెడ్డిస్త్రీ మోటాటి దని ఆర్థమగును.

రాటమును బ్రాహ్మణులు తప్ప తక్కిన వారంద రా కాలములో వడి కినవారే. అందు రెడ్లు ప్రత్తిపండించేవారుకాన ప్రధానముగా ఇంటింట తప్పక మధ్యాహ్నములందు వడికేవారు. స్త్రీలు మాత్రమే వడికిరి. (గాంధీయగమందే పురుషులున్నూ వడికిరి.) పదారింటి తరము (16 Count) దారము వడికిరి.

“వడి దారము చెవులుం, ద్రొక్కుడుపలకయు,
దిండు, కదురు, గుంజలునుం, ద్రొక్కుడుబొమ్మయును,
ద్రిప్పడు పుడుకయునుం గలుగు రాట్నములు గైకొనుచున్.
ఎడమదెన దొడ్డుగా వైచి యేకు లెల్ల
గెలిస పలువగ వేపుడుగింజ లునిచి
చేపపీటలమీద నాసినలైన వారలై
వావి వరుసలు వదిలకొనుచు.”

1 శుక ౨-౪౦-౪౧౦.

“ప్రాయంపుసడుచులా పని గొంటివే దూది
యనెడు పాటల దేనె చినుకులీన”


“పొసగ చరణాభ ద్రొక్కెడు బొమ్మమీద
బచ్చెన ఘటింప వడికి రప్పద్మములు”

“ఎన్నికలు పట్టి వుంజుంబు లేర్పరించి
పంటకర్రలు మరి తోడువడగ లూచ”

“కండె తొనరించి చాలించి కాపుటింతు
లున్న యవ్వేళ నద్భుతం బుట్టివడగ”¹

ఈనాటి ఖాదీ ప్రాముఖ్యమునుబట్టి యీ వివరములు తెలుపనైనవి. రాటము యొక్క ఆంగములపేర్లు చాలావర కిప్పుడు తెలియనివైనవి.

౧. కదురు ౨ చెవులు—కదురుపెట్టు తావు. ౩. త్రొక్కుడు పలక.
౪. దిండు—కదురుకు చక్రానికి దారము తగిలింతురు. కదురుకు దారము
తగిలించుతావును దిండు అందురు. ౫. చక్రము తిరుగుటకై రెండు గుంజ



బండును. పాటిపై చక్రము ఇరుసు తిరుగును. ౬. రాటము చక్రమును వ్రేలు
పెట్టి త్రిప్పుదును. దానిని త్రిప్పుడుపుడ కందురు.

త్రొక్కుడుబొమ్మ, చరణాభ, బచ్చెన అంటే యిచ్చట ఏమర్థమో
తెలియరాలేదు. చేపపీట...మూరెడెత్తుది; నాలుగుకళ్ళు కలది దానికి నలుక

¹ శుకనవ్వుతి ౨-౪౨౦ ౪.

అల్లుడుడు. అట్టిపీటకు ఆనుకొనుటకు కుర్చీవలె వీపుపలక అతికి యుండును. దానిని చేవపీట యందురు. ఒరుగుపీట యనియు నందురు.

వంటకూలియిండ్లను శ్రీలే, అంనును వితంతువులే, వారును బ్రాహ్మణ వితంతువులే, ఎక్కువగా నడిపించెడువారు. అచటికి నానాప్రాంతాల కవి గాయక పండితులు ఉద్యోగులు పథికులు వెళ్ళి “మినుకులు” ఇచ్చి ఆన్నము భుజించెడివారు. ఆ పూటకూళ్ళు కాకతీయులకాలము నుండియు బంధకీ జారులకు రాయబారాలు జరిపే స్థానాలు. ¹

కోమట్లు :-

కోమట్లకు ‘గౌర’ యను పేరుకూడ నుండెనని మూడవప్రకరణములో తెలువనైనది. శుకసప్తతిలో కొన్ని లావుల సీపదమును ప్రయోగించిరి. ‘పసు మంతు డను గౌర చెలువుమీర,’ — ‘ఆ గౌర మనుచున్న’ తన్నగరీరత్నము’, ‘సరి బేరులైన గౌరలు’, ‘అని గౌర పలు తెరంగుల’ అని మొదటికథలోనే యిన్ని మారులు వాడినారు. కోమట్లలో గౌరయ్య, గౌరమ్మ అను పేరు లెక్కువ. కోమటికొమ్మలు మణులకమ్మలు, సూల చేకట్లు (కంకణాలు) “సిరాజి గను పులగళ్ళ చేకటులు, (పర్షియాలోని షిరాజ్ పట్టణమునుండి వచ్చిన కంకణములు) పౌప్ఫలికుచ్చెలచీర ధరించెడివారు. కోమట్లకు వ్యాసారము ప్రధానవృత్తిగా నుండెను. వారు సాధారణముగా ధనికులు, అయితే వారు బహుశముగా లోభులై యుండిరని కవులు వర్ణించిరి. వేములవాడ భీమకవి యిట్లు కోమట్ల తిట్టెను.

“గౌనకొని మర్త్యలోకమున కోమటి పుట్టగ పుట్టె దోన, బొం కును కవటంబు, లాలనయు, కుత్సితబుద్ధియు, రిత్తక్షక్తియున్, ననువరిమాటలున్, బరధనంబును గ్రక్కూన మెక్కజూచుటల్, కొనుటలు నమ్ముటల్ మిగులగొంటుదనంబును మూర్ఖవాదమున్.”

“కోమటి కొక్కటిచ్చి పదిగొన్నను దోసము లేదు; యింటికిన్ సేమ మెరింగి చిచ్చిడిన పాపము తేదు.....”

అన్న భీమకవియే యీ విషయములో ఉదారుడట. ఇంకొకకవి భీమ కవిపై యోదార్యమును చాలా యాక్షేపించెను.

¹ శుకసప్తతి ౧-౧౧౬;౪౯ మరియు “క్రీడాభి”.

“వేములవాడ ఫీమ! భళిరే! కవి శేఖర సార్యభామ! నీ
వేమని యానతిచ్చితివి యిమ్ముల గోమటి పక్షపాతివై
కోమటి కొక్కటిచ్చి పది గొన్నను దోషము లేదటంటివా ?
కోమటి కొక్కటిక పది గొన్నను ధర్మము ధర్మపద్ధతిన్.”¹

మల్లణకవి ఒక కోమటినోటనే యీమాటలు చెప్పించెను.

“దైవాలకును రిత్రదండాలు గిండాలు గాని యెన్నడు నొకకాసు నీయ,
కవి గాయకులు వచ్చి గణుతించి వేడిన వదలిపోవుటెగాని పైకమియ్య
చుట్టాలకును వట్టిసుద్దులు దుద్దులు గాని యెన్నడును దగ్గరగ నీయ
బైత్రోవ వచ్చిన పరదేసి యిరదేసి మోసపుచ్చుటె గాని గాసమీయ
పట్టుకొని బందికాండ్రను బాధపెట్ట బెంచులే చూప నొక బలువీసమైన
బ్రహ్మరాక్షసి శాకిని ప్రతిదినంబు కూతలే కాని ముద్దెడుకూడు వెట్ట.”

మరియు “బాపలకు గోదాన మియ్యను, వడ్డికాసులపల్ల బ్రదుకదు.
తాగకు, పాముకు బలిపెట్టను. ఎంగిలిచేత కాకి నేయను” అని అన్నాడు.² ఈ
భావములన్నియు పక్షపాత యుక్తములే. అవచి తిప్పయ వంటి వారెందరో
యుండలేదా ?

కట్టె లమ్మకము :

ఆ కాలములో అడవి సుంకాలుండెను. కట్టెల నెత్తిమోపు కింత యని
తీసుకొనెడివారు. మొదలే సుంకము చెల్లించి అడవిలోనికి పోవలసియుండెను.
ఒక బీదవాడు కట్టెలకై పోయిన విచారమిట్టిది :—

“వలనగు పుట్టగోచి బిగు వాళ్ళును సుంకపు కాసులున్ విభా
సిలు కరసాన గొడ్డలియు, చిక్కమునన్ సొరకాయ బుర్రలో
వలిదియు నుంచి.....నరిగెన్ గహనంబునకై రయంబునన్.”³

బిగువాళ్ళు అనునది నిఘంటువులలో లేదు. బిగువగు వార్లుకల చెప్పలని
యర్థము.

1. చాటుపద్యమణిమంజరి—పుటలు ౧౧౧-౨,

2. మల్లణ ఆ. ౨. పుట ౩౫-౩౬.

3. శుకన ప్రతి ౩-౨౪౫.

భోగశ్రీలు :—

భోగముయవతులు బుధ శనివారములందు శిరస్సొనము చేసెడివారు. మినుపపిండి నలుగుగా వాడెడివారు. “తల నిమ్మపండ్ల జొబ్బిలపిండి, సీకాయ బులిమి, తైలపు జిడ్డువోవ దువ్వి” తర్వాత మడుగు వల్లలు ధరించి అలంకరించుకొనెడివారు.¹ బీదవారు నూనెపోవుటకు “అటకలి” రుద్దుకొనెడివారు. (శుక. ౨-౩౭౮.) జొన్నపిండిలో కలివోసి ఉడుకబెట్టిన దానిని అటకలి యందురు. భోగము పడుదులు తొలిసారి దేవతా సన్నిధిలో నాట్యము చేసి తర్వాత నాట్యమును వృత్తిగా సాగించెడువారు.

“తొలువినికి నభవుముందట నలికుం

తల పుష్పగంధి యాడెడు ననుచున్

కలయంగ పురములోపలపొం

తుక చాటింబె దిశలు భోరున గంగన్.²

(తొలువినికి పదము నిఘంటువులలో లేదు. మొదటిసారి సంగీతమును సభలో వినిపించి నాట్యమాడుటకు తొలువినికి యందురు.)

భోగంవారి పడుకటిండ్లు చాలా ఆకర్షణీయములు. బంగారు కాళంజి (తమ్మపడిగె), పూలపాన్ను, సకినెల పట్టెమంచము, కుంకుమ తలగడ, సురటి, నిలువు టద్దము, దంతపు వావలు మున్నగున వందుండెను.³ తాపితా (పట్టు) పరుపు, పట్టుతలాదము (తలగడ), పడిగము, కంచు దీపపు కంబము, పట్టె మంచము ఇవి ‘రతిధామము’లో నుండెడివి.⁴

ఎండకాలమందు బాటసారులు పడిన పాట్లు :—

“చక్కెర చింతపం డొడిని, సందిట నేలకి చద్ది, మాళిపై

జెక్కిన కానుగాకు, వలచే జలకుండిక, వీజనంబు వే

1. వై జయంతీవిలాసము ౩-౫౦.

2. మల్లాణ. పుట ౩౮.

3. , పుట ౪౬.

4. శుకసప్తతి. ౪-౨౨.

కొక్క కరంబునందు, పద యుగ్మమునం బిగివాళ్ళు గల్గిన
ల్కిక్కుల నధ్యగుల్బడలి త్రిమ్మిరి రట్టి కడిందియెండలన్.”

(బిగువాళ్ళు ఆన బిగువగు వారులుకల చెప్పులని యిప్పుడే వ్రాసినాను కదా! ఇచ్చట “పదయుగ్మమునన్ బిగివాళ్ళు అనుటచే ఆది సుస్పష్టమైనది, చక్కెర చింతపండు నోరెండకుండుటకు ఏలకి చద్దీయన ఏలకి, మిరియాలు, ఆల్మము, సొంబి, ఉప్పు, తిరుగవాతకల దధ్యన్నమని యర్థము. నెత్తిన కాను గాకు చలువకై ఎండవడ (Sun-Stroke) తాకకుండుటకై పెట్టుకొందురు. కానుగాకు చాలా చలువ యిచ్చునది. క్షయ, తాపము కలవా రా చెట్టుక్రింద కూర్చునిన తాపము పోవును. తెలంగాణమందు ఎండకాలమందు కూలిపని చేయు వారు తమ గుండు రుమాళ్ళలో తంగెడాకు దట్టముగా పెట్టుకొని రుమాలను నెత్తిన ఆదిమి ఎంత యెండలోనైనను పని చేయుదురు. తంగెడాకు సులభముగా సర్వత్ర లభ్యమగును. కానుగాకు ఆరుదు. కానుగాకు తర్వాత తంగెడాకు పనికి వచ్చును. ఈ పద్యము కవియొక్క చక్కని లోకానుభవమును వ్యక్తీకరించి నది.) పుణ్యము కోరువారు బాటలందు చలివేంద్రలు పెట్టి స్త్రీలను నీరుపోయుట కుంచిరి. కవులు స్త్రీలనే ప్రపాపాలికలనుగా జేసి సరసాలాడిరి. మన్మథుడను వేటకాడు నీటిపల్లములను కుండలనుంచి, అందు ప్రపాపాలికలను దీమములుంచి, వారి కటాక్షాలను వలలుంచి, పాంథమ్మగాలను బోయవలె వేటాడెవని కవి వర్ణించుటయు అతని ఆనుభవమునకు తార్కాణ.¹ వర్షాకాలమందు బాటసారులు బురదలో దిగబడి బాటతప్పి పొలమర్ల (జాడలు తెలిసినవారి) పిలిచి, నల్ల రేగడిలో జారిపడి, ఎదురువానకు తలయెత్తక, ముందర కానక, జల్లుకు చెట్ల క్రింద చేరి, వాన వెలసినతర్వాత వంగుళ్ళ (ఆకులనుండి జారు తటుకుల) వల్ల తడిసి జమ్ము గూడలపైన వేసుకొని చేతులలో చెప్పులను పట్టుకొని నానావస్థలు పడిరి.² ఇది జమ్ము సమ్మర్దిగా పెరుగు కృష్ణాజిల్లాను సూచించును.

“శిఖినిండ తాయెతు చేరుచుట్టి”³ అని కవులు పలుమారు వర్ణించినారు. కుకస వృత్తిలోను ఇట్లే కలదు. తాయెతులు చేతికి మొలత్రాటికి మెడకు కట్టు

1. చంద్రభాను. ౧-౧౬౧, ౨.

2. ,, ౫-౩౯.

3. చంద్రభాను ౩-౭౭.

కొందురు. జుట్లకు దండగా పలుతాయెతులు చేర్చి కట్టుకొనుట యనుటచే అదొక యాభరణ విశేష మయ్యెనో యేమో స్పష్టము కాదు. రాజుల వేటసాధనాలు పెక్కు.

“వలలు నురుల్ సిడుల్ పిసులు వంకరడుడ్డులు పదిపోట్లు దీ
ములు గొరకల్ తెరల్ జిగురు మోకులు బోనులు కాలియుర్లు బొం
గులు మిడివిండ్లు బండగులు కొమ్ములు పాదులు వల్లెత్రాళ్ళు చి
వ్వలతడికెల్ ధరించి యిరువంకలు జేరిరి కొంద రుద్దతిన్.”

జింకలకు కొమ్ముటురులు పెట్టి తీసుకొని పోయిరి. దేగలను తీసుకొని పోయిరి. పుట్టజెండు, చింబోతులు, తుపాకి, తుటారి, లకొరి మున్నగు పేర్లు గల వేటకుక్కల వెంట నుంచిరి. వేటవేషాంతో ఆయుధాలతో రాజు, పరిపా వారము బయలుదేరెను.¹ (సాంబోపాఖ్యాన మంధును ఇట్టి వర్ణనలు కలవు. చూడుడు ఆశ్వాసము ౨, పద్యము ౩ నుండి ౨౫ వరకు,) శుకనస్తతిలో (రెండవ కథలో) వేటను చాలా విపులముగా వర్ణించిరి. ఆఖిలామలు చూచుకొన గలరు.

“మ్రోసెన్ గడియారమున మహాసంకులరవముగాగ యామద్యయ సం
ఖ్యాసూచక ఘంటాధ్వని వాసర మదకేసరి ప్రపరగర్జితమై.”²

అనుటచే గడియారాల ఆచారము విరివిగా నుండెనని తెలియవచ్చును. వైష్ణవచారాలకు అరవ పదవానన, తిరుపదపూర్వకత, యొక విశిష్టత నాటికిని నేటికిని కలదు. భోజనము చేసినప్పుడు అన్న మనక సాదము అని, పరమాన్న మనక తిరుకణామరు అని, భక్ష్యాలు అనక తిరుపజార్యము అని ఈ విధముగా అన్నియు అరవముతోనే అడుగవలెను. లేకున్న వైష్ణవుడు మైలపడి పోవును. ఇది వైష్ణవము తెచ్చి పెట్టిన అరవ దాస్యము!

“తిరుకట్టె సేవ జేసెద తిరుమాళిహ నలికి ఘాసి తీర్చెద ముగ్గుల్
తిరువంజనంబు దీర్చెద తిరుపుట్టము లుతికి వేగ దెచ్చెద దినమున్.”

1. ,, ౨.౨౧-౨౪.

2. సాంబోపాఖ్యానము ౨-౪౮.

తిరుకట్టె సేవజేయుట అనగా ఊడ్చుట. తిరుమాళిహ (తిరుమాలె) దేవాలయము కాని, వైష్ణవభక్తుల యిండ్లుకాని యని యర్థము. తిరువంజనము (తిరుమజ్జనము=స్నానము.) తిరువళకు (తిరువెలుగు=దీపము) అని వారందరు.

“కూరలు నన్నము, తిరుపణ్యారము పచ్చళ్ళు తిరుకణామధు మధురా పోరములు నవ్యధూటికి సొరుచి ముప్పుట లనుప సొపడ బెట్టన్”

“స్నామి యల కంచినుండిట మీ తిరువడిపుళాశ్రయించుట విసి” 1

అనుటలో తిరువడిపుళ్ అన పాదములు అని యర్థము. విప్రనారాయణ చరిత్రలోను తిరువీసము, తిరుసావులు, తిరువందేరములు (భిక్ష్యములు) గండవడములు (తెరలు) మున్నగు అరవపదాలు వాడినారు (౫-౮, ౧౨) శ్రీవైష్ణవులకు గండవడములు, తిరుమణిపెద్దె, విరులగడి (బుట్ట), కావి వేట్టుప (రోవతి), జింకతోలు, ఊర్ధ్వచూర్ణకరండము, తులసి పేరు “అధ్వ ఖేదాప హంబైన దవిత్రము,” కుశాస్త్రణము ముఖ్యసాధనములు. (దవిత్రము తప్ప; దవిత్రము అనవలెను. అనగా జింక చర్మముతో చేసిన వినకకర్ర అనియర్థము.)

దాసరిసాని వేషములో చీసపడవ దానిమీద “ముసుగువడ జుట్టిన పైలక ముద్ర² యొక విశేషము, పైలకముద్ర పదము నిఘంటువులో లేదు. ఈపదము తర్వాత ఇదే వేషమును వర్ణించి కవి యిట్లు వ్రాసినాడు.

“అడవి క్రొమ్ముడి బయల్పడకుండగా ఖండ
శాటి యౌదలను మించగ బిగించి”

అనుటచే చిన్నబట్టతో నెత్తికొప్పును ఎత్తి బిగించుట అని యర్థమగును. అందుచేత ఇదే పైలక ముద్రయై యుండును.

తాంబూలము వేసుకొనువారు పాన్ దానుల నుంచుకొనిరి. వాటిపై సన్నని తీగెలపని చేసియుండివారు. అందుచే వాటిని జాలవల్లిక లనిరి. “జాలవల్లికతోడ బాగాలు తెల్లనాకులు కైరవళ్ళు నెడుట బెట్టెను”³ (కైర

1 వైజయంతి ౨-౧౫, ౧౨౧ ౧౩౧.

2 విప్రనారాయణ చరిత్ర ౨-౮౭.

3 వైజయంతి ౪-౭

వడి=కాచులో పాలు, మొగలిపూల రసము వేసుకొని గోలీలుగా చేయుదానికి పేరు) (కప్పురపు వీడియంబును కైరవళ్లు నొసగె" 1 అనియు వర్ణించినారు. సంపన్నులు సంపెంగ నూనెతో తలంటుకొని మాష చూర్ణము (మినుప పిండి) తో రుద్దుకొని స్నానము చేసెడివారు. 2 గార చెక్కను దంచి బావులలో చెరువులలో కలిపిన చేపలు వాటిని తిని చచ్చితేలును. 3

రాజులు భోగమువారికి (సంగీత నృత్యములను మెచ్చుకొని.) అటులే కవులకు, కళావిదులకు ౧౧౬ లేక ౧౧౧౬ లు, మరియు ఇతర బహుమతులిచ్చి యాదరించెడివారు.

“అపు డాచోళవసుంధరాధిపతియున్ నానార్భ్య భూషాంబరా
ది పదార్థప్రకరంబు త్యాగమహిగా దీనారము లేవయానూ
టు పదార్థం గృహచేసె... ..” 4

నూటపదార్థ సంఖ్య ఇంచుమించు ప్రాచీనమగు తెనుగు ఆచారమే !

విందులలోని భక్ష్య భోజ్యాల వివరాలు పూర్వ ప్రకరణాలలో తెలుపనైనది. ఈ కాలమందును అట్టివే యుండెను. బావమరుదులవరుస వారు భోజన గమయాలలో వ్యంగ్యంగా ద్వ్యర్థిగా హాస్యాలాడుకొనిరని జుగుప్సాకరముగా సాంబో పాఠ్యాన మందు వ్రాసినారు. (ఆ. ౫-౨౮౯) అది కవితకు న్యూనత. విందులలో మొదట నేయిగలిపి తియ్యగూరలతో అన్నము తినిరి. తర్వాత మధుర వ్యంజనములు తర్వాత అమ్మసారకాకములతో అన్నము తినిరి. తర్వాత రసవత్ పాకముల భుక్తితో, శిఖరిణితో, అటుపై పెరుగన్నముతో ముగించెడివారు. ఇంతేకాదు. చాపట్లు, మాంసము కూరలు, బ్రాహ్మణేతరులలో పలల సారము (మాంసము పులుసు), మండెగలు, కుడుములు, మామిడిపండ్లు లేక ఆ ఋతువున దొరకు పండ్లు ఆరగించెడివారు. 5 శిఖరిణి అన సిగరి అనియు, నది “కొన్ని సంబారువులు చేర్చి పకవ్రము చేసిన మజ్జిగ యనియు” శబ్దరత్నా

1 మల్ల, ఇ, పుట ౪౫

2 వైజయంతి ౪-౫౯

3 వైజయంతి ౨-౧౪౦. (గార ద్రావినమీను)

4 వైజయంతి ౧-౧౩౨.

5 సాంబోపాఠ్యానము. (౨౯౬-౩౦౩)

కరములో వ్రాసినారు. ఇది తప్ప. విక్రమోర్వశీయములో (త్పత్తియాంకములో) “అహమపి యదా శిఖరిణీ రసాలం చ న లభేతదై తత్ ప్రార్థయమానః సంకీర్తయన్నాశ్వసిమి” (నాకు శిఖరిణీయు తియ్యమామిడియు దొరక నప్పుడు వాటిని మెచ్చి కోరిక వెలిబుచ్చి అనందింతును.) అని తిండిపోతు విదూషకు డంటాడు. దానిపై రంగనాథుడను పండితు డిట్లు వ్యాఖ్యానించెను. “ఏలాలవంగ కర్పూరాది సురభిద్రవ్య మిశ్రితం దుగ్ధేన సహ గాలితం సితాసంగతం దధిశిఖరిణీ త్యుచ్యతే దధ్యతిరిక్త పూర్వోక్త ద్రవ్య మిశ్రితః పక్వకదశీ ఫలాంతస్సారోపితత్పదవాచ్యః” అనగా ఏలకిపొడి లవంగముపొడి పచ్చకర్పూరము మున్నగు సుగంధ ద్రవ్యములు పాలలో కలిపి వస్త్రగాలితంచేసి తెల్లని చక్కెర కలిపిన పెరుగు కలిపితే అది శిఖరిణీ యనబడును. లేక పెరుగుకు మారుగా అరటి పండ్ల ముక్కలు కలిపితే శిఖరిణీ యగును. భారత దేశమందు వివిధ ప్రాంతము లందు వివిధాచారము లీ శిఖరిణీలో కానవస్తున్నవి. మహారాష్ట్రులు పెరుగును బట్టలోకట్టి నీరేమియు లేకుండా ఒత్తి ఒక పాత్రకు బట్టకట్టి దానిపై ఏలకి, లవంగము, జాజికాయ, జాపత్రి పొడియు, కుంకుమపువ్వును వడియగట్టిన పెరుగును చక్కెరను వేసి కలిపి రుద్దుదురు. ఆ విధముగా వస్త్రగాలితమగు దాన్ని శిఖరిణీ యందురు. రాయలసీమ ప్రాంతాలలో ఏలకి లవంగ జాజిపొడిని చక్కెరను మామిడిపండ్ల రసములో కలిపిన దానిని శిఖరిణీ యందురు. వాల్మీకి రామాయణములో (అయోధ్య ౯౧-౭౩) ‘రసాలస్యదధ్నః’ అని భర ద్వాజుడు రాముని కిచ్చిన విందుపట్టికలో చేర్చినారు. దానిపై వ్యాఖ్యాతలు ‘శుంఠి పిప్పలి మిరియాలు ఏలకులు లవంగాలు తక్కులము శర్కర అల్లము జీలకర్ర వేసి తాళింపుచేసిని పెరుగు’ అని వ్రాసినారు. అదియు శిఖరిణీయై యుండునా? పాండురంగ మాహాత్యములో ఒలుపు పప్పులు కజాయములు ద్రబ్బెడలు ఒర్రచేపలు సగరులు మున్నగునవి కలవు. అంబళ్ళు అని విందుల పట్టికలో ఆముక్తమాల్యదలో, సాంబోపాఖ్యానములో, పాండురంగ మాహాత్యములో ఇచ్చినారు తైదంబలి, జొన్నంబలి కాదు. పరమాన్నమువంటి చోష్యములని యర్థము.

వైష్ణవాదిస్వాములు చందనపు పావలు ధరించిరి. (విప్రనారాయణ చరిత్ర) రాజులు “పలుచని దంతపుందళుకు పాదుకలు” ధరించిరి.¹ కోమట్లలో

1. శుక ౧-౩, ౭౦.

ఓలియిచ్చు యాచారముండెడిది. ఒక కోమటి తన భార్యకై ౧౦౦ మాడల ఓలి నిచ్చితి ననెను¹ శూద్రులలో సారాణముగా ౧౦ మాడల ఓలి యుండెను. (శుక. ౩-౧౩౭)

అంగమర్దనము చేసి జీవించెడివారు కొందరుండిరి :—

కూలికి నూనెలంటి కల గూరలకై పొలమెల్ల జుట్టి పా
ల్మాలక యాత్మ బంధుజనులం దరియం జని ప్రాతబట్టకై
కూశతనంబునన్ ప్రభులకుం దనుమర్దన మాచరించుచున్
వ్రాలుడు ప్రొద్దుతోడ గృహ వాటికి జేరు నతండు నిత్యమున్.”²

ధనికులు తివాసీలపై కూర్చొనెడివారు. (శుక. ౧-౨౬౨) బురుసీసు దుప్పటులు కప్పకొనెడివారు, (శుక. ౨-౨౬౫) (బురుసీసు పదము నిఘంటువు లలో లేదు. మెత్తని మేలైన ఉన్ని కంబడిని బురుసీసు అందురు. తెలంగాణా లోని కొన్ని తావులలో ఈ పదము వాడుదురు.)

వ్యభిచారము, చిన్నజాతులతో భుజించుట, బాంధవ్యము చేయుట, దొంగతనము మున్నగు తప్పలకు కులంతప్ప పెట్టెడివారు.³ యుద్ధము చాలించుటకు, సంధిచేసుకొనుటకు ఓడినవారు ‘ధర్మధార’ పట్టెడివారు. అనగా కొమ్ముదువారు. అంత ఉభయవర్గాలు యుద్ధము చాలించెడివి. క్రీడాధిరామములో వలెనే శుకనష్టతిలో ‘విరహిజన మథనంబు మనసిజుండు పట్టించు ధర్మధారోదయంబును బోలికుక్కుటారవంబున అరుణోదయం బగుట యెరింగె’⁴ అని వర్ణించినారు.

అప్పలవారని పొగడదండలతో శిక్షించిరి. (శుక. ౨-౧౬). దీనిని గురించి యిదివరలో చర్చింపనైనది. మరియు అప్పల పోతుల నిలబెట్టి చుట్టూ గీతగీసి అప్పు చెల్లించువరకు ఆ గీటును చాటరాదని అప్పిచ్చినవారు శాసించెడివారు.

1. ,, ౨-౯౧.

2. శుక. ౨-౩౬౩.

3. ,, ౨-౧౩౯.

4. ,, ౨-౩౦౩.

'ఆన మాయప్పు లీకపోతేని యనుచు
ధరణి పంపున తొలుకారు తరువుకాడు
నింగి గుడివ్రానియాగిన భంగినపుడు
చండకరుడుండె సరివేష మండలమున'¹

దొంగలను వట్టి "బొండకొయ్య" నుంచెడివారు.² రెండు పలకల తొలచి అందు రెండు కాళ్ళను పెట్టించి ప్రక్కలలో కట్టెకొయ్యను దిగగొట్టుదురు. ఆటలే చేతులకును తగిలింతురు. వాటిని బొండకొయ్య లంచురు.

ముత్తైదువగా చనిపోవుటను "కడియంపు చేపీదుగాగ దివము సేరుట"³ యనిరి.⁴ ఆనగా ముత్తైదువగా చనిపోయెనని యర్థము. నేటికిని రెండవభార్యను చేసుకొన్నప్పుడు ఆమెకు "సవతికడెము" అని యొక సన్నని కడెమునకు రెండు చుక్కలు పెట్టి ఆమె కుడిచేతికి పెట్టదురు.

నంబలు గుడిపూజారులై జీవించిరి. గుళ్ళలో గన్నేరు పూవులు సమృద్ధిగా పెంచి వాటిని సంపన్నుల యిండ్ల స్త్రీలకిచ్చి ప్రతిఫల మందెడివారు. "ఊరినంబికి మోహ మూరించి తెప్పించి పూను మాపటి వేళ పూవులెత్తులు"⁴, "ననసిన సిగలోస నంబివాడిచ్చిన గన్నేరు పూవులు కొన్ని తురివి"⁵ అనుటచే నంబులవృత్తి కొంత తెలియ వస్తున్నది.

యశుల జీవనము లిట్లుండెను :

'త్రవ్వణస్నానములు నిష్టదేవపూజ
గ్రంథపారాయణము పరబ్రహ్మచింత
భైక్షకుక్తి హరీతకీ భక్షణంబు
ఆజిన శయనంబు గల్గి యయ్యతి వొసంగు.'⁶

1 వైజయంతి. ౨-౨౪౩.

2 శుకసప్తతి ౩-౨౦౪.

3 శుక. ౩-౩౩౭.

4 శుక. ౨-౪౩౫.

5 శుక. ౨-౪౮౭.

6 శుక. ౩-౫౪౫.

“దశమాతా హరీతకీ” అని వైద్యశాస్త్రము. అది చాలా యుపయోగ కారి. చక్కెర పాకులో మురబ్బాగా ఊరవేసిన కరక్కాయ దినమొకటి వంతున ఆరు నెలలు తింటే నరసిన వెంట్రుకలు నల్లనగునందురు. కాని వృధువులకు పుంసత్వమును క్షీణింప జేయుననియు నందురు. ఇచ్చట యతి దాన్ని సేవించుట పుంస్త్యమును తగ్గించుకొనుటకే:

బ్రాహ్మణుల యింద్లలో ‘ద్వారావతిగలంతి’ చెంబులు (టూటీదార్ లోటా) లుండెడివి.¹ ఇప్పుడు మట్టిపాత్రలను బ్రాహ్మణు లెక్కువగా వాడరు. వేదకాలమం దవే హెచ్చు. ‘మృణ్మయం దేవపాత్రం’ అన్నారు. నేటికిని శుభా శుభ కార్యాలకు విధిగా మట్టిపాత్రలే వాడవలెను. తెనాలి రామకృష్ణుని కాలములో బ్రాహ్మణుల యింద్లలో వంటలు మట్టిపాత్రలందే యెక్కువగా చేసిరి. ఒక బాపనమ్మ ‘వార్ధా రాధోతము కుండయూడ్చి యొసగెన్ రంభాపలాశంబునన్’ అతిథి ఆ కుండెడు మాయంచేసి ‘చూడు మీసారి భాండమో శోభనాంగి’ అని కొసరెను. ఆపుడా యిల్లాలు ‘నాభుడు పల్లియకేగి భుజింపకున్నీ భరితంబయి అట్టుక నట్టుకట్టి యొప్పు నోదనం బొసగె తదాజ్ఞను శ్రామూకుటన్’ అటుక లోని యన్నమును మట్టి మూకుటి (చిప్ప)లో తెచ్చి వడ్డించెను.²

నిగమశర్మ ఆంధ్రుడుగానే నెరూపితుడు. అతని సోదరి పక్కా ఆంధ్రి. వీరి తండ్రి ‘కళింగదేశాభరణంబగు వీరికాపురం బధిష్ఠించి సకల మహీసుపర్య శ్రేష్ఠుండై వెలిసె’. నిగమశర్మ వ్యభిచారియై ఆస్తినంతయు పోగొట్టుకొన్న విధ మెట్టిదనగా :—

‘దినవెచ్చమునకై తన మేనగల సొమ్ము
 కొదుకక బచ్చింట కుడువవైచు
 ఇందు గీసిన రీతి నించుకించుక చేరి
 గిలుబాడు తల్లిపైగల పసిండి
 తండ్రికి నిడ్డపత్రములు దొంగిలిపోయి
 పోయి సంతకునిచ్చి పొరయు గొంత
 మింద వడ్డికి నోర్చి మృత్యురూపములైన
 సాహులచే ఋణగ్రాహియగుచు

1. పాండురంగ మాహాత్మ్యము.

2. ,, ,, ౪-౧౭౨.

గుడ్డవృత్తులు... కొలుచు, గుత్త చేలు,
 గ్రామాంశములు నాధినేల లెల్ల
 చనవరుల కమ్మజూపు నిచ్చావిహారవర్తి
 వాడేమి గానున్నవాడో మీద'

ఆ కాలమందు పలువురి బ్రాహ్మణుల యిండ్లలో గ్రంథాలయము లుండెడివి. హద్దుడు తన నైషధమందు 'మూర్ఖాంధకూప పతనాదివ పుస్తకానాం' అని యుండెను. నిగమశర్మ ఆక్క 'పుస్తక భాండాగారంబు నిజభర్తృ హస్తాంతరంబున ఆశుశుక్షణి శిథిల బంధన యాచక ప్రముఖోపద్రవంబులవలనం బాచి ప్రోచుచు' రక్షించెను. తాటియాకుల కట్టలకు అగ్ని శైథిల్యము, పురుగులు, యాచకులు, ముఖ్యశత్రువులు. నిగమశర్మ ఒకనాడు 'చలిది వంటకంబు గుడుపం జనుడెంచినప్పుడు' అతని యక్క 'నిజనందనుం జిరుతవాని మేనల్లుని నిందమని చంకకిచ్చి' ఎచటి కేగెదవు మీ బావ బంతి నారగింతువుగాక అని చెప్పి వడ్డించి విమ్ముట.

"ఇంతలు పంతలు నగు తన
 సంతానము చంటవెంట సందడి సేయన్
 ప్రాంతమున నిలిచి తమ్ముని
 కుంతల బంధంబు విడిచి కుశలాశయయై"

ఎలయు సీత్యారములతోడ నీళ్ళుగుక్కి
 యంటు సంటులు పరికించి యంట్లబొడిచె
 గోరు ముక్కుల దిగదువ్వి తూరుపెత్తి
 నెరుల గలిగిన పేల నన్నింటి దిగిచె

"మెడమన్ను నలచి యలకలు
 ముడిగొని నిజ పాణివద్దములు గరగరగా
 గడుగుకొని తనకు మరదలు
 విడె మొసగుచు పసిమి పసిడి వీవన వీవన్."

"చేటికాసీత పీఠికాసన యగుచు
 పద్మకర్ణిక కొలువున్న పద్మవోలె

కుడివలన నింత యోరగా కొమరు మెరసి
బిడ్డ చనుద్రావ నిట్లను బిర్రుహాక్షి'

ప్రారంభించిన వేదపాఠములకున్ ప్రత్యూహ మౌనంచునో
యేరా: తమ్ముడ: నన్ను జూడ జనుదే వెన్నాళ్ళనో యుండి, చ
క్షూరాజీవయుగంబు వాచె, నిను కన్నోకున్ని, మీబావయున్
నీ రాకల్ మదిగోరు చంద్రుపొడుపున్ నీరాకరంబుం బలెన్.'

అని తదీయ దురాచరణ స్మరణ సంతప్తస్వాంతయై ఇట్లనియె :—

పడబడ బారుచున్ పడకు పట్టిన తల్లిని దండ్రీ, నేలలో
వెడలని తమ్ము గుర్రల, నవీన కులాంగన, నోరులేని యీ
తొడుకుల, బంటుపైద; విడద్రోవక ప్రోవగ నెండు, నీక పా
ల్పడినది కర్ణ నౌదలనె భారత సంహిత నిల్చు చాడుచున్.

అని యింకను కరుణాభరితముగా చక్కని యుపదేశ మిచ్చెను. ఇదం
తయు అతి సుందరముగా బ్రాహ్మణ కుటుంబ జీవనమును వర్ణించిన ఘట్టము.
ఈ నిగమశర్మోపాఖ్యానము ఉత్తమ రసపూరితమగు గాథ. మన చరిత్రకు
చాలా పనికివచ్చునట్టిది 1 పాము కరచిన విష చికిత్సలను నానావిధములుగా
చేయుచుండిరి. 'పాము కాటువేసిన తావున కత్తితో కాటుపెట్టి రక్తము ప్రసవింప
జేయుట, ఘట పూర్ణ మంత్ర పుష్కరధార లెత్తించుట, పసరు నడినెత్తిన
రుద్ధించి బెత్తముతో నిట్టటు మోడుట, బిగించుకొనిపోయిన దొడలలో కర్ర
జొనిపి మందులుపోసి మంత్రాలు చదివించుట యనెడివి కొన్ని యవస్థలై
యుండెను (వేంకటనాథుని పంచతంత్రము ౧-౧౧౯, ౧౨౦.

సంస్కృత పంచతంత్రములో లేనివై వేంకటనాథునిచే క్రొత్తగా చేర్చ
బడిన విషయాలను మాత్రమే చర్చకు తీసుకొందును. బహు విషయములను
బహువర్ణనలను మూలములో లేనివి వేంకటనాథుడు తెనుగులో నెక్కువగా
వ్రాసినాడు.

చలికాలములో జనులెట్లు జీవించెడివారో వేంకటనాథుడు చాలా చక్కగా
నిరూపించినాడు. తాంబూలము, సొంబి, అగరు ధూపము, గొంగళ్ళు, దొడ్డు

1. పాండురంగ విజయము. ౩ వ ఆశ్వాసము.

బట్టలు జనులకు ప్రിയమయ్యెను. ఆరికకూడు, పుచ్చవరుగు, ఆవుల వెన్న తిని పుట్టిగ నడ్డలతో రెడ్లు దున్నుటకు బోయిరి. (పంచతంత్రము ౧-౬౮౬ నుండి ౬౮౮.)

వైదిక బ్రాహ్మణుని లక్షణాలను వేంకటనాథు డిట్లు తెలిపినాడు. నీర్కావి దోవతి పింజిపోసి, ధాతోత్తరీయము వేసికొని గోవి చందనముతో పాలము నలంకరించుకొని బిళ్ళ సిగలో పూలు పెట్టి యుండెను. (పంచ. ౫-౨౪౪.)

గొల్లల జీవనమును వెంకటనాథుడు చాలా విపులముగా వర్ణించెను. 'ఒక గొల్లకు గొర్లమంద, ఆవులు, దుక్కిచెడ్లు, దొడ్డి, గరిసెలు ఉండెను. ఆ గొల్ల పెద్దకు కులబిరుదు 'బోయడు' అని యుండెను. ఆతడు అట్టరెత్తిన పాతచెప్పలు దొడిగి, అంబటికుండ మోసికొని, గోచిపెట్టి ములుగత్తి నడుమున కట్టి కొడిది పూసల మొలత్రాడు కలిగి, ఒడిసెల, పాలకావడి పట్టి బుజముపై గొంగడి వేసుకొని, పిల్లనగ్రోవి బట్టి యింటికి వెళ్ళెను. (పంచ. ౧-౩౯౮.)

ఆ కాలముందు లెక్కలు వ్రాయుటకు తాటాకులేకాక కాగిదాలమీద 'కోవలువడ' వ్రాసిరి. (కోవలు నెఱుంటువులలో పిల్లలగొంతు జబ్బు అని వ్రాసినారు. ఇక్కడది సరిపోదు. కట్టలు కట్టలుగా వ్రాయుట అని యర్థము. పూర్వము కాగిదాలను ఒకదానికొకటి యతీకించి వ్రాసి చుట్టగా చుట్టి యుంచెడి వారు. ఆ చుట్ట పదిభారల వరకు కూడా పెరిగిపోయెడిది. మరొక విధము 'కడితము'లో వ్రాయుట. కడితము అన మసిపూసి గట్టన చేసిన చదరపు గోనెపట్టతో జేసిన లెక్కపుస్తకము. అని పాండురంగ విజయ చీకాకారులు వ్రాసినారు. గత ప్రకరణములో ఇట్టి విషయము చర్చించి ఇంచుమించు ౪౦ ఏండ్ల క్రిందట పాఠమును జిల్లాలో వ్యాపారులు కోపు బలపాలతో నల్లని పూత గల అట్టలపై వ్రాసి తుడిచి మరల వ్రాసుకొనుచుండీరని తెలిపినాము. అదే యీ కడితము ; లేక కళితము. కడితము జేసెడు పొడవును ఆరే డంగుళముల వెడల్పును కల ౫-౬ అట్టలు కలిగి ఆవన్నియు మడుచుకొను నట్లతికించి చేసి నట్టి వ్రాతకు సాధన మగునట్టి ఫలకము. ఇంచుమించు క్రీ॥ ౪॥ ౧౯-౨౦ వరకు ఇవి హైద్రాబాదు రాష్ట్రములో కోమట్లవద్ద వాడుకలో నుండెను. వృద్ధుల వంస నేను విచారించి తెలుసుకొన్నంత వరకు వాటి నీ క్రింది విధముగా సిద్ధము చేయుచుండిరి.

ఒక బట్టపై లావు కాగితములను రెండు ప్రక్కల అతికించుదురు. లేదా లావు అట్టలను తీసుకొందురు. వాటిపై కట్టెబొగ్గును రాయుదురు. దానిపై కుంట గల్లర (భృంగరాజము) ఆకు రసమును విండి ఆకుతో రాయుదురు. కొందరు ఆ పసరుతో గోండును కలిపి రాయుదురు. కుంటగల్లర లభించని పక్షమున బీర ఆకు రసము, అదియు లభింపని పక్షాన అముడుక అను పొలాలలో సమ్మ ద్ధిగా దొరకు అలమును దానిపై రుద్దుదురు. బొగ్గు, బంక, పసరు మూడును అట్టపై కలిసి నల్లని గట్టి పూత (Paste)గా ఏర్పడును. అది బాగా ఆరిన తర్వాత దానిపై కోపు బలపము అను మెత్తని తెల్లగా వ్రాయు రాతి బలపముతో వ్రాసికొని తుడుచుచు వ్రాయుచుండుదురు. ఇప్పుడు నష్టకారులగు రాతిపలకలు, బలపాలు వచ్చినవి. పూర్వము కట్టె పలకపై వ్రాసుకొనుచుండిరి. విద్యార్థులు తమ కట్టెపలకలపైన పై గోండు, బొగ్గు, కుంట గల్లర పసరును రుద్దుచుండిరి. ఇప్పుడు అట్టతో చేసిన కడితాలుకాని, కట్టె పలకలు కాని మోతై పూర్తిగా మాయమైనవి. పాండూరంగ విజయములో కోప, కడితము, కళితము, కవితె అను పదాలు కలవు. ¹

అచ్చనగండ్ల యాటలు ఆడువారి యాటగానే యుండెను. నేటికిని అంఠే (సాంబో. ౨-౧౨౦). కొన్ని వేశ్యవాడీకలలో పందెములతో కూడిన ఆటలు పండుగుల వేళ సాగెడివి.

“కచ్చించి సొగటాలు గణకలతో కుక్కు
 టాండముల్ పణముగా నాడువారు
 ద్రవిణముపై పన్నిదము లొడ్డి మాత్పర్య
 గతి కోడి పందెముల్ కట్టువారు
 నైచిత్రిగాగోల గాచి పన్నిదమాడి
 చెరుకుమోపులు లీల నరుకువారు
 గురిచూసి యటకేగ పరతెంచునందాక
 నొసగిన భక్ష్యముల్ మెనగువారు
 అధ్యులై గోత్రశాలల నధిపనించి వి
 టుల వేశ్యాజనముల చక్కటుల దీర్చు

1 పాండూరంగ మాహాత్యము ౫-౨౪-౮౦, ౮౧, ౮౨.

వారలును గల్గి శంఖిరివైరి సంతపేట
 యన నొప్పు నవ్వేళ్ళలాటమునను" 2

(నైచిత్రానికి వైచిత్రి యని యుండవలెనేమో ?)

గొల్లపడుచులు వెరుగు, పాలు, వెన్న అమ్ముకొని జీవించెడివారు. అందు కొందరు 'దది తక్ర విక్రయంబు లుపదేశమాత్రంబులుగా జారాన్వేషణంబులు ప్రధాన కార్యంబులుగా సమీప జనపదంబుల నుంచి వచ్చియున్న యాభీర ఓరువులై యుండిరి,' (శుక. 3-340)

వ్యవసాయము - వ్యాపారము

రాజులే కాక మంత్రులు, వారి భార్యలును చెరువులు కట్టించుచుండిరి గుంటూరు మండలములో వంకాయలపాడు అను గ్రామములో గోపీనాథ సముద్ర మను చెరువును రామయభాస్కరమంత్రి సోదరియగు చిన్నాంబ కట్టించి, శా॥ ౪॥ ౧౪౬౨లో శాసనము వ్రాయించెను. 1 అదే విధముగా కడప జిల్లాలోని సిద్ధ వటము చెరువును శా॥ ౪॥ ౧౫౨౨లో మట్ట ఆసంత భూపాలుడు కట్టించి శాసనము వ్రాయించెను 2

ఆ కాలపు వ్యవసాయ వ్యవస్థ ఆయగాండ్ల పద్ధతి, మిరాసీలు, మున్నగు వివరాలు తెలుపునట్టి తామ్రశాసన మొకటి కర్నూలు జిల్లా పెద బెళగళ్ళు గ్రామకరణం ధర్మన్నవద్ద నుండు దానిని శ్రీ మానపల్లి రామకృష్ణ కవిగారింతుమించు ౪౦ ఏండ్ల క్రిందట వనపర్తిలో ప్రకటించెను. అందలి ముఖ్య విషయాలను అందున్నట్లుగానే యిచ్చట నుదాహరింతును.

“శా॥ ౪॥ ౧౪౧౪ లో శ్రీకృష్ణదేవరాయలు నాయకసమూహాన వచ్చిన ముమ్మడి రెడ్డినాయక మొదలైనవారికి మిరాళి, రెడ్డిమిరాళీలు యచ్చిన పివరం:- గొల్లలు పాలెగాళ్ళు అయి, దుర్గాలు సాగనీయక చాలా వుపద్రవం చేస్తూవుండగా వారిని మీరు గెల్వినారు కనుక మీకు చెరువు బెళగళ్ళు ఆదిగాను చామం గూడూరు కంభంపాడు తిమ్మనదొడ్డి మొదలైన షోడశస్థలాలకు ఆయినారు

1 వై జయంతి. 3-౬౯.

2. శాసన పద్యమంజరి. శాసనసంఖ్య ౮౦, పుట ౧౦౩.

3. ,, ,, ,, ౮౪, పుట ౧౦౬.

గనుక ఈ స్థలాలు సురక్షితంగా నడిపించి శ్రీ విరూపాక్షేశ్వరుని రాజ్యం ప్రసిద్ధి చేసేది. గ్రామాలకు పొలిమేరలు యేర్పాటుచేసి రాయసం వీరమరసును అంపించి శిలాశాసనాలు యేర్పరచిన వివరం....యీ ప్రకారం పొలిమేరకు శాసనాలు యేర్పరచిన వివరం. బాధా బలవంతులు యెఱరంటే.

శ్లోకం॥ కరణం, ముచ్చి, కంసాలి, కుమ్మర. కమ్మర, గణక,
 శిల్పక స్వర్ణ మృదయస్కార తక్షణాః । కసారకశ్చ
 భకార శ్చండాలవ్యతలం । తథా నికృష్ట కార్తి
 కాంఢిష్టో రజకశ్చ యథాక్రమం, ఏతే
 ద్వాదశజాతీనాం గ్రామభారస్య వాహకాః॥

కర్నూలుసీమలో అడవు లెక్కువగా నుండినందున విజయనగర చక్ర వర్తులు మీరాశీ లిచ్చి కొన్ని సంవత్సరాలపన్ను తీసుకొనక ప్రజలను ఆకర్షించి అనేక గ్రామాలను నెలకొల్పిరి. కర్నూలు జిల్లాలోని అస్వరి గ్రామ కరణంవద్దనుండు తామశాసనమందలి విశేషా లేమనగా :—

“శా॥ ౪॥ ౧౪౧౨ లో సాశువ శ్రీ నరసింగరాయల అయ్యగారు ద్రోణా చలంభూమి, అశ్వంపురిభూమి ఆరణ్యమై యుండగాను ఇందుకు గ్రామాదులు ఆకారం ఆయ్యేటందుకు.....యేయే స్థలాలనుంచి యవరెవరు వచ్చినా ఆ గ్రామాదులు ఆకారం చేస్తున్నారో వారిది కాణియాచ్చి మిరాసులని రాసులు చెల్లించగలవారమని కవులు వ్రాయించి యిచ్చి పంపిస్తేను మలకసీమలోను, గోరంటసీమలోను బిల్ల కల్లుబాణాల అమరువాలు శాతనకోట ధ్యావనకోండ... మొదలైన గ్రామాలనుంచి వచ్చిన అష్టాదశవర్గాలవారు ప్రజలున్నా బారాబళ్ వంతులున్నా, పోరోహత మతపతి జంగాలు తమ్మిళవారున్నా, మేటి గొల్లలున్నా, బోయవారున్నా, నే శెగమళ్ళు (నే సేగొండ్ల=సాలెవారు అనియర్థము) మొదలైన ప్రజలున్నా....వచ్చి చెరువు బెళగల్లు చేరి స్థాయిచేసి శ్రీరాయలయ్య గారి సముఖానకు వచ్చిన రాయలవారు అనిన వివరం.....ఆగ్రామం యెవరు ఆకృతి చేస్తున్నారో వారివే మిరాసులు.....యా వచ్చిన ప్రజలకు గ్రామం చూపించి అష్టదిక్కుల భూమి పొలం యేర్పాటుచేసి, పొలిమేర యేర్పాటు చేసిన నిర్ణయం.....

మిరాసిదార్లను యేర్పరచిన వివరం రెడ్ల నిర్ణయం పాకనాటివారు జనులు భాగాలు ౨, మోటాటివారిభాగం ౧, నరవాటివారిభాగం ౧ అంత ౪ భాగాలు...

కరణాలు.....కమ్మర, చాకల, మంగళ, కుమ్మర, అగసాల, తలార్లు దేశకృష్ణ పెద్ద దెవినడు, చిన్న దెవినడు (వింత పేర్లు గమనించాడు.) మాదిగ నాగపాగా తీమ్మపాగా (ఈ పేర్లునూ గమనించుడు), బేగారి, వీరు బారా బం వంతులు.

మాన్యాల నిర్ణయం :-బాలవిశ్వేశ్వరుడు అనాదీయములైన విగ్రహములు గనుక తళిగె దీపారాధనకు మాన్యం యిచ్చినది నల్లము బైరవేశ్వరునికి తూమెడు నిరస.

శివాలయ లింగానకు తూమెడు నిరస హనుమంతరాయనికి అయిదు తూములు, పోతరాజునకు తూమెడు యిరస దేవమాన్యంలు సరి. రెడ్డి మాన్యం- కరణాలు, తలార్లు, కమ్మర, వడ్ల, చాకల, మంగల, కుమ్మర, జంగం, తమ్మళ, దాసరి, మెరగొట్ల (ఇదేమి జాతియో)? నేశెగవుళ్ళు ఒక్కొక్కరి కింత అని నిర్ణయం చేసినారు) యీ ప్రకారం మాన్యాలు కావులకు యేళ్లు కపులు చెల్లిన తర్వాతను తూము గికి అయిదు వరహాలు యేర్పాటు చేసినారు.

రాయల కాలమునుండి నేటివరకు పన్నిద్ద రాయగాండ్లు స్థిరపడి క్రీ॥శ॥ ౧౬౦౦ నుండి ఈ క్రింది వారు పన్నిద్ద రాయగాండ్లుగా లెక్కింపబడిరి. (౧) కరణము, (౨) రెడ్డి, (౩) తలారి, (౪) చాకలి, (౫) మాదిగ (తనము చేయువాడు), (౬) మంగలి, (౭) వడ్ల (౮) కమసలి, (౯) పురోహితుడు, (౧౦) నేరడి, (చెరువులుండు గ్రామాలలో) (౧౧) కుమ్మరి, (౧౨) కమ్మరి, ఈ లెక్కలో తర్వాత మరికొంత మార్పు కలిగెను. ఇప్పుడు కమసలి, పురోహితుడు ఆయగాండ్లలో చేరరు. రెడ్డి కరణాలకు తలార్లకు జీతాలు, స్కేళ్లు ఏర్పడినవి. కాన వారును ఈ పట్టికనుండి తొలగినారు. ఇప్పుడు నికరముగా మిగిలినవారు చాకలి, మంగలి, వడ్ల, కమ్మరి, చెరువు లుండుచోట నేరడి, మాదిగ, కొన్ని తావులలో కుమ్మరి. పూర్వము నుండియు కరణము లెక్కలు ప్రాసేవాడు.

“గంటము ఖడ్గము తోడుత

నంటున పగ దీర్చవలయు నవసరమైనన్.”

అన్న వరుస వారు కరణాలు. కత్తులకు గంటములనే వారెదుకొట్టి పలు మారు గెలిచినవారు. ‘రెడ్డదికారియైన గ్రామరైతుల జెరచున్’ అన్న సూక్తిని స్థిరపరచినవారు రెడ్లు.

ఆ కాలమందు గ్రామాలకు పంచాయతి సభ లుండెను. ఆ పెద్దలే పన్ను వసూలు చేసిడివారు. గ్రామ తలార్దే పోలీసువారు. న్యాయ స్థానాలు పంచాయతి సభలే :

వ్యవసాయకులు పశుల తలుగులకుగాను మర్రియాడలను గూడ తెచ్చి త్రాళ్ళు వేసిడివారు.

‘ఈ రీతి నుండి యొకనా డారెడ్డన పసికి దలుగు లమరించుటకై నారలు గావలెనని పొరుగుారికినై పోయే మర్రియాడలు దేవన్’¹

వ్యవసాయకులలో ముఖ్యులు రెడ్లు. సాదారణపు రెడ్లు స్వయముగా ‘చేసి పాటుపడి’ పండించేవారు. మధ్యాహ్నము వరకు శ్రమించి ‘యింటి కేగుదెంచిన తరి దాలి తోకపలు చేర్చిన కాగుల నీటితో స్నానం చేసి ‘బొడ్డు గిన్నెలో రాగిసంకట్’ తినేవారు, 2. వ్యవసాయకులకు పాడియు బాగా ఉండెడిది. అమా వాస్యలందు సేద్యములు చేయకుండిరి. (రుక్మాంగద ౨-౪౩). నేటికిని అనేక ప్రాంతాలలో ఈ ఆచారమున్నది.

వ్యాపారాన్ని ప్రధానముగా కోమల్లే సాగించెడివారు. ఇంతకు పూర్వము ఆరబ్బులు, ఈరానీలు, చీనావారు, బర్మా, మలయా, పెగూ, కాంబోడియా, ఇండోనీషియా, సింహళము వారు మన దేశముతో వ్యాపారం చేసిరి. కృష్ణ రాయల కాలములో పోర్చుగీసువారు దిగిరి. ఈ సమీప కాలములో ఫ్రెంచి (పరాసులు, పరంగీలు), ఇంగిలీషులు కూడా దిగిరి. వారితో మన బేరులు బేరాలు చేసిరి. ‘ఇంగిలీషుల ముఖములు’ (వ్యాపారస్థానాలు), ‘విచిత్ర వేష భాషాభిరాములగు పరంగుల’ ముఖములును సముద్ర తీరాలలో నుండెనని కదిరీ పతి మొదటి కథ తెలిపినాడు. ఏయే దేశాలనుండి యేయే వస్తువులు దిగుమతి యగుచుండెనో మనకు చాలావరకు తెలియవచ్చినవి. తెలిదీవి(?) నుండి పద్మ రాగములు, ఈశా దేశమునుండి నీలములు, మక్కానుండి తివాసులు, షీరాజ్ (ఈరాను భాగం) నుండి వచ్చిన సిరాజులు (కత్తులు), ‘అల్లనేరేడు వాగు జల ముల నైన యవి యపరంజి లప్పులు (జంబూ ద్వీపము అనగా కాశ్మీరములోని జమ్మునుండి వచ్చిన బంగారు), కట్టాణి పూసలు (కట్టాణి శృంగం నిఘంటువులో

1. శుక సప్తతి ౨-౩౩౮.

2. శుక సప్తతి ౨-౩౩౫.

లేదు. ఆంధ్ర వాచస్పత్యములో ఒక విధమగు బంగారు అని వ్రాసినారు. కట్టాణి అను అయిదు బంగారుగండ్ల అయిదు వరుసలుకల కంఠాభరణమును ఇప్పటికిని వాడుదురు. అదే విధమగా కంఠహారముగా వాడు ముత్యాలను కట్టాణి ముత్యాలందురు) కాశ్మీరపు కుంకుమపూవు, మలయగిరినుండి శ్రీగంధము, ఓడలపై వచ్చిన పోకలు (అనగా జవా, సుమిత్రాదీవులనుండి వచ్చినవి). గోవ (రేపులో దిగిన) తేజీలు, దిగుమతి యగుచుండెను.

ఇవిగాక రత్నాలు, ముత్యాలు, ఏనుగులు, కస్తూరి, సపరపువెంట్రుకలు, జవ్వొడి, గాజుబుడ్లలో వన్నీరు, పంచలోహాలతో చేసిన ఫిరంగులు, వెండి, పట్టుబట్టతో చేసిన వినకకర్రలు, కొల్లారుబండ్లు, పింగాణి విండ్లు, రాతివిడుల బాకులు, చలువరాతి గిన్నెలు, బావిసలుగా కొన్ని యువతులు మున్నగునవికూడా దిగుమతి యయ్యెను.¹ (శ్రీలను విదేశాల నుండి కొని తెచ్చుటనుగూర్చి ఇతర కవులును తెలిపినారు.) పాదరసము, జాజికాయ, యింగువ, లవంగాలు, పంచ లవణాలు, గంధకము, కొచ్చి వేపులు (కుక్కలు) కూడా దిగుమతియయ్యెను.² వ్యాపారులు బేరాలకు వెళ్ళినపుడు బెత్తపు బుట్టలు, ఇతర పరికరాలు, గుడారాలు తీసుకొని వెళ్ళిరి.³ 'ఈశయు, నిశిందయు, బంగాళయు మొదలైన పేర్లు గల దీవుల' నుండయు సరకులు దిగుతుండెను. (శుక. ౧-౧౭౬) ఈశయు విశింగయు అనియు నొకపాఠము కలదు. శుకసప్తతిలో మరొకచోట 'ఈశయు, ముమ్మోగియు, బంగాళము, పైగోవ మొదలగా బొదలెడు ద్వీపావళి' (౩-౭) అని వ్రాసినారు. ఈ రెండు పద్యాలలోని పాఠము తప్పగా కానవస్తున్నది. శుకసప్తతికారుని తర్వాతి ౨౦౦ ఏండ్లకు అయ్యలరాజు నారాయణమాత్యుడను కవి హంసవింశతిని రచించెను. అందతడు అమాంతముగా శుకసప్తతిలోని పంతులు, పద్యాలు, భావాలు, విదానాలు అన్నీ స్వీకరిస్తూ వచ్చినాడు. కావున పై పద్యాలకు సమానమగు పద్యము హంసవింశతిలో దొరికిన మనము సరి యగు పాఠమును నిర్ణయించుకోవచ్చును. హంసవింశతి ప్రథమాశ్వాసములో ౧౧౨ వ పద్యమిట్లున్నది :—

1. శుకసప్తతి ౧-౨౨౨ (ఈ రగడలో కొన్నిపదాలు నిఘంటుకారు లకు తెలియక నుదాహరించినవారు కాదు)

2. శు. ౧-౧౯౨.

3. శు. ౧-౩౮౯.

“ఈడము, వళంద బందర. యింగిలీషు కళము, మొదలైన పేటల గౌరలెల్ల సౌరభ ద్రవ్యములు బేరసారమాడ బిలువనంపిరి తమతమ పేటలకును”

ఈ పద్యములో మొదటిపంక్తినిబట్టి శుకన ప్రతిలోని మొదటి పద్యపాఠ మిట్లు దిద్దుకోవలెను. (కళము అన కొల్లం (Kollam) మలబారు తీరముది) ఈకళము, వళందయను, బంగారము మొదలైన పేరుగల దీవులలో—‘క’ ‘డ’కు భేదములేదు. ఇచ్చట ‘ల’కు ప్రాస కదురవలెను. కాన ఈడెమునకు మారు ఈకళము అని వ్రాసినాడు. కవిత్వము కాన ఈకళమును ఈకళ కూడా చేసినాడు. అయితే ఈ సవరణలోని విశేషమేమి? మనకు వాటిజాడ కొంతవరకు తెలియవస్తున్నది. ఈడము అనగా ఏడన్ (Aden) అను ఆరేబియా రేవు. అచ్చటినుండి బహు ప్రాచీనమునుండి దక్షిణాపథ తీరాలలో వ్యాపారము సాగుతుండెను. వళంద అనగా హాలెండు దేశము. ఆ దేశముజారిని డచ్చివారందురు. వారు ఇంగ్లీషువారికంటె ప్రెంచివారికింటె ముందు మన తీరాలను తగులుతూ విశేషముగా ఇండోసిపీయా దీవులతో వ్యాపారము చేసిరి. అచ్చటి అంబాయినాలో ఇంగ్లీషు వర్తకులను వధింపగా, ఇంగ్లీషువీడ మదేశానికి వచ్చెను. డచ్చివారిని మనవారు వళండులర్నందుర వారిదేశము వళంద దేశమని కదిరిపతి అన్నాడు. కదిరిపతికి ఈడము, వళంద అంటే తెలిసియుండును. అతన్ని అనుకరించిన నారాయణ కవికి తెలియకపోవచ్చును. కాని అతనిపాఠము మనకు చాలా సహాయ పడినది. శుకన ప్రతి తప్పపాఠాలను సరిచూచువారు హంసవింశతిని బాగా చదివి దృష్టిలో నుంచుకోవలెను. శుకన ప్రతి రెండవ పంక్తి అట్లే యుంచవలెను. అందలి పైగోవ అనగా పెగూ దేశము.

కోమల్లే కాక ‘గుత్తగొల్లలు’ కూడా కొంత వ్యాపారము చేసిరి. (శుక. ౧-౧౭౫) పటలాంశుకములు (శుక. ౩-౭) దిగుమతి యయ్యెను. పటల శబ్దానికి నిఘంటువులలో ఇంటికప్పు, నేత్రదోగము, పరివారము, బొట్టు అని యర్థాలిచ్చినారు. ఇవి సరిపోవు. ఆంశుకమర వస్త్రములుకాన పటలాంశుకములన ఒకవిధమగు వస్త్రమును నర్థము కావలెను. శబ్దకల్పద్రుమములో పటలమునకు పరిచ్ఛదము (కప్పుకొను వస్త్రము) అని యర్థము వ్రాసినారు. అదిచచ్చట సరిపోవును. తెనుగు నిఘంటుకారులు దానిని ఇంటికప్పునకు మాత్రమే అన్వయించినారు. పన్నీరునకు పర్షియా దేశమే ముఖ్య స్థానము. ఆ దేశమే గులాబీ ఫూలకు

ఆదిజన్మస్థానము. అచ్చట యివి కొల్లలు పచ్చకర్పూరము, హారతి కర్పూరము తూర్పుదీవులనుండి వచ్చెడివి. పారువాతినైలు కూడ అమ్మిరట : (శుత. 3-2) అంటే యేమో సింఘటులలో లేదు.

బండ్లకు బాటలు యోగ్యముగా లేనందున వ్యాపారము గాడిదలపై, గిత్తలపై, గుర్రాలపై సాగుచుండెను. గుర్రాలపై సరకులతో నిండిన పెరికలెత్తి సంతసంతలకు తిరునాళ్ళకును త్రిప్పచుండిరి. ఒక గుర్ర మిట్లు వాపోయెను.

“పెరికయే చాలు నానడ్డి విరుగ జేయ
దానిపై దాను నెక్కు.....”¹

“బరువులెత్తిన యెద్దుపై” కూడా వ్యాపారము చేసిరి (శుక. 2-౫౪౯)

ఆ కాలములో వ్యవహారములు పలువిధములగు నాణెములలో జరుగుచుండెను. అందు మాడలకే యెక్కువ ప్రాముఖ్యముండెను. ఓలికి మాడలేముఖ్యము. మాళ్ళబిందెలను జనులు పూడ్చి దాచుకొనెడివారు. (శుక. ౧-౪౯౫) రూకలు (శుక. 2-౨౫) కూడా విరివిగా వాడుకలో నుండెను. ఒకరూక విలువను దాన్ని పోగొట్టుకొన్న గొల్లది యిట్లు తెలిపినది :-

“వెలుపల వడ్డి కిచ్చినను వీసము వచ్చును, నట్లు లాయెనో
బలబల వేగ వచ్చునల బాపని కిచ్చినయట్లు లాయెనో
అలయక నాల్గుచట్ట పెరు గమ్మిన రాని..... రూక, నా
వలె నల సంతలోన బడవై చినవారల గాన నెచ్చటన్.

శుక. 2-౫౮.

మరియు పుట్టికనిండుగా ఒకరూకకు బియ్యము లభించెడిది. (శుక. 2-౫౬౬) కల్లుదావు స్త్రీలు “తమ మునిచెరగులందు కానుదుడ్డును బంగారు పూస వెండితునక మొదలింటి చిఱువాడు గొనివదెల్ల గొనుచు” గుట్టుగా వెళ్లెడివారు. (శుక. 3-౧౧౭.) (చిఱువాడుపదము నిఘంటువులలో లేదు.) మినుకులు, టంకాలు, దీనారాలుకూడా వాడుకలోనుండెను. పైకమును జాలెలలో నుంచుకొనిరి. (శుక. 2-౨౧౬). వాటినే వల్లము, పల్లవము అనిరి. (శుక. 2-౩౬౫). మానములలో ‘చిట్టి’ యొకటి “చిట్టెడు నూనె” నెత్తియంటు

1. శుకసప్తతి. 3-౪౦౩.

కొనుటకు సరిపోయెడిది. (శుక. ౨-౩౮౦,) చిట్టిపావును, చటాకులో నర్థమును చిట్టెడందురు. మానికెలు, తూములు, ఇరుసలు, ఖండి (పుట్టి) అనుసవియు వాడుకలో నుండెను. “ఇనుపకట్ల మానియింతలు” ధాన్యంకొంతలకు వాడిరి. (శుక. ౨-౩౬౦)

శుకన వృత్తిలో అడిదము, ఖండా, కత్తి, దునేదారి, బాకు, జముదాడి, డాబా, అను ఖడ్గభేదములను తెలిపినారు. దునేదారికటారి (శుక. ౨-౩౬౪) అన రెండు దిక్కుల ధారకల (ద్విధానా) ఖడ్గమై యుండును.

పంచాయతి సభలు

తమిళదేశముందు క్రీ. శ॥ ౮౦౦ నుండి పంచాయతి సభలు గ్రామగ్రామ పుండు స్థిరపడి యుండెను కులంబివాదాలు, సంఘసంస్కారపు కట్టుబాట్లు, నేరముల విచారణ, పన్నుల వసూళ్ళు గ్రామముఖ్యులే చేయుచుండిరి. ఏడాది కొకమారు గ్రామస్థు లందరును చేరి పెద్దల నెన్నకొనుచుండిరి. వారే అన్ని తీర్పులకును ఆధారభూతులు. ఆ పద్ధతులే తెనుగుసీమలోనూ క్రమక్రమముగా బలపడెను. తెనుగు సీమలో ఎన్నికలు మాత్రమున్నట్లు కానరాదు. తలార్లు అసరాదులను పట్టెడివారు. రాత్రి వారు గ్రామపుండు కోలదివిటిలతో సంచారము (గస్తు) చేసెడివారు. రాత్రి తప్పెట (తముకు) వేసిన తరువాత జనులు తిరుగాడ కూడదు. అనుమాన మున్నవారిని రాత్రి యంతయు తమ తానాలో బండకొయ్యి తగిలించి కూర్చోబెట్టి తెల్లవారిసతర్వాత వాడు “అచ్చో, ముచ్చో” తేల్చుకొని అపరాధి కాకున్న వదలివేసెడివారు. (శుక. ౩-౨౦౪) వెండి బంగారు దొంగతనమైతే మొట్టమొదట తలార్లు కమ సాలివారిని పట్టి విచారించి వారికి దొంగసొత్తులు వచ్చిన తెల్పుడని యొప్పించెడివారు.

‘కంఠను రాగియు వెండియు
గాంచనమును మౌక్తికాదికములగు మణులున్
పంచాణము వారిండ్లకు
గాంచక కొనవత్తు రమ్ముకొనుటకు చోరుల్.’¹

అందరికంటే ధనికుడు తీర్థస్థలాలలో నుండు దేవుడు. అతని సొత్తులు పలుమారు దొంగతనమయ్యెడివి అప్పుడు :

1. వై జయంతి. ౪-౭౩.

“బడిపనులవారి గొల్లల గుడిసంబుల జంగవరుస గొని చేకొందిన్
బడిమారు త్రిదండమున నెడమ కుడిన్ నారసింహ మెత్తినరీతిన్.
ఇట్లు కోలాహలంబుగా పెట్టబెట్టి వీక నందర నవట నొయ్యకచేసి”¹

బాధించెడివారు. (బడిపనులవారు, జంగవరుస, బడిమారు అను పదాలకు సమంటువులలో ఆర్థాలు లేవు. బయ్యాకనో, నొయ్యాకనో డీనికిని ఆర్థము లేదు.

దొంగ దొరికిన తర్వాత సాక్షులతోసహా తలార్లు, వారి అధికారులు దొంగను ‘సభ’లో విచారణకు తీసుకొనిపోదురు. సభాసభలు గ్రామముఖ్యులే! వారు సాధారణముగా ధర్మశాస్త్రాలు, వేదాలు తెలిసిన బ్రాహ్మణులుగా నుండవలెను. వారు తమ పంచాయతీ సభను ఊరుమధ్యనో, ఊరిముందో, దేవాలయముముందో ఉండు రచ్చకట్టపై చేయుదురు. గ్రామ జనులున్నూ వచ్చి ప్రక్కను కూర్చుని విచారణను వినెడివారు. పంచాయతీ విచారణ యెట్లు బరిగెనో విప్రనారాయణుని విచారణ నుదాహరణముగా తీసికొనిన తెలియ రాగలదు. రంగనాథుని గుడిలో బంగారుగిన్నె దొంగతనమయ్యెను. ఒక తింసాలి అది బోగముదానియింట కలదని జాడ తెలిపెను. కత్తులు కట్టెలు పట్టుకొని తలార్లు దానియింటి కేగి ‘పరివారజన నివహంబునం దద్గ్రహంబు శోధింపందగు, వారిబనిచినం జని వారును’ ఇల్లంతయు వెదుకగా ఒకచోట చందనపు పెట్టెలో గుండనపు గిన్నెను తీసి తలవరియెదుట బెట్టగా వారు గిన్నెను, బోగముదానిని తీసుకొనిపోయిరి. అప్పుడు బోగముదానితల్లి ‘అయ్యా! మాకు డీనిని విటు దొక డిచ్చెను. వాడు మా యింట నున్నా’డని యనెను. అన విని యత్తలవరి యతనిం దోడితెండని నిజభృత్యులం బనిచినం జని వారలు విప్రనారాయణునిం గనుంగొని.

దండము దండ మి దెవ్వరు తొండరిడిప్పొడులు గిన్నె దొంగైనారో!
రండిట !! వేంచేయుం డిదె దండ మిడన్ వచ్చినాడు తలవరి మీకున్.
అని బహువిదముల సోల్లుంతనముల నాడుచును దొంగనాసామీ! గొ
బ్బున వేంచేయుం డనుచును జని యతనిం జియ్యగారి సమ్ముఖమునకున్.

“తోడ్కొని చని యత్తలవరి వారల నక్కనకపాత్రంబుతో జియ్యం
కొప్పించిన నతండు వేశ్యం గనుంగొని యగ్గిన్నియ మీకు నేక్రియం జేరె, నెరి

1. వై జయంతి. ౪-౬౫, ౬౬.

నము స్పష్టముగా వెల్లడి యైనది. పంచాయతి విధానమును వేరకటనాథు డను మరొక కవి తన పంచతంత్రములో నొక కథయందు చక్కగా వర్ణించిన దిచ్చట సంగ్రహముగా తెలుపుట అవసరము.

“ఒక పురములో ధర్మబుద్ధి, దుష్టబుద్ధి యను ఆన్వర్థనాములగు కోమటి నేస్త్రగాంధ్యుండీరి. ఒకనాడు ధర్మబుద్ధికి నొకవో ౧౦౦౦ దీవారములు భూస్థాపితమైనవి దొరికెను. ఆ సంగతి మిత్రుడగు దుష్టబుద్ధికి తెలిప, వాడు దాని నొక పొగడచెట్టువద్ద సొలిమేరలో దాచిపెట్టించెను. అదేరాత్రి ఒంటిగా దాచినచోటికి దుష్టబుద్ధి వెళ్ళి, బలికూడు చల్లి, ధనమును తీసుకొని కొన్నిదినాల తర్వాత మన నిక్షేపమును చూచివత్తమని ధర్మబుద్ధిని గొంపోయి అందు నిక్షేపమును గానక యిద్దరును వాదులాడి రచ్చకీడ్చుకొని చని ‘నగరంబడి ధర్మంబునకొప్పి పిన్న పెద్దల గూడబెట్టిన ధర్మవేదు లభయవాదుల నాలోకించి తమకింపక, రంతుసేయక, అడ్డంబు సొరక, ఇరువురు గలసిపలుకక, ఒక రొకరి పూర్వోత్తరంబులు తెలియనట్లుగా, మీమీ సుద్దు లుగ్గడింపుడనుటయ నందు ధర్మబుద్ధి కృతాంజలియై సభవారి కిట్లనియె. (ఇప్పటికోర్టుల నియమములు కూడ ఇట్టివే!) ‘అయ్యా, నేను ఇతడును ప్రయాణించుతరి నేను ఒక నిష్క-ఖాండమును కనుగొంటిని. స్నేహితుడని యితనికి తెలుపగా నొక చెట్టువద్ద సంతేత మేర్పరచి భూస్థాపితము చేయించెను. ఇతడే కొన్ని దినాలతర్వాత నిక్షేపక్షేమమును చూచి వత్తమని పిలుచుకొనిపోయి చూడగా నది లేకుండెను. నేను దొంగనని నాపై తప్పుపెట్టి యీ సభకు తెచ్చినాడు. ఇంకీయయని ధర్మ బుద్ధి యూరకుండె, నప్పుడు దుష్టబుద్ధి ధర్మాసనస్థులకు ప్రణామంబు లాచరించి యిట్లనియె. ‘చెట్టుసాక్షిగా ఆ ధనమును వీడే తీసుకొన్నాడు.

‘నా విసి ధర్మాధికృతుల్ వావాదంబేల యేనువారము లెడ మీ రే వివరమునారవనా డావిష్కృత బుద్ధి దెలుపు డడుగును మగుడన్’

అని వేషి వేసిరి. కాని దుష్టబుద్ధి అంతదూర మెందుకండీ; నేనిప్పుడే సాక్ష్యమిప్పింతుననెను. ఎవ్వరయ్యా నీ సాక్షియన ఏ చెట్టువద్ద ధనము దాచి తిమో ఆ చెట్టే నాకు సాక్ష్యమిచ్చునని దుష్టబుద్ధి పలికెను. దానికి పెద్ద లాశ్చర్య పడి మరునాటికి కాలము నిశ్చయించిరి. దుష్టబుద్ధి రాత్రి తన తండ్రివద్ద చేరి చెట్టుతొట్టలో రాత్రియే దాగి మరునాడు పరిషత్తు పెద్ద లచ్చటికి వచ్చినప్పుడు తన పక్షముగా చెట్టు పలికినట్లు చెప్పుమని నిర్బంధించెను. ముదుసలి కుమారు

నికి అన్యాయము కూడదని నిదర్శనముగా నొక కథను వినిపించెను. కుమారునికి కథలపై మనసుపోలేదు. కల్లలపైననే మనసు నిలిచి యుండెను. పోగాలము వచ్చినందున ముదుసలి కొడుకు నిర్బంధముపై రాత్రియే వెళ్ళి చెట్టు తొర్రలో దాగియుండెను. అంత ప్రొద్దుననే 'పిన్న పెద్ద లుభయవాదుల రావించి వృక్ష సమీపంబునకు వచ్చి యర్పించి అయ్యిరువురిలోన వంచకు డెవ్వడు చెప్పుమని ప్రాంజలులై నిలిచిన, ముదుసలి ధర్మబుద్ధయై వంచకుడని తొర్రనుండి పలికెను. అందరును ఆ మాటకు వెరగందిరి. దుష్టబుద్ధి యానందించెను. విన్నవారందరు కరతాళములతో మెచ్చుకొనిరి. చెట్టేమి పలుకుదేమి; ఇందేదో కుత్సితమున్నదని ధర్మబుద్ధి చెట్టు తొరటవద్ద మంట పెట్టించెను. దానితో ముదుసలి చచ్చి బయట పడెను. అప్పుడు రాజపురుషు లాదుష్టబుద్ధిని వీక్షించి "సెల్లు సెల్లముల కీక్షింప నిచ్చిన సొమ్ము మగుడ నీలేని కోమటి గులామ; చేసేత విశ్వసించిన వారి వెచ్చసచ్చముల గీడ్చరదు వైజాతి తొండ!.....చెడగరపు డొక్క! యోరోరి సెట్టికుక్క!!" అని తిట్టి సొమ్ము ధర్మబుద్ధి కిప్పించి దుష్టబుద్ధిని కొరత బెట్టిరి.' (పంచతంత్రము. ౧-౭౦౧) నుండి ౭౬౪ వరకు.)

పంచాయతీ విధానమును సమగ్రముగా తెలుపు నీ కథ చాలా విలువ కలది.

క క లు

ముత్యాలవలె ముద్దుగా సుందరముగా వ్రాయుట యొక కళగా, ఒక ఘనతగా పరిగణించిరి. ఒక మంత్రియొక్క వివిధలిపి సౌష్ఠవమును శ్రీనాథుడు వర్ణించి యుండెను. "వేంకటోర్వీకు వ్రాయసములు వ్రాయు చాతుర్యమును" చంద్రభాను చరిత్రమందు పొగడినారు¹ గాజుకుప్పెలు, దంతపు బరణులు, శిల్పులు సిద్ధము చేయుచుండిరి.² వైష్ణవులు దళావతారాలు వ్రాసిన బిల్వకరందలలో తిరుమార్గ ముంచుకొనెడివారు. (విప్ర. ౨-౨౮) ఆట పాటలకు ధోగం వారే ప్రధానాధారములు. వారి సమ్మేళనమునకు మేళ మనిరి.³ నేడును "ధోగం మేళం" అందురు. వృద్ధవేశ్య, పాటపాడు యువతులు, నాట్యమాడు సుందరులు

1. చంద్రభాను. ౧-౩౯.

2. విప్రనారాయణ ౩-౨౮.

3. వైజయంతి ౨ ౨.

మద్దెలవాడు, తాళము వేయువాడు, శ్రుతి మేళించువాడు, వెనుక తోడందు కొని రాగమును సాగదీయువాడు వీరి సమ్మేళనము మేళమగును. పాతర కత్తెలన నాటకాలలో నాట్యమాడు స్త్రీలు.

‘అధికతరమైన తెర తీసినంతలోన

బిత్తరము చూపు పాతరకత్తెవోలే’¹

అనుటలో నాటక సూచన కలదు.

నృత్యములలో దేశిమార్గ పద్ధతు లుండెను. ఒక వేశ్య నేర్పిన నృత్యము లిట్టివి :—

‘మొగవరి’ కట్టడ మొనవుకోలాటంబు చొక్కంపు మురుపులు చిక్కిణీలు
బరపు బారడు బేసి బహుళరూపుల దగ బంధురగీత ప్రబంధవితతి
వరుస పద్యము దేశి బంగాళ గీతంబు కొరుతికట్టడ బిందుకొబియకాడు
పరశురాముడు వీరభద్రుఁడు కళ్యాణి చొక్కట్ల మెకతాళి శబ్దమాది

దేశిశుద్ధాంగములయందు తీగబోడి

పటుతరంబుగ నిజపాద కటకయుగళి

కఖిఃపాత్రములును బొమ్మలగుచు

ప్రేలఘాన్ని వహయింపబొగడొందె పుష్పగంధి’

పై పద్యములో చాలా పదాలు తెలియవు. కొన్ని అచ్చు తప్పలేమో? తర్వాతి పద్యములో జక్కిణీయని యున్నది. చిక్కిణీలకు మారుగా జక్కిణీలై యుండునేమో? (మొగవరి=మొగ్గవాయిట యని యర్థమేమో? తక్కినవాటిలో చాలా పదాల కర్థము తెలియదు.)

‘చారణ బాగడ చర్పరీ బహురూప

దండసాలాదిక భాండికములు

కందుక కోలాటకా సాట్యతాసఖ

ప్రేరణ కుండలి ప్రేక్షణములు

1. నిరంకుశ. ౨-౯.

2. మల్లాణ. పుట ౯.

నూతముల్ పుహుడక శుద్ధపద్ధతి
 చిత పద్ధతి మనదేశ పద్ధతులును
 కైలాట లంబక కరజైక తాళికో
 లాసాది గీత హల్లీసకములు
 నాదిగాగల్గునృత్యనృత్యైక్య ముఖ్య
 నాట్యవిధములుసూచించి నయ మెలర్చ
 జనులకెల్లను లోచనోత్సవముగాగ
 నాదెనాయించముఖకొనియాడె జగము!

(ఇందును కొన్ని పదాలు తెలియవు.)

తాళాలలో జంపె ద్రువద్యాట తాళాలు విశేష ప్రచారమందుండెను. (జంపె, ద్రువ, ఆది, ఆట తాళాలు)² గానము, హస్తాభినయములలో అర్థాభినయము, వివిధ వీక్షణ విలాస విచిత్ర నటనలలో భావము, చరణ నూపుర నాదములో తాళమానము చూపుచు లాస్యమాడెడివారు.³

“నట్టువకాని యందము గాక వింతగా
 కోపులు కల్పించుకొనుచు నాడు” (శుక. 3-౧౪)

ఆనియు వర్ణించినాడు. (గౌక అనక గాగ అనవలెనేమో!)

యక్షగానాలను గురించి కందుకూరి రుద్రయ్య వ్రాసిన సుగ్రీవ విజయ మను యక్షగానానికి శ్రీ వేటూరి ప్రభాకర శాస్త్రిగారు ఉత్తమ పీఠిక వ్రాసినారు. ఈ క్రింది దానినుండి కొంత యుదాహరింతును.

“తొలుత ద్రావిడభాషలో వెలసిన దృశ్యరచనలు కురవంజు లనబడి నవి. కురవంజుతివారి అంజె (అడుగు) కురవంజె అనబడును. చిందుగొండ్లి, అంజె ఇత్యాదులు నృత్య విశేషములు. పూర్వము మంగళాద్రి సింహాద్రి మొదలగు పర్వతాలమీద జాతరలకాలాలలో అక్కడి యాటవికులు నృత్యములు చేయుచుండువారు. చెంచిక మున్నగునవి కురవంజులుగా వెలసెను. అవి తొలుత

1. మల్లాణ. ౪౦.

2. వైజయంతి. ౧.౧౨౩-౨౪.

3. ,, ౧-౧౨౯.

అత్యల్పముగా గేయభాగములును, విశేషముగా నృత్యమును, కలవైయుండెను. ఆవి సింగి, సింగడు అను పాత్రములు కలవైయుండెను. వీరిద్దరే కథాపాత్రములగుచుండురు. మూడవవాడు కోణంగి విదూషక స్థాసీయుడు. సంస్కృత ద్రువాగానమే కురువంజులలో దురు వనబడెను. నృత్యదృశ్యములు తర్వాత జక్కులవారు నగరములందు ప్రయోగింప జొచ్చిరి. సింగి సింగడు మారి రామ నల సీతాది పాత్రలు వచ్చినవి. కాని వీనిలో ఆటవికరచనా సంస్కార సూచకముగా “ఎరుకతసాని” పాత్రము వెలసినది. జాతరలలో యక్ష గంధర్వాది వేషముల ధరించి వేళ్ళు ప్రదర్శించినవి కావునను నృత్య ధర్మము లధికముగా గలవి కావునను నివి యక్షగానము లనబడెను. కళావంతులలో నొక తెగకు నేడు జక్కులవారను పేరు కలదు. ఆప్సకవి యక్షగాన లక్షణాలు తెలిపినాడు. దానినిబట్టి చూడగా యక్షగానమందలి ప్రధాన గేయరచనములు రగడలో కొంత మార్పు జరిపి త్రిపుట జంపె ఏక ఆట అను తాళముల కనుగుణముగా కల్పింప బడినవి. ఏలలు జోలలు సువ్వాలలు ధవళములు వెన్నెల పదములు విరాళి తుమ్మెద గొబ్బి కోవెలపదములు ద్వీపద త్రిపద చౌపద షట్పద మంబరాలు మొదలగునవి యక్షగానాలలో చేరినవి. విజయనగర మధుర తంజావూరు రాజ్యాలలో యక్షగానములు మిక్కిలి ప్రబలెను. కృష్ణాతీరమందలి కూచిపూడి గ్రామమున సిద్ధేంద్రుడను యోగి యొకడు భాగవత కథలను, పారిజాతము, గొల్లకలాపము, మొదలగు పేళ్ళతో యక్షగానములుగా రచించి, శాస్త్రీయముగా ఆయూరి బ్రాహ్మణులచేతనే ప్రదర్శనము చేయింప నేర్పాటు చేసెను. ఇంచు మించుగా తెనుగున ౫౦౦ దాక లెక్కింపదగిన యక్షగానములలో సుగ్రీవవిజయ మొక ప్రశస్త కృతి రుద్రకవి క్రీ॥ ౪॥ ౧౫౬౮ ప్రాంతమువాడు.”

సుగ్రీవవిజయములో త్రిపుట, అర్ధచంద్రికలు, ద్వీపద, జంపె, కురువ జంపె, ఆటతాళము, ధవళములు, ఏలలు అనునవి వాడినారు. నాలుగు తేట గీతలు, రెండు సీనములు, ఒక ఉత్పలమాల, ఒక కందము ఇందలి పద్యాలు. ఇదే ప్రకరణములో శుకన పత్తిలో ఎరుకలదానిని కొరవంజియని రనియు, అది తన మగడు “సింగడు” అని చెప్పటయు నూచించినాను. యక్ష గంధర్వ శబ్దాలు గానప్రాధాన్యమునకు వాడుదురు. యక్ష గానము గంధర్వగానము అనునవి ప్రసిద్ధమైనవి. ఇప్పుడిప్పుడు పరదాలు సంస్కృతాంగ్ల నాటకపద్ధతులు వచ్చినవిగాని ౪౦ ఏండ్లకు పూర్వమువరకు యక్షగానాలకే ప్రాధాన్యముండెను. నేటి కిని తెలుగుదేశపు పల్లెలలో చెంచులక్ష్మి నాటకము బెడుదూరి హరిశ్చంద్ర నాట

కము పారిజాతాపహరణము మున్నగు యక్షగానాలను ప్రదర్శింతురు. సాధారణముగా సవతి పోరుల కథలు యక్షగాన రచయితల కిష్టము. ఈ నాటకాలకు పర్దాలు లేవు. గజమెత్తుగా స్థలమునుచేసి దానిపై పలకలు వేసి వాటిపైదుముకుచు ఆడుచు పాడుచు ప్రేక్షకుల కానందము కలిగించేవారు. రెండు దివటీలు ఆ రంగముమందు వెలుగుచుండును. కొంతదూరమందలి యొక ఇంటిలో వేషాలు తీర్చేవారు. వేషాలు రాగానే రేలంపొడి దివిటీలపై భగ్గున మండించేవారు. పాత్రదారులు అర్ధశము, నీలి మున్నగు రంగులను బాగా పూసుకొని కిరీటాలు భుజకీర్తులు పెట్టుకొని సిద్ధమయ్యేవారు. ప్రతివేషాన్ని తప్పెటతో తీసుకొనివచ్చి రంగమెక్కింతురు. ఆధ్వనితో నిద్రించినవారు షేల్కొందుకు. ఎవరయ్యా, స్వామీ, మీరు అని సూత్రదారు డడుగును. ఓరీ నేను ఫలానా, నీవెరుగవా అని పెద్ద పెద్ద బిరుదులతో తన ప్రశస్తిని తానే చెప్పుకొనును. మధ్యమధ్య ఒక హాస్యగాడు ఎంత గంభీర పాత్రమునైనను అల్పహాస్యముతో కొంచెపరచి ప్రేక్షకుల నవ్విండును. పలుమారు ఆ హాస్యములో బూతులుండును. సంగీతము నాగరికులను ఆకర్షించదు. నృత్యము కూడా పలుకలు విరుగు గంతుల సాముగనే యుండును. అయినా ఇవి పూర్తిగా మాయం కాకముందే నాటకాలాడించి పటాలు తీసి వివరాలతో ప్రకటించుట మంచిది. జవాదీప్రములోని జాతీయనృత్యములను పలుమారు ఇంగ్లీషు పత్రికలలో కిరీటాలతో భుజకీర్తులతో నుండు వేషాలను ప్రకటించుచు. వాటిని జూచిన అవి మన యక్షగానాల వేషాలవలెనే యుండును. జవాలో రామాయణ భారతకథలను నాటకములుగా ప్రదర్శింతురు. ఆ దేశానికి మనవారే యీ నాటకాలు తీసుకొనిపోయినారో లేక అక్కడే యక్షులనే వారుండిరో వారినుండియే మనవారు గ్రహించిరో ఆ దేశనృత్య చరిత్రను బాగాపరిశోధించిన తెలియగలదు. ఎరుకలు మనదేశమువారే కాని వారి భాష నేటికిని చెడిన అరవము. వారు అరవ దేశమునుండి వచ్చినారు. కొరవంజి అనువారు ఎరుకలసమానులైన కురువలో చెంచువంటి ఆటవికులో యొయుండురు. శుకసప్తతిలోని కురువంజి ఖదనికలు తన సింగడు అడవినుండి తెచ్చినవాడిని ఆమ్మెను. అసగా దానికి చెంచులకును సంబంధము కానవస్తున్నది. మొత్తానికి యక్షగానాలు ఆటవికులనుండి నాగరికులకు లభించిన గాన సమాయుక్త నృత్యప్రాధాన్య నాటకాలు. సంస్కృతములో ఉత్తమస్థాయి నొందిన నాటక విధానమును మనకాలమువర కొక్కరును అవలంబించకపోవుటజూడ

యక్షగానాలముద్రయే గట్టిగా మనవారిపైబడి దానియందే వారి కభిమాన ముండె ననవచ్చును.

యక్షగానాలలోని పాటలకు అప్పకవి లక్షణాలు వ్రాసెను. ఆ పాట లేవనగా :— పెండ్లిపాట, లాలిపాట (రెండు లక్షణాలొకటే) శ్రీధవళము, సువ్వాలే, సువ్వి, ఆర్థచంద్రికలు, ద్విపద భేదాలు, రగడలు, మున్నగునవి (ఉదాహరణాలకు అప్పకవీయము చతుర్థాశ్వాసము చూడవలెను.) ఈ పాటలలో పెండ్లిపాట, లాలి, ధవళాలు, సువ్వాలు, మంగళహారతులు, నేటికిని పెండ్లిండ్లలో పాడుదురు.

‘ఆ లలనామణికా గయాఃః యోకానొక్క వేళ నక్కరతో, సు వ్యాలున్ శోభనములు, ధవళాలున్ మొదలైనపాట లందగ నేర్పున్’¹

అనుటచే ఆనాడు పల్లెలలో స్త్రీలీ పాటలం దాసక్తి కలవారై యుండిరిని యూహింపవచ్చును. శోభనములే శోభాన పాటలు (శుక. 3-347) గొబ్బిళ్ళ పాటలు కూడ వ్యాప్తిలో నుండెను. గొబ్బి యనునది గర్భతద్భవమైయుండును. స్త్రీలు వలయాకారముగా చప్పట్లు చరచుచు పాడు పాటల గొబ్బిళ్ళు అందురు. (శుక. 1-434) శిశువుల నిద్రపుచ్చుటకు జోలపాటలు పాడెడివారు. (శుక. 3-450) బాపనమ్మల పాటలకు విశిష్టత యుండెనేమో :

‘మన్న పురుషు చెడనాడు మగువ మీద
బోయిపులుగాసి పురువయి పుట్టననుచు
బాపనమ్మలు చెప్పినపాటమేలె యనుచు
నేనుండునిను దూరుకొనగ వెరచి’²

అని యొక చాకలిది తన మగనితో ననెను. ఏలపదాలను స్త్రీపురుషులు పాడుకొనిరి. ఇవెక్కువగా బ్రాహ్మణేతరుల పాటలే! (శుకసప్తతి 1-121) ఏలపదవిధానమును సుగ్రీవవిజయముం దిట్లున్నది.

౧ భానువంశమునబుట్టి దాసవకామినిగొట్టి
పూనిసుఖము నిర్మూలించివా-ఓరామచంద్ర మౌనివరులు సన్నుతింపగాన్.

1. శుకసప్తతి. ౧-౫౨౩.

2. ,, 3-౧౪౮.

౨ రాతినాతిజేసి పురారాతి చేతి విల్లువిరచి

భూతలేంద్రులెల్ల మెచ్చగా-ఓరామచంద్ర సీతను వివాహమాడవా.

లివులను గురించి యొకమాట. నన్నయనాటి లిపిని ఈనాడు పట్టుమని వదిమందే చదువగల్గినవారు. కాకతీయకాలమునుండి శ్రీనాథుని కాలమువరకు మనలిపివలె కొద్దిగా కళవచ్చినను తెనుగులిపి పరిణామావస్థలోనే యుండెను. పొక్కిలి శ్రీనాథుని కాలమువరకు కనిపెట్టబడలేదు. క్రీ. శ. ౧౫౦౦ తర్వాతనే అది ఏర్పడినది. అప్పకవి కాలమువరకుకూడ తెనుగులిపి మారుచుండెను. అప్పకవీయము ద్వితీయాశ్వాసములో 'దరశార్కపిప్పల' సూత్రమున్ను దాని తర్వాతి సూత్రమున్ను హల్లుల స్వర్గరూపాలను స్వరగుణితమును తెలుపునవి. ఆవేటివో అర్థమగుటలేదు. పూర్వమువారికిని అర్థమైనట్లు తోచదు. ఆందుచేతనే వావిళ్ళవారి ముద్రిత ప్రతిలో 'ఈ ప్రాతలిపులు ప్రతిస్పస్తకమున వేరువేరుగా నుండుటంజేసి వీరి కుదిరిక చక్కగా తెలియబడదయ్యె' అని వ్రాసివారు. నన్నయకు పూర్వము ౨౦౦ ఏండ్లకు ముందునుండి శాసనాలు దొరుకుతున్నవి, కావున ఇంచుమించు (క్రీ. శ. ౮౦౦ నుండి నూరేండ్ల క్రిందటినుండి ముద్రణ ప్రారంభమగువరకు ఆక్షరాలెట్లు మారుతూ వచ్చెనో వాటి సమగ్ర చరిత్రను నిపుణులు వ్రాయుట చాలా అవసరము. అప్పకవి వ్రాతప్రతులు వీలైనన్ని సేకరించి అతని భావమేమో కనుగొని సరిగా ప్రకటింపవలెను. తెనుగులిపి సంస్కృత లిపినుండి యేర్పడినది. కావున ఆరూప పరిణామ మెట్లయ్యెనో తెలుపవలెను. తమిళమునుండి 'అ' యొక్క పూర్వరూపమును తీసుకొని దానిని డ, శ, ఱ, ధ్వనులనుగా మార్చుకొన్నాము. ఎ, ఒ, చ, జ, లు ప్రాకృతమున కలవు. మహారాష్ట్రమున వాడుకలో నున్నవి. ఈ విషయాలన్నియు సమగ్రముగా చర్చించవలెను. అనగా ఒక ప్రత్యేకోద్గ్రంథ మవసరము.

ఈ ప్రకరణములు ముగించుటకు పూర్వము కుకనప్రతిలోని కొన్నిపదాలను గూర్చి మాసరకై తెలుపుదును కొన్ని యీ ప్రకరణములో నిదివరకే తెలిసినాను. కుకనప్రతిలో కొల్లలుగా నిఘంటువులలో లేని పదాలు కలవు. సీతారామాచార్యులుంగారు దానిని వద్ద నుంచుకొని తమకు తెలిసినవి మాత్రముదాహరించి తక్కిన శతాధిక పదాల నుదాహరింపకయే వదలి వేసినారు. వాచస్పత్యమందును అంతే! సూర్యరాయాండ్ర నిఘంటులో నహితము చాలా

చింతాకు ముడుగుతిరి :—(శుక. ౧-౫౩౩) మునిమాపు అని సందర్భార్థము. చింతాకు ముడుగుట అను ప్రయోగము కవి లోకానుభవమును, విశిష్టతను తెలుపును.

బడాపగఁజూచి :—(శుక. ౧-౫౧౬) అదేపనిగా చూచి అని యర్థమిచ్చును. బహుళా ఇద బిగాబిగలయై యుండును.

సబ్బిణి :—(తెలియలేని సబ్బిణిల్ మీరు-శుక. ౪-౪౨) ఏమి తెలియని తిక్కవారు అని యర్థము.

వీనుగుదిన్న వెలగ :—(నిరంకుశోపాఖ్యానం పుట ౩౫) సునుతిశతకమందును ఇదే యుపమానము కలదు. ఇది సరిగా తోచదు. 'గజభుక్త కపిత్థవత్' అని 'గజమంటే ఒక క్రిమిజాతి' అని ఆ శ్లోకాన్ని ఉదాహరించినవారు వ్యాఖ్యానించినారు. ఇచ్చట అదే అర్థము తీసుకోవలెను.

బొమ్మకట్టుట :—

శత్రువులను అవమానించుటను బొమ్మకట్టుట లేక బొమ్మ పెట్టుట యందురు. ఈ యాచారము తెనుగు దేశములో ఎట్లు సృష్టియయ్యెనో చెప్పజాలము. భారత కవిత్రయమువారిపదమును ప్రయోగించినట్లు కానరాదు. తిక్కనకు ఎర్రాప్రెగడకును మధ్యకాలమం దుండిన నాచన సోమన మొదలీ బొమ్మకట్టుటను తెలిపినవాడనుకొందును. 'పంతమతో దోహారమున బట్టుడు; పాసికబొమ్మకట్టుడున్' (ఉ. హ. వంశము. ౩-౧౧౭) బొమ్మకట్టు ఆచారము రెడ్డి వెలమ రాజుల కాలములో విరివియైపోయినట్లు కానవచ్చును.¹ నేటికిని ఈ యాచారము తెనుగువారిలో నిలిచియున్నది. ఈ యాచారమును శ్రీనాథుడు స్పష్టముగా కాశీఖండములో (పీఠికాపద్యాలు ౪౫) తెలిపినాడు.

1 ఈ గ్రంథ ప్రథమ ముద్రణములో దీనిని పేర్కొనియుండలేదు. ముద్రితమైన తర్వాత ఒక గారడీవారిగుంపును చూచితిని. వారిలో నొకడు వరి గడ్డి పగ్గమునకు కోడిరక్తమును పూసి దానిని గడ్డిగాచేసి దాని కొనను కుడి కాలికి ఎంటుగా కట్టి ఆ పగ్గమును మెడపై శ్రీప్రీవేసుకొని యుండెను. కుడి మోకాలివద్ద ఆ పగ్గని కొక బొమ్మను కట్టియుండెను. అదేమన అది లోబి బొమ్మ యనియు తమకు కట్టడిమాటమేరకియ్యనియరి అపకీర్తిని ప్రకటించుట కిబొమ్మను కట్టివామనిరి.

‘డాకాలిగండ పెండారంబుదాపున
బొమ్మలై వైరి భూభుజులు వ్రేల
నిండుకొలుపుండె కన్నల పండువగుచు
విభవుడల్లాడ భూసతి వీరవిభుడు’

ముసల్మానులు చేసిన చేయుచుండిన బీభత్సములనునైన తలపక రెడ్డి వెలమరాజులు పరస్పరము ద్వేషించుకొని యుద్ధాలు చేయుచుండిరి. ఒకరి నొకరు చంపుకొని వారి యాకారములుకల బొమ్మలు చేయించి తమ్మ పడిగ లతో పెట్టించిరి. తమ బిరుదు గండపెండారపు పగ్గాలకు శత్రువుల బొమ్మలను చేయించి కట్టించి అవి తమ మోకాళ్లవద్ద వ్రేలాడునట్లు చేసిరి.

వెలుగోడివారి వంశావళి (నేలటూరి వేంకటరమణయ్యగారి మద్రాసు యూనివర్సిటీ ఎడిషన్) నిండుగా బొమ్మ పెట్టుట బొమ్మకట్టుట కాననగును.

“కొమ్మని మచ్చ యొబళుని గూల్చి శిరంబులు ద్రుంచి గన్నయన్
పిమ్మట ద్రుంచి, తత్పుతుల బేర్చిన బొమ్మలు వెట్టి దారులన్
దమ్మటముల్ వెసంగొనియె దాచయసింగని పట్టి యెట్టిడో
బొమ్మలు వెట్టునిట్టు లనపోతడు వైరము బూసువారికిన్ (ప. ౬౩),

“అ కొమార వేదగిరి నేడే యనవేమారెడ్డి తమ్మని మాచారెడ్డిని గొట్టి తమ్మ పడిగాన బొడిగించిన, నా యనవేమారెడ్డి పిన వేదగిరిని జంపి తమ్మ పడిగాన బొడిగించెను.

“వెక్కసంబగు యుద్ధంబుజేసి యనవేమారెడ్డిని గొట్టి తమ్మపడి గాన బొడిగించి సింహతలాట బిరుదును, దనచేత శ్రీనాథు డడిగికొంచు బోయిన నందికంత పోతరాజు అను కతారిని బుచ్చుకొనెను.” (ప. ౧౦౭)

“కొమర గిర్రెడ్డికి కోరి సింగయమాదు
తనర బెట్టిన బొమ్మ తలపవైతి. (స.౧౦౮)

ఈ బొమ్మకట్టుట, బొమ్మ పెట్టుక అను నాచారము తెనుగు వారిలోనే విశేషముగా గానవచ్చును. అది క్రీ. శ. ౧౨౦౦ నుండి (శాచన సోమనకు కొంత ముందు కాలమునుండి ఏర్పడినట్లున్నది.)

బలిగాడంటిని. మహారాజు రాజు పోతురాజు ఒకచేయై యుండును. పోతు రాజుకు దున్నపోతులు చాలా ఇష్టమన్నమాట. వెలమరాజుల కాలములో విజ్ఞం భించిన యీ యాచారములు నేటికిని మన పెద్ద దేవరలో నిలిచి పోయినవి. విష్ణుమాయా నాటకము అను ప్రబంధముయొక్క పీఠికలో నిట్లు వ్రాసినారు. 'శివునికి మోహినికిని పుట్టినవాడు శాస్త్ర అనువాదే పోతరాజు.' శాస్త్ర అను దేవత నేటికిని మళయాళ దేశమందు ప్రజలచే పూజలందుచున్నాడు. మళయాళీలు, అరవలు, శస్త్రన్ లేక చాత్తన్ దేవతయని ఇతనిని పూజింతురు. శాస్త్ర కథ స్కాందపురాణాని కెక్కినదట!

తాతాచారి ముద్ర :-

ఈ కాలములో శైవవైష్ణవ ద్వేషాలు విశేష మయ్యెను. అద్వైతి యైనను శైవమందే అత్యభిమానము కల ఆప్యయ దీక్షితులు భరతఖండ మంతటను ప్రఖ్యాతుడై గంగా గ్రంథాలు రచించి శైవము సుద్ధరించిన వాడని విశ్రుతు డయ్యెను. అదేకాలములో శ్రీకృష్ణదేవరాయ ఆళియ రామరాజ చక్రవర్తులకు దీక్షాగురువై వారికిని తన వీరవైష్ణవము కొంత యెక్కించిన తాతాచార్యులు అనేకు వింఛాచలము వైష్ణవమతవ్యాప్తిని జేసి బలవంతముగాకూడ శైవులను వైష్ణవులనుగా మార్చెను. అట్టివారి నెందరినో పురల ఆప్యయ దీక్షితులు శైవులనుగా జేసెను. తాతాచారి బలవంతపు దీక్షను పురస్కరించుకొని తెలుగు దేశములో 'తాతాచారివారి ముద్ర యొక్కడ తప్పినా వీవున దప్పదు' అను సూక్తి యేర్పడెను. కొందరు 'పరింగంటి వారి ముద్ర' అని పైపెనుకొని చెప్పు దురు. పరింగంటివారు నేటికిని తెలంగాణమున నిండుగా తామర తంపరగా నున్నారు.

అప్యయను అప్యె అనియు, ఆప్యాదీక్షిత అనియు పేర్కొనిరి. ఆతడు తమిళుడు కాని తెనుగు చక్రవర్తులను నాయక రాజులను ఆశ్రయించిన వాడగుటచే తెనుగు నేర్పియుండును. అందుచేతనే ఆత దీట్లనెను.

“ఆంధ్రత్య మాంధ్రభాషాచ.....
నాల్పస్య తపసఃపలం”

ఆతడు క్రీ॥ ౧౧౨౦ నుండి ౧౧౯౩ వరకు జీవించెనని వై. మహా లింగ శాస్త్రిగారు నిర్ణయించిరి. అప్యయ దీక్షితుల జన్మస్థానము “అడై యపాళెం.”

అందఱడు తన వార్ధక్యముతో క్రీ. శ. ౧౫౮౨లో కాలకంఠేశ్వరాలయమును కట్టించి దానికి స్వయముగా పూజ చేసెను. అతని తండ్రి ప్రసిద్ధుడగు రంగ రాజ మఖి. అప్పయ వేలూరు (ఆర్కాటులోని Vellore) నాయక రాజగు చిన్న బొమ్మనాయకు నాశ్రయించెను. అతడు శ్రీకం భాష్యమును విస్మృతి నుండి యుద్ధరించి దాసిపై శివార్కమణి దీపికయను వ్యాఖ్యాను రచించి ఆరెంజిని ౫౦౦ మంది శిష్యులకు బోధించి వారిని దేశమందు శైవ ప్రచారార్థము విస్తరించెను. చిన్న బొమ్మడు అప్పయను 'దీనారటంకాల స్నానమాడించు' కనకాభిషేకము చేసెను.

ఇదే కాలపు మూడవ యుదంతమును గూడ పేర్కొనవలసి యున్నది. ఈ అప్పయకు తాతాచారికిని సమకాలికుడు మార్వమత ప్రచారకుడగు 'విజయాండ్ర భిక్షు.' అప్పయకు కనకాభిషేక మైతే ఇతనికి రత్నాభిషేక మయ్యెను.

“విద్యద్యరోఽస్మా ద్విజయిండ్రయోగీ
విద్యా సుహృద్వ్యాస్వతులప్రభావః
రత్నాభిషేకం కిల రామరాజాత్
ప్రాప్యోగ్ర్యలక్ష్మీ న కృతాగ్రహారాన్”

ఈ విజయిండ్రుడు తన మతమును స్థాపించుకొనువారై అప్పారీక్షితుని కత్తివై కత్తిత్రిప్పి దమ్మువచ్చువరకు సాధనచేసిన వాడే. తాతాచారిగూడ తన జానకిత్రాటి తుపాకితో వాదోద్ధతుడై అప్పారీక్షితునిపై తుప్పుతుప్పున కాలెను కాని గురితప్పి వాదమం దోడి క్రోధఘూర్ణితుడై అప్పయను ఈ జీవ లోకమునుండి తప్పించుటకు కూడ ఒప్పందమువేసినట : కాని తాతాచారి మంత్ర తంత్రాలను అప్పయ లెక్కపెట్టక వేంకటపతి రాయలకాలమందుకూడ ఏడేండ్లపాటు జీవించి ౩౩ ఏండ్ల వృద్ధుడై కాలధర్మము నొందెను.

మరొక నాల్గవ విషయ మిచ్చటనే తెలుపవలసినది కలదు. జింజీ నాయక రాజు మంత్రిగా గురువుగా పండితుడుగానుండిన రత్నఫేటదీక్షితు లీ కాలమందే యుండెను. అతడు సామాన్యుడు కాడు.

“విపశ్చితా మపశ్చిమే, వివాదకేళి నిశ్చరే
సపత్నజి త్యయత్న మేవ, రత్నఫేటదీక్షితే
బృహస్పతిః కర్ష జల్పతి ప్రసర్పరాట్
అసన్ముఖశ్చ షణ్ముఖ శ్చతుర్ముఖశ్చదుర్ముఖః”

అతడిట్టివాడు. అదేకాలమందే మరొక పండిత దిగ్గజము గోవింద దీక్షితుడను నతడు ఆచ్యుతరాయల కాలమందుండి క్రీ. శ. ౧౫౯౭ లో తంజావూరులో రఘునాథ రాయలను అభిషిక్తుని చేసెను.

ఇట్టికాలములో రామరాజు తాతాచారికి అతని యనంతరము తాతాచారి కుమారునికి అవలంబనమిచ్చి తాతాచారి వైష్ణవ దీక్షాప్రచారమునకు గాఢమగు సహాయముచేసి శైవులకు కష్టములు కలిగించి వారి ద్వేషమును సంపాదించుకొనెను. ఈ కాలమందు మతత్రయము వారు తమతమ మతవ్యాప్తికై పరస్పర హింసాదూషణములతో వివాదపడి హిందురాజ్యముల దుర్బలతకు తుదకు వినాశనమునకు బాగుగా తోడ్పడిరి. విజయనగర సామ్రాజ్య పతనమునకు తర్వాతి యురాజక స్థితికి, దేశముయొక్క ఆత్యంతదయనీయస్థితికి ఈ మతత్రయము వారెంత బాధ్యులో ఎంత గొప్ప బాగస్వాములో నిరూపించుటకు ప్రత్యేక గ్రంథ మవసరమగును.

ఇట్టి పదాలు మన సాంఘిక చరిత్రకు పనికివచ్చునట్టివే వందల కొలదిగా నిఘంటుకారులు చూచియు తమకు తోచక చల్లగా జారవిడిచినారు. కొన్ని తప్పుగా ప్రకాశకులు ముద్రించినారు. కొన్నింటికి నిఘంటువులలో తప్పు అర్థాలు వ్రాసినారు. అందుచేతనే మాటిమాటికి వ్యావహారిక పదాలను సేకరింపవలెననుట. పైచూపిన మచ్చుపదపట్టికలోని పదాలు శిష్టసమ్మతమగు గ్రాంథికాలేకదా : అవేల నిఘంటువులలో లేకపోయెను. కావున గ్రాంథిక వ్యావహారిక మను భిన్నదృష్టి కలిగియుండుట సారస్వతానికి నష్టము కలిగించుటయే.

ఈ ప్రకరణానికి ముఖ్యాధారములు

- ౧. శుకసప్తతి :— కదిరీపతి ప్రణీతము. ఇది ఉత్తమశ్రేణిలో చేరిన కవిత. సాంఘిక చరిత్రకు పనికివచ్చు గ్రంథాలలో నిది అగ్రస్థాన మలంకరించును. దీనిని తప్పలతో రెండుమారులు ప్రకటించినారు. వాఙ్మూల ప్రతిలో కృత్యాది పద్యాలు కొన్ని లోపించినవి. అవి నావద్ద కలవు. ఈ పుస్తకములోని శతాధిక పదాలు నిఘంటువులలో లేవు. ఇందులో రంకులేని కథలు ఎనిమిదివరకు కలవు. రంకుకథలని హెరాభిరయము కల శిష్టలు ఈ రంకులేని ఎనిమిదింటినయినను వేరుగా ప్రకటించవచ్చును. ఈ కథలకు రంకను నిందయేకాని శిష్ట కావ్యాలనబడిన

శృంగారనైషధము, హరవిలాసము, వైజయంతీవిలాసము, బిల్లణీయము, కూచిమంచి తిమ్మకవి కృతులు, నన్నెవోడుని కుమారసంభవము మున్నగువాటిలో సంఖ్యగాది వర్ణన లిందు లేవు. కృతినీ చక్కని పీఠికతో గిఘంటువులలో లేని పదాల కర్ణముతో, తప్పుల సవరణతో లేనిపద్యాల పూరణతో ముద్రించుట యవసరము.

౨. వైజయంతీవిలాసము :—సొరంగ తమ్మయ్య, ఇదే కథను చెదలవాడ మల్లయ్య విప్రనారాయణచరిత్ర మను పేరుతో వ్రాసెను. మల్లయ్య కవిత తమ్మయ్యకవితకంటె చాలా ప్రౌఢముగా నున్నది. కాని మన చరిత్ర కది పనికిరాదు. వైజయంతీవిలాసమే చాలా పనికివచ్చునది.
౩. పాండురంగ మాహాత్యము (లేక పాండురంగ విజయము) :—తెనాలి రామకృష్ణకవి. ఇతడు వేరే తెనాలి రామలింగడు వేరే అని తలతును. తుదకు రామలింగ డను వాడుండెనో లేదో ; పాండురంగ విజయములో మారుమూల పదాలు ఉద్దేశపూర్వకముగా వాడినారు. అయినను సాంఘిక చరిత్ర కిది చాలా పనికివచ్చును. ముఖ్యముగా నిగమశర్మోపాఖ్యానము ఈ గ్రంథానికి మకుటాయమానము.
౪. మల్లణచరిత్ర :—పెదపాటి యెర్రనార్యుడు. సాధారణ కవిత అయినను మనకు కొంత సహాయకారి,
౫. సాంబోపాఖ్యానము :—రామరాజు రంగప్ప.
౬. విప్రనారాయణ చరిత్ర :—చదలవాడ మల్లన.
౭. చంద్రఖాను చరిత్ర :—శరిగొప్పల మల్లన.
౮. నిరంకుశోపాఖ్యానము .—సంకుశాల రుద్రకవి. ఇది మంచి కవిత. మన చరిత్రకు పనికివచ్చునట్టిది.
౯. అప్పకవీయము :—కాకనూరి అప్పకవి. ఇతడు శుద్ధ ననాతనుడు. బ్రాహ్మ ఋదు తప్ప ఇతరులు కవిత్వము చేయ నర్హులుకారని శాసించెను. అందు చేత బ్రాహ్మణేతరుల నుదాహరింపలేదు. రామరాజకూషణుని ఒకచో ఉదాహరించినది తప్పవట్టుటకే. ఒకచో రామభద్రునిచే నైత్తిన తన్నించి నాడు. చేమకూర వేంకటపతి “లక్ష్మణామాత్యపుత్రుడని” నియోగి అని

(భ్రమపడి బోగంవాడని తెలియక) ఉదాహరించెను. ఈవిధముగా ఇతడు సారస్వతాని కపటారము చేసెను.

౧౦. గండికోట ముట్టడి:—గ్రంథకర్తపేరు తెలియదు. ఇదొక లఘువు స్తకము. ౧౫ ఏండ్లక్రిందటనేమో సమదర్శిని కార్యాలయపండిమో ప్రకటించిరి.

౧౧. వేంకటనాథుడు-పంచతంత్రము :—తన వర్ణనల నన్నింటిని ప్రజాజీవనము నుండి గ్రహించి తన లోకానుభవమును, హాస్యప్రియత్వమును, ఉభయ భాషా వైద్యుత్వమును, ఉత్తమ కవితను ప్రకాశింపజేసిన మహాకవి వేంకటనాథుడు. సంస్కృత మూలములో లేని కథలను, వర్ణనలను చాలా పెంచినాడు. లక్షణ విరుద్ధ ప్రయోగము లతని కవితయందు కలవని శ్రీ వీరేశలింగం పంతులుగా రన్నారు. ఈతని కవి తప్పలని తెలియక కాదు. వాటిని లెక్కపెట్టక భావమునకే ప్రాధాన్య మిచ్చిన వాడు. కవి కృష్ణా గోదావరిజిల్లాలలో నేదేని యొక జిల్లావాడై యుండును. పేము (౧-౧౧౫) అధాటున (౩-౧౬౩) అను పదాల ప్రయోగమును బట్టి అనుమానించుటకు వీలు కలుగుతుంది. రాచవారుకూడా ఆ జిల్లాల వారే. ఈతని కవిత ఉత్తమశ్రేణిలోనిది. సాంఘిక చరిత్రకు చాలా పనికివచ్చునట్టిది.

౧౨. వెలుగోటివారి వంశావళి (మద్రాసు యూనివర్సిటీ ప్రచురము).

క్రీ. శ. ౧౬౦౦ నుండి ౧౬౫౬ వరకు

వైజయనగర పతనముతో అనగా క్రీ. శ. ౧౬౩౦ తో ఆంధ్రుల పతనము

పరిపూర్తి యయ్యెను. హిందువుల పతనమునకు ముసల్మానుల విజృంభణ ముసకుగల కారణములు ఆయా సందర్భములందు ఇంతకుపూర్వపు ప్రకరణము లందు నిరూపితములయినవి. వినెంటు స్మిత్ గారు తమ ఆక్సుఫర్డ్ ఇండియా చరిత్రలో ఈ విషయమునే చర్చించెను. అతని భావములు నేను నిరూపించిన భావములతో సమానము లగుటచే నీ సందర్భమున వాటిని ఉదహరింతును.

మలిక్ కాఫిర్ దక్షిణమున మధురవరకు ఎత్తిన జండాను దించకుండా రాజ్యాలను జయించుతూ వెళ్లెను. అంతకన్న నాశ్చర్య జనక మగున దేమనగా మహమ్మద్ ఖిల్జీ అను సేనాని ౨౦౦ మంది సవార్లతోనే బిహారును క్రీ. శ. ౧౧౯౬ లో జయించెను. అంతర్వస్తును ఆశ్చర్యకరమయిన విషయ మేమన ఆ సేనానియే ౧౧౯౯ లో ౧౮ మంది సవార్లతోనే బెంగాలు రాజధానియగు నడియాపై బడగా వంగరాజు తొంగిచూడకయే దిడ్డితలుపునబడి పారిపోయెను. ఆ కాలములో బిహార్, బెంగాల్ రాజులును విశేషముగా బౌద్ధులు అహింసా ధర్మము వారి నీగతికి తెచ్చెను. హిందూ బౌద్ధుల పతన మత్యంత లజ్జాకర మని యొప్పుకొనక తప్పదు. ఖిల్జీ సుల్తానులు, బహమనీ సుల్తానులు లక్షల హిందువులను ఈగలనువలె చంపిరి. ఫిరోజ్ షా అను బహమనీ సుల్తాను ౨౦,౦౦౦ హిందువులను చంపుట పరిపూర్తియైనప్పుడంతయు మూడుదినములు చంపుడు విందు చేసెడివాడు. ఒకతడవ అయిదు లక్షల హిందువుల ప్రాణాలు తీసిన తర్వాతనే "రోజా" (ఉపవాస వ్రతమును) వదలెను. లక్షల హిందువులు ప్రాణాలు దక్కించుకొన ముసల్మానులైరి. దీని కంతయు కారణమేమి? స్మిత్ గారిట్లు వ్రాసిరి.

'యుద్ధతంత్రమందు మన్లిం సుల్తానులు హిందువులకన్న విస్సందేహముగా నిపుణులై యుండిరి. వారు విషయ లోలురు కానంతవరకు వారిని జయించుటకు హిందువులకు సాధ్యముకాకుండెను. చలికొండల నుండి దిగి వచ్చిన తురకల శారీరక శక్తి చాలా హెచ్చు. వారి మాంస భుక్తి శాకాహారులను నిర్జించు శక్తి నిచ్చెను. వారిలో కులభేదాలు లేవు. అంటు ముట్టు. తోజన నిషేధాలు వారికి లేవు. కాఫిల్లను చంపిన నేరుగా స్వర్గ ముఖ్యుననియు, యుద్ధాలలో మతానికై చచ్చిన 'షహీదు'లై సూటిగా జన్నత్ లోనికి జొరబడుదురనియు వారికి బోధించి యుండిరి. వారు పరదేశమునుండి వచ్చినవారు. ఓడితే సర్వనాశనమని వారికి తెలియును. కాస జయోవా పృథ్వీర్యా అన్న సిద్ధాంతమును గట్టిగా నాశ్రయించిరి. మొరక్కత్యాలతో హిందువులను బాగుగా బెదరించి యుంచిరి. దేవాలయాలలో, నగళ్ళలో, పట్టణాలలో అపారమగు ధనము, రత్నములు, బంగారు దొరకునని వారెరిగినందున తమ సాహసానికి గొప్ప ప్రతిఫలము దొరకునని ఉత్సాహముతో యుద్ధము చేసెడివారు. హిందువుల యుద్ధతంత్రము పురాణకాలము నాటిది. ప్రాచీన సీతీశాస్త్రాలపైసనే వారింకను ఆధారపడి యుండిరి. కొత్త పరిస్థితులకు తగినట్లు తమ తంత్రాలను మార్చుకొన్నవారు కారు. తమ ప్రతిపక్షుల విధానాలను వారు గమనించినవారు కారైరి. హిందూ సైన్యములో కులభేదాలుండుటయే కాక నానారాజుల కూటమిచే సైన్య మొక నాయకునికి గాక పలువురి నాయకులకు లోబడినదై నానా ముఖాల నడిచెను. విదేశీ సైన్యము ఏక నాయక పరిపాలితము. ఆ సేనలు హిందువుల నేరితిగ కాతరులనుగా జేయవలెనో ఆ కీలకా లెరిగి యుండెను. ముఖ్యముగా తమ ఆశ్రిత దళములతో భయంకరముగా హిందువులపై బడి వారిని చెల్లా చెదరు చేసెడివారు. ప్రాచీన యుద్ధ తంత్ర ప్రకారము హిందువు లేనుగులపై ఎక్కువగా నాధారపడిరి. అది వారి పొరపాటు. మోటరముల ధాటి ముందు ఏనుగుల మందగమనము పనికిరానిదయ్యెను. హిందువులు సహితము గుర్రముం సేనలవారై యున్నను దానిని వారు వృద్ధి చేసుకొన్నవారు కారు." (పుట ౨౫౭)

ఈ చరిత్రకారుని నిర్ణయములో ప్రత్యక్షము సత్యమే యని చెప్పవలెను.

అది విజయనగర రాజులు బహమనీ సుల్తానుం ధారకు తట్టకొన జాలని వారైరి. రెండవ దేవరాయలు (౧౪౨౧-౪౮) ముసల్మాను సవార్ల ఆధిక్యతను

వారి దాసుమగ్గుల చతురతను గుర్తుంచుకొని తమ సైన్యములో ముసల్మానులనే భర్తీ చేసుకొనెను. వారి నాకర్షించుటకై వారికి మసీదులు కట్టించి వారు కోరిన వరాలను ఇచ్చెను. 'కాని లాభము లేకపోయెను. తుదకు దేవరాయలు సంధిచేసుకొని బహమనీ సుల్తానులకు కప్పము కట్టెను.' (స్మిత్ Oxford History of India P. 303)

తళ్ళికోట లేక రక్షసతగడి యుద్ధము క్రీ॥శ॥ ౧౫౬౫ లో జరిగెను. దాని తర్వాత ఆంధ్రదేశములో రాజకీయ దౌర్భ్య మేర్పడుచు వచ్చెను. కొంత కాలము పెనుగొండలో ఆంధ్రరాజులు నిల దొక్కుకొనిరి. కాని అక్కడి మండి పీఠము చంద్రగిరికి కదలగానే ఆంధ్రుల రాజకీయాస్పత్త్యము పరిసమాప్తి అయ్యె నన్నమాట. క్రీ॥ శ॥ ౧౬౦౦ వరకు ఆంధ్రదేశములో ఒక గోలకొండ సుల్తానులు తప్ప తక్కిన తురక తెవ్వరును రాజ్యము చేయలేదు. గోలకొండ సుల్తానులు షియాలుగుట చేతను వారియాధిక్య మిప్పటి తెలంగాణములో వలెనే యుండినందునను వారికి ప్రక్కనే ప్రబల విజయనగర చక్రవర్తులుండుటచేతను వారాంధ్రులను దుష్టముగా పాలించినవారు కారు. కాని తళ్ళికోట యనంతరము తెనుగుదేశములో తురకల విజృంభణము ఎక్కువయ్యెను. అంత వరకు కాకతీయులు, విజయనగర చక్రవర్తులు, రెడ్డిరాజులు తురకలను నిరోధించుచు వారిని తెనుగు సీమలోనికి రానియనందున ఆంధ్రులకు ఉత్తర హిందూస్థాన హిందువులకు కలిగిన కష్టాలెట్టివో కానరాకుండెను. తటాలున క్రీ॥ శ॥ ౧౬౦౦ తర్వాత ౧౫౦ ఏండ్లవరకు తురకల దాడు లెక్కువై తర్వాటు, కడప, గుంటూరు నవాబు లేర్పడి ఉత్తర సర్కారులు వారి వశమై వారి దుష్పరిపాలన మొకదిక్కు సాగుచుండగా, మరొకదిక్కు పిందారీలు, దోపిడిగాండ్లు, తురకల దండులు ఎక్కువై జనుల హింసించి చంపి దోచి చెరచి, గుళ్ళను కూలద్రోసి నానామోరాలు చేయగా ఆంధ్రులు హాహాకారాలు చేసి చాలా బాధపడిరి. ఆ బాధలు పద్నాలులోను, కావ్యాలలోను, ప్రబంధాలలోను, చాటువులలోను ప్రతిఫలించినవి. గోగులపాటి కూర్మనాథుడను కవి విశాఖపట్టణ చుండలములో తురకలదండు ప్రవేశించి బీభత్సములు చేయగా సింహాద్రి నార సింహస్వామినే నానావిదాల తిట్టుచు సింహాద్రి నారసింహ శతకమును వ్రాసెను. ఆ కవి క్రీ॥ శ॥ ౧౭౦౦-౧౭౫౦ ప్రాంతమువాడు. తురకదండు పొట్నూరు, ఖీమసింగి, జామి, చోడవరం మున్నగు ప్రాంతాలలో దూరి దోచుకొని దేవాల

యాలను ధ్వంసము చేయుచు వీరవిహారము చేసెను. వారి దుండగాలను కవి యిట్లు వర్ణించెను.

“ఎలమితో సోమయాజుల పెద్దరూరీలు
 గుడిగుడిలుగా జేసికొనెడివారు
 యజ్ఞవాటికలలో నగ్నిహోత్రంబుల
 ధూపపానము చేసి త్రుళ్ళువారు
 యాగపాత్రలు తెచ్చిహాసుగా, వడి,
 లుడికీ చిప్పలుగ జేసి కేరువారు
 స్రుక్ష్మముఖ్యుడారుమయోపకరణములో
 గొని వంటపొయినిడుకొనెడివారు
 నగుచు యవనులు విప్రుల దెగడుచుండ
 సవనభోక్తవు నీవిట్లు సైపదగునె
 తినదినగ గారెలైనను కనరువేయు
 వైరిహరంహ సింహాద్రి నారసింహ!”

(రూరీలు=ఝరీవలె ధారపడు నాశముకల చెంబులు ఉర్దూలో టూటీ దాల్ లోటా అందురు. గుడిగుడి=హక్కా.)

ఆ కాలపు తురకల వేషా లెట్లుండెనో పై కవിയే వర్ణించినాడు. నర సింహస్వామిని తన హిందూవేషమును మార్చుకొని తురకవేషము వేసుకొమ్మని యిట్లు సంబోధించుచున్నాడు :—

“జడవిప్పి జులుపాలు సవరింపు మీరువంక
 బలుకిటికీదారు పాగ జుట్టు
 బొట్టునెన్నుదుటిపై బొత్తిగాతుడుచుకో
 పోగులూడ్చుము చెవుల్ పూడవిడువు
 వడిగ నంగీ యిజార్దొడుగు దట్టి జుట్టు
 కైజారుదోపు డాల్కత్తి బట్టు
 బీబినాంచారిని బిలివింపు వేగమే
 తుద కభ్యసింపుమీ తురక భాష

శక్తిలేకున్న నిట్టివేషంబు పూను
మన్న సురిలోకవంధ్యుడవైన నీవు
నీచులకు సలాంసేయ నే సహింపఁవైరి“...”

తురకలు చేసిన దౌష్ట్యములను యిట్లు వర్ణించినాడు :-

‘కనిపించు కోవుగా ఖలులు మార్గస్థుల
కొంకక ముక్కులు గోయునపుడు
ఆలకింపవుగదా యయ్యయో ప్రజఘోష
ధూర్తులు వడి నిశ్చ దోచునపుడు
జాలిగాదాయెగా చటులతురుప్పులు
భామినులను చెరల్ పట్టినపుడు....”

మరియు . -

గ్రామముల్ నిర్మామధామమ్ము లయ్యెను
సస్యంబు లెల్ల నాశనము చెందె
దొడ్లలో శాకముల్ దుంపశుద్ధిగ బోయె
దోచిరి సర్వంబు గోచిదక్క

తురకదండు సింహాద్రిపైకి వెళ్ళగా ఆక్కడ తుమ్మెదందండు వచ్చి
వారిని కరచి పారిపోవునట్లు చేసెనని అట్టి తావును తుమ్మెదల మెట్ట అందరని
కవి వర్ణించి ఒక పద్యాంతమందు ఇట్లు దేవుని సంబోధించినాడు :-

“(కాక) రోషంబు గలిగిన కఠినయవన
సేన నిర్ణించి యీ యాంధ్ర సృష్టి నిలుపు”

(ఇక్కడ సృష్టి అనగా (Culture). సంస్కృతి అనే అర్థమును నేను
గ్రహిస్తున్నాను. అదే కవిభావ మనుకొందును.)

కాంచీ నగరవాసియగు వెంకటాధ్వరి. క్రీ॥ శ॥ ౧౬౦౦ ప్రాంతమువాడని
యందుడు. బహుశ ౧౬౫౦ ప్రాంతమువాడై యుండును. అతడు వ్రాసిన విశ్వ
గుణాదర్శనము అను సంస్కృత కావ్యములోకూడ తురకలు చేసిన ఘోరాల
నిట్లు వర్ణించినాడు. తెనిగించిన భాగాలే యుదహరింతును.

“అయ్యో! ఈ ఆంధ్రదేశములందు నమందదురితనిరతులై యెల్లప్పుడు బెల్లగ తురకలే తిరుగుచున్నవారు :

యవను లింద మంద జవనాశ్వముల నెక్కి దేవతాలయాల దీర గూల్చి సవనధర్మసమితి సమసిపోవగ జేసి భువనభీకరులుగ భువి జరింతు॥

యవనులు ఒక్కొక్కడు కోపముతో సవారియై కత్తి తిప్పతూ మైదానములో దూకిన ఒకవేయి (ఆంధ్ర) యోధులు కూడా భయపడి పారిపోతున్నారు. ముడియు :—

త్రావగనిమ్ము కల్లు, పర దారల బెల్లు హరింపనిమ్ము, నా నావరదేశముల్ తిరిగి నాశము సేయగనిమ్ము, నేమముల్ వావిరి ద్రోవనిమ్ము మృధ వాటి దృణమ్మును బోలె మాని మే నే, విబుధేంద్ర పట్టణ వినిష్ట కవాటము వ్రక్కలింత్రె పో॥”

భద్రాచల ప్రాంతమువాడేమో క్రీ॥ శ॥ ౧౭౫౦ ప్రాంతమువాడయినట్టి భల్లా పేరకవి యనునతడు భద్రగిరి శతకములో పూర్తిగా గోగులపాటి కూర్మ నాథునివలెనే తురకలవలన చాలా బాధపడి భద్రాద్రిరాముని చెడ దిట్టినాడు. ఆ పద్యాలన్నియు నుదాహరించిన గ్రంథము పెరుగును కాన తురక సర్దారులు, సేనానులు. స్థానికాధికారులు చేసిన దుండగాలను వర్ణించిన భాగాంశములను కొన్నింటి నుదాహరింతును.

‘అచ్చిద్రకర్ణుల యాజ్ఞ నుండగలేక
తురకల కెదురుగా నరుగలేక
చేరి ఖానులకు తాజీము లీయగలేక
మును నమాజు ధ్వసుల్ వినగలేక’

‘కాడు చేసిరికదా కల్యాణమండపాగార వాహస గృహాంగణము లెల్ల’
‘సంస్కృతాండ్రోక్తుల సారంబు లుడివోయె నపసవ్య భాషలనమరె జగము’
‘సత్రశాలాంగణల్ చలువ పందిరులు బబ్బరటఖాసుల చప్పరము లయ్యె’
‘పారిపోవగనైన పట్టెలు నాకక విడుతురే వైష్టవ వితతి నెల్ల’

పేరకవి తన శతకములో ‘ధంసా’ను పేర్కొన్నాడు. ధంసాయుండినది హైద్రాబాదులోని నిర్మలలో. కావున కవి నిర్మల ప్రాంతమునాడై యుండునేమో?

ఆంధ్రదేశమునకు మూడవ మూలయగు తిరువతిలోకూడ ముసల్మానుల ఆక్రమాలు జరుగగా ఇదేకాలమున 'శత్రుసంహార వేంకటాచల విహార' యని ఒకకళకములో వడ్డికాసుల వెంకన్నను ఒకకవి చీవాట్లు పెట్టినట్లు : ఈ విషయాలను చూడగా ఈ కాలములో ఆంధ్ర దేశ మెంతటి దిక్కులేని దేశమై, ఆరాచకమునకు గురియై, ఎంతటి ఆపేదన పడెనో ఊహించుకొనవలెను.

ఉత్తరమునుండి తెనుగుదేశముమీదికి కష్టపరంపరలు ఒకదిక్కుచిగురుమతికాగా, దక్షిణ దిక్కులో మరొకమూలనుండి ఇంకొక ఈతిబాధ ప్రారంభ మయ్యెను. అది సముద్రాంతరమునుండి ఎగుమతి చేయబడినట్టిది. అదే క్రైస్తవ మతస్థుల దౌర్జన్యము. తంజావూరును ఆంధ్రరాజులు పాలించెడు కాలము వరకే పోర్చుగీసువారు కాలికట్టులో కొలదిగా ప్రబలులై కాలుసాపి తీరమంతయు వ్యాపించుకొని కత్తితో కాక తుపాకీ గుండ్లతో క్రైస్తవ మత ప్రచారము ప్రారంభించిరి. అదిలో తంజావూరు రాజగు చెవ్యప్ప నాయకుడు పోర్చుగీసు వారికి ఆశ్రయ మిచ్చెను. క్రమముగా పోర్చుగీసువారు తమ దౌర్జన్యము సాగించిరి.

వారితోపాటు డచ్చివారు (హాలెండు దేశమువారు) తంజావూరు రాజ్యమునందలి జనులను పట్టుకొనిపోయి విదేశాలలో బానిసలుగా అమ్ముకొనిరి. ఇంతేకాక ముసల్మానులుకూడ తంజావూరు నాక్రమించుకొని దేశమునంతయు బీభత్సము పట్టించి, ప్రజల చంపి దోపిడులు చేసిరి. ఇదంతయు రంగీలారాజగు విజయరాఘవ నాయకుని (అనగా క్రీ॥ ౪॥ ౧౬౩౩—౧౬౭౩)కాలములో జరిగెను. ఈ పిచ్చివిజయరాఘవుడే తురకసైన్యముపై జపించిన తులసితీర్థము చల్లితే వారు భస్మమగుదురని దానిని సంపెనట. కాని అతడే సమూలముగా స్త్రీ శిశు సమేతముగా నాశనమయ్యెను.

అట్టి పిరికి కాలములో ఒక్క రాచవారు మాత్రమే ఆంధ్రుల కీర్తిని నిలువ బెట్టిరి. వారు కత్తులతోనే శత్రువులపై బడి తాము నిశ్శేషముగా హతమగువరకు పోరాడి వీరస్వర్గ మలంకరించిరి. (చూ. తంజావూరాంధ్ర నాయక చరిత్ర. కు॥ సీతారామయ్యగారు.)

అట్టి సన్నివేశములలో అనగా తురక క్రైస్తవుల విజృంభణ కాలములో ఆంధ్రదేశమును రక్షించినది రాజులు కారు; తత్త్వబోధకులే రక్షించినవారు. దేశమంతటా వేదాంతులు బయలుదేరి గేయాలతో మఱావేశమును కలిగించుదు

సంఘలోపాలను సంస్కరించుచు వచ్చిరి. అట్టివారిలో ముఖ్యులు వేమనయోగి, పోతులూరి వీరబ్రహ్మముగారు.

పోతులూరి వీరబ్రహ్మము కమసాలివాడు. క్రీ॥ ౪॥ ౧౭—వ శతాబ్ద మర్యమువాడు. కర్నూలులోని పోతులూరను గ్రామవాసి, చిన్నప్పుడు బసగాన పల్లెలోని వెంకట రెడ్డి అనువాని యింట పశుల గాసినవాడు. “ఇతడు విగ్రహ రాధనలు, జాతిభేదములు మన్నుగువానిని ఖండించి, ప్రజలకు హితోపదేశము చేసెను. ఇతడు సంసారి. భార్య గోవిందమ్మ. ఇతని కనేక శిష్యులు గలరు. అందు దూదేకుల సిద్ధయ్య అను తురక ముఖ్యశిష్యుడు.” (రాళ్ళపల్లి ఆనంత కృష్ణ శర్మగారు—వేమన)

వేమన జగమెరిగిన వేదాంతి. సంఘసంస్కారి. అందరిని తిట్టుచునే నవ్వించి, బుద్ధిచెప్పి చక్కనిబాట చూపినవాడు. వేమనకాలములో లింగాయ తులు, వైష్ణవులు తమతమ మతప్రచారాలు చేసుకొన్నవారు. ఆయిరువురిలోని లోపాలను వేమన బయటపెట్టినవాడు

‘లింగమతములోన దొంగలుగా బుట్టి
యొకరి నొకరు నింద నొనరజేసి
తురకజాతిచేత దూశియై పోదురు
విశ్వదాభిరామ ! వినుర వేమ !’

తురకమతవ్యాప్తి నిట్లు వేమన వర్ణించెను.

“పసరపుమాంసము బెట్టియు
మసకల సులతాను ముసలిమానుల జేసెన్”.

వైష్ణవుల నిట్లు తూలనాడెను.

“ఎంబెరుమతమందు నెసగ మాంసము దిని”
“మారుపేర్లు పెట్టి మధువు ద్రావి
వావి వరుస దప్పి వలికి పాలొదురు ॥విశ్వ॥”
“రంగధామమునకు హంగుగా తానేగి
కల్లుకంపు సొంపు కలిగియుండు.”

పై నాలుగుపద్యాలు వేమనవి కావని నా అనుమానము. వేమన పేరుపెట్టి పరస్పరము దూషించుకొన్నవారి హస్తలాఘవముగ కనబడుచున్నది. వేమన

క్రీ॥ శ॥ ౧౭—వ లేక ౧౮—వ శతాబ్దములో నుండి యుండును.

ఆకాశములోని ఆంధ్రమందలి బ్రాహ్మణుల స్థితిగతులను గూర్చి వెంకటాధ్వరి తన విశ్వగుణాదర్శనము దిట్లు వ్రాసెను.

“ఈ ఆంధ్రదేశములో ఒక్కొక్క యూరియందు శూద్రుడు గ్రామాధికారి (యజమానుడు) గాను, వాని ప్రక్కన బ్రాహ్మణుడు భృత్యుడై గణకవృత్తిని (కరణము వసని) ఆవలంబించినాడు. నీరు లేనిచోట తటాకమువలె వేదాధ్యాపకు డొక్కడే ఉన్నను ఇక్కడ వాడు మురికి పాత్రలు తోమెడి పనిలో నియమింప బడి యున్నాడు. ఈ వాక్యముల వల్ల ఆ కాలములో రెడ్డి, కమ్మ మున్నగు జాతులవారు గ్రామాధికారు లని ఆరువేల నియోగులు వారికి లోబడినవారై కరణీ కాలు చేయచుండిరనియు, వైదిక బ్రాహ్మణులు (ఇప్పటి మంథెరలోని పలుపురి చలె) వంటలు చేయుచు జీవించుచుండిరనియు కవి అభిప్రాయముగా కనబడు చున్నది.

‘ఆంధ్రదేశస్థులగు బ్రాహ్మణులు యజ్ఞాలు చేయరు. వేదాలు చదు వరు. అయినా ఈ దేశములో దేవతాభక్తి, బ్రాహ్మణపోషణ బాగా కలదు’ అనియు, ‘ఇక్కడి బ్రాహ్మణులు గోదావరీ స్నానముచేసి ఇసుక లింగములో శివుని ధ్యానించి తిలాక్షతనుములతోను, బిల్వపత్రాలతోను పూజలు సేతురు’ అనియు, ‘గోదావరీతీర బ్రాహ్మణులు శివపూజలు చేసి వేదాధ్యయనముచేసి పరిశుద్ధులైనవా’ రనియు, కృష్ణగోదావరీ మధ్య దేశవాసులగు వైదికులు యజ్ఞ యాగాలుచేసి ఉత్తమజీవితముల గడుపుచున్నా” రనియు అతడు వర్ణించి యున్నాడు.

వెంకటాధ్వరికాలమువరకే ఇంగ్లీషువారు మద్రాసులో బలపడి తమ వ్యాపారమును బాగుగా వృద్ధిచేసి తమ యధీనములోనున్న మద్రాసులో న్యాయ స్థాన మేర్పాటుచేసిన ముచ్చటను అతడు ఇట్లు వర్ణించినాడు.

‘తిరువళిక్కేణి ప్రసిద్ధమగు క్షేత్రము. దానిని పార్థసారథిక్షేత్రమనిరి. దానినే కైరవిణి (తెల్లకలువకొలను) అన్నారు. (బహుశః ఆప్పుడు పార్థసారథి కొలనులో తెల్లకలువ లుండెనేమో? ఇప్పుడు అందు నాచు, మురికిక్రిములు నిండియున్నవి.) తిరువళిక్కేణితో ఇంగ్లీషువారి ప్రాబల్య ముండెను’. చూణు లలో ఆనగా ఇంగ్లీషువారిలో చెడ్డగుణా లేవనగా :—

‘మాణాః కరుణాహీనాః తృణవబ్రహ్మణగణం న గణయంతి
తేషాం దోషాః పారేవాచం యే నా చరంతి శౌచమపి’

ఇంగ్లీషువారిలో కరుణయే కానరాదు. బ్రాహ్మణులనైతే వారు గడ్డి పోచలవలె చులకనగా చూతురు. వారిదోషాలు చెప్ప సలవికావు. వారు శౌచము నైనా చేయరు, అని వై శ్లోకభావము. ఇప్పటికినీ ఇంగ్లీషు వారును తక్కిన తెల్లవారును కాలకృత్యముల తీర్చుకొన్న తర్వాత జల ప్రక్షాళనము చేసుకొను వారు కారు.

“శౌచత్యాగిషు మాణకాదిషు
ధనం శిష్టేషు న క్లిష్టతాం”

అని మరొకమారు కవి తెలిపినాడు.

అట్టి శౌచరహితులగు ఇంగ్లీషువారికి సంపన్నత నిచ్చిన హతవిధిని ఆతడు దూరినాడు.

ఇక ఇంగ్లీషు వారిలోని మంచిగుణాల నిట్లు వర్ణించినాడు.

‘ఈ మాణులు పరులసొత్తులను కోరక, అబద్ధములాడక, అద్భుతము లగు వస్తువులను సిద్ధముచేసి అమ్ముకొనువారు. తప్పచేసిన వారిని విచారించి శిక్షిస్తున్నారు.’

అయితే వెంకటాధ్వరి యీ కాలములో ఉండినట్లయితే తమ సామ్రాజ్య స్థిరతకై ప్రచారముచేయు వీరిని ‘పరులసొత్తులను అన్యాయముగా బలాత్కరించి వీరు తీసుకొనరు; అబద్ధాలు ఆడరు” అని వ్రాసియుండడు.

అడిదము సూరకవి క్రీ॥ శ॥ ౧౭౫౦కి లోపలివాడని అందురు. ఆతని కాలములో వ్రాసెనువారు, ఇంగ్లీషు వారు, తురకలు దేశమందు అల్లకల్లోలములు చేసేరని కవి యిట్లు చాటువును రచించెను.

“పచ్చిమాంసము కల్లు భక్షించి మత్తెక్కి

రాణించి తిరుగు వరాసులైన

గంజాయి గుండ మాక్కాలుడికెడి నీళ్ళు

త్రాగిమాన్యుడెడు తురుష్కులైన

గోవుల పడమొత్తి కోసిముక్కలు మెక్కు

సవదాంధులగు కొండసవరులైన

తెరవాట్లు కొట్టి కత్తెరదొంగలై

... ..

చాల పాలించి తిరుగు చండాలురైన

... ..

ఘాతుకత్వంబు సేయు ముష్కరులు గలరె”

ఆ కాలములో గట్టి కేంద్రరాజ్యము లేక తెనుగు దేశము చిల్లర పాలె గాండ్ర వశమయ్యెను. వారును పరరాజుల సామంతులైరి. ఇంగ్లీషు, ఫ్రెంచి, ముస్లిములు రాజ్యాలకై పోట్లాడుచుండిరి. అందుచేత దేశమంతయు ఆరాచకమై బందిపోటు దొంగతనాలు ఎక్కువయ్యెను. శ్రీ. ౪. ౧౬౦౦ ప్రాంతాన వాసిరెడ్డి వెంకటాద్రినాయుడు అను ప్రభువు అమరావతిలో చిన్న రాజ్యమేలెను. మహా దాత యనియు, శూరుడనియు ఖ్యాతిగాంచెను. ‘అటునుండి కొట్టుకరా’ అనే సామెత ఇతని నుండే పుట్టినదట. ‘ఆ కాలమందు దారి దోపుడుగాండ్రు మెండుగా ఉండిరట. అనేకుల ప్రాణ, ధనముల గొనుచు ప్రజలకు మిక్కిలి పీడ గలిగించుచున్న యా దొంగలను బహు ప్రయత్నమున వెంకటాద్రినాయుడు నూర్గురను పట్టి తెప్పించి వరుసగా నిలువబెట్టి తలలు నరుక తలారుల కాజ్జ యిచ్చెనట. ఒక కొననుండి నరుక ప్రారంభింపబోగా నచ్చటివాండ్రు అటు నుండి కొట్టుకొనుచు రమ్మని కోరిరట. కొందరిని నరికిన తర్వాతనేని జాలి వాడమక పోదని దలచిరి. కాని నాయుడుగారు అందరిని నరికించి ప్రజలకు చోరభీతి మాన్పిరట.’ (చాటుపద్య మణిమంజరి)

మనము సమీక్షించు కాలములో ఆంధ్రులవేషా లెట్లుండెనను విషయము మనకంతగా తెలియకున్నను ఈనాడు మారుమూలలలో నుండే ముసలివారికి 300 ఏండ్ల క్రిందటి వారికి అంతభేదము లేకుండెనని చెప్పవచ్చును. ఇప్పుడు క్రాపులు జుట్లు, అంగీలు, కోట్లు, సెల్లాలు టోపీలు ఎక్కువైనవి. ఆ కాలములో వురుషులు విశేషముగా గుండు రుమాలనో లేక వంకర పాగల (షమ్లావండి చుంగుకల మెలికల లపేటాల) నో కట్టుకొనుచుండిరి. అంగీలు చాలా తక్కువ. కాని అవి ఆచారములోనికి వచ్చియుండెను. బొందెలముళ్ళు ౬ తావుల వేసి అంగీలుతొడుగు చుండిరి. వాటినే బారాబందీఅనిరి. అది అపభ్రంశమై బాదరబందీ అయ్యెను

తరువాత నాలుగు తావుల ముళ్ళు వేయసాగిరి. కాని బారాబంది పదమట్టే నిల చెను. జనసామాన్యము మోటు దుప్పటి మాత్రమే కప్పుకొనుచుండెను. పురులకు చెవులకు పోగులుండుట సర్వసాధారణము. అందులో ధనికులగువారు చెవుల పై భాగములో కూడ ముత్యాలతో లేక రత్నాలతో కూడిన పోగులను ధరించువారు. చాలామంది దండకండెములను ధరించెడివారు వేమన పలుమారు లిట్లు వ్రాసియున్నాడు.

తలను పాగ, పైని తగు పచ్చడము, బొజ్జ,
చెవులపోగు లరసి చేరు నర్థి
శుద్ధ మూర్ఖులనుచు బుద్ధిలో నరయక ॥విశ్వ॥

పాగ, పచ్చడంబు పైకి కూసంబును,
పోగు లుంగరములు బొజ్జకడుపు
కలిగినట్టివాని కందురు చుట్టాలు ॥విశ్వ॥

వేమన కాలములోని కొన్ని సాంఘిక జీవిత విశేషములు అతని పద్యాల వల్ల స్ఫురిస్తున్నవి.

‘గజపతింట నెన్న గవ్వలు చెల్లవా’ అన్నాడు, గవ్వలుకూడా నాణెముగా నుండెను, ‘గవ్వ సేయనివాడు’ అని పరమ నీచుని తిట్టుటకే తెనుగులో సామెత యయ్యెను.

“ఆశచేత ధనము నార్జింపగానేల
మట్టి క్రిందబెట్టి మరువనేల”

ఇనుప పెట్టెలు బ్యాంకులు లేని కాలములో భూమిలోనే ధనము పాతి పెట్టెడి ఆచారముండెను.

‘ఊసరిల్లి విచ్చి యుపమున రసమున
చేర్చి నూరి సతులు చెలువముగను
వశ్యమగును మగని వరియించి పెట్టింగ
రోగ మమరి సిల్లు రూఢి వేమ’

నేటికిని “మరులుమందు”ను ఒల్లని భర్తలకు భార్యలు కొందరు పెట్టుటయు, ఆ మందుతో ఆ భర్తలు చచ్చుటయు వింటున్నాము. (కాని పైపద్యము వేమనది కాదని శైలియే తెలుపుచున్నది.)

నేయిలేని కూడు నీయాస కపవది
కూరలేని తిండి కుక్కతిండి ।

నేయి, కూర ముఖ్యముగా జనుల భోజనములో చేరియుండె ననుట సాధారణ విషయమే.

‘నాగుబాముగన్న నంది బ్రాహ్మణుగన్న
చెవులపిల్లిగన్న చేటువచ్చు
గరుడుని గనుగొన్న గలుగును కోరికల్ ॥విశ్వ॥

ఇప్పటికినీ జనులలో అవే విశ్వాసాలున్నవి. (కాని మూఢ విశ్వాసాలను ఖండించిన వేమన ఈ పద్యము వ్రాసియుండడు.)

‘ముండమోపి కేల ముత్యాల పాపట’ అనుటచే సంపన్నులగు కొందరు ముత్తైదువలు పాపటలో ముత్యాలసరము సుంచుకొనిచుండి రనవచ్చును.

వేమన, బసివిరాండ్రను పలుమారు పేర్కొనెను. బసవశబ్దము వృషభ శబ్దభవము. ఇంటిలో ఒక యాడుబిడ్డను వివాహము చేయక వదలుట కొందఱి వీరశైవులలో నిప్పటికిని కలదు. వారు వ్యభిచారపు వృత్తిచే జీవింతురు. వారికి బసివియని పేరు కల్గినది. తాతాచార్యులవారి వైష్ణవము రాకమునుపు ఈ యాచార ముండెను. వైష్ణవ గురువులు శిష్యులలో బసివిరాండ్రకు భస్మ రుద్రాక్షలకు తిరుమణి తులసిపూసల నిచ్చి దానర్థగుంపులో వారిని చేర్చిశారు. (ఆనంత కృష్ణశర్మ-వేమన.)

వేమన కాలములో చిత్రములు వ్రాయుట కొంతయైన నుండినట్లు కాన వచ్చును. “చిత్రరువు ప్రతిమ కైవడి చిత్తమ్మును గల్ప మడవి చిరతర బుద్ధిన్” అని వర్ణించెను. మరియు,

“ఇంగిలీకమహిమ హేమింపనేరక

చిత్రపటము వ్రాసి చెరచినారు.”

అనియు వ్రాసినారు. ఇంగిలీకాన్ని చిత్రరువుల రంగులకు వాడినారు. వేమన కాలములోని ఆయుర్వేద దేశీయవైద్య మెట్లు సాగెనో కొంతకొంత జాడ కానవస్తున్నది.

“కుక్క గఱచెనేని కూయసీయక పట్టి
 ప్రక్కవిడుగదన్ని పండబెట్టి
 నిమ్మకాయదెచ్చి నెత్తిన రుద్దిన
 కుక్క విషము దిగును కుదురు వేమ.”

నేడుకూడా పిచ్చిలేచినవారికి నెత్తి గొరిగించి, కాట్లు పెట్టించి, ఆ కాట్లతో నిమ్మగనముతో బాగుగా మర్చింతురు.

“కాంతసిందురంబు కడు పిత్రరోగికి
 ఒనర మధువుతోడ నొసంగినంత
 తనదు దేహబలము ధన్యుడై గట్టెక్కు ||విశ్వ||

ఉక్కుకళ్ళు దిన్న నొగి తేటగా నుండు
 ఉక్కుచూర్ణము దిన నుడుగు క్షయము
 ఉక్కుకళ్ళకన్న సుర్వి కల్పము లేదు ||విశ్వ||

ఉక్కు శుద్ధిచేసి యుంచి తినెడు వాడు
 ఉక్కుదిటవువలెనె యుండు జగతి
 ఉక్కుచూర్ణము దిను టొప్పగు కల్పంబు ||విశ్వ||

ఈ పద్యాల శైలిని చూడగా ఇవి వేమనవని సమ్మతు. ఇక పశువైద్య మానా డెట్లుండెనో ఈనాడును అట్లే కలదు.

దొమ్మమాయకొరకు అమ్మవారికి వేట
 లిమ్మటండ్రదేమి దొమ్మతెవులో
 అమ్మవారిపేర సందరు తినుటకా ||వి||

వేమన కాలములో గాజు కుప్పెలు (Glass) చేయుచుండిరేమో ; ‘గాజు కుప్పెలో వెలుగుచు దీపంబు’ అనుటచే ధనికులు గాజు గిన్నెలలో దీపాలు వెలిగించుచుండిరని యూహింపవచ్చును. శ్రీనాథుడు తన భీమేశ్వర పురాణములో ‘గాజుకుప్పెల గస్తూరికా జలంబు । కర్ణికారాంబ పైనించె గర్జమాటి’ అని వర్ణించెను.

చంద్రశేఖర శతకము రచించిన కవి యెవ్వరోకాని బ్రాహ్మణు డని మాత్రము తోచును. అతడు నెల్లూరివాడని భాషనుబట్టి స్పష్టమగుచున్నది.

ఆక్కడి బ్రాహ్మణేతరులను వారి యాచారాలను అతడు వెక్కిరించి హేళన చేసినాడు. అతని కాల మేదో తెలియదుకాని ఇంచుమించు క్రీ. శ. ౧౭౦౦ ప్రాంతమువా డని విపులముగా ఊహించుకోవలసినదే.

మన దేశములో పొగాకును ప్రవేశ పెట్టి దేశమును నాశనం చేసిన మహా నీయులు షోర్పుగీసువారు. ఆది క్రీ. శ. ౧౬౦౦-౧౬౫౦ ప్రాంతములో ప్రవేశ పెట్టబడెను. ఈ శతకములో దాని ముచ్చటవచ్చినందున ఈ కవి ౧౬౫౦ నుండి ౧౬౫౦ లోపలివాడుగా నుండియుండును.

‘సీ. దగిడిల బాపల పసిద్దిసరే, పోగ నిప్పుకంట, పొమాడుగులిండి
కోయి, బతి మాలితి, మాడు నెగళ్ళు మండుతై, లేదనితిత్తై,
పాశవు కలిగ్గము, యింత పరాక’ దాట్లొ యీ
రాదట, యంద్రసహ్యలు దురాత్ములు మూర్ఖులు చంద్రశేఖరా.’

మన చిన్నతనమువరకు పల్లెలలో భాగవత, భారత, రామాయణ పురాణాదులను చదువుట చెప్పుట పల్లెజనులు వినుట ఆచారముగా నుండెను. ఈ శతక కాలములో భాగవతము, రామాయణము గరుడ పురాణము చెప్పువాడుక అతని ప్రాంతమున యుండెననవచ్చును. గ్రామాలలోని జనులకు ధవికులయిన గ్రామ ముఖ్యులు ఉచితముగా వినోదాలను ఏర్పాటు చేస్తుండిరి. గ్రామరెడ్డి ఏర్పాటు చేసిన దొమ్మరాటయే ఆకాలపు ‘సర్కసు’.

‘మెడ్డుగ దొమ్మరెక్కగన మించిన యిద్దె మరేద లేదు నా
తెడ్డొకబాప నిద్దెలని తిట్టును మూర్ఖుడు చంద్రశేఖరా!’

బాపల విద్యలేవికూడ దొమ్మరివిద్యతో సరిపోవట :

తందాన కథలను జంగము కథలనీ, బుర్రకథలనీ అందురు. ఆ కథలు జనుల కత్యంత ప్రీతికరములై యుండెను.

‘ఇంటిని తిమ్మరాజుకత, యింటిని యిర్ల కథాప్రసంగముల్
ఇంటిని పాండులాలి, యిబమిందిని నాయకురాలి శౌరెమె
ప్పంటికి నందివాక్కముల పాండు చెరిత్రొల నామభాగ్యమే
న్నంటికి గల్గనోయను నవజ్జుడు మూర్ఖుడు చంద్రశేఖరా.’

(యిర్లకథ=వీరులకథ, నాయకురాలి శౌరె)ము=పల్నాటివీరుల సుద్దుల లోని ఆరెల్లి నాయకురాలి. చరిత్ర) పల్లెజనులకు బయలునాటకాలు మరొక

ఆనందకరమగు వినోదము. విశేషముగా భాగవత కథలను ప్రదర్శిస్తూ ఉండి నందున నాటకాలాడువారిని భాగోతులు (భాగవతులు) అని అనుచుండిరి.

రాతిరి సూస్తి యేసములు రమ్మెముగా గురులాన, మొన్న బాగోతుల సత్తెబామ, యనగూడని తాపములెల్ల సేసె, మా పాతకురాలు రాద, వలపచ్చము రుక్మిణిసుద్ది కిష్టమం టీ తెరుగానడంచు వదియించును మూర్ఘుడు చంద్రశేఖరా॥

“దస్తుగ మొన్ననే బురళదాసకవేత గడించి నాట్యమాడి సినీ”

అనుటవేత దాసశ్లే ఎక్కువగా బయలు నాటకాలాడు చుండిరని తోస్తున్నది.

నాటికిని నేటికిని జాతర లన పల్లెజనులకు చాలా వేడుక.

‘ఇరిదిగ సూస్తి తీరతము లెన్నెనొ, ఆవనగొండ గంగజా తరసరిరావు, పంబలును తప్పెటులున్ కొముగాండ్ల సిండ్లసం బరమరి దెల్పు మింకొక పబావము రంకుల రాటమెక్కెనే తిరిగిన సాటిరాదని నుతించును మూర్ఘుడు చంద్రశేఖరా॥

జాతరలో నేటికిని వై రెండు వేడుకలు జరుగును.

ఆ కాలములో ఓసమాలు, ఎక్కాలు కా గుణితము ఇసుకలో దిద్దించి చెప్పించుచుండిరి. నేటికిని దాని జాడలు పెక్కు పల్లెలలో కలవు. పేర్లు వ్రాయడము నేర్పినపిమ్మట పలక పట్టించేవారు. తర్వాత భాగవత భారతాలు చదివించేవారు. ఆ ముచ్చటనే కవి యిట్లు వర్ణించినాడు :

నన్ను సదించె బాబు సిననాడు, తమాసగా భాగతంబు రా మాన్నము, భారతంబును, తమాముమ కిందివి ముందెవచ్చె, నే

నిన్ని సదుండగానే బవుయెత్తుము నోరిక బాపనాండ్లు నా కన్నను లొజ్జటండ్రు, పలుగాకలు మూర్ఘులు చంద్రశేఖరా.

(కిందివి ముందెవచ్చె=నేలపై ఇసుకలో నేర్చుకొను చదువు ముందుగానే వచ్చెను.)

బడికాలము తెల్లవారుజామునుండియే చీకటి యుండగానే ప్రారంభమయ్యెడిది. గురువు వద్ద బరిగయో కొరడాయో ఉండెడిది. మొదట వచ్చిన

వాని చేతిలో శ్రీకారము ఆ యాయుధముతోనే వ్రాసి పంపి రెండవ వానిచేతిలో ఆయుధమును ఊరక తాకించి (చుక్కపెట్టి) పంపి మూడవవాని కొక దెబ్బ, నాల్గవ వానికి రెండు ఈ ప్రకారముగా అలస్యముగా వచ్చిన వారికి శిక్ష యిచ్చే వారు.

‘చెలియ నఖాంకురాశినెల చేడియసైకము తాను చుక్కనున్’ అని విజయ విలాసములో చేమకూర వేంకటకవి సూచించినాడు. నక్షత్రాలు ఆమె గోళ్ళ తళకుముందు రెండవ స్థానము నొందినవే అని కవి చమత్కరించినాడు.

వర్షమునకు ఎండకు గొడుగులు పట్టుకొనుట అకాలమందు కానపస్తున్నది. కాని ఇప్పటి బట్ట గొడుగులు కాకపోవచ్చును. నేటికిని తిరువాన్కూరులో, కొచ్చిన్లో వెదురుకట్టెకు తాటియాకులను గుండ్రముగా చత్రీవలె కట్టి వాడుదురు. వాటిని కొడే అందురు. ఆ పదమే మన గొడుగుపద మనుటలో సందేహము లేదు. అయితే బట్ట చత్రీల వాడుక మన పూర్వికులకు తెలియదని కాదు. దేవతా విగ్రహాలను ఊరేగింపు కాలములోను, రాజుల ఊరేగింపు కాలములోను రెండు గజాల పొడవు కట్టెకు రంగుల పట్టుబట్టలతో చత్రీలనుగా కుట్టి వాడుచుండిరి. క్రీ. శ. ౧౭౦౦ ప్రాంతపువాడగు భాస్కర శతకకారుడు ఇట్లు వ్రాసినాడు.

కులమున నక్కడక్కడ నకుంతిత ధార్మికు డొక్కడొక్కడే
కలిగెడుగాక పెందఱుచు గల్గగనేరరు వెట్టువెట్టునన్
గలుగగ నేర్పునే గొడుగు కామలు చూడగ, నాడనాడ నిం
పలరగ నొక్కటొక్కటి సయంబున జేకురు గాక భాస్కరా.

ఆ కాలపు జనుల వేడుకలలో తోలుబొమ్మలాట ఒకటి.

ద్విపద ప్రబంధాలు వివిధములగు పాటలు, తోలుబొమ్మ లాటలు, మన తెనుగువారిలో ఆదికాలము నుండియు ఉండినట్టివని యిదివరకే తెలుపనైనది. చాల ప్రాచీనుడగు పాలకురికి సోమనాథుడు తన పండితారాధ్య చరిత్రలో ఇట్లు వ్రాసినాడు.

భ్రమరాలుజాశెముల్ బయసముల్ మెఱసి
రమణ పంచాంగపేరణి యాడువాడు

ప్రమథపురాతన పటుచరిత్రములు
క్రమమొందు బహునాటకము లాడువారు

* * * *

ఆమరాంగనలు దివినాడెడుమాడ్కి నమరంగ గడలపై నాడెడువారు
ఆ వియదగ్గతి యక్షులాడెడునట్టి భావన మ్రోకులపై నాడువారు
భారతాది కథలు చీరమరుగుల నారంగ బొమ్మల నాడించువారు
నాదట గంధర్వ యక్ష విద్యాధరాదులై పాత్రల నాడించువారు'

భాస్కర శతకకారు డెవ్వడో తెలియదు. అతని కాలములోను తోలు బొమ్మలాట వ్యాప్తిలో ఉండినది.

'ఇంచుక నేర్పు చాలక విహీనత జెందిన నా కవిత్వమున్
మించు వహించె నీకతన మిక్కిలి యెట్లన తోలుబొమ్మలన్
మంచి వివేకి వాని తెరమాటున నుండి ప్రశస్తరీతి నా
డించిన నాడవే జనుల డెందము నింపవె ప్రీతి భాస్కరా'

భాస్కర శతకమును జంటకవులు రచించిరని కొందరు విమర్శకులు ప్రవాసినారు. ఈ పద్యములో 'నా కవిత్వము' అన్న మాటతో ఆ కథ యెగిరి పోయినది.

తెనుగు దేశములో మరొక వినోద విశిష్టత కానవస్తున్నది. అది విప్ర వినోదము అనునట్టిది. ఒకజాతి బ్రాహ్మణులు ఏదో క్షుద్రదేవతోపాసనవలననో మంత్రతంత్రాల వలననో చిత్రమగు గారడీ చేయుదురు. ఇప్పటికినీ ఆ వినో దము చేయు విప్రులున్నారు. గుంటుపల్లి ముత్తరాజు అను సర్దారు గోలకొండ సుల్తానుల తుదికాలములో ఉండెను. అతని గూర్చి యొక చాటు విట్లున్నది.

"సంతత మారగించునెడ సజ్జనకోటుల పూజనేయు శ్రీ
మంతుడు గుంటుపల్లికల మంత్రి శిఖామణి ముత్తమంత్రి దా
బంతియె బంతిగాక కడుపంద గులాముల బంతులెల్ల నూర్
బంతులు, దుక్కిబెద్ద మెడ బంతులు, విప్రవినోదిగారడీ
బంతులు, దొంగవాండ్ర ములు బంతులు సుమ్ము ధరాతలంబునన్"

క్రీ. శ. ౧౭౦౦ తర్వాత తెనుగు దేశములో భూవ్యవహార మంతయు మహారాష్ట్ర పద్ధతిపై సాగినట్లున్నది. ఒక చాటు విట్లున్నది.

గురు యశశ్శాలి యగునట్టి గుంటుపల్లి
 మంత్రి నరసింగరాయ సన్మందిరమున
 ఒక్కనాటి వ్యయంబగు తక్కినట్టి
 దేశ పాండ్యాల యొకయేటి ప్రాశనంబు.

దేశముఖ దేశపాండ్యాల నియామకము మహారాష్ట్ర పద్ధతియే.

పెమ్మయ సింగరాజు ఆను వతడు ప్రౌఢ దేవరాయల నాటివాడని
 యుండురు. ఉండవచ్చును. ఎందుకనగా అతని కాలము నాటికి మన హిందూ
 స్థానములో మిరపకాయలు నెగడలేదు. వాటిని క్రీ. శ. ౧౬౦౦ ప్రాంతములో
 ఆమెరికానుండి తెచ్చి మన ప్రాంతములో నెగిడించిరి.

పెమ్మయ సింగరాజును గూర్చి ఒక చాటు విట్లున్నది.

‘మిరియములేని కూరయును

మెచ్చు నెరుంగనివాని యీవియున్’

ఈ విషయమును బట్టి కూడ క్రీ. శ. ౧౬౦౦ తర్వాత మిరపకాయలు
 మన దేశములో వ్యాపించెనని తెలియగలదు.

తెనుగు దేశములో కొంత భాగము నముద్రతీరమందుండుటచేత ప్రాచీ
 నమునుండియు గొప్ప వ్యాపారము జరుగుచుండెను. కాని మన సమీక్షాకాలములో
 దేశము అరాచకమైనందున వ్యాపారమునకు రక్షణ లేకుండెను. గోలకొండ
 రాజ్యము పడిపోయెను. కర్నూలు కడపలలో అఫ్ఘన్ సవాబులు రాజ్యము చేసిరి.
 దక్షిణమున ఆర్కాటు నవాబు లేర్పడిరి. ఉత్తర పర్కారులలో ఇంగ్లీషు,
 ఫ్రెంచివారు వ్యాపారముతోపాటు యుద్ధాలు కూడ చేయుచుండిరి. తెల్లవారు
 వ్యాపారము చేసినచోట మన దేశ వ్యాపారము నాటికిని నేటికిని ముందుపడుట
 లేదుకదా :

క్రీ.శ. ౧౬౧౧ లో ఇంగ్లీషువారు మచిలీబందరులో ఒక ఫ్యాక్టరీ పెట్టిరి.
 అప్పుడు మచిలీబందరు బట్టలు చాలా ప్రసిద్ధి కెక్కియుండెను. ఇంగ్లీషులోని
 మస్ట్రీన్ పదము మచిలీనుండియే వచ్చెను. గోలకొండ రాజ్యమున్నపుడు
 అక్కన్న మాదన్నల నాశ్రయించి వారికి నజరానా లిచ్చి బహుమానా లిచ్చి
 ఇంగ్లీషువారు మదరాసులో వ్యాపారము సాగించుచుండిరి. గోలకొండ పడి
 పోగానే ఔరంగజేబునుండి చెన్నపట్టణములో, మసూలాలో, మోటుపల్లిలో,

విశాఖపట్టణములోను నున్న తెనుగు తీరపు మరికొన్ని స్థలాలలోను కౌలుపద్ధతిపై వ్యాపారము చేసికొనుటకు నెలవు పొందిరి.

తెనుగుసీమ మొత్తము భారత దేశములో వజ్రాలగని యని ప్రఖ్యాతి పొందెను. గోలకొండరత్నాలు అని యూరోపునందంతటను మారుమోగిపోయెను కాని నిజముగా గోలకొండ పట్టణము చుట్టును ఎక్కడా రత్నాలు లేకుండెను. గోలకొండ నుండి దక్షిణముగా ఆయిదు దినాలు ప్రయాణము చేసినచో కృష్ణా తీరములో రావులకొండ అనేతావున వజ్రాలగని యుండెనని ఆ కాలమందు పంచారము చేసిన టావర్నియర్ అనే తెల్లవాడు వ్రాసినాడు. అప్పు డందు ౬౦౦౦౦ మంది గనిలో పనిచేయుచుండిరనియు వ్రాసినారు. కృష్ణాతీరములో కొల్లూరు అనేతావున రత్నాలగని క్రీ. శ. ౧౫౩౪ లో కనిపెట్టిరి. అక్కడనే కోహినూరు వజ్రము దొరికెను. ఈ కొల్లూరు ప్రఖ్యాతి ఎక్కువై ఒక శతాబ్దములోనే అచ్చటి గనులు మూతబడెను. అప్పుడీ వైభవమును తర్వాత శైథిల్యమును గూర్చి జనులలో ఒక చిత్రముగు కథ బయలుదేరెను. 'కొల్లూరు పట్టణము వలె వెలిగిపోయింది.' అని సామెతగా అనెదరు. దానిపై పుట్టిన కథ యేమనగా:—

కొల్లూరు పట్టణములో ఒకదేవుడు వెలిసెను. ప్రతి జనుడు చాన్యమును తన మూత్రములో తడిపి ఆ దేవతా విగ్రహముపై వేసిన అవన్నీ రత్నాలై రవ్వలవుచుండెనట. అందరును ఆ క్రియను చేయుచు మేడలు కట్టిరి. ఆ పట్టణములో ఒక పేద బాప డుండెను. అందరివలె నీవును చేసి సుఖపడరాదా అని అతనిభార్య కొందరపెట్టుచునుండెను. ఏమైననుకాని నేనా తుచ్చపుపని చేసి అపచారము చేయనని ఆ శిష్టు డనుచుండెను. ఒకనాటి మద్యరాత్రి మరొక వృద్ధ బ్రాహ్మణు డా పేదబాపని కుటుంబ సహితముగా పట్టణము బయటకు పిలుచుకొని పోయి అదిగో కొల్లూరుపట్టణ వైభవము చూడు అని ధగధగితముగా మండుచుండే పట్టణమును వారికి చూపి మాయమయ్యెనట. అది కొల్లూరు పట్టణం వలె వెలిగినది అనేకథ. ఆ కథ నిజముగా ఈ వజ్రాలగనికి సంబంధించినదని పైసనే కనబడుచున్నది.

హైదరాబాదునుండి మచిలీబందరుకు పొయ్యేమార్గంలో పరిటాల(Paritala) కలదు. అది బందరునుండి ౫౦ మైళ్ళ దూరములో కలదు. అందునూ ఉస్త్రిపల్లి జగ్గయ్యపేటలోను రత్నాలగను ఱుండెను. హైదరాబాదు నగరమునకు ౩౦

మైళ్ళ దూరములో వంషాబాదుకు ౨౦ మైళ్ళ దూరములో ఉన్న నర్సోడాలో 'నిజాంరత్నం' అనునది దొరికెను. అది ౩౭౫ క్యారట్ల తూకముది. దాని వెల ౨ లక్షల ౨౦ వేల పౌనులు. పై ప్రదేశాలలో కాక కర్నూలు జిల్లాలోని రామళ్ళకోటలో రవ్వలు దొరుకుచుండెను. రవ్వలకోటయే రామళ్ళకోటయయ్యెను. రాయలసీమలో వజ్రకరూరు అను గ్రామము కలదు. అందుకూడ వజ్రాలు దొరుకుచుండెను. నేటికిని అచ్చట పలువురు వర్షాలు కురిసినవెంటనే వరద పారిపోయిన తావులను రత్నాలకై వెదుకుచుందురు. వారి కప్పుడప్పుడు రత్నాలు దొరుకుచునే ఉండును. ఇప్పుడీ ప్రదేశాలలో నెచ్చటను గనులు త్రవ్వటలేదు. గుత్తివద్ద మునిమడుగురోసు రత్నాల గనులుండెను.

వేణుగోపాల శతకములోని

అవనీశ్వరుడు మందుడయన నర్థుల
 కియ్యవద్దని వద్ద దివాను చెప్ప
 మునిషి యొకడు చెప్పు బకిషి యొకడు
 చెప్పు తరువాత ముజుందారు చెప్పు
 తలద్రిప్పచును శిరస్తా చెప్పు
 వెంటనే కేలు మొగిడ్చి వకీలు చెప్పు
 దేశపాండ్యాతాను తినవలెనని చెప్పు
 ముతనద్ది చెవిలోన మొనసి చెప్పు.

అను పద్యములోని పై పదాలనుబట్టి నవాబుల ప్రభుత్వము బాగా తెనుగు సీమలో పాడుకొన్నదని తెలియరాగలదు. ఈ శతక కారుడు తన కాలపు తెనుగు క్షత్రియులను వర్ణించినాడు. వారు రాజులు రాచవారు అయియుందురు.

'కొండసిగల్ తలగుడ్డలు పాకోళ్ళు
 చలువ వస్త్రములు బొజ్జలు కతార్లు
 కాసెకోకలు గంపెదేసి జందెము
 లును తలవారు జలకారు డాలువార్లు
 సన్నపు తిరుచూర్ల చిన్నెలు కట్టాలు
 జొల్లువీడెములును వల్లెవాటు
 దాడీలు వెదురాకు తరహాసొగసు కోర్లు

సంతకు దొరగార్లటంచు పేర్లు
 సమరమును జొచ్చి రొమ్ముగాయ
 మున కోర్చి శాత్రవుల ద్రుంచనేరని
 క్షత్రియులకు నేలగాల్చిన యావట్టి యొమ్మె లెల్ల || మదన ||'

వంకరపాగాలు వంపుముచ్చెలజోళ్ళు
 చెవిసందు కలములు బేరుమాళ్ళు
 మీగాళ్ళపైపింజె బాగైనదోవతుల్
 జిగితరంబుగను పార్శ్వ మొహర్లు
 చేపలవలెను పుస్తీమీసముల్ కలందాన్
 పెద్దెయును పెద్ద దస్త్రములును
 సొగసుగా దొరవద్ద తగినట్లు కూర్చుండి
 రచ్చ గాండ్రకు సిఫారసులు జేసి
 కవిభటులకార్యములనువిప్పుములు చేయు
 రాయకాల్పిండములు తినువాయసాలు || మ ||

ఆ కాలములోని కొన్ని కులాలను ఆ కులాల నాశ్రయించి బ్రతుకు మరి కొన్ని కులాలను అడిదము సూరకవి తర రామలింగేశ శతకములో ఇట్లు వర్ణించినాడు.

జంగాలపాలు దేవాంగుల విత్తంబు
 కాపువిత్తము పంబకానిపాలు
 బలిజీలవిత్తంబు పట్టెదాసరిపాలు
 గొల్లవిత్తము పిచ్చుగుంటిపాలు
 వ్యాపారి విత్తంబు వారకాంతలపాలు
 కల్లువిత్తము రుంజకానిపాలు
 పరజాలపాల్ శిష్టకరణాలసొమ్ము
 ఘూర్జరుల విత్తంబు తక్కరులపాలు
 కవులకీగలజాతి యొక్కడియులేదు
 వితరణము వైశ్యులకు పెండ్లి వేళగలదు
 కొంగుబరచిరి నృపతులా కూటికొరకు
 రామలింగేశ రామచంద్రపురవాస.

(పంబకాడు = కొమ్మపట్టమాల, కల్లు, రుంజకాడు = బవనీడు అను మాల, పరజాల ఆన నేమో తెలియదు.)

అదీదము సూరకవి కాలమువరకే పూర్వాచారాలు మాసిపోవును వచ్చెనని కవి యిట్లు వాపోయినాడు.

అగ్రహారములు నామావశిష్టములయ్యె
మాన్యంబులన్నియు మంటగలిసె
భత్యంబునకు దొంటి పడికట్టుతప్పెను
బుధజనంబుల రాకపోకలుడిగె
వర్షాశనంబులు వరదపాలైపోయె
మలవతీలను ప్రజల్ మాసించనిరి
సశియించిపోయె వంటరులు తురుమ్మలు
గజతురంగములు తాకట్టుపడియె
ధార్మిక స్థానమున కిట్టి తప్పుబుద్ధై
కతిన చిత్తుని రాజ్యాధికారి జేసి
యింత పీడించితివి సత్యపీండ్రకోటి ॥౧॥

క్రీ. శ. ౧౬౦౦ నుండి ఆంధ్రులు రాజకీయ పతన మయ్యెనని చెప్ప వచ్చును. దక్షిణములో రఘునాథ రాయలకాలములో ౧౬౧౪-౧౬౩౩ తంజా వూరులో ఆంధ్రులగొప్పదనము నిలిచియుండెను. అతని కాలములో తెనుగు వారిపై పుహమ్మదీయుల అక్రమములుకాని, యుద్ధాలుకాని సాగనేరక పోయెను. వారిని రఘునాథుడు ఓడించి ఆంధ్రుల సృష్టిని (Culture) మరికొంత కాలము నిలిపెను.

అతని కాలములో దక్షిణమున తెనుగు యక్షగానాలు చాల వృద్ధికి వచ్చెను. నాటకాలు, నాట్యకళ, సంగీతకళ ప్రళస్తి కెక్కెను. ఇతర ప్రాంతాలలో తెలుగువారు తమ పూర్వులు నిర్మించిన శిల్పాలను కోలుపోయిరి. కాని తంజావూరులో ప్రాతవి నిలుపుటయేకాక రఘునాథ రాయలు చక్కని శిల్ప సౌందర్యముకల దేవాలయాలను, రాజభవనాలను, కోటలను నిర్మింపజేసెను. అతడు సంగీత విద్యానిధి. అత డొక క్రొత్త వీణను కనిపెట్టెను. దానిపేరు రఘునాథ మేళ. ఆంధ్ర సరస్వతి ముత్యాల కాలలో అచ్చట నాట్యమాడెను. ఈ విధముగా సంగీతాలు, కవిత్వాలు, శిల్పము తంజావూరులో వృద్ధిపొందెను.

కాని అతని కుమారుని రాజ్యకాలము తంజావూరులో స్వాతంత్ర్యము కూడా మట్టిలో కలిసెను.

మన సమీక్షా కాలములో మనస్థానుల నీడలు తెలుగు వారిపై బాగుగా పారెను. ఆనాటి కవుల కవితలలో షార్పిపదా లెక్కువగా మిళిత మయ్యెను. క్రీ. శ. ౧౭౦౦ తర్వాత తెనుగువారి పతనము వూర్తి అయ్యెను. అటు తర్వాత చిల్లర పాలెగాల్లే మనకు మిగిలిరి. వారి దర్జా యెంతటిదో అంత మేరకే మన కళలన్నియు నిలిచిపోయెను.

ఈ విధముగా ఆంధ్రదేశ సాంఘిక స్థితి క్రీ. శ. ౧౬౦౦ నుండి ౧౭౫౭ వరకుండెనని స్థూలముగా చెప్పవచ్చును.



ఈ ప్రకరణమునకు ముఖ్యాధారములు

౧. వేమన పద్యములు : వేమన పద్యాలు పెరుగుతూ వచ్చినవి. తమకు సరిపడనివారిని దూషించి విసురవేమ అన్నవారు పలువురు, రసవదాలు కల్పించి విశ్వదాభిరామ అన్నవారు పలువురును బూతులు వ్రాసి నోటి తీటను వదిలించుకొన్నవారు తమ పేరు తెలుపుకొను ధైర్యములేక వెర్రి వేమన్నకు వాటి నంటగట్టినవారు కొందరును ఉండినట్లూహించవలెను. వేమన ఆటవెలదిలోనే, సరిగా యతిస్థానములో విరుపుచేసి చక్కని కవితను చెప్పినాడని నమ్ముదును. అట్టివానిని మొదలేరి వేరుగా ప్రకటించుట యవసరము.
౨. వెంకటాధ్వరి-విశ్వగుణాదర్శము. మూలము సంస్కృతము, తెనుగు పద్యాలను వ్రాసినవారు మంచి కవిత వ్రాయలేదు.
౩. గోగులపాటి కూర్మనాథుడు-సింహాద్రి నారసింహ శతకము.
౪. భల్లా (చల్లా?) పేరకవి-భద్రాద్రి శతకము. ఈ తుది రెండు శతకాలు వూర్తిగా తురకలు తెనుగు దేశమందు చేసిన ఘోరాలను వర్ణించును. ఆ వివరములను తెలుసుకొనగోరువా రా రెంటిని వూర్తిగా చదువవలెను.

౫. చంద్రశేఖర శతకము, కవి తన పేరు చెప్పకోలేదు. ఇది హాస్య రసముతో నిండినది. నెల్లూరి గ్రామ్యము ఏస ఇతర ప్రాంతాల వారికి తెలియనందున అట్టి పదాల కర్థము వ్రాసి ప్రకటించుట బాగు.
౬. ఆడిదము సూరకవి-రామలింగేశ్వర శతకము,
౭. వేణుగోపాల శతకము.
౮. భాస్కర శతకము.

ఈ ప్రకరణానికి అన్నియు శతకాలే (వేమన శతకమందురు కాన అదియు నిందే చేరును.) ఆధారభూతములైనవి.

మంచి కవులీ కాలములో అరుదైనమాట : అది యీ సమీక్షా కాలమందలి దుస్స్థితి కొక తార్కాణం.



క్రీ. శ. ౧౭౫౭ నుండి ౧౮౫౭ వరకు

ఔరంగజేబు ౧౭౦౭లో చచ్చెను. సిరాజుద్దౌలా ౧౭౫౭లో చచ్చెను. ఈ ౫౦ ఏండ్లలో మొగల్ సామ్రాజ్యము క్రమక్రమముగా ఓణిస్తూ వచ్చెను. ఈ కాలములో మహారాష్ట్రులదే భారత దేశమందు ప్రప్రథమ శక్తిగా నుండెను. ౧౭౬౯ లో బెంగాలును తురకలు ౧౮ మంది సవార్లతోనే జయించిరి; ప్రపంచ చరిత్రలో ఇంతకన్న చిత్రమగు ఘట్ట మింకొకటి కానరాదు !! ౫౫౦ ఏండ్ల తర్వాత ఆ తురక సుల్తానుల సంతతివారే ప్లాసీ యుద్ధములో గొప్పవరాజయము పొందిరి. ఇంగ్లీషువారి విజయం కూడా ౧౭౬౯ నాటి తురకల విజయ మంతటి కారుచౌక విజయమే; (The British Victory at Plassey was gained nearly as that of Md. Khilji. V. Smith) హిందువులపై అంత సులభముగా విజయాలు పొందిన ముసల్మానుల కేల యా దుర్గతి పట్టెను. హిందువులు నాలుగైదు నూర్లయేండ్ల అనుభవముతోకాని బుద్ధితెచ్చుకోలేదు. మహారాష్ట్రులు సహ్యాద్రి పర్వతాలలో గుర్రపు సవారీలలో, కరకుతసములో, కూల యుద్ధములో, చాచచక్రములో, సాధన పొంది ముసల్మానులకు మంచి జవాబిచ్చిరి. కాని రాజపుత్ర సైన్యమే ఢిల్లీసుల్తానులకు భారతదేశాన్ని గెలిచి యిచ్చెను. అనగా వారికి మతాభిమానము దేశాభిమాన మింకను కలుగ లేదన్నమాట. తురకలు బలహీనులైరి. విషయలోలురైరి. అంతలో ఇంగ్లీషువారు భారతరంగముమీద ప్రత్యక్షమైరి. తురకలు దొడ్లస్యము, మేలైన యుద్ధతంత్రము, మతావేశము, క్రౌర్యము, మోసము, బీభత్సము తమతోపాటు తెచ్చుకాని యుండిరి. ఆ గుణాలు ప్లాసీ యుద్ధము వరకు వారిలో స్థిరముగానే యుండెను. కాని వారికి గురుస్థానమం దుండదగిన ఇంగ్లీషువారున్నూ కొన్ని గుణాలతో దేశమందు దిగుమతి అయిరి. వారు మన దేశములో వరహాల చెట్ల నూపి రాలిన ద్రవ్యాన్ని మూట కట్టుకొని పోవుటకు వ్రధానముగా వచ్చియుండిరి. యారోపు దేశములో మేలైన తుపాకులు, ఫీరంగులు కనిపెట్టి యుండిరి. అని వారి వెంట వచ్చెను. హిందూ ముసల్మానులు రంగులను క్రీ. శ. ౧౪౦౦ నుండి వాడుతూ వచ్చినను అవి కొద్దిపాటివి.

ఎక్కువ పని చేసినట్టివి కావు. తుపాకులు కూడ కొద్దికొద్దిగా వాడుకలోకి వచ్చి యుండెను. కాని వాటి ప్రసక్తి వాఙ్మయములో శుకసప్తతికారుని నుండియే కాన వస్తున్నది. కిరీపతి మస్మథుడు ప్రాతకాలపు బాణాలను పారవేసి 'తమ్మి రుమ్మి ఫిరంగీలను' చేబట్టెను. (తుమ్మిరుమ్మి ఫిరంగి దొరతురంగి విలాసముతో ఆసంగా చిలుక వలె) ఒక రెడ్డికోటలు నడిచెనట! - శుకసప్తతి ౧౫ వ కథ. రూం ఆను యూరోపు పట్టణములో ఫిరంగీలు ప్రసిద్ధముగా నుండెనేమో? భారతీయ వైద్యమునకు క్రమవిధానమగు సాముదాయక యుద్ధ శిక్షణము లేకుండెను. ఇంగ్లీషువారు యూనిఫారమును సిపాయిల కిచ్చి ఉత్తమ యుద్ధశిక్షణమిచ్చిరి. వారు సంఖ్యాబలముపై ఆధారపడలేదు. శిక్షణములేని వైద్యము లక్షలున్నను దానిని క్రమశిక్షణము, మేలైన మారణ యంత్రాలు, నిపుణతకల సేనానులు కల సైన్యము వేలసంఖ్యలో నున్నను తప్పక జయించినఘట్టాలు చరిత్రలో అడుగడుగునకు కానవస్తున్నవి. ఇంగ్లీషువారు మరొకతంత్రమును వెంటదెచ్చిరి. మోసము వారి ముఖ్యాయుధము. వారు మనదేశ ద్రోహులను సృష్టించినట్టుగా తురకలుకూడ సృష్టించజాలిన వారు కారు. భారతదేశమందు బహు గాజుల యునికి, హిందూ ముసల్మానుల సహజవైరము, మొగలాయి రాజ్యపతనము, అన్నియు ఇంగ్లీషు వారి కనుకూలమయ్యెను. ఒకరాజు ని కొకనిపై ఉసికొల్చి సహాయపడి రాజ్యాలు సంపాదించిరి. బెంగాలును మిర్జాపరు ద్రోహము చేతను, తమ మోసముచేతను, జయించిరి. ఈ విశిష్టతలు గుర్తుంచుకొనిన మన దేశ చరిత్రలోని మార్పులు అవగాహనమగును. ముసల్మానులు బాహుటముగా అతి క్రూరముగా కత్తితో తమ మత ప్రచారము చేసిరి. ఇంగ్లీషువారు ఉపాయముతో క్రైస్తవ మత ప్రచారము చేసిరి. దక్షిణమున మలబారులో క్రీ.శ. ౫౨లో సెంట్ టామస్ ఆను క్రైస్తవ పాద్రీ మత ప్రచారము చేసెను. ఆనాటి 'సిరియన్ క్రిస్టియనులు' నేడును అచ్చట నున్నారు. ఈ విధముగా క్రీస్తుశకారంభము నుండియే మనకు క్రైస్తవ వాసన తగిలినది కాని అది అత్యల్పము. క్రీస్తుమత వ్యాప్తిని పొర్చుగీసు వారు తురకలవలెనే మలబారులోను, తమిళములోను, పశ్చిమ తీరములోను చేసి యుండిరి. ఫ్రెంచివారు అదే పనిచేసిరి. అబ్బేడబాయి (Abbe Dubois) ఆను ఫ్రెంచి పాద్రీ హిందువులవలె రుమాల దోవతి అంగీ ధరించి తమిళములోని 'పరయా'లలో తిరిగి పలువురిని క్రైస్తవులనుగా చేసెను. అతడానాటి హిందూ మతమును పూర్తి గా దూషిస్తూ ఒక పెద్ద గ్రంథమే వ్రాసెను. మొర కులా చార భేదాలుకల తమిళ దేశపు హిందూమతము ఆ దూషణమున కర్హత సంపా

డించుకొనియుండె ననవలెను. నేటికిని అచ్చట ఎక్కువగా (ఇతరత్ర తక్కువగా) కులభేదాలు, అంటు మట్టు బాధ, అంటరానితనము కలదు. ప్రాచీన బోర్షను రాజులను గూర్చి వారు కొత్తది నేర్వలేదు; పాతది మరువలేదు; ఆన్న సామెత హిందూ మతమునకు కొంతవరకయినా వర్తించె ననవచ్చును. క్రైస్తవ మతబోధకులు పట్టుదలతో యం మైళ్ళ దూరమునుండి సప్త సముద్రాలు సప్తఖండాలు దాటి ఆరు నెలలు ఓడలలో ప్రయాణము చేసి తల్లి పిల్లల వదలి మన దేశమందు నిలిచి మనభాషలూ ఆటవికుల భాషలూ నేర్చి ప్రచారము చేసి బళ్ళను వైద్యాలయాలను స్థాపించి నానాసేవలు చేసి తమ మతప్రచారము చేసినది నేటికిని భారతీయులు చూస్తూ వారి సేవలో దశాంశమయినను చేయ నొల్లనివారై యున్నారు. మొత్తానికి ప్లాసీ యుద్ధానంతరము నుండి క్రైస్తవ మత వ్యాప్తికి విజృంభణము కలిగెను.

ఆ ర్థ క స్థి తి

ఈ సమీక్షాకాలములోని ఆంధ్రుల ఆర్థికపరిస్థితి యెట్టిదో తనుగొందము. ప్లాసీ యుద్ధముతర్వాత దేశము యింగ్లీషువారి చేతుల లోనికి ఆతి వేగముగా పోయెను. తురకలు ౧౧౫౦ నుండి ౧౭౦౭ వరకు ఆనగా ౬౦౦ ఏండ్లలో ఎంతబీభత్సము చేసెను పూర్తిగా దేశమును గెలువలేకపోయిరి. కాని ౧౦౦ ఏండ్లలో యావద్భారతమును పూర్తిగా ఇంగ్లీషువారు గెలుచుకొనిరి. మన సమీక్షాకాలములో ఇంగ్లీషువిజేతలకు ప్రజల సౌకర్యాల సమాలోచనము కించిత్తు కూడా లేకుండెను. వారిది ప్రత్యక్ష పరోక్షాపహరణమే తమ దేశపు సరకులను ఇచ్చట ఆమ్ముటకై మన పరిశ్రమల నాశనము చేసిరి. మేరలేకుండా జనులు చావకుండావైన చూచుకొనక పన్నులు లాగిరి. వారి పరిపాలనములో షామా లెక్కు వయ్యెనని వారి నజాతీయుడగు డిగ్బీ ౬౦ ఏండ్లనాడే వ్రాసెను. ముసల్యానులు హిందువులను దోచినదంతయు దేశమందే యుండెను. మరల క్రమముగా ఆదంతయు జనులకు చెందెను. కాని ఇంగ్లీషువారు వ్యాపారముద్వారా, పన్నులద్వారా, దోపిడీలద్వారా, ఉద్యోగులద్వారా, గ్రహించిన దంతయు ఏడు సముద్రాలు దాటి తిరిగిరాకుండా ఇంగ్లండు చేరెను. ఇది మన ఆర్థిక నాశనమునకు కారణ మయ్యెను.

‘ఉత్తర సర్కారులను రాయలసీమ అను కర్నూలు, కడప, బళ్ళారి, అనంతపురము జిల్లాలును (Ceded districts) గుంటూరు జిల్లాయు, క్రీ. శ. ౧౮౦౦ లోపలనే ఇంగ్లీషువారికి వచ్చెను. తర్వాత ౧౮౫౭ వరకు భారత దేశ మంతయు వారి వశమగుటచేత తెనుగు దేశమంతయు వారి వశ మయ్యెనని వేరుగా చెప్పవసరములేదు. తెనుగుదేశములో ఉత్తర సర్కారులకు విశిష్టత యుండెను. అందలి నాలుగు జిల్లాలలో (విశాఖపట్టణము, ఉభయ గోదావరిజిల్లాలు కృష్ణా జిల్లాలలో) భూమి అంతయు జమీందారుల పాలెగారు తెగకు అప్పజెప్ప బడి యుండెను. ఈ జమీందార్లు మొగల్ సుల్తానులకు కప్పము కట్టి ఇందు మించు రాజులై వర్తించిరి. పెద్దాపురము జమీందారు మొగలాయి రాజ్యానికి ౩౭౦౦౦ హెనులు (౩౭౦౦౦ ౭౦ వేల రూపాయలు) కప్పము కట్టుచుండెను. ఈస్టిండియా కంపెనీవారు ఆతనివద్ద ౫ లక్షల ౬౦ వేల రూపాయల కప్పము లాగిరి. అదేవిధముగా ఇతర జమీందారుల పన్నులను హెచ్చించిరి. ఉత్తర సర్కారులలో ౩౧ జమీందారీ లుండెను. అప్పటి కాలములో సర్కారు జిల్లాలను చికాకోలు, (శ్రీకాకళం) రాజమండ్రి, ఎల్లూరు, కొండపల్లి అని పేర్కొనిరి. అవి మొగల్ సుల్తానులనుండి ౧౭౬౫ లో ఇంగ్లీషువారు తీసికొనిరి. కంపెనీ వారు ఉత్తర సర్కారుల స్థితిగతుల నొక కమిటీచే విచారించ జేసిరి. వారు ౧౭౮౮ లో తమ నివేదికను సమర్పించుకొనిరి. దానినిబట్టి కొన్ని వివరాలు తెలియవచ్చెను. కొందరు జమీందారులు ఓడ్రరాజుల సంతతివారని తెలియ వచ్చెను. ఉత్తర సర్కారుల జమీందారులకు హవేలీలు అను సొంత భూము లుండెను. ఈ జమీందారీలలో సాముదాయిక వ్యవసాయ పద్ధతి (Village communities) ఉండెను. ప్రతి గ్రామానికి పన్నుద్ద రాయగాండ్లుండిరి. రెడ్డి, కర జము, తలారి, తోడీ, నేరడి, పురోహితుడు, బడిపంతులు జోసి, వడ్ల, కమ్మరి, కుమ్మరి, చాకలి, మంగలి, వైద్యుడు, బోగముది అందు చేరి యుండిరి. ఈ ప్రాచీన గ్రామ జీవనవిధానమును కంపెనీవారు నాశనము చేసిరి. ఉత్తర సర్కారులలో బెంగాలులో వలె ౧౮౦౨ లోను ౧౮౦౫ లోను శాశ్వత భూమి పన్ను విధానమును (పర్మనెంటు సెటల్మెంటు) ఏర్పాటుచేసిరి. ప్రజల పంటలో మూడింట రెండుపాళ్లు పన్నుగా నిర్ణయించిరి. హవేలీ భూములను జమీందారులకే వేలం వేసి యిచ్చివేసిరి.’ (India under early British rule by Romesh Dutt, Chapters VI&VII)

మద్రాసు సూబాలో ఉత్తర స్కారులు కాక యితర జిల్లాలలో రయతు వారీ పద్ధతిని ప్రవేశపెట్టిరి. దీనికి ముఖ్యకారకులు సర్ తామస్ మన్రోగారు ఆ కాలపు ఇంగ్లీషువారిలో ఆత డుత్తమోత్తము డనిపించుకొన్నాడు. ఆతడు మద్రాసు సూబాలో ౨౪ ఏండ్లుండినాడు. తుది సంవత్సరాలలో రాయలసీమకై చాలా పాటుపడినారు. ఆతడు కలరా తగిలి కర్నూలు జిల్లాలోని పత్తికాండలో ౧౮౨౭ లో చనిపోయెను. ఆతన్ని రాయలసీమ ప్రజలు చాలా ప్రేమించిరి. పలువురు మన్రో అయ్య అని తమ పిల్లలకు పేరుపెట్టుకొనిరి. మన్రో సూచించిన పద్ధతియే యిప్పటి పట్టదారు పద్ధతి. పూర్వము భూముల గుత్తేదారులుండిరి. ప్రభుత్వానికి రైతులతో సంబంధము లేకుండెను. ప్రభుత్వానికి నేరుగా రైతుల సంబంధ ముండునట్లు రైతులకు తమ భూములపై సంపూర్ణ క్రయ విక్రయాది స్వేచ్ఛము లుండునట్లును మన్రో రయిత్వారీ పద్ధతి నిర్ణయించెను. మన్రోకు ముందు కంపెనీవారు రైతుల పంటలో సగముకన్న హెచ్చుగా పన్నులుగా గ్రహించుచుండిరి. మన్రో దానిని తగ్గించెను.

తెనుగు జిల్లాలలో రయిత్వారీ పద్ధతి మనకంతగా తెలియదు. రొమేషదత్తు ఇట్లు ఒకటి రెండు తెనుగుజిల్లాల ముచ్చట తెలిపినాడు.

“నెల్లూరుజిల్లా కలెక్టర్ కోవూరును రయిత్వారీ విధాన పరీక్షకై నిర్ణయించెను. ౧౮౧౮ లో అవట భూముల కొలిపించి బండోబస్తు చేయించెను. తరీ (మాగాణి) భూములలో వరిఖండికి ౨౦ రూపాయల ధర నిర్ణయించిరి. దాని ప్రకారము బండోబస్తు అయిన భూమి పంట విలువ ౩౪౩౭౪ రూపాయలు. దాని నుండి ఎప్పటివలెనే ‘క’ లవసం నూటికి ఆరుంబావు ప్రకారము తీసివేసిరి. అనగా ౨౨౩౪ రూపాయలు తొలగించిరి. మిగిలిన ౩౨౦౩౯ రూపాయలు స్కారులన్నూ, రైతులున్నూ పంచుకొనవలసి యుండెను. రైతులకు ౨౦ పాళ్ళలో ౯ పాళ్ళు అనగా నూటికి ౪౫ పాళ్ళు ఇచ్చిరి. ఆ లెక్కచొప్పున రైతులకు ౧౪౪౬౨ రూ. స్కారుకు ౧౭౬౬౭ రూ.లు వచ్చెను. మెట్ట పొలాలలో (ఖుష్కీ)లో ఖండి ౨౮ రూ.లు బాజారుధర ప్రకారం లెక్కగట్టి పై విధముగా విభజింపగా స్కారుకు ౭౬౮ రూ. వచ్చెను. మొత్తముపై కోవూరు గ్రామము భూములనుండి ప్రభుత్వానికి ౧౫౬౦౦ రూ. పన్ను వచ్చునని తేల్చిరి. అనగా పంటలలో సగము ప్రభుత్వము తీసుకొనెను. Chapter IX P. 154.

పూర్వము గ్రామాలలో పన్నిద్ద రాయగాండ్ల కెంత భాగమిస్తుందిరో తెనుగు సీమలోని వివరాలు తెలియవు. కాని బుకానన్ ఆనుసతడు క్రీ. శ. ౧౮౦౦ లో బెంగుళూరులోని ఒక గ్రామములోని వివరాల నిచ్చినాడు. దాన్నిబట్టి మన తెనుగు దేశములోని విధానము నూహించుకొన వచ్చునని యుదాహరిస్తున్నాను.

గ్రామం మొత్తము సేద్యమువల్ల ౨౪౦౦ సేర్ల ధాన్యముకుప్ప అయ్యెను. దానినుండి ఈ క్రింది ఆయా లిచ్చిరి.

పురోహితుడు	౫ సేర్లు
దర్బాలు	౫
జోసి	౧
బ్రాహ్మణుడు	౧
మంగలి	౨
కుమ్మరి	౨
కమ్మరి	౨
చాకలి	౨
సరాపు (ధాన్యం కొలుచువాడు)	౪
Beadle	౭
రెడ్డి	౮
కరణం	౧౦
తలారి	౧౦
దేశముఖు	౪౫
దేశాయి	౪౫
నేరడి	౨౦

మొత్తము ౧౬౯ సేర్లు.

అనగా నూటికి అయిదుంభావు భాగముతో గ్రామస్థులకు చాకలి, కుమ్మరి, కమ్మరి, తలారి, మంగలి, వద్ద మున్నగువారి సేవలు లభించుచుండెను. మిగత ధాన్యములో గుత్తేదారు నూటికి ౧౦ పాళ్ళు తీసుకొనెడివాడు. మిగిలిన దానిలో ప్రభుత్వమునకు సగమిచ్చి తక్కిన సగము రైతులు పంచుకొనెడివారు. (Chapter XII. Romesh Dutt.) తెనుగు దేశమును గురించిన వివరాలు

ఈ గ్రంథమునుండి తెలియ రాలేదు. (మైసూరు, తమిళము, మలబారు జిల్లాల గూర్చివిరివిగా ఇందు వ్రాసినారు).

౧౮౧౩ లో పార్లమెంటులో ఇండియానుగూర్చి విచారణ చేస్తూ మన్రోను ఈ దేశ పరిస్థితులను విచారించగా అతడిట్లు చెప్పెను. 'సగటున ఇండియాలో వ్యవసాయపు కూలీలకు నెలకు ౨ రూపాయలనుండి ౩ రూపాయల ఊటీ దొరకును. ఒక్కొక్క కూలీకి సంవత్సరానికి జీవన భృతికి ౯ నుండి ౧౩-౮-౦ రూపాయల వరకు వ్యయమగును. జనులు గట్టి మోటు కంబళ్ళకు నేసి వాడు కొందురు. అవి చాలా చౌక కాన ఇంగ్లీషు ఉన్ని కంబళ్ళు వారు కొనజాలరు. భారతీయులు ఉత్తమ పరిశ్రమ కలవారు. తెలివితేటలు కలవారు. మేలైన ఇంగ్లీషు పరిశ్రమల అనుకరింప గలవారు.' ఆ దేశములో స్త్రీలు బానిసలవంటి వారు కారా?' అన్న ప్రశ్నమునకు మన్రో యిట్లనెను. 'మన స్త్రీల కెంత పెద్ద రికము కుటుంబములో కలదో వారికినీ అంతే కలదు.' 'మన వ్యాపారము వల్ల హిందువుల నాగరికతను వృద్ధిచేయవచ్చుకదా' అన్న ప్రశ్నమునకు మన్రో ప్రసిద్ధమగు ప్రత్యుత్తర మిట్టిచ్చెను. 'హిందూ నాగరికత అంటే యేమిటి? సైన్సులో, రాజ్యతంత్రములో, విద్యలో మనకంటే వారు తక్కువే, కాని ఉత్తమ వ్యవసాయ పద్ధతి, సాటిలేని వస్తు నిర్మాణ నిపుణత, జీవిత సౌఖ్యమునకు కావలసిన వాటిని సమకూర్చుట, ప్రతి గ్రామములో పాఠశాలను స్థాపించుట, దానము ఆతిథ్యము ఇచ్చుటలోని వితరణ, స్త్రీలను గౌరవించి సంభాషించుట, అనునవి నాగరికతా లక్షణాలైతే హిందువులు యూరోపు జాతుల కెవ్వరికినీ తీసి పోరు. ఇంగ్లండు ఇండియాలకు నాగరికతయే వ్యాపార వస్తువైన మన దేశమే దాని దిగుమతి వల్ల లాభము పొందగలదు.' మన్రో ఒక శాలువను ఇండియాలో కొని వీడేండ్లు వాడుకొన్నను ఆది కొత్తదాని వలెనే యుండెను. కాన 'నాకు ఇంగ్లండు శాలువలు బహుమతిగా నిచ్చినను వాటిని తీసికొనను.' అని తన దేశ పరిశ్రమల హైస్యమును ప్రకటించెను.

స్ట్రాసీ (Stracey) అనునత డదే విచారణ సమితి యెదుట యిట్లు చెప్పెను. 'మనము హిందూస్తానీ పరిశ్రమల నాశనం చేసినాము. ఇప్పుడు భరతదేశము కేవలము భూమిపైననే ఆధారపడినది. నేటికిని (౧౮౧౩లో) ఇండియా పట్టునూలు బట్టలు ఇంగ్లండులో మన సరకులకంటే నూటికి ౬౦ పాళ్ళు తక్కువధరల కమ్మును. అందుచేత మన ప్రభుత్వము వాటిపై

నూటికి ౭౦ లేక ౮౦ పాళ్ల సుంకము వేసియో లేక అమ్మకుండా నిషేధించియో వారిని నష్టపెట్టచున్నది. ఇట్లు చేయుకుండిన మన మిల్లులు మూతబడి యుండెడివి.'

మనో యిట్లనెను. 'మద్రాసు సూబాలో కంపెనీవారు సాలెవాండ్లను పిలిచి బలవంతముగా కారుచౌకగా తమకు బట్టలు నేసి యిచ్చునట్లు బాధించి ఒప్పందములు చేసిరి. వారు బట్టలు నేయుటలో ఆలస్యము చేసిన కంపెనీ నౌకర్లు వారిపై కావలియెక్కి దినము ఒకఆణా జూగానాను తీసుకొని వైగా బెత్తలతో సాలెవారిని కొట్టి బాధించెడి వారు. (Chapter 14.)

ఇంగ్లీషువారు ప్లాసీ యుద్ధముతో బెంగాలును ౧౭౬౦ లో వండి వాష్ యుద్ధముతో మద్రాసు సూబాను ఆక్రమించుకొన్న తర్వాత కూడ హిందూ స్థామునుండి భారతీయులు తమ సరకులను ఇంగ్లండుకు అమ్ముటకై తమ ఓడలలో తీసుకొని పోయిరి. అప్పుడు తేమ్పునదిలో మన ఓడలను ఇంగ్లీషువారు చూచి తేమ్ముకు నిప్పంటుకొనెనా అన్నట్లు రిచ్చపడి మన యోడలను చూచిరట : భారతీయులే—మన బానిసలే—మన దేశములోనే తమ యోడలలోనే మనకు పోటీగా వ్యాపారం చేస్తారా? అన్న యాగ్రహము కలుగగా కొన్ని యేండ్లలో మన ఓడలు మన పరిశ్రమలు మన సంపద అన్నియు మాయమై పోయెను. జనులకు భూములే మిగిలెను. కాని వాటి ఫలితములో సగము అంతకంటే యెక్కువ పన్నుల పేరుతో కంపెనీవారు లాగుకొనిపోయిరి.

'౧౭౬౪ నుండి ౬౬ వరకు ఇంగ్లీషు సరకుల వ్యాపారము ఏటేట ఇంచు మించు ౨౨ లక్షల ౩౦ వేల రూపాయలదై యుండెను. ౧౭౮౦ లో ౩౫ లక్షల ౫౦ వేల దయ్యెను. ౧౭౮౫ లో ఇంగ్లండులో ఆఫిరి యంత్రములు ప్రారంభ మయ్యెను. ఆ సంవత్సరం మన దేశానికి ౮౫ లక్షల ౫౦ రూపాయల సరకు పంపిరి. ౧౭౯౦ వర కది ౧ కోటి ౨౦ లక్షల వరకు పెరిగెను. ౧౮౦౦ వరకు అంత నాల్గంతలయ్యెను. ౧౮౦౯లో ౧౦కోట్ల ౮౪లక్షల రూపాయల సరకు మన దేశానికి దిగుమతి యయ్యెను. ౧౭౯౩లో పార్లమెంటు నివేదికలో ఇట్లు వ్రాసిరి. 'హిందూస్థానమందలి ప్రతి దుకాణములో ఇంగ్లీషు మల్లు బట్టలనే అమ్ముచున్నారు. ఆవి దేశి బట్టల దరలో నాల్గవ వతుకే అమ్ముచున్నారు. (History of India-Rush Brook Willims. III. P. 132 - 3.) యంత్ర యుగ మేర్పడుట, ఇంగ్లీషు వారు మన దేశమును వశపరచుకొనుట, మన పరిశ్ర

మలు నాశనమగుట, ఆన్నియు ఈ కాలమందే జరిగెను. ఈ దెబ్బనుండి మనమూ నిన్న మొన్నటి వరకు కోలుకొన్నవారము కాము. మనలను ఇంగ్లీషువారు కోలు కోనిచ్చినవారు కారు. ఈ సమీక్షా కాలములో మొగలాయి రాజ్యముకన్న కంపెనీ రాజ్యమే హెరమైనదయ్యెను.

ఆ చా ర ము లు

క్రీ. శ. ౧౭౫౭ నుండి యింగ్లీషు ప్రభుత్వము స్థిరపడుతూ వచ్చెను. దేశములో తీవ్రమగు మార్పులు ప్రారంభమయ్యెను. మసల్మానుల ప్రభావము తగ్గినకొంది ఇంగ్లీషువారి ప్రభావము దేశముపై దేశజనుల ఆచారాలపై ఎక్కువగుతూ వచ్చెను.

కూచిమంచి తిమ్మకవి క్రీ॥ శ॥ ౧౭౫౦ తర్వాతవాడు. అతడు తన కుక్కుచేశ్వరశతకములో ఇట్లు విచారపడెను.

'వేదశాస్త్ర పురాణ విద్యలక్కరగావు పరిహాస విద్యలు పనికివచ్చు
గద్యపద్య విచిత్రకవితలు కొరగావు గొల్లసుద్దులకతల్ పెల్లుమీరు
దేశీయ భాషలతీరు లేమియుగావు పారసీకోక్తులు ప్రజుతి కెక్కు
శైవవైష్ణవ మతాచారంబు లొప్పువు పాపండమతములు పాశీనలరు.'

గువ్వల చెన్న శతకము "గువ్వల చెన్నడను గొల్లవాడు రచించెనని కొందరు చెప్పుదురు. కవి పదునేడవ శతాబ్దాంతమున ఉండవోవు" అని వావిళ్ళ పీఠికలో కలదు. అనగా కవి క్రీ॥ శ॥ ౧౬౦౦ నుండి ౧౭౦౦ లోపల నుండెనని వారి అభిప్రాయము.

గొల్లింట గోమటింటను తల్లియు దండ్రీయు వసింప దాను వకీలై
కీళ్ళ మదమొక్క నతనికి గుళ్లయినం గానరావు గువ్వలచెన్నా!

అని కవి గొల్లవాడైన వ్రాసియుండడు.

కవి బ్రాహ్మణుడు కాదనియు రాయలసీమవాడు కాదనియు ఈ క్రింది పద్యము తెలుపుచున్నది.

వెల్లుల్లి బెట్టి పొగిచిన వుల్లని గోంగూర రుచిని బొగడగ వశమా
మొల్లముగ నూని వేసుక. కొల్లగ భుజియింపవలయు గువ్వలచెన్నా!

రాయలసీమవారు గోంగూర ఆనరు; పుంటికూర అందురు. ఉల్లిగడ్డ తినిన బ్రాహ్మణులు దానిని బయట పెట్టుకొనరు!

“కలిసి షికారునెపంబున”

అని షికారు పదమును వాడుటచే ఇతడు స్పష్టముగా ఉత్తరస్కారు వాదని తేలిపోయినది.

“స్లిడరులమని వకిళ్ళీ వాడుక చెడ స్వేచ్ఛ దిరిగి పాడు మొగములన్ గూడనివారిం గూడుచు గూడెముల జరింతుముండు గువ్వలచెన్నా!”

‘ధనమైనంతట భూముల తనఖాలను విక్రయములు తరువాత సతీ మణిభూషణాంబరమ్ములు గొనుట యవి లక్షణములు గువ్వలచెన్నా!’

అను పద్యములోని స్లిడరు పదముచేతను భూమి తనఖాలు (మార్బుగేజ్) అను పదముచేతను కవి క్రీ. శ. ౧౮౦౦-౧౮౫౦ ప్రాంతము వాదని స్పష్టము. కావున ఈ కాలములోని ఆంధ్రుల స్థితిని ఈ శతకము కొంతవరకు మనకు తెలుపుచున్నది.

అంగీలు పచ్చడంబులు సంగతిగను శాలు జోడు సరిగంచులమేల్ రంగగు దుప్పటులన్నియు గొంగడి సరిపోలవన్న గువ్వలచెన్నా!

అంగీలు బాగా వ్యాప్తిలోనికి వచ్చెను. కాని గొంగడిని మరచిపోవద్దని చెన్నడు బోధిస్తున్నాడు.

అల్పనకు నెన్ని తెల్పిన బొల్పుగ నిల్వవని పేడబొమ్మకు నెన్నో శిల్పపుబను లొనరించిన గోల్పోక యలారుచున్నె గువ్వలచెన్నా!

పేడబొమ్మల పరిశ్రమ మన వారికి ప్రాతదే. ఇంకా ఇంగ్లీషు బొమ్మలు దిగుమతి కాలేదన్నమాట.

జనులలో మొగలాయి వేషాలు పోయినవని కవి విచారపడినాడు.

పాగా లంగరకాలును మీగాళ్ళనలారం బంచె మేలిమికట్టుల్ సాగించు కండువాల్యయి కోగా యిక గానమెన్నె గువ్వలచెన్నా!

క్రీ. శ. ౧౬౦౦-౧౭౫౦లో క్రమక్రమాభివృద్ధిగా దేశమందు వ్యాపించి పోయిన పొగాకు ఈ సమీక్షా కాలములో మరింత వృద్ధికి వచ్చెను. కవులు దాని యశోగానము చేసిరి. అనేక చాటువులు బయలుదేరెను.

“దంతలూటి మోరదంతి హర్యక్షంబు
కుష్ఠ రోగాచల కులిశధార.....

మొదలగు పద్యాలను చూచిన విశదమగును.

(చూడడు చాటుపద్యమణిమంజరి. పుట౧౯౦-౧౯౨) భాషీయ దండకమును రచించిన కవి గంధూరి నరసింహ శాస్త్రి క్రీ. శ. ౧౮౦౦ ప్రాంతములో కర్నూలు మండలములో ఉండినట్టివాడు. అప్పటి జనల ఆచార వ్యవహారములను చక్కగా ఈ దండకము విశదీకరించును. నంచి యెదురువస్తే పనిచెడతుంది అని జనల విశ్వాసము నాటికి నేటికి కలదు. అదే మాటను ఇతడిట్లు చెప్పినాడు.

‘తొల్ల వెండ్డిండ్లకున్ తర్లి పొయ్యేటి వారందరున్
ముందుగా మమ్ము ప్రార్థించు చున్నారు మమ్మెంచు
నేవించి కార్యార్థులై పోయినా వారి కాపొద్దు
వైకుంఠ యాత్రాసమంబైన సౌఖ్యంబు సిద్ధించు’

పొగాకును చుట్టగా త్రాగుటయేకాక పొగాకుకాడ పుల్లలను పొగాకు మొద్దుల చూర్ణాన్ని కర్నూలు కడపలోని పనిపాటంబారు నోట్లో వేసుకొను ఆచార మిప్పటికినీ కలదు. ఈ కవి యిట్లు వర్ణించినాడు.

‘ఇంగగొల్లేశ మొస్తుంది నోట్లోకికొంచెం పొగాకుల్ల గిల్పెట్టి.....పోరా
పొగాకుల్ల కేయాడ కొట్టించుకొంటావురా బాలకిన్నేశగాడా యటంచున్
వినోదంబుగా

గూడెపుణ్ దాసరుల్ గుంపుగూడాడగా’

రాయలసీమలో పిల్లలపద్యాలు కొన్ని ప్రసిద్ధిగా నుండి యుండును. వాటి మొదటి పాదము మాత్రము కవి యిట్లు సూచించినాడు:

“చెప్పాలవో చెప్పితే లద్దులప్పాల్ గొని
త్రావుగా” — “చేతిలో యన్నముద్దొత్తు,
“శంగల్య పూదండ” సెప్పేమరి

ఆ పిల్లవాడిట్లన్నాడు “చేతిలో వెన్నముద్ద” అను పద్యము నాకు వచ్చును. “చెంగల్యపూదండ” అనేది నీవు చెప్పుము. “చేతిలో వెన్నముద్ద-చెంగల్యపూదండ” అన్న పద్యమును వృద్ధు లీ విధముగా తెలివినారు.

‘చేతిలో వెన్నమద్ద చెంగల్వపూదండ బంగారు మొలత్రాడు పట్టుదట్టి
సందిటి తాయెతుల్ సరిమువ్వ గజ్జెలు చిన్న కృష్ణమ్మ నిన్ను నే జేరికొలుతు’

పై పద్యములో మొదటి మూడు పంక్తులు సేస పద్య పంక్తులు. తుది
గీటు తేటగీత. ఇద్దరు భిన్న ప్రాంత వ్యక్తులు నా కీ పద్య మంతేయని చెప్పిరి.
తప్పో ఒప్పో ఈ పద్యమే తెనుగు దేశమండు బహుప్రాంతములలో ప్రచార
మం దుండెనన్నమాట.

పల్లెటూళ్ళలో “ లేహాలు, బస్సాలు, సూర్నాలు, తైలాలు” దొంగ
వైద్యులు అమ్ముకొని జనులను మోసగించేవారు. ఇప్పటికినీ ఈ పని జరుగు
తునే ఉన్నది. నాటు వైద్యుల మోసాలను ఈ కవి చక్కగా వర్ణించినాడు.

హంసవింశతిని రచించిన అయ్యలరాజు నారాయణామాత్యుడు క్రీ. శ.
౧౮౦౦-౧౮౫౦ ప్రాంతమువాడు. అతని గ్రంథ మా కాలములోని జనుల
ఆచార వ్యవహారములను తెలుపునట్టి ఒక గని. ఆతడు కర్నూలు మండలము
వాడందురు. గ్రంథాంతములో ఆతడు కందనూలు, గద్వాల, పాలవేకరి,
రామకృష్ణోట, నెల్లూరు, కంభము, మార్కాపురము, వినుకొండ మొదలయిన
తెనుగు సీమలోని స్థలాలను పేర్కొన్నాడు. ఆ ప్రాంతాలలోని జనుల ఆచారాలను
కవి యెక్కువగా గమనించిన ట్లుహింపవచ్చును. హంస వింశతి నుండి
మనకు తెలియవచ్చు కొన్ని విషయములను ఇందుదాహరింతును. తెనుగు దేశ
ములో చాలా నాడులు ఏర్పడెను. అందు కొన్నింటిని ఈ కవి యిట్లు తెలిపినాడు.

క. వెలనాడు వేంగినాడును పులుగులనా డ్చాకనాడు పొత్తపినాడున్
కలమురికినాడు రేనా డలయక కనుగొంటి నచటియబలల గంటిన్.

చెన్నపట్టణము, బందరు మంచి వ్యాపార స్థలాలని కవి తెలిపినాడు.
గుల్బర్గాలో జంఖాణాలు, బందరులో చీటిబట్టలు, ఆస్తరులు సిద్ధమగు చుండె
నని కవి తెలిపినాడు.

నారాయణకవినాటి కాలములో కొన్ని కులాల ఆచారాలు వ్యర్థమగు
చున్నవి.

“కాపు గుబ్బెర తెసటికై కుండలరయ” (౧-౧౩౭)

కావువారిలో వంటలకు కుండలే యెక్కువగా వాడు ఆచారము. ఆనాడు గోల్తాండ వ్యాపారులలో కరణీకము చేయువారి వేషాలను కవి యిట్లు వర్ణించెను.

మెలిబెట్టి చుట్టిన తెలిపైఠిణిపాగ చెవిసందిపాగలో జెక్కుకలము
 తొడరిన నెరిచల్వనదరు నంగీజోడు జీరాడు నడికట్టు చెరగుకొనలు
 పదతలంబుల నెర్రపారు పాపొసులు చెక్కుగా జంక చీటిఖిలీతి
 నడికట్టులో మొల విడిన ఖలందాను హస్తాగ్రమున వ్రేలు దస్తరంబు

మించు బాహువుమీద కాశ్మీరకాలు
 చెవుల ముత్యాలపోగులు చెలువుదనర
 ఆలతి నీర్ణావి దోవతి యమర నటకు
 పారువత్యంబు సేయు వ్యాపారి వచ్చె

(౨-౩౦)

కావువారిలోని కొన్ని శాఖలను కవి యిట్లు తెలిపినాడు.

పంట, మోటాటి, పెడగంటి, పాకనాటి,
 అరవెలమలాది కొండారె, మొరుసుగోన
 కొణిదెకాపులు, మొదలైన ఊణిదనరు
 కావులకునెల్ల మిన్న యక్షాపుకొకుకు,

—(౪-౧౩౬)

సెట్టి బలిజల వేష మెట్టిదనగా :

సరిపెణతోడినజ్జ బలుసందిటి తాయెతు లింగవస్త్రముల్
 సరిగె చెరంగుపాగ విలసన్నుణి ముడిక లంచుకమ్ములున్
 మెరుగులు గుల్లు దోవతియు, మిన్నగు నీలపు పోగుజోడు బి
 త్తరపు విభూతి రేఖలంతన్ రుదురాచ్చలు గల్గి భాసీలున్. (౫-౯౯)
 సెట్టి బలిజెలు ఎద్దులపై ఎక్కి పోవుచుండెడివారు. (౫-౧౦౦)

తెల్లవారగానే గొల్లవారు మజ్జిగ చిల్లుచుండిరనియు, 'కాపు కూతులు తెలియావ నాళములు ద్రొక్కగ జేయుచుండి' రనియు కవి తెలిపినాడు.

(౧ - ౧౯౫)

గొల్లసుద్దులు చెప్పు గొల్లజాతివారు కొంద రుండిరి. వారు కృష్ణలీలను, కాటమరాజుకథను ప్రధానముగ చెప్పుచుండెడివారు. (౨-౮౮)

- నారాయణ కవి కాలములోని కొన్ని కులాలవారును కొన్ని వృత్తుల వారును ఇప్పుడు మనకు కానరారు. వారిలో కొందరిని గురించి కవి యిట్లు తెలిపినాడు.

'కోమటి, కమ్మ, వెలమ, వెంకరి, పట్ర, గొల్ల, బలిజ, కుమ్మర వారును; పలగండలు. బెస్తలు, చిప్పెవారును; కమ్మరి, వడ్రంగి, కాసె, కంచర, ఆగసాలవారును; అణికారి, వడసాలె, సాలె, సాతు, సాతీన, సాతాని, కటికవారును; ఘటియకార, చిత్రకార, నిమిత్తకారులును; భట్లు, జెట్లు, జాండ్ర, తొగట, గాండ్రవారును; వందిమాగధ, వైతాళిక, జైన, ఘూర్ర, కర్ణేజి, ఖాయతిలహాడి, గొడమిశ్రులును; బేవారి, భణియ, చటిక సృగాలక, ఖత్రిజాతులును; బోయలు, యెరుకులు, చెంచులు, యోనాదులు, జిలగరి, వాసె, వన్నెగట్టు, తంబళి, యిడిగె, మేదరవారును; వీరముప్పలు, మాష్టిలు, ఒడ్డె యుప్పరులును, ఆసిదార కరబ్బాటు మైలారి, మన్నెరి, తలారులును; తురక పింజారి, విప్రవిన్నోదులును; జాతికర్త, దొమ్మరి, దొమిణి, బొమ్మలాటవారును; దాసట్ల, తెరనాటకపు జంగాలు, బిద్దెమువాండ్రు.....ఇంకా ఎన్నెన్నో వృత్తుల వారిని తెలిపియున్నాడు.

(౩-౨౮)

నారాయణకవి కాలమునాటికి పాతవేషాచారములు కొన్ని పోయి కొత్తవి పొడసూపినవి. టోపీలు మెల్ల మెల్లగా మనవారి నెత్తికెత్తెను. శ్రీనాథుని కాలము లోని కుల్లాయియే టోపీ అయ్యెనా? లేక ఈనాడు కొందరు ధరించు(Felt Cap) ఫెల్టు టోపీలా? అని తెలియరాదు. టోపీ అను పదమును, ఈ కవి విరివిగా వాడినాడు. 'ముఖపుర్ముల టోపీ మునుగ జుట్టిన వల్లెకోసలు మరు తౌల్యమున హరింప'

(౧-౧౭౨)

అని ఒక బ్రాహ్మణుని వేషమును వర్ణించినాడు.

దుబుడక్కివాని వేషము అనాటినుండి యీనాటివరకు ఏమిన్ని మారి నట్లు కానరాదు.

నొసలుపై చుక్కల మిసిమినామపు రేఖ
లంబంద భుజముపై నసిమిసంచి
వాలు వీనుల గాజు నీలాల పోగులు
పైనొప్పు బొప్పుకి పచ్చదంబు

మెలిగొన జుట్టిన తలపాగ చెరగుంచి
పై లవేటా చుట్టు పట్టణాలు
కడిమి మీరగ చంకనిడిన జొట్టియకోల
డాకమ్రోసెడు దుబుడుబుక్కేల.

—(౨-౨౮)

తాటాకులపై గంటములతో వ్రాయుట ౧౦౦ యేండ్ల క్రిందటి వరకు మన దేశమందు విరివిగా ప్రచారమందుండినను శ్రీనాథుని కాలము వరకే కాగి తాలపై మసితో వ్రాయు ఆచారము ప్రారంభమై యుండెను.

‘దస్త్రాయిన్ మసి బుర్రలున్ కలములున్
దారొన్న చింతంబుతో’

అన్న శ్రీనాథుని చాటువునుండి పై విషయము విశదమయినది. హంస వింశతి కాలములో ‘దవతి’, ‘శాయి’ మరింత వ్యాప్తిలోనికి వచ్చెను.

రసికుడైనట్టి కాలంపు రక్తవాసు
తనర బ్రహ్మాండమును పెద్ద దవతిలోన
శాయినిండారబోసిన చందమునను
కారుతిమిరంపు గుంపు నిండారబర్యె.

(దవతి యనునది దవాత్ అను ఫార్మీ పదము ; మసిబుర్ర అని యర్థము శాయి అనునది సియామ్ అను ఫార్మీ పదము. నల్లనిరంగు అని యర్థము. ఈ రెండు పదాలను తెలంగాణా వారు విశేషముగా వాడుచున్నారు.)

హంసవింశతిగ్రంథాదిలోనే నానావిధములగు ఉపాహారములను, భక్ష్యములను, విండివంటలను, చిరుతిండ్లను బేర్కొన్నాడు. అదొక పెద్ద పట్టిక యగుటచే ఉదాహరించుటకు వీలులేదు. (౧-౧౦౫)

ఇంకా గంటలుచూపు పాశ్చాత్య గడియారములు వచ్చి యుండలేదు. హంసవింశతికారుని కాలములో విజ్ఞులు ఎండలో పాదచ్ఛాయను కొలిచి కాలమును గుర్తించుచుండిరి. పెద్దపెద్ద పట్టణములలో గడియలను కొట్టు ఏర్పాటుండెను.

‘అస్తమయము కాదటంచు పాదచ్ఛాయ
తొనరించి వ్రేళ్లెంచికొనుదు

యూర గడియార మిడలేడోయని
వీధి వీధి వెంబడి వెదకిచూచు'

(౩-౧౫౬)

పైన గడియార మనునది గడియను తెల్పునట్టిదే. గంటలు తెలుపు
పాశ్చాత్య గడియారా లింకా దిగుషణియై యుండలేదు.

నారాయణకవినాటి జనుల వినోదములు కొన్ని యిట్లుండెను రంగులు
వేసి చిత్రపటములు వ్రాయు వారుండిరి. సంపన్నుల యిండ్ల గోడలమీదను,
దేవాలయపు గోడలమీదను చిత్రపులు వ్రాయుచుండిరి.

హరిత హారద్ర కృష్ణరక్తావదాత
శబల పాటల ధూమల శ్యామకపిల
వర్ణములగూర్చి చిప్పల వాగెలునిచి
చిత్రపు వ్రాయు గుళ్ళలో చిత్రమనుడు.

(౩-౮)

౧౫౦ ఏండ్ల క్రిందట మన తెనుగువారి ఆటలనుగూర్చి కవి విపులముగా
ఒక పెద్ద సీసమాలికలో ఆట లన్నింటిని ఒకపట్టికగా చేర్చి తెలిపినాడు.
ఆందు సగముకంటె ఎక్కువ ఆట లెట్టివో మన కిప్పుడు తెలియరాదు.
ఎవరైనా శ్రమచేసి పరిశోధనలు చేసి ఈ ఆట వివరములను అన్నింటిని వర్ణించి
వివరించి ఒక చిన్న గ్రంథముగా వ్రాసిన బాగుండును. కవి తెలివినవి కొన్ని
యెట్టివనగా

'దూచియు జాబ్బిల్లి బూచికన్నులకచ్చి
గుడిగుడి కుంచంబు కుందెనగిరి
చీకటి మొటికాయ దీంతాకు చుణుదులు
పులియాటలును చిట్ల పొట్లకాయ
తూరనతుంకాలు తూనిగ తానిగ
చిడుగుడు మొకమాట చిల్లకట్టె
దాగిలిమూకలు తనుబిల్ల యాలంకి
గుప్పట గురిగింజ కొండకోతి
చిక్కణబిల్లయు జెల్లెను గొడుగును
బిల్లదీవులు లక్కిబిక్కిదండ
గడ్డెరబోడి యొక్కసి కొక్కుఱిగాయ
పోటు గీరనగింజ బొంగరములు.'

(౩-౧౭౭)

ఇట్టివి చాలా వ్రాసినాడు. అదంతయు ఉదాహరించుటకు వీలులేదు ఆఖిలాషులు ఈ సీసమాలికలు పూర్తిగా చదువుకొనగలరు.

చాలామంది యింట్లముంగిటి భాగాలలో పులి జూదపు ఆటగీతలను పలకరాళ్ళపై మలిపించి యుంచుచుంటిరి.

“ముంగిట పులిజూదములు గీచియుండిన

రచ్చబండలు గొప్ప ప్రహరిగోడ”

(4-౧౨౩)

నేటికిని తెలుగుదేశమం దంతటను పల్లెలలో ఈ ఆచారము మిగిలి యున్నది.

కోడి పందెములు తెనుగువారి వినోదములలో చాలా ప్రాచీనమగు వినోదము. మన సారస్వతములో కేతనకవి కాలము నుండియు నారాయణకవి కాలము వరకు పలువురు కవులు ఈ పందెములను వర్ణించినారు. కోడి పందెపు శాస్త్రము కూడా చాలా ప్రాచీనమైనట్టిదే. నారాయణకవి ఈ విషయములో ఇట్లు వర్ణించినాడు :

“కాచిప్రాతలు దారాలు కట్టుముళ్ళు

ముప్పులను నీళ్ళముంతలు మూలికలును

కత్తులబొదుళ్ళు మంత్రముల్ కట్టుపసరు

తెనయవచ్చిరి పందెగాళ్ళేవురేగి

వేగ నెమిలి పింగళి కోడి డేగ కాకి

వన్నెలై దింటి కిరులందు వెన్నెలందు

రాజ్యభోజనగమన నిద్రామరణ

ములను విచారించి యుపజాతులను వచించి”

ఈ పందెమును గూర్చి ఇంకా నాలుగు పద్యాలిచ్చటనే కవి విపులముగా వ్రాసెను. (3-౨౧౩)

శైవభక్తులలో వీరభద్ర పశ్చరము లిడుట ఆచారముగా నుండెను.

(3-౧౮౮)

జనులలో తాయెతులపై విశ్వాసము మెండుగా ఉండెను. ఈ తాయతు శబ్దము అప్పకవి నాటికే రూఢియై పోయెను. తాయెతు శబ్దవిచార మిదివరకే చేసినాను.

నారాయణకవి ఒకచో తాయెతు నిట్లు పేర్కొన్నాడు.

“సరిపెణతో సజ్జబలు సందిటి తాయెతు
లంగవస్త్రము.....” (౫-౯౯)

బాలికలు ఆడుకొను ఆటలు ప్రత్యేకముగా ఉండెను.

నాచన సోమన మొదలుగా నారాయణకవి వరకు వాటిని పేర్కొనుచు వచ్చినారు. హంసవింశతిలో ఇట్లు తెలివినారు.

“బొమ్మల పెండ్లిండ్లు బువ్వంపు బంతులు
పుణికిళ్ళు నిట్టిక్కి బొమ్మరిండ్లు.....” (౫-౧౭౭)

(అబ్బలాపలు వూర్తి పద్యమును చూచుకొనగలరు. ఈ మాలికలో ఆతి విప్లవముగా ఆటలన్నింటిని కూర్చినాడు. కావున నిది చాలా ముఖ్యమైన పద్యము.)

రాటముపై వడకుట ఇంకా విరివిగానే ఉండెను. దాని ముచ్చట పలు తావులలో హంసవింశతిలో కలదు.

ధనాధ్యులైనవారు చలివేంద్రలు పెట్టి వేసవిలోని బాటసారులకు సేద దీర్చి పుణ్యము కట్టుకొనిరి. ఆ చలిపందిటిలో ఉత్త మజ్జిగ మాత్రమే ఇయ్య కుండిరి.

‘లవణశుంఠీజం ఫలసాను యుక్తముల్
నీరు మజ్జిగకుండ బారులమర
లఘులయైలాసూన లలిత సౌరభమిశ్ర
శీతలజలకుంభ జాతమమర
జీరకకైడర్య చారుగంధములొక్క
పలుచనియంబళ్ళ పంట్లదనర
రవయుప్పు నీరుల్లి రసమునించిన కొళ్ళు
గంజికాగులగుంపు కడురహింప
గంధబద్ధిస్త్రలామజ్జ కప్తశస్త్ర కా
యమాన ముచుర్ముహుర్ణాయమాన
మందపవమాన మనసార బృంద వేడి
కాలయవితాన పానీయశాలయొప్పె

(౨-౧౬౦)

ఆ కాలమందు బ్రాహ్మణులు సంస్కృతాభ్యాసము విరివిగా చేయు చుండిరి. వారి పాఠ్య ప్రణాళిక యేమనగా, మేఘ సందేశము, కువలయానందము, ప్రబోధ చంద్రోదయము, మణిసారము, సిద్ధాంతకౌముది, రసమంజరి, కావ్యప్రకాశిక మొదలగునవి. (౨-౧౪౨)

మనవారు ఇంగ్లీషు విద్యాపద్ధతులలో నిండుగా మునిగినది ఈ ౬౦ ఏండ్లలో, అంతకు పూర్వము మన దేశపు బళ్ళసీతినీ నారాయణకవి ఇట్లు చక్కగా వర్ణించినారు.

నన్నయ్యవార రోనామాలు దిద్దుకొ
మ్మనినచో కడుపునొప్పనుచు నేడ్చి
దండంబునను గుణితము పెట్టరమ్మన్న
అంగుళీప్రణమాయెననుచు జుణిగి
శిష్యులచే గాబుసేతులు బట్టించి తెచ్చి
పద్యముజెప్ప దెమలకుండి
పలక వ్రాయనటంచు బడికెత్తుకొనిపోవ
బలపంబులేదని పలుకకుడి
అలుకచేనుండ బుగ్గలుచులిచి తిట్టి
తొడలు వడిపెట్టి కోదండమడరగట్టి
రెట్టలెగబెట్టి బట్టించి రేఫమాపు
కొట్టుబెట్టుగ సజ్జల కోలదెగను

(౩-౧౪౧)

గద్దించి తిట్టిట దిద్దుమంచును వ్రేలు
బట్టించినచటనే బట్టకుండు
పలుమారు లోయని పల్కుమంచునుగొట్టి
చెప్పిన శిలవృత్తి దప్పకుండు
ఒకటికి సెలవియ్యనురికి చీకటిదాక
పసులగాపరుల వెంబడినపోదు
జనని అడుక్కొని చదువుకోబొమ్మన్న
వినక వేమరు వెక్కివెక్కి యేడ్చు
సారెపద్యపు బలుక పై చమురుపూతు
ఎప్పుడును పెద్దపలక పొక్కెత్తజేతు

జాలరానూయణము పుస్తకాలుదాతు
వేయు సజ్జనకోలలు విరిచివైతు (౩-౧౪౩)

చరికుండ పగులగొట్టుదు పరువడి
నూత్రంబు త్రెంచి పారగవైతున్
మరిమరి బలపములిచ్చిన పొరినమలుదు
బగులగొట్టిపోయెనటందున్. (౩-౧౪౩)

నన్ను బింగీలు పెట్టించునాడె యయ్యవారు
నిద్రింపగాజూచి చేరి యచట
చింతవేల్ కొమ్మవంచుక సిగకుగట్టి
విడిచి యురికితినయగారు మిడికికూయ (౧-౧౪౪)

పల్లె బళ్ళలో మధ్యాహ్నము ఆయ్యవారు బడిలో గురిపెట్టి నిద్రించుట వాడుక. ఎండకాలము చింతవెట్లక్రింద బడి సాగెడిది. పెద్ద పలక ఆన కచ్చె పలక; బలప మన మెత్తని కోవు బలపము. పొగాకువాడుక దేశమందు విరివిగా వ్యాపించిపోయెను. బట్టసంచిలో పొగాకు పెట్టుకొని వెంట తీసికొని పోవు చుండిరి. దానిని పొగాకు తిత్తి యనిరి (౨-౭౬). గ్రామ కరణాలు కూడా పొగాకు చుట్టలు త్రాగుటకు బాగా అలవాటుపడిరి. వారి వేషముకూడా గమనింప దగినది.

తెలితలపాగ, చొక్కా, మొలతిత్తి, భుజంబున జల్యపచ్చడం,
బలచిట్టివేల ముద్రిక, యొయారముమీర పొగాకుచుట్ట సొం
పలరెడు కావిదోవతి, పదాబ్జ యుగంబుగ ముచ్చెలోప్పగా
నలనిభుడంత గ్రామకరణం బటకై చనుదెంచె నంతటన్. (౩-౯౨)

చొక్కా ఆనునది తెనుగుపదము కాదు. తెనుగు వేషముతో జొరబడిన అరబీ పదము. "చొగా" అని నిలువుటంగీకి ఆరబీలో పేరు కలదు. అదే చొక్కా అయినది. స్త్రీలు కూడా పొగాకును వక్క తమలపాకులతోపాటు నమలుటకు అలవాటు పడిరి (౪-౧౫౮). శుక సత్తతి కవి కాంమునాటికి (క్రీ. శ. ౧౬౦౦) నారాయణకవి నాటికి స్త్రీల భూషణములలో భేదము రాలేదు. నారాయణకవి తెలిపిన కొన్ని భూషణము లేవనగా

కుప్పె, రాగడిబిళ్ళ కుంకుమరేఖ
 పాపటబొట్టు కమ్మలు, బావిలీలు,
 లలిసూర్య చంద్రవంకలు, సూసకము,
 తెంపు రవలపల్లెరుబూవు, రావిరేక,
 బుగడలు, నాన్ దీగె, సొగసైన మెడనూలు
 కుతికంటు, సరపణ, గుండ్లపేరు,
 సరిగె, ముక్కర. బన్న సరము, లుత్తం
 దాలు కంకణంబులు, తట్లు, కడియములును
 సందిదండలు, ఒడ్డాణ మందమైన
 ముద్రికలు, హంసకంబులు, మ్రోయుగజ్జె,
 లలరు బొబ్బిలకాయలు గిలుకు మెట్టె
 లాదియగు సొమ్ముదాల్చి యయ్యబల మెరయు (౨-౩౯౦)

మన ఘర్వుల ఆటలవలెనే సొమ్ములున్నూ చాలావరకు మనకు తెలియ
 రానివై పోతున్నవి. అభిమానులు వాటిని వర్ణించి చిత్రింపజేసి తెలుపుట
 మంచిది. ముఖ్యముగా నిఘంటుకారులు ఇట్టి పదాల కర్ణము వ్రాయునప్పుడు
 భూషణవిశేషణము అని వ్రాయుచుండురు. అంతమాత్రమందరికిని తెలియును.
 ఇక నిఘంటుకారు లొనర్చిన ఘనకార్యమేమి?

ఏనుగుల వీరాస్వామయ్య ఆనువారు మద్రాసులో పెద్దఉద్యోగమందుం
 దినవారు. ఆతని కాలములో ఇంకా రైళ్లు ఏర్పడి యుండలేదు. ఆతడు మద్రాసు
 నుండి కాశీకి సకుటుంబ పరివారముగా ప్రయాణము చేసి పల్లక్లో కీ॥శ॥
 ౧౮౩౦—౩౧ లో ప్రయాణము చేసెను. ఆతడు కడప, కర్నూలు, ఊటప్రోలు
 వనపర్తి, పామూరు, హైద్రాబాదు, నిజామాబాదు మీదుగా కాశీచేరి తిరుగా
 ఉత్తర సర్కారుల తీరము మీదుగా మద్రాసు చేరుకొనెను. కాన ఇంచుమించు
 తెనుగు సీమలో ముఖ్య భాగాలన్నింటినీ అతడు చూచి, అందలి జనుల ఆచార
 వ్యవహారాలను ఉన్నప్పుట్లుగా తన దైరీలో వ్రాసుకొనెను. అందుచేత ఆతని
 'కాశీయాత్ర చరిత్ర' మన సాంఘిక చరిత్రకు క్రీ. శ. ౧౮౦౦—౧౮౫౦ కాలము
 వరకు చాలా ఉపకరించును.

వీరాస్వామి కాలములో తెనుగుదేశము ఇంగ్లీషువారి పరిపాలన లోనికి
 వచ్చెను. హైద్రాబాదులోని తెలంగాణా నిజాం పరిపాలనములో ఉండెను.

ఇంగ్లీషు వారు కంకా తమ రాజ్యాలను స్థిర పఱచుకునే యత్నములోనే యుండిరి. అందుచేత దేశమందు శాంతి భద్రతలు ఏర్పడలేదు. అయినను బ్రిటిషిండియాలోని భాగాలలో నిజాం రాజ్యములోని భాగాలకంటే శాంతి భద్రత లెక్కువగా ఉండినవని కాశీయాత్ర చరిత్ర నుండి బిల్లామ్ వ్రాసిన Historical and descriptive sketches of Hyderabad State గ్రంథము నుండి మనకు తెలియవస్తున్నది.

తెనుగుదేశములోని యిండ్లు ఒక్కొక్క ప్రాంతములో ఒక్కొక్క విధముగా నుండెను. రాయలసీమలోని వ్యవసాయకుల యిండ్లలో పశువులున్నా మనుష్యులున్నా నివాసము చేయుదురు. ఇది నేటికిని మారకుండా వచ్చిన దురాచారము. కర్నూలు జిల్లాలోని బండాత్మతూరు చేరి వీరాస్వామి యిట్లు వ్రాసెను. పశువులకు తాము కాపుర ముండే యిండ్లకంటే చక్కగా కొట్టములు కట్టి, బాగా కాపాడుచున్నారు. ఆవులకు పాలు పితుకుటలేదు. ఎరుపపాడి సహజముగా ఉన్నది. (పుట ౧౦)

రాయలసీమలో ఎద్దుల వృద్ధి నాటికీ నేటికీ లేదు. “ఎద్దులు నెల్లూరిసీమ నుంచి వచ్చెవారి వద్ద హమేషా వారికి కొనవలసి యున్నది. తడవకు ౧౦-౨౦ వరహాలు పెట్టి యెద్దులను కొనుచున్నారు. (పుట ౧౪)

కర్నూలు జిల్లాలో బియ్యము చాలా తక్కువ. “వేదలు జొన్నలతో నున్న, ఆరికె యన్నముతోనున్న కాలము గడుపుచున్నారు. (౨౩)

కృష్ణాజిల్లాలోని ఎద్దులవంటి యెద్దులు దక్షిణ హిందూస్థానములో మరెందును కానరావు. (౩౫౮)

మచిలీబందరువారిని గూర్చి యిట్లు వ్రాసినాడు.

మనుష్యులు నిండా ఆరోగ్య దృఢగాత్రులుగా లేరు. స్త్రీలు అలంకార పురస్కరముగా శోభాయమానులై వున్నారు. చెవులకు నిడుపు గొలుసులు వేసికొని పాపటకు చేర్చి చెక్కుతారు. స్త్రీ పురుషులు దాయవేసిన వస్త్రప్రియులై యున్నారు. (పుట ౩౫౦)

‘ఈ దేశస్థులు(బందరువారు)కచేరీ సహితముగా విందుచేస్తే ఆ వత్సవాన్ని మేజువానీ లంటారు.’ ఇప్పుడును ఉత్తర సర్కారులో బోగపు సానుల పాట

కచ్చేరీని మేజువాసీ అంటారు. ఇది ఉర్దూ 'మేజుబాసీ' నుండి వచ్చిన పదము. అనగా విందు అని యర్థము. విందులో బోగమాట ముఖ్యము.

'కృష్ణానదికి వుత్తరము తూర్పు సముద్రపర్యంతము దేశస్థులు మాట్లాడే తెనుగు మాటలు రాగ సంయుక్తముగానున్న అక్షరలోపము గల ప్రాసస్య శబ్దములుగా వుంటున్నవి. స్త్రీలు నోటిని ఆవరించే పాటి ముక్కరలు చాలా లావుగా చేసి ధరించుతారు.' (పుట ౩౫౩-౩౫౪)

'నెల్లారుసీమ పురుషులు స్త్రీలు దేహ పటుత్వము కలవారుగా నున్ను, యథోచితమైన కురుచరూపము గలిగి సౌందర్యవతులుగా తోచుచున్నది. కాని దేహవర్ణము నలుపు కలసిన చామనగా తోచుచున్నది. గుణము నిష్కాపట్యమని చెప్పవచ్చును.' (పుట ౩౯౩)

'రాజమహేంద్రవరము ధవళేశ్వరము ప్రాంతములో సప్తగోదావరీ భూమిని క్రోససీమ అందురు. అక్కడ బ్రాహ్మణులకు భూవసతులు చాలా ఉన్నవి. (పుట ౩౪౩) 'అచ్చటి బ్రాహ్మణులు చాలా అధ్యయన పరులు, యజ్ఞయాగాది కర్మములయెడల చాలా శ్రద్ధాభక్తి కలిగివున్నారు.' (పు-౩౪౪) 'కళింగాంధ్ర దేశములలో తెలంగానే వెలమలు కలరు.' (పు-౩౪౪) తెలంగాలు వెలమలు ఒకే జాతి వారని వీరాస్వామి వ్రాసినాడు!

'చినగంజాం మొదలుగా సముద్రతీరమందు వుప్పు పయరుచేయడము విస్తారము కనుక వుప్పురజాతి స్త్రీలు దోటి ముక్కరలు ధరించురు. ఇప్పట్లో దక్షిణ దేశము పడమటి దేశము పొడవుగా భూమి తొవ్వడానకు నెగడి వుండేవారు. ఈ దేశపు వుప్పురవాండ్లున్న ఓడదేశపు వొడ్డెవాండ్లుగా తోచినది.' (౩౫౬)

అందుకు సందేహ మక్కరలేదు!

'జగన్నాథ క్షేత్రములో జోగీ జంగము మొదలయిన శైవులను తురకల వలెనే నిషిద్ధ పఠవి గుడిలోనికి రానియ్యరు. హిందువులలో చాకలిజాతిని చందాలరను గుడిలోపలికి రానియ్యరు.' (౩౬౦)

ఈ రెండు వాక్యాలు తెనుగుదేశానికి సంబంధించకున్నా ఉత్తరస్కారులకు సమీపముననుండు రాయలసీమలో ఆనాటి యాచారములు తెలియవచ్చును. అందు చాకలివారిని చందాలరవలె చూచినది గమనించదగినది.

‘ద్రావిడ దేశములో శూద్రులనున్నా ముఖ్యముగా చండాలులనున్న అగ్రవంశులను శూద్రులదృష్టిని చండాలుల సమీప వర్తిత్వమున్నూ కూడదని నిండా అగ్రవంశ పరచడముచేత వేల పర్యంతము ప్రజలు క్రీస్తుమతస్థులుగా పెదపాశము మైలాపూరు క్రీస్తు గుళ్ళ వుత్సవాదులలో చూడబడుచున్నారు. (౧౬౫)

విశాఖ పట్టణం జిల్లా వారిని గూర్చి ఇట్లు వ్రాసినాడు.

‘ఈ దేశపు స్త్రీలు మంచి సౌందర్యము కలవారుగానున్ను, ముఖంజీణము కలవారుగానున్ను అగువడుతారు. జావరా విత్తుల వర్ణము వేసిన బట్టలు వుపపన్నులు కట్టుతారు. కొళ్ళకు పాడగాలు వెయ్యడం కలిగి వున్నది. (౩౭౫)

బాలకొండ నిజామాబాదు జిల్లాలోని ఆర్మూరుకు ౬ కోసుల దూరములో ఉన్నది. ‘హైదరాబాదు వదలినది మొదలుగా పాలు పెరుగు మాత్రము తంబక జాతివారి గుండా ఊరూరిలో సమృద్ధిగా దొరుకును.... ఈ దేశములో తంబక జాతివారు పుష్పాలు, పాలు, పెరుగు తెచ్చి యిచ్చి మేళాలు వాయింపుచున్నారు. మంగల జాతివారు మషాల్ వేయుచున్నారు.’ (పు ౪౬)

తెలంగాణా చాకలివారు దివిటీలు పట్టుదురు. వీరు మంగళ్ళ కా పని నిచ్చినారు. ఇవి ఆనాటి తెనుగుజనులను గూర్చిన ముచ్చట.

ఇక మన తెనుగు భాషాస్థితి ఒక్కొక్క ప్రాంతమం దెట్లుండెనో కను గొందము. ‘కడప వదలినది మొదలుగా ఆరవభాష తెలిసి మాట్లాడతగినవారు సకృత్తుగా ఉన్నారు. తెలుగుమాటలు సర్వసాధారణముగా రాగసరళిగా చెప్పు చున్నారు. ప్రశ్నపూర్వకముగా ఉత్తర ప్రత్యుత్తర మిచ్చేటప్పడు శబ్దముల సంకుచిత పరచి మాట్లాడుచున్నారు. ఎట్లాగంటే యియూరు ఆయూరికి ఎంత దూరమంటే నాకు యేమి యెరుక అని ప్రత్యుత్తరము పుట్టుచున్నది. పండు కొన్నాడు అనడానికి పండినాడని అనుచున్నారు. హిందూస్థానీ తురకమాటలు తరుచుగా తెనుగు భాషలో కలిపి మాట్లాడుచున్నారు.’ (౪౮-౪౯)

ఇవి రాయలసీమను గూర్చి చెప్పినమాటలు. తెనుగు దేశానికి దక్షిణమున కడప జిల్లా ఒక హద్దని ఇతని అభిప్రాయము. ఆదిలాబాదుకు ఉత్తరమున ౧౦ క్రోసుల దూరముపై మేకలగండి అను ఘాటు కలదు. తర్వాత వరదానది దాట వరెను. ‘హైదరాబాదు సరిహద్దు దానితో తీరిపోయింది’ అని వీరాస్వామి

వ్రాసెను. వరదానది ఆవల నాగపూరు రాజ్యమని తెలిపినాడు. 'అక్కడ కాయరా అనే యూరు మొదలు తెనుగు సకృత్తుగా ఉన్నది.' (౨౬)

విశాఖపట్టణము జిల్లాలోని తెనుగు భాషను గూర్చి యత డిట్లు వ్రాసెను.

సర్వసాధారణముగా ఈ దేశమందు తెనుగు భాష ప్రచురముగానున్నది. మాటలు దీర్ఘముగానున్ను, దేశీయమై రహస్యముగానున్ను పలుకుతారు. తెనుగు ఆక్షరములు గోలును మోడిగా వ్రాస్తారు. మనుష్యులు స్వభావముగా దౌష్ట్యములు చేయతలచినా మంచి తియ్యని మాటలు మాత్రము వదలరు.' (౩౩౫)

'గంజాము జిల్లా తెనుగు సీమకు మరొక హద్దు. గంజాం మొదలుగా కళింగదేశము ఆరంభ మవుటచేత ఇండ్లు, మనుష్యుల అలంకారాలు, దృష్టి దోషపు పాటించులు దక్షిణదేశము వలెనే యావత్తు కలిగి ఉన్నవి. చిన్న యిండ్లకు కూడా వాకిట పంచ తిన్నెలు పెట్టి కట్టినారు. ప్రతి స్త్రీ బులాకులు ముక్కర ధరించి వున్నారు. సమీపమున వుండే మాలుఝూ అన్న పూరిలో యెవరికిరాని తెనుగు భాష యక్కడ అందరికి వచ్చినది.' (౩౦౯)

'నెల్లూరు దక్షిణములో తెనుగు సీమకు మరొక హద్దు. నెల్లూరు మొదలుగా అరవమాటలు వింటూవస్తారు. ఈ దేశములో పడమటినుంచి కన్నడము వచ్చి కలిసినది. దక్షిణమునుండి అరవమువచ్చి కలిసినది. ఉత్తరమునుంచి తెనుగు అదే రీతిగా వచ్చి కలిసినది. కనుక యీ మధ్యదేశపు భాష (ఉత్తర దక్షిణ పినాకిసీల మధ్య దేశభాష) యీ మూడు భాషలు మిశ్రమయి యీ మూడు భాషలు యీ దేశస్థులు వచ్చి రాక ఆయా దేశములలోకి వెళ్ళి మాట్లాడ పోతే ఆయా దేశస్థులు హాస్యము చేయసాగుతారు. (౩౬౦)

చెన్నపట్టణమును గూర్చి, అందలి భాషలను గూర్చి వీరాస్వామి గారిట్లు తెలిపినారు.

'౨౦౦ ఏండ్ల క్రిందట (అనగా ౧౮౩౦ కి ౨౦౦ ఏండ్ల పూర్వము) చంద్రగిరిలో బీజానగరపు (విజయనగరపు) సమస్థానాధిపతి యయిన శ్రీరంగ రాయడు దొరతనము చేయుచుండగా 'డే' అనే దొర యీ సముద్రతీరమందు ఒక రేవు బందరు కట్టించవలెనని యత్నముచేసి శ్రీరంగరాయణ్ణి అడిగి వుత్తరువు తీసుకొని యీ ప్రాంతాలకు జమీందారుడైన దామర్ల వెంకటాద్రి నాయడిపేర సన్నదు వుచ్చుకొన్నాడు. ఆ వెంకటాద్రినాయడు డే దొరకు కృత

పరిచయుడు కనుక శ్రీరంగరాయడు తన పేరు పెట్టి శ్రీరంగరాయ పట్టణము అని రేవుబందరు కట్టి మన్నా వెంకటాద్రినాయడు తన తండ్రియైన చెన్నప్ప నాయడి పేరట చెన్నపట్టణమని పేరుపెట్టి కట్టడమేకాక తానే స్పందినాదిపతి గనుక అదే నామకరణము ఆరంభములో చేసినందున చెన్నపట్టణము పేరు కలిగి పది. తత్పూర్వము ఈ రేవును ఇంగ్లీషువారు మదిరాసు అంటూవచ్చివారు." మద్రాసు రేవులో ఇంగ్లీషువారు గుట్టగా కట్టెలకుప్పను తమ కోట నిర్మాణానికి వేసియుండిరి. అప్పుడు ఆ ప్రాంతమందుండిన డచ్చివారు తమ భాషలో కట్టె కుప్పకు మదరై అందురు. కాన దానిని మదరైన్ అనిరి. అదే మద్రాసు అయ్యెను. (౩౬౯)

“ఇక్కడివారు (చెన్నపట్టణమువారు) ప్రకృతులు ఉపాయ వేత్తలుగాని సాహసులుగాదు. ద్రావిడాండ్ర కర్ణాటదేశాల మధ్య యీ ప్రదేశము వుండుటచేత బాల్యదారభ్య దేశ్యములైన ఆ మూడు భాషలున్ను ముందు దొరతనము చేసిన వారి తురకభాష యిప్పుడు దొరతనము చేసే యింగ్లీషువారి భాషయున్ను నోట నాడము చేతనున్ను. పదార్థములుగా కొన్ని సంస్కృత వాక్యాలు అభ్యసింపట చేతనున్ను ఇక్కడివారి ఉచ్చారణ స్పృటముగా ఉంటూ వచ్చుచున్నది. ఇక్కడి స్త్రీలు గర్విష్టలుగానున్ను, పురుషులపట్ల నిండా దొరవ జేసుకోగల వారుగానున్ను అగుపడుతారు. అయితే వస్త్రాభరణ ప్రియులేకాని నై జగుణమైన సాహసము నిండా కలవారుగా తోచలేదు. (౩౭౩)

తెలంగాణా పరిస్థితి

హైద్రాబాదు రాష్ట్రములో తెలంగాణాను గురించి వీరాస్వామి తాను వెళ్ళిన దారిలో తగిలిన ప్రదేశాంతలోని విశేషములను తెలిపినందున దీనిని గూర్చి ప్రత్యేకముగా చ్రాయవలసి యున్నది.

“హైద్రాబాదులోని కొల్లాపుర వనపర్తి సంస్థానాలవారు తరుచుగా తగవు లాడి ఒకరి గ్రామాలను ఒకరు కొల్లపెట్టి రైతులను హింసించి గ్రామాదులు పాడుచేయుచున్నారు. ఈలాగున కలహములు పొసగినప్పుడు న్యాయము విచారించి యొకరికొకరికి సమరన పెట్టకుండా చందూలాలు ప్రభృతులు ద్రవ్య కాంక్షచేత ఉభయులకున్ను కలహములు పెంచి వేడుక చూచుచున్నారు”

'జమీందారులు-వారి ఆధీనములో నుండే భూమిని పూర్ణమైన స్వాతంత్ర్యము కలిగి ఆయా భూములలోని కాపురస్తులను భర్త భార్యమీద చెల్లించే అధికారముకంటే ఎక్కువయిన అధికారముతోనే యున్నారు.' (౩౨) ఈ వాక్యములు వ్రాసి ౧౨౦ సంవత్సరాలు గడిచిపోయినను ఇప్పటికిని హైద్రాబాదు జాగీర్లలో రైతులు సర్వ'రహితులు'గా నున్నారు. జాగీర్దారులు ఆ 'రహితుల'పై భర్తలు భార్యలపై చెల్లించుకొనే దర్పముకంటే మించిన దర్పాన్ని సాగించు కొంటున్నారు. జాగీర్దార్ల దౌర్జన్యాలను గూర్చి బిల్లాగ్రామీ ఇట్లు వ్రాసెను.

'ప్రతి గ్రామములో జాగీర్దార్లు వ్యాపారులను బాధించి సరకులపై సుంకాలు లాగుకొనేవారు. అందుచేత క్రీ. శ. ౧౮౦౦ నుండి ౧౮౫౫ వరకు రాష్ట్రములో వ్యాపారము నశించి పోయెను.'

"హైద్రాబాదులో మనుష్యులందరున్ను ఆయుధపాణులై, మెత్తనివారిని కొట్టి నరుకుచున్నారు' (కాశీయాత్ర ౩౪). షహారులో (హైద్రాబాదు నగరంలో) చంపినా ఆడిగీ దిక్కు లేదు. బీదలు ఏ చెట్టు వేసినా వాటిఫలమును షేమముగా ఆయుధాలే ఆభరణాలుగా నుంచుకొని దర్పమే యశస్సుగా భావించుకొని యుండే లోకులు అనుభవింపనీయరు. సాత్వికప్రభుత్వము కల రాజ్యములో మెదిగిన వారికి ఆ షహారులో ఉనికిన్ని, ఆ రాజ్య సందారమున్ను భయప్రదములుగా ఉంచున్నవి. (కా. ౩౬) తుదిమారుగా రజాకారు లీ ప్రైవేట్ ప్రదర్శనము చేసినది వీరాస్వామి నాటి యవస్థాపరిణామమే! "నాగపూరు నివాసస్థలు కృత్రిములు కాని హైదరాబాదు షహారువారి-లె మాటకు మనుషు ఆయుధములు వాడే వారు కారు." ఉత్తరస్కారులలో నిజాంగారి జమీందారులు చాలా దౌర్జన్యాల చేసిరి. (బిల్లాగ్రామీ స.చుటం ౨ పు ౨౨) పిందారీలు మరాఠీదండు దేశాన్ని కొల్లగొట్టుతూ ఉండెను. (౨౦-౨-౩౦)

హైద్రాబాదు రాష్ట్రములో ప్రతిదినము బందిపోటు దొంగతనాలు జరుగుచుండెను. రోహిలా గుంపులు, దొంగ గుంపులు గ్రామాలను దోచుకొనుచుండెను. (బిల్లాగ్రామీ ౨-౧౨౭) బందిపోటు దొంగలలో ఎక్కువ రోహిలాలే యుండిరి. (బి. ౨-౧౬౯)

హైద్రాబాదు రాజ్య మిట్టి దుస్థితిలో నుండుటచేత రాష్ట్రమంతటా వ్యాపారము స్తంభించి వ్యవసాయము నాశనమై, పలుమారు కరువులు వచ్చి,

జనులు ఈ గలవలె రాలిపోతూ వచ్చిరి. రాష్ట్రములోని కొన్ని కరువుల వృత్తాంతము చాలా ఘోరముగా ఉండెను.

క్రీ. శ. ౧౬౨౯-౩౦ లోని కరువులో రొద్దెయిస్తే కన్నబిడ్డను దానికి మారుగా యిచ్చువారుండిరి. జానేబనానే 'ఒకరొద్దెకు ఒక మనిషి' అని ఫార్సీలో అనిరి. కుక్కల మాంసమును మేకమాంసమని అమ్మినవారుండిరి. చచ్చిన ప్రాణుల యెముకలను పిండిచేసి ధాన్యము పిండిలో కలిపి అమ్మిరి. కొందరు మనుష్యులు ఇతర మనుష్యులను తినిరి. మరల ౧౬౫౯లో, ౧౬౮౧ లోను ఖామాలు సంభవించెను. (బిల్ ౨-౧౬-౧౭) ౧౭౦౨లో, ౧౭౧౩లో, ౧౭౪౯లో ౧౭౮౭లో ఖామాలు వచ్చెను. ౧౭౬౯-౯౩ లో తెలంగాణాలో ఘోరఖామము కలిగెను. హైద్రాబాదు నగరములో ౯౦౦౦౦ మంది చచ్చిరి. ఇండ్లలో చచ్చినవారి లెక్క లేనేలేదు. రాయచూరు జిల్లాలో ౨౦౦౦ సాలె వాండ్లలో ౬ మంది మాత్రము ఖామానంతరము మిగిలినవారైరి. దేశమంతా చచ్చినవారి పుర్రెలతో నిండెను. అందుచే దాన్ని పుర్రెల కరువు అనిరి (బిల్ ౨-౨౫). క్రీ. శ. ౧౮౦౪ లో మరల ఖామము కలిగెను. రూపాయికి ౬౦ సేర్లమ్మే రాగులు రెండున్నర సేరు ప్రకారమయ్యెను. కొందరు మనిషిమాంసమును తినిరి (బి. ౨-౨౯). మరల ౧౮౩౧లో ఖామము వచ్చెను. 'పిడికెడు గింజలకు పిల్లలను తండ్లు లమ్ముకొనిరి. జొన్నలు రూపాయికి ౩ లేక ౪ సేర్ల మ్మెను. చెట్ల ఆకులను జనులు మేయదొడగిరి (బి. ౨-౨౯-౪౦). మరల ౧౮౫౪లో మరొక ఖామము వచ్చెను. వీధులలో పీనుగలు నిండియుండెను.

ఖామాల ఫలితముగా జనులు అప్పులపాలైరి అప్పలిచ్చేవారిలో మార్యాదీలే ఘనులు. కాని వారికంటె ఘోరులున్నారు. కాని అదేలనో వారి నెవ్వరున్నూ స్మరించరు అరబ్బులు, రోహిలాలలు హైద్రాబాదు రాజ్యములో ౨౫౦ వీండ్లనుండి జనులకు అప్పలిచ్చి ప్రపంచములో కని విని యెరుంగని వడ్డిని వసూలు చేస్తూ వచ్చినారు. ఈనాడు కూడా వారు నూటికి ౪౦౦ రూపాయిల వడ్డిని వసూలు చేస్తున్నారు. అప్పుల పోతులు బాకీ యియ్యకుంటే జంబి యాలతో పొడిచి వసూలు చేసేవారు.

'రైతుల ధాన్యాన్ని మార్యాదీలే కొని కోశాలలో పెట్టి, ధరలు పెంచి అమ్ముచుండిరి. ఆకాలములో మార్యాదీలను గూర్చి యిట్లనుచుండిరి. 'ఒక

లోటాతో, దానికొక చిన్న త్రాడుతో, ఒకకట్టు ధోవతితో నర్మదాను ఒక మార్వాడీ దాటి హైద్రాబాదు చేరుకొనిన కొన్నేండ్లలోపల వాడు విపరీతపు వడ్డీ వ్యాపారమువల్ల ధనికుడై బండెడు బంగారు భర్తీతో మార్వాడు చేరుచుండెను (బి. ౨-౫౬). 'ఆరబ్బులు రాజారాం బళ్లు అను పూర్వ మంత్రికి బాకీ లిచ్చిరి. అతడు బాకీలు చెల్లించకపోతే ఆరబ్బులు అతన్ని చాలా ఘోరముగా కష్టపెట్టగా తట్టుకొనలేక అతడు నిజాం దేవిడిలోనే దాగుకొనెను. (బి. ౨-౫౯). ఆరబ్బుల దొర్లన్యాలు విపరీతమై పోయెను. వారు ఆప్పలిచ్చి హింసించి వసూలు చేసుకొనుచుండిరి. ఆప్పల పోతులను తమ జమాదార్ల యిండ్లలో మూసివేసి కూడు సీళ్ళియ్యక కష్టపెట్టి బాకీలు వసూలు చేసుకొనుచుండిరి. పతానులు, ఆరబ్బులు జాగీర్దారుల కప్పలిచ్చి ౮౦ లక్షల ఆదాయం కల జాగీర్లను తమ వశములో ఉంచుకొనిరి (బి. ౨-౧౦౮). 'పూర్వం కోర్టులు లేకుండెను కోనుట్లకు వ్యాపారులకు ఆప్పలు రాకుంటే వారు రోహిలాలను ఆరబ్బులను పంపేవారు. వారు జంబియాలతో వసూలు చేసియో లేక సామానులను లాగుకొనియో వచ్చుచుండిరి. రోహిలాలు ఆరబ్బులు తమ సొంత ఆప్పలను ఇయ్యనివారిపై బండలు మోపి వాతలు వేయుచుండిరి. బాకీ పడినవాడు పారిపోయ్యేటట్లు కనబడితే వానిపై శమవారి నిద్దరి ముగ్గురిని కాపలా పెట్టి ఆ కాపలి కూలీ కూడా వసూలు చేయుచుండిరి. తామిచ్చిన దాని కంటే చాలా యొక్కువ వసూలు చేస్తూ ఉండిరి. (బి. ౨-౧౬౩)

జనులు తమ పిల్లలను ఆమ్ముకొనుచుండిరి. అట్టి వ్యాపారాన్ని క్రీ॥ శ॥ ౧౮౫౬లో నిషేధించిరి (బి. ౨-౧౯). హైద్రాబాదు రాజ్యములో క్రీ.శ. ౧౮౪౮లో సహగమనమును ఆపివేయించిరి. (బి. ౨-౫౮)

తెలంగాణములోని భూములన్నీ గుత్త కిచ్చుచుండిరి. గుత్తేదారులు రైతులవద్ద దాన్యభాగము తీసికొని సర్కారుకు రూపాయలు చెల్లించు చుండిరి. భూములకు నిర్ణయమగు పన్నులు లేకుండెను. దేశముఖలు, దేశ పాండ్యాలు పన్ను వసూలుచేయు అధికారులు. భూమిపన్నే కాక మగ్గం పన్ను, కడప పన్ను, కలాలి, ధన్గర్ పట్టి, దేడ్ పట్టి, కులాలపన్ను, పెండ్లిపన్ను, తోళ్ళపన్ను, హట్టాజిరీ (కూరగాయలు). పీనుగులపట్టి తోకపన్ను ఆదంపట్టి (హిందూ పారిశ్రామికులపై పన్ను) మున్నగు ౨౭ విధాల చిల్లర పన్నులను ప్రజల నుండి లాగుచుండిరి. (బి. ౨-౫౩)

తెలంగాణములో చాలా పరిశ్రమలుండెను. ఇంగ్లీషువారి వ్యాపారము మూలాన దేశమందలి ఆరాచకమువలన ౧౮౦౦-౧౮౫౦ ప్రాంతమున వాటి ఊడదళ ప్రారంభమయ్యెను. వరంగల్ జంఖానాలు, తివాసీలు కాకతీయుల పతనమునాటి నుండి ప్రసిద్ధిగాంచినట్టివి. బిదరులో బిదరీ సామానులు బిదరుసుల్తానుల కాలమునుండి వృద్ధికివచ్చినవి. తెలంగాణము ప్రధానముగా నూలుబట్టలకు ప్రపంచ ప్రఖ్యాతి గన్నట్టిది. మార్కొపోలో రుద్రమదేవి కాలములోని సన్నని బట్టలను జూచి ఆవి సాలెపురుగుల దారాలా ఆని భ్రమపడెను.

వరంగల్ తివాసీలను, జంఖాణాలను ౧౮౫౧లో ఇంగ్లండుకు ప్రదర్శనార్థ మంపిరి. ఇనుమును కరిగించి ఇనుపవస్తువులను చేయుచుండిరి. వరంగల్, కూన సముద్రము, దిందుర్తి, కొమరపల్లి, నిర్మల్, జగిత్యాల, అనంతగిరి, లింగంపల్లి, నిజామాబాదు మున్నగు స్థలములలో ఈ పనులు జరుగుచుండెను. నిర్మలవద్ద నుండు కూన సముద్రములో శ్రేష్ఠమైన ఉక్కును సిద్ధము చేస్తూవుండిరి. ఎల్లందల్ ఇబ్రహీం పట్టణము, కొనాపూరు, చింతలపేట మున్నగు స్థలాలలోను మంచి ఉక్కు సిద్ధమగుచుండెను. కూన సముద్రము ఉక్కువంటి దానిని పర్ష్యాలో చేయుటకు చాలా ప్రయత్నము చేసి విఫలమైరి. కత్తులను హైద్రాబాదు, గద్వాల, వనపర్తి, కొల్లాపురములలో ౧౮౯౦ వరకు కూడా విశేషముగా తయారు చేయుచుండిరి. ౫ రూ. మొదలు ౧౫ రూ. వరకు వాటి నమ్ముచుండిరి. బంగారు నీరు పోసిన కత్తులు ఖమ్మములోని జగదేవ పూరులో తయారగుచుండెను. గద్వాలలో తుపాకీలు కూడా సిద్ధము చేస్తుండిరి. రోహిలాలు పట్టే పెద్ద తుపాకీలను వనపర్తి, గద్వాల, నిర్మలలో చేసిరి. ౨౦ రూ. నుండి ౬౦ రూ. వర కమ్ముతూవుండిరి. నూలు, పట్టు కలిపి నేసిన చుమ్మి అను బట్టలను హైద్రాబాదులో గద్వాలలో నేసిరి. టన్నర్ పట్టుబట్టలను వరంగల్, నారాయణపేట, మట్నాడా, హసన్పర్తి, కరీంనగరు జిల్లాలోని మాధాపురంలో నేయుచుండిరి. ఇందూరు(నిజామాబాదు), మెదకు, హైద్రాబాదు లోను, మహబూబు నగరుకు ౧౦ మైళ్ళ దూరములోనున్న కోయిల కొండలోను కాగితములు సిద్ధము చేయుచుండిరి. (బిల్గామి పం॥ ౧ పు॥ ౩౯౫-౪౨౫)

కడప జిల్లాలో దువ్వూరు అను గ్రామము కలదు. 'దువ్వూరు' మొదలు కొని ప్రతి గ్రామమందున్న కొండకరమల వాండ్లు ఇనుప రాళ్ళతో ఇనుము చేయుచున్నారు. (కా. యా ౬) గుంటూరు జిల్లాలో చేరిన పేటపాలె

ములో '౧౦౦౦ నేతగాంధ్యుండీరి. తోపు శెల్లాలు, రుమాలా తానులు, చీరలు వగైరాలు నేసి అనేక దేశాలకు వుపయోగ మయ్యేటట్లు చేసి జీవించుచున్నారు.' (కా. ౩౫౫) బాలకొండలో (వేములవాడ వద్ద) 'మేనానవారలు గంజీఫాచీట్లు ఇవి మొదలై నవి చేసి హైదరాబాదుకు తీసుకొనిపోయి అమ్ముచున్నారు. ఈ యూరిలో జీనిగెలవాండ్లు అనేకులు ఉపపన్నులుగా నున్నారు.' (కా. ౪౬) 'నిర్మల సంపాత్రలు ఈ ప్రాంతములో బహు ప్రసిద్ధిగా నున్నవి. నిండా కంచర యిండ్లున్నవి. (కా. ౫౦)

అప్పటి జనుల ఆచార వ్యవహారాలు కొన్ని వీరాస్వామి యిట్లు తెలిపినాడు. 'హైదరాబాదులో గొప్పవారందరున్నూ పండుటాకులు (తమలపాకులు) వేసుకొనుచున్నారు. బాలకొండలో పండుటాకులు దొరకును. కడప మొదలుగా గోదావరీ తీరమువరకు (నిజామాబాదుకు ఉత్తరములో) అమ్మే వక్కలు ముడి వక్కలు. ఈ దేశములో పేదలు నిండా తాంబూలము వేసుకోవడము లేదు. వక్కలు మాత్రము నములుతారు. శూద్రులచేతి హక్కులు ఇతరులు తాగుచున్నారు.' (కా. ౪౮) హైదరాబాదులో పండ్లు దొరకును. కాని 'చెన్న పట్టణము కంటే మూడింతల వెల యివ్వవలసినది. కూరగాయలు ఆ ప్రకారమే ప్రయమైనా మహా రుచికరముగా నున్నవి. (కా. ౩౪) 'కూరగాయల రుచికి హైదరాబాదు సమముగా యీవరకు నేనుచూచిన భూమిలో యేదిన్నీ కూడ వెప్పలేదు. (కా. ౨౭౪)

ఆ కాలమున హిందూదేవాలయముల యొక్కయు, హిందూమతము యొక్కయు స్థితి శోచనీయముగా ఉండినది. హిందువులలో కులాల తత్త్వము వెరి రూపాల దాలెను. మద్రాసులోని కులకక్షలను గూర్చి యిట్లు కాశీ యాత్రలో తెలిపినాడు. 'అప్పట్లో అనేక తెగలు దేశముల నుంచి యక్కడికి వచ్చి చేరినందున యెడమచెయ్యికక్షి అని, కుడి చెయ్యి కక్షి అని రెండు పక్షలుగా యక్షడివాడు చీలి యింగ్లీషువారికి చాలాశ్రమను కలుగ జేసిరి.' (౩౭౦) దేవాలయాల ఆదాయాన్ని ఇంగ్లీషు వారున్న నవాబులున్నూ తాము పాలించే ప్రదేశాలలో తీసుకొంటూ ఉండిరి.' వెంకటేశ్వరునికి ప్రార్థనలు చెల్లించే లోకలవలన కుంఠిణీవారికి సాలుకు సుమారు లక్షరూపాయలు వచ్చుచున్నవి. కొండమీద యే ధర్మకార్యము చేసుకొనుటకున్ను సర్దారుకు రూకలియ్యవలెను.' (కా. ౪) 'అహోబిలములో ఉత్సవకాలమందు ౪౦౦ వరహాలు హాళ్ళీలు అగుచున్నవి.

చాచినంతా కందనూరు నవాబు పుచ్చుకొని వెనక గుళ్ళసంగతినే విచారించడు. [కా.౧౦] 'శ్రీలయోత్రకు తీసే హాళ్ళిలు కందనూరు నవాబుకు చేరుచున్నది. (కా.౧౩) 'ఆగుడి హాళ్ళిలు మూలకముగా సంవత్సరము ౧ కి ౧౮౦౦౦ కంద నూరు నవాబుకు వచ్చినా గుడి యేగతి పొందేదిన్ని విచారించడు. (కా. ౨౦).

పైదరాబాదు 'షహారు చుట్టున్నూ చిన్న తిప్పలున్నవి. అనేక తిప్పల కొనలయందు మశీదులు కట్టబడియున్నవి. హిందూ దేవాలయములు లేవు. అవి యున్నా వృద్ధికి రానియ్యరు.' (కా. ౩౫)

'ఇందలవాలు అను రామస్థలము చేరినాను. [కామారెడ్డి దాచిన తర్వాత ఇందలవాయ వచ్చును.] ఈ తిరకల రాజ్యమందు ఈ స్థలము కుంపటిలో తామర మొలచినట్లున్నది. తిరుపతి వదలిన వెనక రాజోపచారములతో ఆరాధన నడిచేగుడి యిది యొకటే చూచినాను. నా విచారణతో నున్న వేరే లేవని తెలిసినది.' (కా. ౪౩)

ఈ విధముగా ఇంగ్లీషువారి యొక్కయు, కర్నూలు నవాబుల యొక్కయు పైదరాబాదు నవాబుల యొక్కయు పరిపాలనలో ఆంధ్ర దేశమందలి హిందూ మతమునకు ఖీణదశ సంప్రాప్తించి యుండెను. దాని కనుగుణ్యముగా హిందువులలో కులంతప్పలు, ఎచ్చు తప్పులు, కొత్త కొత్త ఆచారాలు, అంక్షలు కొల్లలుగా పెరిగిపోయెను. జనులకు మత బోధ చేయు పీఠాధిపతు లేమూల నుండిరో యేమో? ఆచార్యత్రయము తర్వాత వారి పీఠాలపై విభ్రాజమాను లగుచూ వచ్చిన పీఠాధిపతుల స్మరణ యెచ్చటను కానరాదు. అట్టి అంధకార ములో తత్త్వాలు బోధించే కొందరు భక్తులు మాత్రము తమకు చేతనైనంత సాధారణము చేస్తూవచ్చిరి. మస సమీక్షా కాలములో బ్రహ్మసందయోగి, కంబ గిరి, ఇంద్రపీఠి బ్రహ్మన్న, చిత్తూరు నరసింహదాసు, వరనారాయణదాసు, పరశురామ నరసింహదాసు, ఆదికేశవులు, వీరాస్వామి, శివయోగి, తోటగజేం ద్రుడు, అంగప్ప మున్నగువారు పాషరజనులలో మత ప్రచారము చాలా చేసిరి.

కర్నూలు నవాబులు మతావేశపరులై చాలా దేవాలయాలను మసీదులుగా మార్చిరి. కర్నూలులోనే పెద్ద దేవాలయాలు పెద్ద మసీదులయ్యెను. కొందర హిందువులను తురకలనుగా జేసిరి. మహారాష్ట్ర దేశములో శివాజీకాలములో ముసల్మానులైన పలువురి హిందువులను శుద్ధిచేసి మరల హిందువులనుగా

జేసిరి. క్రీ॥ ౪॥ ౧౭౫౬ లో కర్నూలు జిల్లాలోని పత్తికొండను బసాలత్ జంగు అను నవాబు చిన్న తిమ్మన్న అమనతనికి జాగీరుగా నిచ్చెను. అతడు పైకము చెల్లించలేక తన భార్యను పిల్లలను జామీనులుగా బసాలత్ జంగువద్ద వదిలెను. బసాలత్ జంగు ఆ స్త్రీని పిల్లలను బలవంతముగా ముసల్మానులచేత వండించిన అన్నమును తినిపించెను. ఆ సంగతిని పీషాతో చెప్పుకొనగా వారిని విడిపించి శుద్ధి చేయించెను. కాని వాసప్ప అను పిల్లవాన్ని మాత్రము బసాలత్ జంగు భార్య వదలక తురకనుచేసి రహ్యతలీఖా అను పేరు పెట్టి తనకొడుకుకు దివానుగా చేసెను (కర్నూల్ మాన్యుయల్).

ఇస్లాం మతవ్యాప్తి తగ్గుతూవచ్చెను. క్రైస్తవ మతవ్యాప్తి హెచ్చుతూ వచ్చెను. క్రైస్తవులు ముసల్మానులవలె కత్తితోకాని తుదకు తుపాకీతో కాని మతప్రచారము చేయలేదు. కాని వారు బహువిధోపాయముల నవలంబించిరి. క్రైస్తవమిషనుల నేర్పాటుచేసి “ఫాదిరీలను [Fathers] నియమించి మత ప్రచారము చేసిరి. ఆ ఫాదిరీలు భారతదేశముం దన్ని ప్రాంతాలలో వ్యాపించు కొని తాముండు ప్రాంతీయభాషను నేర్చుకొని తమ బైబిలును అన్ని దేశీ భాషల లోనికి అనువదించి ఘుద్రించి ఉచితముగా పంచి పెట్టిరి. వారు ఢిల్లు, సంతాల్, ముండా, గోండు, కోయ, సవర, తోడ, నాగ, చెంచు, మున్నగు ఆటవికు లందును నివసించి వారి భాషలు నేర్చుకొని ప్రచారముచేసిరి. ఆటవికభాషలకు వ్యాకరణాలు, వాచకాలు వారు వ్రాసి ఆ భాషల నుద్ధరించిరి.

మిషినరీలు మొదటినుండియు హిందువులను వారి మతాన్ని, వారి ఆచారాలను దూషించి దుష్ప్రచారముచేసి అపకీర్తిపాలు చేస్తూవచ్చినారు. హిందువుల కులాలనుండి ముఖ్యముగా అంటరానితనమునుండి వారు చాలా లాభము పొందిరి. లక్షలకొలది ఆస్పృశ్యవర్గాలను తమమతములో కలుపు కొనిరి. అందేతప్పును కానరాదు. హిందువులు అంటరాని తనమును నెలకొల్పి తమకాళ్ళను తామే నరుకుకొన్నవారు. ఆ పాప ఫలితము నింకా అనుభవిస్తున్నారు. కాని క్రైస్తవ మత ప్రచారకులు హిందువులలో నాగరికతలేదని, వారు దయ్యాలను మంత్రాలను ఆశ్రయించిరని, వారి స్త్రీలు బానిసలని, శిశుహంతకులని, మూర్ఖ విశ్వాసాలతో నిండినారని, వారి మతమంతయు నిస్సారమైనదని వ్రాసి ప్రచారముచేసి అపచారము చేసిరి. మెకాలేపంటి మహా మేధావి హిందూ వేదాలు ఈసన్ కథలకు సరిరావనెను. ఇట్టి వాతావరణములో రాజా రామ

మోహన రాయలు బయలుదేరి బ్రహ్మసమాజస్థాపనముచేసి హిందూ సాంప్రదాయములలో జొరబడిన దురాచారాలను సంస్కరింప బూనెను. అంతకుముందే రామదాసు, కబీరు, గురుగోవిందు, మున్నగు వారు సంస్కరణలు ప్రవేశపెట్టి యుండిరి. వేమన, వీరబ్రహ్మము, యాగంటయ్య, మున్నగు యోగులు తెనుగు దేశమందు దురాచారాలను కులాలను, విభేదాలను, తీవ్రముగా ఖండించిరి. కాని వీరాధిపతులుమాత్ర మెన్నడును సంస్కరణవిధాన మవలంబించినట్లు క్రీ. శ. ౧౫౦౦ నుండి నేటివరకు ఈ ౫౦౦ ఏండ్లలో మనకు చరిత్రలో నిదర్శనాలు కానవచ్చుటలేదు.

అ రా చ క ము

మొగలాయి సామ్రాజ్యము తటాలున కూలిపోయెను. నామకర్తృపు చక్రవర్తిని మాహాదజీ సింధియను ఆ కాలపు వీరాధిపీరుడు ఇంచుమించు తన బంధీగా నుంచుకొని హిందూ సామ్రాజ్యమును ఢిల్లీలో ప్రతిష్ఠాపించెను. అది కొలదికాలమువరకే! కాని స్థాపించినాడు! అంతలో ఇంగ్లీషువారి విజృంభణము శరవేగముగా పైకి వచ్చెను. బెంగాలు, బీహారు, మద్రాసు, ఒరిస్సాభాగాల నాక్రమించుకొని మరాఠీలను కూడా ఓడించిరి. మహారాష్ట్రాగ్రనాయకుడగు మాహాదజీ సింధియా ఇంగ్లీషువారి యుద్ధతంత్రమును బాగుగా గుర్తించి పూర్వపు మొగలాయి విధానాన్ని తన సేననుండి తొలగించి పూర్తిగా యూరోపు విధానాన్నే డీబాటున్ అను ఫ్రెంచి సేనాని శిక్షణములోనే స్థాపించి ప్రబలుడయ్యెను. కాని అంతలోనే ౧౭౯౪ లో సింధియా మరణించెను. మహారాష్ట్రలో కక్షలు, కలహాలు, కలతలు హెచ్చెను. వారిది దోపిడిరాజ్యమే కాని సురాజ్య మెన్నడునూ కాదు. అందుచేత ప్రజావలంబనము లేకుండెను. వారు రాజపుత్రులతో సఖ్యముచేయుటకువూరు వారిని బాధించి ఓడించి తామును దుర్బలులయిరి. ఈ పౌరపాట్లచే వారు రంగమునుండి ౧౮౧౩ తర్వాత మాయమైరి. మహారాష్ట్ర సేనలోని వారు పలువురు తమ పూర్వమర్యాదను మరువజాలక వింధారీలుగా మారి దేశమును దోచిరి. వింధారీలపూటు తెలంగాణము పైరను రాయలసీమ పైరను, ఉత్తర సర్కారుల పైరను సమానముగా వడెను. వారు ౨౦౦ నుండి ౫౦౦౦ వరకు గుంపుగా బయలుదేరి, గ్రామాలు ధ్వంసము చేసి దోచుతూ పోయెడివారు. వారు గుర్రాలమీద సవారి చేసి అతివేగముగా గ్రామాలమీద పడేవరకు జరులకు వారిరాక తెలియకుండా

డిది. వారికి ముల్లెమూటల చీదార ముండకుండెను. సులభముగా తీసుకొని పోగలిగిన విలువగల వస్తువుల నన్నింటిని లాగుకొనెడివారు. వానకాలపు కార్లు లందలి వానలవలె వారు తప్పకుండా ఏచేట గ్రామాలకు దర్శనమిచ్చి పొయ్యే వారు. పంటలు కోతల కెప్పుడు సిద్ధమయ్యేది రైతులకంటే ముందుగా పిండారీ లకే గుర్తు. కాన వారు తీరా కోతసమయానికి ప్రత్యక్షమై ధాన్యము నున్నగా ఊడ్చుకొని పోయెడివారు.

ఇంగ్లీషువారు బెంగాలు బీహారులను దోచుకొనుటలో నిమగ్నులై యుండిరి. తమ భాగాలలోనికి పిండారీలు రాసంతవరకు వారికి చీమకుట్టినట్లు కాలేదు. అందుచేత పిండారీలు ఇంచుమించు ౫౦ ఏండ్లవరకు నిరాఘాటముగా తమ ఉద్యమమును సాగించిరి. అప్పుడు ప్రజలే తమకు తోచినట్లు ఆత్మరక్షణము చేసికొనిరి. తెనుగు దేశములోని చాలా గ్రామాలలో గ్రామస్వరూపము మారి పోయెను. గ్రామాలకు నాలుగు దిక్కులా బురుజులను కట్టి వాటికి మధ్య పెద్ద గోడలను నిర్మించి ఊరవాకిలి పెద్దగవని తలుపులతో గడెమ్రానితో నిర్మించిరి. చీకటి పడి పడకమునుపే తమకువేసి ఊరవాకిండ్లు బంధించేవారు. అచ్చట తలాద్లు బేగారీలు సేత్పండీలు కావలి కాసేవారు. కాని పిండారీలు పగలే వచ్చే వారు. అందుచేత బురుజులపై మచ్చెలువేసి కావలికాసి దూరాన దుమ్మురేగుట కానరాగానే సగారా వాయిచి పొలాలలోనుండు జనులను గ్రామాలలోనికి రప్పించి ఊరవాకిలి బంధించి జనులు బురుజులపై గోడలపై నెక్కి యుద్ధానికి సిద్ధపడేవారు.

“పిండారీల సైన్యము ౧౮౧౪లో ౨౦౦౦౦ గుర్రపుదళము, ౧౫౦౦౦ కాల్బలము, ౧౮ తోపులు కలదయ్యెను. ౧౮౧౬లో వారు ఉత్తర సర్కారు లలో సగము భాగములో పదకొండున్నర దినాలపాటు ౩౩౯ గ్రామాలు దోచిరి. ఆ రేడు వేలమందిని చచ్చుదెబ్బలుకొట్టి, దాచిన ధనము జూడలు తెలుసుకొనిరి. వారిదెబ్బ ఎక్కువగా గుంటూరు జిల్లాపై బడెను. వారి ఘోరా లకు తాళలేక నూర్షకొలది జనులు తమ ఆలువిల్లలతోసహా తమగుడిసెల నంటు బెట్టి అగ్నిలో పడి చచ్చిరి. అందు తప్పించుకొన్న కొందరి బాలురవల్ల ఈ వార్తలు ఇంగ్లీషు కంపెనీ సర్కారుకు తెలియవచ్చెను. నూర్షకొలది స్త్రీలను పిండారీలు చెరవగా వారు ఆవమానాన్ని భరింపలేక బావులలో పడి చచ్చిరి.

యువతులను ముగ్గురి నల్లరి కలగట్టి మూటలవలె తమ గుర్రాలవై వేసి బానిసలుగా అమ్మకొనుటకు తీసికొని పోయిరి.” (R. Williams P. 141-43.)

పిండారీలు స్త్రీలను వారి భర్తలయెదుటనే చెరిచెడివారు. తాము తీసుకొని పోజాలని వస్తువులనైన వదలక వాటిని ధ్వంసముచేసి పోయెడివారు. ధనము దాచిన తావులు చూపనివారిముఖానికి ఉడుకుడుకు బూడిదను సంచులలో నింపి కట్టి వీపున గ్రుద్ది ఆ బూడిద వారినోళ్ళలో ముక్కులలోపోసి ఊపిరి తిరుగకుండు నట్లు చేసెడివారు. తర్వాత వారు చాలాకాలము బ్రదుక కుండిరి. జనులను వెలకిల పండబెట్టి ఎదలవై పెద్దపలకలబెట్టి వాటిపై జనులచే త్రొక్కించెడివారు. ఇట్టి అమానుషకృత్యాలన్నో చేసిరి. పిండారీలలో మరాఠీ లెక్కు వైనను వారితో బాటు మొగల్ రాజ్య సేనాభివృద్ధులును, దోపిడీల రుచి గొన్నవారును నగు ముసల్మానులు పెక్కుండిరి. వారి స్త్రీలు వారివెంట నుండిరి. హిందూ స్త్రీలవలె వేషాలు వేసుకొని హిందూ దేశతలనే కౌలిచెడివారు. [బహుశా వారు పూర్వము హిందువులై బలవంతముగా ఇస్లాం మతము పుచ్చుకొన్న వారి సంతతియై యుండురు]. వారు సవారిచేసి బయళ్ళలో సంచరించి కర్కశకాయలై మగంగులై మగవారి నెత్తి దన్నినవారైన లంకీణీలు మగవారికంటే వారే రాకాసి పనులు చేసి కరుణ అన్న దేశకోశమందును కాసంతయు లేనివారై ప్రజల హింసించుచుండినందున జనులు వారిని చూస్తే నిలువున నీరయ్యేవారు. ఈ ఘోరాలు ఎక్కువగా కంపెనీ ఇలాఖాలలో కావడము చేత తుదకు హేస్టింగ్సు గవర్నరు జనరల్ ౧౭౮౦,౦౦౦ సైన్యమును సమీకరించి వారిని ధ్వంసము చేసెను.

పిండారీపీఠ దేశానికి తప్పెను కాని మరొక ఈతిబాధ దేశానికి తగు లొక్కనెను. ఆది తగ్గుల బాధ. తెనుగులో టక్కు, టక్కురి అన్న పదము కలదు. “పట్టుకొని చాగర గొన్న బలే యెరుంగు, టక్కురి, బలుమోపు మోచు నయగారితనం బది యుట్టి గట్టినన్” అని ౧౩౦౦ ప్రాంతమందుండిన నాచన సోమన వాడెను. తగ్, లేక మరాఠీతక్ అను పదాలకు మన టక్కుకు టక్కురికి యేమైన సంబంధముండునా! తగ్గు వృత్తివర్స క్రీస్తుశకము ౧౩వ శతాబ్దము లోని ఫీరోజు ఖిల్జీ డిల్లీ సుల్తానుల కాలమందు కలదు. అతడొకమారు ౧౦౦౦ మంది తగ్గుల శిక్షించెను. అనగా అంతకంటే పూర్వము నుండియే యీ విధాన ముండినది. ఆది మన సమీక్ష కాలపు ఆరావక స్థితిలో విజృంభించెను. అందు తురకలునూ ఉండిరి. అందరును కాళీ పూజకులే. సంఘములో చేరు వారికి దీక్ష

యిచ్చెడివారు. వారిలో సంకేతము లుండెను. వారు నానా వేషాలతో బాటసారులలో కలిసి వెళ్ళి వారిని చంపి దోచేవారు. వారి ఆయుధము రెండు మూరల దస్త్రీబట్టయే. దాని నొక మూల ముడివేసి మనిషి గొంతులో వేసి లాగి ఊపి రాడకుండా గుటుక్కు మనునట్లు చంపేవారు. ఆ క్రీయ యంతయు రెండు క్షణాలలోనే ముగిసేది. వారిలో నిజాముద్దీన్ బాలియా అనే ప్రసిద్ధ భక్త ఫకీరు కూడా ౧౪౦౦ ప్రాంతములో చేరి యుండెను. వారికి ధనికులు జమీందారులు ఆశ్రయమిచ్చి వారు తెచ్చినదానిలో భాగము పొందిరి. అట్టి తగ్గులు ఉత్తర హిందూస్థానములో అధికముగా నుండినను వారి బాధ రాయల సీమలో కొంతవరకు, హైద్రాబాదు రాజ్యములో చాలావర కుండెను. హైద్రాబాదు నగరములోని కారవాన్ సరే, చెన్నరాయని గుట్ట, షాలీబండా ప్రాంతాలలో వారు నివసించి ప్రయాణీకుల వెంటనంటి చంపేవారు. నిజామాబాదు, ఆదిలాబాదు ప్రాంతాలలో వారు మరీ హెచ్చుగా నుండిరి. వారి చరిత్ర వివరాలను మెడోన్ డెయిలర్ [Confessions of a Thug] వ్రాసెను. అమీరలీ అనువాడు ౧౮౩౯ మందిని చంపి యుండెననియు వాడు తగ్గులలో అగ్రనాయకుడనీ అతడు వ్రాసెను. తుదకు 'తగ్గీ' స్టీమన్ అను బిరుదము పొందిన స్టీమన్ అను ఇంగ్లీషు అధికారి ౧౮౩౧ నుండి ౧౮౩౭ వరకు ప్రత్యేక తగ్గు విచారణ కర్తయై ౩౨౬౬ తగ్గులను పట్టి వారిలో చాలామందిని ఉరికంబ మెక్కించి దేశాన్ని వారి నుండి రక్షించెను.

బందిపోటు దొంగతనా లెక్కువగా పెరిగిపోయెను. తెలంగాణములో ఆరబ్బులు, రోహిలాలు నిరంతర మీ పనిలోనే యుండిరి. [ఆ వివరాలకై బిల్గామీ గ్రంథము చూడదగినది.]

పంచాయతీల విధ్వంసము

రాజ్యాలు నాశనం కానీ, సామ్రాజ్యాలు మారనీ, రాజవంశాలు ధ్వంసము కానీ, కొత్త వంశాలు రాజ్యానికి రానీ లేశమాత్రమైన వాటిముచ్చట గ్రామాలకు కాబట్టకుండెను. తమ పంచాయతీ రాజ్యము చల్లగానుంటే అదే మనపూర్వులకు పదివేలు. అదే వారికి శ్రీరామ రక్ష. అదే వారి రామరాజ్యం. పంచాయతీ తీర్పులలో కొన్ని మార్పుల న్యాయాలుండెను. అట్లు లేకుండిన పంచాయతీ రాజ్యమునకు వైకుంఠానికి భేదముండదు గదా! లోపములేని మానవసృష్టి యుండునా?

కాని అవి ఇంగ్లీషు వారి కోర్టులకంటే అక్షరాలా వేయింతలు మేలైనవి. దక్షిణములో శమీశ రాజ్యములోను ఏదేట పంచాయతీ పెద్దల యెన్నికలు జరిగెను. ఆ పెద్దలు సివిల్ క్రిమినల్ [ధనోద్భవ, హింసోద్భవ] అభియోగాలను విచారి చిరి. పన్నుల వసూలు, గ్రామపారిశుద్ధ్యము, విద్య, ఆరోగ్యము, దేవతా నిలయములను స తాలను సాగించుట మున్నగునవన్నియు వారి అధీనమే. ఇంగ్లీషువారు మనదేశమును గెలిచి మనము అనాగరికులమని మఃకు సభ్యతయే లేదని, మన మతము ఆటవిక మతమనీ, మన విద్యలు చెత్తలనీ భావించిరి. పైగా తమ ఆచారాలు, తమ విధానాలు, తమ విద్యలు, తమ ఆధి క్యత మనపై మోపుటకు నిశ్చయించిరి. అందుచేత మన పంచాయతీలను తొలగించి తమ అవాలతులను, సదరదాలతులను, దీవానీలను, తర్వాత కోర్టులను స్థాపించిరి. స్టాంపు, ఫీసు, మడుపులు, సాక్షులభత్యాలు. కోర్టులకు ప్రయాణాలు, అప్రమాణాలు, వకీళ్ళ తర్కాలు, కుతర్కాలు. వితండవాదాలు, ఖానునుల పేచీలు బారీకులు, అన్నియు ప్రబలెను. పంచాయతీలతోనే మన పూర్వధర్మాలుకూడా మాయమయ్యెను. పూర్వము హింసలు అపరాధములు చేసిన గ్రామమండే విచారణ జరిగెను. కాన అబద్ధాలకు కూటసాక్ష్యాలకు వీలు తక్కువగా నుండెను. అప్రమాణము చేయుట వంశనాశన హేతువని జనులు భయపడెడివారు. పంచాయతీ పెద్దలను ధర్మాసనమందు కూర్చుని ధర్మముగా తీర్పులు చెప్పిరి. ఆవస్థయు కోర్టులద్వారా ధ్వంసమయ్యెను. ఇప్పుడు మరల పంచాయతీలను ఆధ్వాదిగ్ధిగా ఉద్ధరింప జూస్తున్నారు. కాని జాతిలోనే సంపూర్ణ మగు మార్పు వచ్చినందున వాటికి జయము కలుగునన్న ఆశ తక్కువే.

ఆదే విధముగా జమీందారీ విధానమువల్ల, రైతువారీ విధానము వల్ల గ్రామసామదాయిక వ్యవసాయ సంఘాలు [Village Communities] నాశన మయ్యెను. ఈ విషయాలను మెయిన్ అను ఇంగ్లీషు గ్రంథకర్త [Village Communities in Ancient India] అను గ్రంథమందు చాలా విరివిగా వ్రాసెను.

తెలంగాణములోను మరాట్వాడాలోను ప్రభుత్వము గ్రామాలను పట్టి లుగా కూర్చి వాటి భూమి పన్నును గుత్తేదారులకు వేలం వేసిరి. అట్టి గుత్తాలలోనే వనపర్తివంటి సంస్థానా లేర్పడెను. తర్వాత సర్ సాలార్జుం కాలములో [ఇంచుమించు ౧౮౪౦ ప్రాంతములో] జిల్లా బందీ యేర్పడెను.

ఈ కాలములో ఆంధ్ర చిత్రకళ తన ప్రత్యేకతను గోల్పోయెను. మనకు ప్రాచీనుల చిత్రాలు లభించలేదు. లేపాక్షిలోని కుడ్యచిత్రాలు కొన్ని మాత్రము శిథిలావస్థలో ఇటీవల బయలుపడినవి. అవి చాలా సుందరమైనవి. వాటిలో విశిష్టతయు ప్రత్యేకతయు కలదు. విజయనగర కాలతీయ చిత్రాలు ముసల్మానుల విధ్వంసన క్రియవల్ల మనకు లభ్యము కాకపోయెను. వేమన కాలములో చిత్రకారులు “ఇంగిలీక మహిమ హేమింపనేరక” ఇంగిలికాన్ని రంగులకు వాడిరి. ప్రాచీన చిత్రకారుల పేర్లు కాని శిల్పాచార్యుల పేర్లుకాని మనకు తెలియవు. చిత్రకారుల వంశములు ఓజీస్తూ ఈ సమీక్షాకాలములో మిగిలిన జమీందారుల నాశ్రయించెను. మొగల్ చిత్రకళా విధానమే తారతమ్య మంతటను వ్యాపించెను. తెనుగు చిత్రకారులును దానినే అనుసరించిరి. రెండవ నిజాం దర్బారును బంగారు నీరుతో నానావర్ణములతో అతిసుందరముగా “వేంకటయ్య” అను చిత్రకారు డీ కాలముందే చిత్రించెను. దాని మూలప్రతి నవాబ్ సాలార్జంగు బహద్దరుగారివద్ద కలదు. దానినే పిక్టోరియల్ హెదరాబాదు అను దానిలో ముద్రించిరి. ఆ పటము మీద వెంకటప్పయ్య రచన అని మాత్రమున్నది. పేరునుబట్టి అతడు నృష్టముగా ఆంధ్రుడే. ఇదే సమీక్షాకాల మందు కర్నూలు నవాబుల నాశ్రయించిన కౌందరాంధ్ర చిత్రకారుల వంశాబుండెను. వారి చిత్రాలను జూచి ఆ కళకు కర్నూలు కళ (Kurnool School of Painting) అని కౌంద రాధునిక నిపుణులు పేరుపెట్టిరి. కర్నూలు నవాబుల పతనం ౧౮౩౫ తో పూర్తి అయ్యెను. దానితో ఆ చిత్రకారుల పతనమున్నూ జరిగెను గద్వాలలో సోమనాత్రి అను మహావీరుడు ౧౭౬౦ ప్రాంతములో నుండెను. అతని చిత్తరువులు అతని తర్వాతివారి చిత్రములు ౫౦ ఏండ్ల క్రిందటి వరకు గద్వాలలోని చిత్రకారుల వంశమువారు రచించిరి. వారు గద్దయీకల మూలములలో ఉడుతతోక వెంట్రుకలను కుచ్చుగా కట్టి, సన్నని చిత్రరేఖలను వాటితో తీర్చెడివారు. ౨౦౦ ఏండ్ల క్రిందట గద్వాలలో కట్టిన కేశవాలయములోని ఒక గోడపై గచ్చు చేసి దానిపై పురాణ చిత్రములను వ్రాసినారు. కాని ఎర్రమన్ను సున్నమే తమ ముఖ్య వర్ణములుగాగల తర్వాతి దేవాలయాధికారులు వాటిలో కొంత భాగన్ని సున్నముపూసి చెరిచినారు. చాలా ప్రాంతాలలో పూర్వపు చిత్తరువులపై శిల్పములపై గచ్చుమెత్తి ఎర్రమన్ను సున్నము పట్టెలు పెట్టట కానవస్తున్నది. గద్వాల సంస్థానము వారు ౨౫౦ ఏండ్ల క్రిందట సంస్కృతలిపితో తారతోద్యోగ పర్వాన్ని వ్రాయించి, ఆగ్రంథము నిండుగా చిత్తరువులు వ్రాయించినారు.

ఆ ప్రతి యిప్పుడు రెడ్డిహస్తలులో కలదు) అవి సుందరముగానేయున్నవి. కాని భీష్ముడు ఔరంగజేబువలె, ధర్మరాజు అక్కర్లువలె, భీముడు మాహాదక్షి నీంధియావలె, ద్రౌపది సుమ్తాజ్ బేగంవలె, గాంధారి అహల్యాబాయివలె ఉన్నారు. అనగా అంతా మొగలాయిలే! పెద్దాపురము సంస్థానములోని కొన్ని చిత్తరువుల నిటీవల భారతిలో ప్రకటించినారు. వాటిని చూచినను ఆదే భావన కలుగును. బొబ్బిలి ప్రసిద్ధికల సంస్థానము కవా. అండు చిత్తరువు లుండినచో ప్రకటించుట చాలా యససరము. తాండ్ర పాపారాయని చిత్తరువుండినచో దాని కెంతైన విలువ యుండును. ఉత్తర సర్కారు జమీందారీలలోని చిత్తరువులు. గ్రంథాలయ విశేషాలు, ప్రాచీనాయువులు, ఉడుపులు, మున్నగున వెట్టివో తెలివిన బాగుండును పైద్రాబాదులోని రాజా శివరాజు బహద్రు సంస్థానములో సాలార్లంగు ఎట్టేటులో, పలువురాంధ్రులు చాలా సుందరముగు చిత్తరువులను చిత్రించినట్లు ప్రతీతి. ౩౦౦ ఏండ్లనుండి చిత్రించిన చిత్రాలు వేల కొలదిగా విదేశాలను పోయెను. దేవిడిలనుండి దొంగిలించిన చిత్రాలు పైద్రాబాదు జుమేరాత్ (దొంగ) బజారులో ప్రతివారం ఆల్పకయాలకే ఆమ్మేవారు. నేటికిని ద్రవ్యమున్నవారు పైద్రాబాదులో ౨౦౦ ఏండ్లనాటి, ౧౦౦ ఏండ్లనాటి చిత్తరువులను విచిత్రశిల్ప వస్తువులను సేకరింపగలరు. వీటి సమృద్ధిని బట్టి పైద్రాబాదులో కళ లత్యంతముగా పోషితమై యుండెననుట న్యాయము. తంజావూరిలోని చిత్తరువులు కొన్ని ముద్రితమైనవి. ఆవి మనకు చాలా ఉపక రించినవి. వాటివల్లనే మనము త్యాగరాజును, వేమనను, తంజావూరి కొందరి రాజులను చూడగలిగినాము.

కలంకారీ అద్దకపు సూచన పూర్వ ప్రకరణాలలో చేయనైనది. ఈ యద్ద కము తెలుగుదేశ మంతటనూ నుండెను. కాని ఉత్తర సర్కారులలో కృష్ణాజిల్లా లోను అందునూ బందరులోను వాటికి ప్రసిద్ధి కలిగెను. కలంకారీ అద్దకానికి దేశీరంగులనే గట్టిరంగులనే వాడిరి. 'పెద్దై' రంగులు జర్మనీనుండి కారువొకగా దిగుపెట్టిన యీ ౫౦ ఏండ్లలో మన దేశీ రంగులు తక్కిన పరిశ్రమలతో పాటు మాయమయ్యెను. ౧౯౨౦ ప్రాంతములో సర్ ప్రవుల్ల చంద్రరాయగారు దేశీరంగ్ అను పుస్తకమును వ్రాసిరి అదిప్పు డెందరివద్ద కలదు? మన అద్ద కమువారు దాని నెరుగరు. అద్దకమువారిని ఉర్దూలో రంగ్ గోజీ (రంగు వేయు వాడు అని యర్థము. ఇది ఫార్సీ పదము) అనిరి. ఆదొక కులమై, అదే పేరుతో నిలిచినది. కర్నూలులో వారి దొక వీధియే కలదు. వారినే జీన్ గర్ అనిరి.

అదియు ఉదూ పదమే. కొన్ని ప్రాంతాలలో వారిని ఉనుపులవారు అనిరి. తెలంగాణములో రంగ్రేజీ వారు కొల్లలుగా కలరు. వారు పూర్వము నీలి, ఎరుపు, లత్తుక, మున్నగురంగుల వాడిరి. వైగా మైకావంటి తఖకులను వాడిరి. ఈ తఖకులను మసల్మాను లెక్కువగా పనందు చేసేవారు. ధకులు బంగారు వెండి రేకులను రంగులతోపాటు చీరల కద్దింపవారు. ఉతికినను పోనట్టుగా నిపుణతతో వాటి నద్దువారు. ఆధునిక కాలములో పూర్వపు కద్దెదిమ్మెలతోపాటు రాగిసీసము, జింకు పోతదిమ్మెలనుకూడా అధికముగా వారు వాడుతున్నారు. వారి రంగులన్నియు నిప్పుడు విడేశీ రంగులే.

ఈ సమీక్షాకాలములో ఒక్క హంసవింశతి తప్ప మన సాంఘిక చరిత్రకు పనికివచ్చు ప్రబంధములేదు. ఉత్తమ కవిత సన్నగిల్లెను. తంజావూరుకు తెనుగుసీమ కవులు కళావిదులు వలసపోయిరి. కాని ఇంగ్లీషువారు తంజావూరును గూడా దిగమ్రొంగిరి. కవితలో ఉత్తమరచన లీకాలమందు లేకున్నను ఒక్క త్యాగ రాజు మాత్రము ఈ కాలమందు సంగీతమున కఖండ జ్యోతిగా దక్షిణా పథ మందు వెలిగెను. త్యాగరాజు క్రీ. శ. ౧౭౫౯ నుండి ౧౮౪౭ వరకు ఇంచు మించు ౮౮ ఏండ్లు జీవించినవాడు. అతడు తంజావూరు జిల్లాలోనివాడు. చిన్న తనమందు సొంటి వెంకటరమణయ్య అను ప్రసిద్ధాంధ్రగాయకునివద్ద సంగీత మభ్యసించెను. త్యాగరాజు రామభక్తుడు. నిజమగు త్యాగి. మాదుకరముచే జీవించెనేగాని రాజుల ప్రార్థనల సంగీకరించి వారి నాశ్రయించినవాడు కాడు. అతన్ని తంజావూరి మరాటారాజగు శరభోజియు, తిరువాన్కూరు రాజున్నూ తమ ఆస్థానాలకు రమ్మనికోరిరి. కాని "పదవి సద్భక్తి" అనే పాట పాడి రాముని పాదాలే తన యాస్థానమని వారి ప్రార్థనల నిరాకరించెను.

ఈ సమీక్షాకాలమందే కృష్ణాజిల్లాలో నారాయణ తీర్థులను ఆశ్రమ స్వీకారము చేసిన ఆంధ్రుడుండెను. అతడు కృష్ణలీలాతరంగిణిని సంస్కృత ములో రచించెను. ఆ తరంగాలు తెనుగుదేశమందే కొంత వ్యాప్తిగన్నవి. అతని పుస్తకమును తెనుగు లిపిలోనే (వావిళ్ళలో దొరకును) ముద్రించిరి. నాగర లిపిలో లేనందున దేశాంతరఖ్యాతి రాకపోయెను. అది జయదేవుని గీతగోవింద మున కేమాత్రమున్నూ తీసిపోదు. దాని కెక్కువ ప్రచారము కావించుట ఆంధ్రుని విధి.

ఇదే కాలమందే క్షేత్రయ్య తన పదములను వ్రాసెను. అవి జావళీలు శృంగార భూయిష్టములు. దేశమందు వ్యాప్తిలో నుండినట్టివి. క్షేత్రయ్యవదాలు

ముద్రితమేకాని శృంగారమంటే భయపడే అధికారుల భయానికేమో దానికి వ్యాప్తి కానరాదు

సారంగపాణి పదాలు ఆమనవి కలవు. సారంగపాణి రచనలను రెండు మూడు తావులలో ప్రచురించినారు. అందుచేత పాఠ్యభేదాలు వచ్చినవి. (నావద్ద నున్న ౫౦-౬౦ ఏండ్లనాటి ప్రతి వేరుదో ముద్రితమగు ప్రతితోకొంత ఖన్నిస్తున్నది) ఈ పదాలుకూడా చాలా చక్కనివి. దక్షిణమున తంజావూరులోను, మదురలోను పాటల నెక్కువగా రచించిరి. ఆవంత ప్రశస్తమైనవి కాకున్నను సమకూర్చవగినవి. మద్దుపకని ఆను నామె రాధికాసాంత్వన మను ప్రబంధము వ్రాసెను. అందు చాలా ఎచ్చి శృంగారమున్నదిని శ్రీ వీరేశలింగముగారు నిరసించిరి. పచ్చిది గర్హించదగినది. శ్రీనాథాదులలో లేనిదిండు హెచ్చుగా లేదనుకొందును. ఆమె అష్టపదులు ఆను పాటల రచించెను. అందు కొన్ని శృంగార గ్రంథమండలివారు రచించిరి. కాని అన్నియు సేకరించి ముద్రించుట ఆవసరము.

అ చ్చు

అచ్చును మొదట కనిపెట్టినవారు చీనావారని యందురు. కాని చారిత్రకముగా క్రీ. శ. ౧౬ వ శతాబ్దిలో ఇంగ్లండులో కాక్స్టన్ (Caxton) అనువాడు కనిపెట్టినదే ప్రసిద్ధము. అచ్చతో నూతన సారస్వత యుగ మారంభమాయెను. మనదేశములో ఉత్తరమున భూర్ష పత్రాలలోను, దక్షిణమున తాటాకులలోను వ్రాసిరి. గంటముతో తాటాకులపై అక్షరాలు పొంకముగా చెక్కుట ఒక కళ యయ్యెను. అందుచేత అదే వృత్తిగా వ్రాయసకాం ద్రేర్పడిరి. ఒక్క మహాభారతమును పూర్తిగా వ్రాయవలెనంటే ఆరమాసాలయినా పట్టేది. అందులకుగాను ౬ తూముల జొన్నలయినా ఖర్చయ్యెవి. ఒక్కొక్క గ్రంథానికీ విధముగా వ్యయము చేయవలెనంటే ధనికులయినా కావలెను, లేక పండితులై యావజ్జీవము వ్రాసుకొనువారైనా కావలెను. వ్రాయువారి యవస్థను గురించిన మొక శ్లోకమును పూర్వము చాలా గ్రంథాలతుదిలో యిట్లు వ్రాసేవారు.

భగ్గుస్పృష్టః కటిగ్రీవః స్తబ్ధస్పృష్టి రథోముఖం
కష్టేన లిఖితం గ్రంథం యత్సేన పరిపాలయేత్.

ఈ నష్టకష్టాల సన్ని డిని ఆచుచ్చి పోగొట్టి జనులను రక్షించినది. మనదేశములోనికి ఆచ్చు వచ్చుట క్రీ. శ. ౧౭౭౭ లో. ఆ సంవత్సర మందు

జెనూయిద్ క్రైస్తవులు మలబారులో తమ బైబిల్ గ్రంథమును వళయాళీ లిపిలో అచ్చువేసిరి. ౧౬౭౯ లో కొచిన్ లో తమిళ నిఘంటువు నచ్చువేసిరి. తెనుగుభాషలో మొదటి అచ్చుపుస్తకముకూడా బైబిల్ అయియుండును కాని మనకు తెలియదు. క్రీ.శ. ౧౮౦౭లో తెనుగు వ్యాకరణ మచ్చుపడెను. ౧౮౫౬ లో కార్టైల్ అను ఇంగ్లీషు పండితుడు తమిళమును అభ్యసించి “ద్రావిడ భాషల వ్యాకరణము” అను భాషా తత్వశాస్త్రమును వ్రాసెను. ఈనాడు దానిని తప్పలు పట్టువారు బహుళము. కాని ఒక విదేశిపండితుడు మన భాషల నేర్చుకొని వాటిని చక్కగా గ్రహించి పరిశోధించి ఒక భాషాశాస్త్రమును సంపాదించి వ్రాసెనని ఆతని ప్రజ్ఞ ఆతనియపజ్ఞ శతధా ప్రశంసించతగినవి. ఇదే కాలములో బ్రౌన్ అను ఇంగ్లీషువాడు మన తెనుగులో చాలా గొప్ప పాండిత్యమును సంపాదించి ఆంధ్ర నిఘంటువును, వ్యావహారిక కోశమును వ్రాసెను. ప్రాచ్య లిఖిత పుస్తకాగారానికి అతడే జనక స్థానీయుడు, అతని పుణ్యమా అన్నట్లు ఎన్నో ఉత్తమ గ్రంథాలు సేకరింపబడి రక్షింపబడెను. అతడు మెచ్చుకొన్న గ్రంథము వేమన పద్యాలు. వాటిని ఇంగ్లీషులోనికి అనువదించి ప్రకటించెను. ఇదే కాలములో మెకంజీ అను ఇంగ్లీషువాడు లోకల్ రికార్డులను (స్థానిక కైఫీయత్తులను) ఆంధ్రప్రాంతాలనుండి సమకూర్చి తెప్పించియుంచెను. అచ్చయంత్రాలకు మద్రాసు ముఖ్యస్థానమయ్యెను. నేటికినీ తెనుగు గచ్చునకు మద్రాసే ప్రసిద్ధికాంచినది. ఇదేకాలమందు గద్యాలలో, వనపర్తిలో తెనుగు గచ్చు యంత్రాలు స్థాపితమై గ్రంథాలు ముద్రిత మయ్యెను. ఈ రెండు సంస్థానములలోని అచ్చు యంత్రాలు యిండుమిండు ౮౦ ఏండ్ల క్రిందటివి. ఈ రెండు సంస్థానాలున్నూ తెనుగు భాషకు చాలా గొప్ప సేవజేసినవి.

ముద్రణ విధానము మన సారస్వతాని కొక నూతన యుగము. దానితో మన భాషాభివృద్ధి విరివిగా అవుతూ వచ్చినది. కాన మన తాతల తరమువారు అచ్చయొక్క గొప్పతనాన్ని ఏలనో గుర్తించి ఘటించినవారు కారు. నన్యముపై, పొగాకుపై, నల్లిపై పద్యాలు వ్రాసినవారు అచ్చుపై కొన్ని ఆల్లంఘండరాదా? ఈ విషయాలను గురించి శ్రీ మారేపల్లి రామచంద్రశాస్త్రిగారి ‘తెనుగు తోబుట్టువులు’ అను గ్రంథమును, కార్ డ్యెల్ గారి Grammar of Dravidian languages అను గ్రంథమును చదవవలెను.

గొప్ప మార్పులు

ముసల్మానుల కాలములో హిందువులందు మార్పు ఎక్కువగా కానరా లేదు. ముసల్మాను ప్రభువులు ఇస్లామ్ వ్యాప్తికి, హిందూవిశాసనానికి అంద రున్నూ (ఆకర్షణతోనహా) పరిశ్రమించినవారే. పైగా హిందువుల అభివృద్ధికి కావలసినన్ని నిరోధాలు శాసించిరి. జహంగీరు, షాజహాన్, ఔరంగజేబు దేవాలయ నిర్మాణాలకు సెల వియ్యలేదు ముసల్మానులయినవారు తిరిగి హిందువులయితే ఘోర శిక్షల నిచ్చుదు, నిరోధక శాసనాలు చేసిరి. ఔరంగజేబు బళ్ళను కూడా పెట్టుకొన నియ్యలేదు. హిందువులకు కొన్నితప్ప ఏ యుద్యోగాలున్నూ ఇయ్యలేదు. కావున హిందువులలో మార్పు కానరాలేదు.

ఇంగ్లీషువారు తా మధికులమని వచ్చిరి. ఈ సమీక్షాకాలములో దేశీయుల కుద్యోగా లియ్యకపోయిరి. తమ ఆచార వ్యవహారాలను మోపిరి. ఇంగ్లీషు విద్యనే డెప్టింగ్ వలెనని మెకాలే పెద్దనివేదిక సమర్పించెను. బెంటిక్ గవర్నరు జనరల్ దాని సంగీకరించెను. ఈ సమీక్షాకాలములో విద్యకై ఇంగ్లీషువారేమియు వ్యయము చేయలేదు. తుదకు ౧౮౫౩ లో మద్రాసు, కలకత్తా, బొంబాయి విద్యాపీఠాలను నెలకొల్పిరి. జనులు ఫార్మీకి వీడ్కోలు సలాము కొట్టి ఇంగ్లీషుకు (వెల్కం) స్వాగతం చేసిరి. కంపెనీ కాలములో మన విద్యల నెట్లు నాశనము చేసిరో ఆ వివరాలను చాలా విపులముగా మేజర్ బానూగారు (Education under the E. I Co. అను పుస్తకములో) వ్రాసిరి. అభిలాషలు దానిని చూడగలరు.

ఇంగ్లండులో స్టీం యంత్రాలు విరివియయ్యెను. రైల్వేలు, స్టీం నావ వాడుకలోకి వచ్చెను. టిప్పాతంతీ ఏర్పాట్లు జరిగెను. కాని వాటిని వారు వెంట హిందూస్థానములో ప్రవేశ పెట్టలేదు. చాలాకాలము తర్వాత ప్రారంభించిరి. ప్రారంభించినను తమ మిలిటరీకి, తమ వ్యాపారాని కవసర మగునంత వరకు చూచుకొనిరి. “అనంతా క్లిబవతితో” అని కుల మత భ్రష్టలకు హిందువుల తండ్రి ఆ స్తిలో భాగము లేదనిరి. అది క్రైస్తవ మతవ్యాప్తి కాటంకము ౧౮౫౬ లో ఆ యాటంకమును తొలగించి భాగ మిప్పించు శాసనము చేసిరి కొన్ని రోడ్లు, కొన్ని కెనాలులు నిర్మించిరి. ౧౮౫౩ లో తంఠీ (టెలిగ్రాఫ్) స్థాపించిరి. అంతకు కొద్ది ముందుగా టిప్పా ఏర్పాటు చేసిరి రైల్వే నిర్మాణము

కూడా డల్ హాసీ కాలములో ప్రారంభించిరి. ౧౮౫౬ వరకు ౨౦౦ మైళ్ళ రైల్వే లైను వేయబడెను.

సతీ-సహగమనము అను భయంకర దురాచారము హిందువులలో ప్రబలి యుండెను. అది బెంగాలు, బీహారు, రాజపుత్ర స్థానములలో హెచ్చుకాని తెనుగు సీమలో ఆరుదై యుండెను. రాజా రామమోహనరాయల ప్రోద్బలముతో ౧౮౨౯లో దానిని నిషేధించిరి. దేశమును జిల్లాలుగా విభజించి లేక పూర్వము వాటినే జిల్లాలుగా పరిగణించి ఇంగ్లీషు కలెక్టర్ల నేర్పాటు చేసిరి. ఈ విధముగా చిల్లర మార్పులు మరికొన్ని జరిగెను. ఇట్లు తిన్నగా మనము ఆధునిక యుగములో పడినవార మయితిమి. ౧౮౫౬ లో వితంతుదాహా శాసనము చేసిరి.

డల్ హాసీ ౧౮౫౬ లో వెళ్ళిపోయెను. హిందూ మసల్మానులు— అందెక్కువగా మసల్మానులే—తమ ఆధిక్యత పోయెననియు అందరును పరాధీనులయిననియు, తమ మతాలకు, ఆచారాలకు ఆఘాతము కలుగజొచ్చెననియు గ్రహించిరి. దాని ఫలితమే ౧౮౫౭ నాటి సుప్రసిద్ధ విప్లవము. అది జాతీయ వికాసమునకు మొదటి ప్రయత్నము. ఈ సమీక్షా కాలములో ఆంధ్రుల పతనము సంపూర్ణమయ్యెను. వాఙ్మయము, కళలు, పరిశ్రమలు అన్నియు ఇంచుమించు శూన్యస్థితికి వచ్చెను. ౧౮౫౭ భారత చరిత్రలో ముఖ్యాతి ముఖ్యముట్టము. దానితో మనము ఆధునిక యుగములోనికి వచ్చిరాము.

ఈ ప్రకరణానికి ముఖ్యాదారములు

౧. ఆయ్యలరాజు నారాయణకవి.—హంసవింశతి, ఇతడు అడుగడుగున మొదటినుండి తుదివరకు శుకసప్తతి సమకరించినాడు. అయినను కొన్ని కొత్తవిషయాలు తెలిపినాడు. ఇతడు ౧౮౦౦ ప్రాంతమువాడు. ఇతడు నెల్లూరివాడని వావిళ్ళవారు, కర్నూలు వాడని శృంగార గ్రంథమండలి రాజమండ్రివారు పీఠికలలో వ్రాసినారు. ఉభయములు ఆధారాలు చూపలేదు. శృంగార గ్రంథమండలివారి పీఠిక ఉత్తమమైనది. వావిళ్ళవారి పీఠిక మంచిదికాదు.

౨. భాషీయ దండకము :—గండూరు నరసింహకవి. ఇతడు కర్నూలువాడు. ౧౮౦౦ ప్రాంతమువాడు. భాష కర్నూలు గ్రామ్యము. ఇందు కొంత హాస్యము, అపహాస్యము, బూతులు కలవు. దీనిని రామా అండుకోవారు

ముద్రించినారు. నావద్ద ౫౦ ఏండ్లక్రిందటి ముద్రిత ప్రతి కలదు. నా ప్రతిలో ఎక్కువభాగాలు, భిన్నపాఠాలు కలవు. రెంటిని కలిపి సమన్వయించి పీఠికతో కర్నూలు వ్యవహారికమున కర్ణాటతో ముద్రించుట ఆవసరము.

౩. India under Early British Rule R. C. Dutt

౪. V. Smith-Oxford History of India

౫. కూచిమంచి తిమ్మకవి :—కుక్కుటేశ్వర శతకము. ఇతడు బహు గ్రంథాలు వ్రాసినాడు. కాని అన్నియు పిచ్చిపిచ్చి పాఠకాలపు అష్టాదశ వర్షనలే. ఇదొక శతకమే మనకు కాస్త పనికివచ్చేది.

౬. గువ్వల చెన్నశతకము :—ఇది చాలా పనికివచ్చునట్టిది.

౭. ఏనుగుల వీరాస్వామి :—కాశీయాత్ర చరిత్ర. ఇతడు నవీన పాశ్చాత్య పద్ధతిని ఇంగ్లీషు మిత్రుల ప్రోత్సాహముతో ప్రవేశ పెట్టెను. ఇది అతని యాత్రకు సంబంధించిన డైరీ (దినచర్య). ౧౦౦ ఏండ్లక్రిందటి మద్రాసు తెనుగున అతడు వ్రాసినాడు. ఇది మన చరిత్ర కత్యంతముగా ఉపకరించును.

౮. Historical and Descriptive Sketch of the Nizam's Dominions Bilgrami 2 vols. ఈ గ్రంథము చాల విలువకలది.



క్రీ. శ. ౧౮౫౭ నుండి ౧౯౦౭ వరకు

భారతీయుల కత్తి ౧౭౫౭ లో ప్లాసీయుద్ధములో లొంగిపోయెను. ౧౮౫౭ విప్లవములో విరిగిపోయెను. మరల ౧౯౪౭ లో మనకత్తి మనచేతికి వచ్చెను. ౧౮౫౭ లో ఇంగ్లీషుభాష్యము దేశమంతటను స్థిరపడిపోయెను. ఇది మనదేశచరిత్రలో ముఖ్యమగు ఘట్టము. మన మానాటినుండి ఆధునిక యంత్ర యుగములోనికి ప్రవేశించినాము. ఈ ౬౦ ఏండ్ల చరిత్ర విద్యావంతుల కందరి కినీ బాగా పరిచితమైనదే. అందుచేత ఈ భాగమును ౧౯౦౭ వరకు ముగించుట బాగని తలపనయినది. అనగా విప్లవము తరువాత ౫౦ ఏండ్ల సాంఘిక చరిత్ర సంగ్రహముగా నీ ప్రకరణమున వ్రాయబడును.

౧౮౫౭ కు పూర్వముండిన ముస్లిం మతవ్యాప్తి ఆనాటితో ఆగిపోయెను. ఇంగ్లీషువారు క్రైస్తవులు. కాన క్రైస్తవ మతవ్యాపక సంఘములు (మిషనులు) అనువయిన స్థలములందంతటను స్థాపితమయ్యెను. మిషనరీలు నానావిధములగు సేవలద్వారా జనులను తమ మతములోని కాకర్షించిరి. వారు విద్యాలయముల స్థాపించిరి. వైద్యాలయముల నెలకొల్పి ఉచితముగా మందు లిచ్చిరి. తమ బైబిల్ మత గ్రంథమును భారతీయ భాష లన్నింటిలోనికి పరివర్తనము చేసి ముద్రించి ఉచితముగా పంచిపెట్టిరి. వారి మతములోనికి విశేషముగా అంటరాని తెగలవారు చేరిపోయిరి. తెనుగు దేశమందు ౨౦౦ ఏండ్లనుండి క్రైస్తవ మత ప్రచారము సాగుతూ వచ్చినది. క్రైస్తవ మతములో చేరిన పై జాతులవారు తమ కులాలను మరచిపోజాలరయిరి. గుంటూరుజిల్లాలో వేలకొలది రెడ్డి కుటుంబాలు క్రైస్తవమతం పుచ్చుకొనెను. కాని వారు అదే మత మవలంబించిన మాల మాదిగ మంగలి మున్నగు తక్కువ జాతులతో బాంధవ్యము నేటివరకు చేయుట లేదు. అందింకొక చిత్రమేమన హిందువులగు రెడ్లు తమకన్యల ఆ రెడ్డిక్రైస్తవ వులకిచ్చి పెండ్లిచేయుదురు. కాని క్రైస్తవ రెడ్లు మాత్రము తమ పిల్లల హిందూ రెడ్ల కీయరు.

మిషనరీలు, ఫాద్రీలు, తమ మతము గొప్పవనియు ప్రచారము చేసుకొనుటలో తృప్తినొందక హిందువుల కులాచార లోపములను మూర్ఖ విశ్వాసములను సంఘములోని కుళ్ళును బయట పెట్టి దుష్ప్రచారము చేసి జనులలో హిందూ మతముపై విశ్వాసమును భక్తిని ఆదరమును పోగొట్టుతూ వచ్చిరి. అందుచేత ఇంగ్లీషు విద్య నేర్చినవారిలో తమ మతముపై అభిమానము తగ్గిపోయి తమ కొంచెపుశనమునకు తాము లజ్జింప మొదలిడిరి. అట్టి సన్నివేశములో భారత రంగముపై ఒక మహావ్యక్తి ఆవిర్భవించెను. ఆ అడే మహర్షి శ్రీమ ద్దయానంద సరస్వతీ భగవత్పాదులు. వారి కింగ్లీషేమియు రాఁడెను. సంస్కృతమందు పారమందినవారు. వేదశాస్త్రములను సంపూర్ణముగా స్వాధీన పరచుకొనిరి. ఆత డాధునిక కాలపు దృష్ట. ఆత డార్యసమాజమును స్థాపించి హిందువులలోని ఆచార లోపాలు మర్క వచ్చినవే కాని వేదమూలకములు కావని నిరూపించి ఇస్లాంక్రైస్తవమతాలలో కల ఆధ్యాత్మికాధిభౌతిక లోపాలను సవితర్కముగా నిరూపించి హిందువులకు ధైర్యము, సంస్కారావకాశము, ఆత్మగౌరవము కలిగించెను. తెనుగు దేశమందు నిన్న మొన్నటి వరకు ఆర్యసమాజ ప్రచారము సాగినదికాదు.

ఆర్యసమాజానికి ముందే రాజా రామమోహనరాయల బ్రహ్మసమాజ శాఖలు కృష్ణా గోదావరి జిల్లాలలో కొన్ని స్థాపిత మయ్యెను. కాని, వానికి వ్యాప్తి లేక ఆగిపోయెను. అయినను ఆర్య బ్రహ్మ సమాజముల భావములు జనులలో బాగా వ్యాపించిపోయెను. బ్రహ్మ సమాజములో చేరినట్టి కందుకూరి వీరేశలింగం పంతులుగారు ఒక ఆసాధారణ వ్యక్తి. మహానుభావుడు. 'వీరాః పండిత కవయః' అన్న సూక్తికి లక్ష్యభూతుడు అతడు కులముల తారతమ్యములమీద మూఢ విశ్వాసాలమీద, అవైదికమగు మూర్తిపూజలమీద దెప్పితిసెను. శ్రీలపై జరుగు హత్యాచారముల ముఖ్యముగా వితంతువులకు వుసర్పివాహము చేయక నిరోధించుటను ప్రతిఘటించి వితంతువాద్యహములను చేయించి, వితంతు శరణాలయమును నెలకొల్పెను. ఆయన ప్రచారము వలన తెనుగుదేశమందపూర్వ సంవలనము కలిగెను. పూర్వాచారపరులు ఆంక్షలుపెట్టి, అల్లరులుచేసి, దౌర్జన్యాలు చేసి, బీభత్సము చేసినను అతడు మరిత విజృంభించి తనదీక్షను సాగించెనే కాని విరమించుకొన్నవాడు కాడు.

హిందువులలో ఇంచుమించు ౧౦౦౦ ఏండ్లనుండి ఆనగా ముస్లిములు దేశమందు ప్రవేశించిన కాలమునుండి అనేక దురాచారాలు ప్రబలిపోయెను.

బాల్యవివాహాలు, వితంతుద్యాహ నిషేధము, సహగమనము, బహువిధ మూర్తుల పూజ, అనేక శక్తుల పూజలు, దేవర్ల కొలువులు, మంత్రతంత్ర విశ్వాసములు, సముద్రయాన నిషేధము, కుల బహిష్కార దౌర్జన్యములు, గ్రహచార విశ్వాసము, గ్రహశాంతులు శుభాశుభ శకునాల పాటింపులు. అంటరానితనము, దృష్టిలోపాలు తాత్విక వామాచారాలు, మున్నగు సనంత లోపాలు సంఘమందు స్థిరపడియుండెను. ఈలోపాలవల్ల మనలో ఐకమత్యము, నాగరికతాభివృద్ధి, నిర్మాణకౌశలము నశించి, రాజకీయ పతనము సంభవించెనని విద్యావంతులు తలచిరి. అందుచేత పారతంత్ర్య విముక్తికి ముఖ్యసాధనము సంఘలోపముల సంస్కారమని తలచిరి. దానికై సంఘ సంస్కార మహాసభలు విరివిగా కావించిరి.

ఇది యిట్లుండ క్రీ॥ శ॥ ౧౮౮౫ లో అఖిలభారత జాతీయ మహాసభ (నేషనల్ కాంగ్రెసు) స్థాపితమయ్యెను. ౧౮౮౭ తర్వాత ఆదిముఖ్యమగు మట్టమీ కాంగ్రెసు సంస్థాపన. భారత జాతీయత (Nationalism) అనాటి నుండి ప్రారంభమైనదన్నమాట. భారత దేశమును సృష్టికర్త తన పరిశీలన గృహము (లేబరేటరీ) గా బహుశా నిర్ణయించుకొన్నాడేమో. వివిధ జాతులు, కులాలు, మతాలు, భాషలు-ఇచ్చటనే సమకూడినవి. వేదకాలమునుండి భారతీయులలో అఖండ జాతీయత యెన్నడును కలిగి యుండలేదు. కావున కాంగ్రెసు అవతరణ యీ జాతీయతకు పునాదివేసెను. యూరోపులోని జర్మనీలో 'గ్రెట్ గ్రేట్ (The Great) తోను, ఇటలీగారి బాట్టి, మాక్సిమిలియన్, ఫ్రాన్సులో ౧౭౮౯ నాటి విప్లవము తోను సంయుక్తమెరికాలో ౧౭౭౬ తోను జాతీయత ఏర్పడెను. మన కాంగ్రెసు మొదట సంఘ సంస్కారమునకు పూనుకొనలేదు. దాని వార్షిక సభలతోపాటు వేరుగా సంఘ సంస్కార సభలు జరుగుచుండెను.

ఇంగ్లీషు పరిపాలనము ఆర్థికముగా దేశానికి గొప్పనష్టము కలిగించెను. మన దేశములోని పరిశ్రమలు నాశనమయ్యెను. కొత్త పరిశ్రమలను ఇంగ్లీషువారణగ ద్రొక్కిరి. అందుచేత జనులు ఆత్యధికముగా భూమిపై వ్యవసాయముపై ఆధారపడిరి. దేశమందు ఊపములు అభివృద్ధియై జననష్ట మపారమయ్యెను. విలియం డిగ్బీఆను ఆంగ్లేయుడు ౧౮౯౧ లో పార్లమెంటు సభ్యుల పేర ఒక విజ్ఞప్తి ప్రకటించెను, అందిట్లు వ్రాసెను. '౧౮౦౨ నుండి ౧౮౫౪ వరకు ౧౩ ఊమాలు సంభవించి ౫౦ లక్షలమంది చచ్చిరి. ౧౮౬౦ నుండి ౧౮౭౯ వరకు ౧౬ ఊమాలు సంభవించి ౧ కోటి ౨౦ లక్షల మంది చచ్చిరి. ౧౮౮౮ లో

దాదాబాయి నౌరోజీ లెక్కించి పరిశోధించగా మద్రాసు రాజధానిలో మనిషికి సగటున సంవత్సరాదాయము ౧౮ రూపాయలే అని తేల్చెను. ఉత్తరాంధ్రా జిల్లా కలెక్టరు తన జిల్లాలో ఆపారమైన దారిద్ర్యము జనులలో నిండినదని వ్రాసెను. నెల్లూరు జిల్లాలో ఆపహధులు జెయిళ్ళలో పడిన తర్వాత బాగా బలిసి రనియు జనులకు తిండికొరత విపరీతముగా నుండెననియు జిల్లాడాక్టరు అభి ప్రాయ మిచ్చెను.'

థాన్యాల యొక్కయు తిండి పదార్థాల యొక్కయు ధరలు చాలా తప్పుగా నుండెను. కృష్ణాజిల్లావారగు పెద్దిభొట్ల వీరయ్య అను వకీలుగారు ఇంచుమించు ౨౭ ఏండ్లక్రిందట ఆంధ్రపత్రికలో ఇట్లు ప్రకటించెను.

'ఇప్పటికి ౬౦ సంవత్సరములకు పూర్వము (౧౮౬౦ లో) మచిలీ పట్టణములోనుండి ధరలు తెలియగల కాగితమొకటి నేను చూడ తటస్థించినది.౧౮౬౦ లో బందరులో జరిగిన ఒక వివాహముప్పు డుంచబడిన జాబితా సంగతు లిందు తెలియజేయుచున్నాను.

వస్తువు	ధర రూ. ఆ. పై.	పరిమాణము
బియ్యము	౧- ౦- ౦	౩౨ సేర్లు
కందులు	౧- ౦- ౦	౩౧ ,,
పెసలు	౧- ౦- ౦	౨౨ ,,
మినుములు	౧- ౦- ౦	౧౯ ,,
మిరప	౧- ౬- ౦	మణుగు
నెయ్యి	౪- ౨- ౦	,,
ఆముదం	౧- ౦- ౦	౪ వీసెలు
నూనె	౧- ౦- ౦	,,
చింతపండు	౦-౧౩- ౬	మణుగు
బెల్లం	౦-౧౧- ౮	,,
వసుపు	౧- ౦- ౦	౫ వీసెలు
మెంతులు	౧- ౦- ౦	౪౦ సేర్లు
జీలకర్ర	౧- ౦- ౦	౬ ,,
కొబ్బరికాయలు	౦- ౩- ౦	౧౦ కాయలు
సొరకాయలు	౦-౨-౦	౩ ,,

కట్టెలు	0- 3- 0	౧౫౦ మడకర్రలు
విస్త్ర్కు	0- 0- 4	౧౦౦
తమలపాకలు	0- 0- ౯	౧౦౦౦
దోసకాయలు	0- ౨- 0	మణుగు
వంకాయలు	0- ౨- 0	మణుగు
ఇంగువ	0- 0- ౧౦	తులం
అటుకులు	౧- 0- 0	౧౬ నేర్లు
చేటలు	0- ౧- ౬	4
కాటి ఆకు బుట్టలు	0- 0- 3	౬

పై యంశములు అనాటి ప్రజల యార్థికస్థితి తెనుగు దేశమం దెట్లుండెనో తెలుసుకొనుటకు సహాయపడును. ౧౮౭౬ లోను ౧౮౭౮ లోను బొంబాయి మద్రాసు రాష్ట్రాల్లో ఆనగా దక్కనులో నంతటను మహాశామ మేర్పడెను. ఆ శామము దెబ్బ తెనుగుసీమపై విశేషముగా పడెను. నేటికిని ౮౦ ఏండ్ల వృద్ధుల 'ధాత కరువు'ను గురించి ముచ్చటిస్తూ వుందురు. ఆ సంవత్సరమే "పగటి చుక్కలు రాలె"ను అని చెప్పుదురు. అనగా సంపూర్ణ గ్రహణము తెనుగు సీమలో అయ్యెనన్నమాట. అదే సంవత్సరము "ఎర్రగాలి"వీచెనందురు. ఆకాశమంతయు ఎర్రని ధూళితో నిండి దేశమంతటను నిండిపోయెనట. ధాత కరువులో జనులు లక్షల కొలదిగా తెనుగు సీమలో చనిపోయిరి. కర్నూలు జిల్లా లోని కోయిలకుంట్ల తాలూకాలోని ఉయ్యాలవాడ అను గ్రామమందు బుడ్డా వెంగళరెడ్డి అను ఆపరకర్ణు డప్పుడు వెలసెను. అతడు తన సర్వస్వము కోల్పోయి అప్పులు చేసి చందాలెత్తి తన దాన్యమునంతయు ఇచ్చివేసి వేనవేల శామబాదితులకు అన్నము పెట్టి రక్షించెను. నేటికిని కర్నూలు జిల్లావారా ధాతను మరువలేదు.

బుడ్డా వెంగళరెడ్డి
ఉండేదే ఉయ్యాలవాడా

అని పాటలుకట్టి బిచ్చగాండ్లు పాడుతూ వుందురు. ఇట్టి ధాత లింకెంద రుండిరో ఆయా ప్రాంతాలవారు తెలిపితే బాగుండును. ధాత కరువులో దక్కనులో ౫౦ లక్షలకన్న హెచ్చు మంది చచ్చిరని ఇంగ్లీషు చరిత్రకారులే వ్రాసినారు.

ఈ సమీక్షా కాలములో జనల ఆచార వ్యవహార విశ్వాసాలలో చాలా గొప్ప మార్పులు జరిగెను ముసల్మానులు హింసామార్గముతో హిందువుల నాకర్షింప జాలినవారు కాదు. హిందువులు ముసల్మానులను మరింత దూరముగా పరిహరించిన వారైరి. కాని ఇంగ్లీషువారు తమ నూతన భావాలతో హిందువులలోనే కాక ముసల్మానులలోను మార్పులను గావించిరి కాని ముసల్మానులకన్న హెచ్చుగా హిందువులలో మార్పులు కలిగెను జుట్టు ఎగిరిపోతూ వచ్చెను. క్రావులు బహుశమయ్యెను. బొందెల అంగీలు పోయెను. ఇంగ్లీషు అంగీతో పాటు కోట్లుకూడా వచ్చెను. టోపీలు విరిపియయ్యెను. మొదట మొదట నముద్ర ప్రయాణము చేసిన వారిని బహిష్కరించిరి. తర్వాత ప్రాయశ్చిత్తముతో స్వీకరించిరి. తర్వాత ఏ యాటంకమున్నూ లేకపోయెను. వివిధ కులాల వారు కలసి భుజించుటకు మొదలు పెట్టిరి. దీనికి హాటళ్లు దోహదమిచ్చెను. రైళ్ళు కూడా కులం కట్టుబాట్లను సడలించెను. అంతశ్యాభా వివాహాలు, వితంతుదాహాలు ప్రబలెను. బాల్యవివాహాలు క్రమక్రమముగా తగ్గెను. ఇంగ్లీషు విద్యావంతులలో కొందరు ఇంగ్లీషు వేషములను నూటుబూటు కాలక్రమే ధరించుట గౌరవ హేతువని భావించిరి.

ఇంగ్లీషు ప్రభుత్వము ప్రజల యొత్తిడియైనప్పుడే ప్రజాభీష్టము నెరవేర్చు నట్టిది. సంఘ సంస్కారుల కోరికలను అప్పడప్పుడు మన్నిస్తూ బాల్య వివాహములకు సరిహద్దులు మార్చుచూ వచ్చెను. మొదట ౧౦ ఏండ్లలోపల బాలబాలికలకు వివాహము చేయరాదని శాసించిరి. ౧౮౯౦ ప్రాంతములో ౧౨ ఏండ్లలోపల బాల్యవివాహములు చేయరాదని శాసించిరి. ౧౮౫౦ ప్రాంతమందే పోస్టు (టప్పా) ఏర్పాటుయ్యెను. ౧౮౫౩లో తంతీలేర్పాటుయ్యెను. క్రమక్రమముగా ఈ రెండు చాలా విరివిగా స్థాపింపబడెను. ౧౮౮౫లో రిప్పన్ గవర్నరు జనరల్ మనిసిపాలిటీలను స్థానిక స్వపరిపాలనమును ప్రారంభించెను.

టప్పా రైల్వేతంతీ సౌకర్యాలు వృద్ధియగుకొలది పత్రికలు కూడా వృద్ధియయ్యెను. కాని తెనుగు దేశములో పత్రికలవ్యాప్తి చాలా తక్కువగా నుండెను. ౧౯వ శతాబ్ది మధ్యకాలమందు బళ్ళారిలో 'శ్రీ యక్షిణి' అను వారపత్రిక ప్రారంభమయ్యెను. అదే తెనుగువారి మొట్టమొదటి పత్రిక. ఆంధ్ర పత్రిక వారపత్రికగా మహారాష్ట్రులుండు బొంబాయి నుండి వెలువడుట చాలా చిత్రము. కాని తర్వాత అది మద్రాసుకు మారెను. దిన పత్రికను కూడా కాశీ

నాథుని నాగేశ్వరరావుగారు ప్రారంభించిరి. అది నిత్యాభివృద్ధిగా ఆంధ్రుల సేవ నేటికిని చేయుచున్నది. ౧౯౨౦లో కృష్ణా పత్రిక ప్రారంభమయ్యెను. అదియు ఆవిచ్ఛిన్నముగా సాగుచున్నది.

ఇంగ్లీషువారి ప్రభావము భాషపై చాలాపడెను. అదేమి గిత్రమో తెనుగులో యక్షగాలు తప్పితే వేరు నాటకాలు లేకుండెను. ౧౬౦౧ తర్వాత తెనుగు కవిత కూడా నీరసమై ఆప్యకవీయ శాసనబద్ధమై, అష్టాదశ వర్షాలను వెర్రిమొద్ది రోకటి పాటలతో కూడినదై, జుగుప్సాకరమైనదయ్యెను. అందు శబ్దాడంబరమే యుండెను. వచన గ్రంథాలు ఏకామ్రినాథుని ప్రతాపచరిత్ర, కైఫీయత్తులు స్థానాపతి విజయనగర కైఫీయత్తు, తంజాపురీ కవుల వచన భారతాదులు మున్నగునవి కొన్ని తప్ప మరేవియు లేకుండెను. ఇంగ్లీషు చదివిన విద్వాంసులగు కందుకూరు వీరేశలింగముగారు, కొమర్రాజు లక్ష్మణరావుగారు, గాడిచర్ల హరి సర్వోత్తమరావుగారు కట్టమంచి రామలింగారెడ్డిగారు, గిడుగు రామమూర్తిగారు ఆంధ్రవాఙ్మయ పంథను త్రిప్పివేసిరి. కట్టమంచివారి కవిత్య తత్త్వవిచారము సనాతనపు కోటలో గుండువడినట్లయ్యెను. అది పెద్దసంచలనము కలిగించెను. వారు ౧౯౦౦లో ముసలమ్మ మరణము అను ఉత్తమ బలిదాన కథను కొత్తరీతుల వ్రాసిరి. నిజముగా భావకవితకు అతడే మార్గదర్శి యనవలెను. వీరేశలింగ ప్రతిభ సర్వతోముఖవ్యాప్తి యయ్యెను. అతడు నాటకాలను, ఉత్తమ వచన గ్రంథాలను, నవలలను, హాస్యములను, కవుల చరిత్రను, స్త్రీయచరిత్రను, ఆంగ్లగీర్వాణ భాషలందలి యుత్తమ విషయాల అనుకరణములను రచించి అపారమగు సేవను చేసెను. కొమర్రాజు లక్ష్మణరావుగారి వ్యక్తిత్వము ఆసాధారణమైనట్టిది. అతని పట్టుదల, నిర్వహణము, విధానము విషయ విజ్ఞానము, దానిని పిల్లలకును ఆర్థమగునట్లు రచించు నేర్పు, ఇతరులందు కానవచ్చుట ఆరుదు. వారును గాడిచర్లవారును, హైద్రాబాదు రావిబెట్టు రంగారావుగారును (అనగా ఉత్తర సర్కారు, రాయలసీమ, తెలంగాణా ప్రతినిధులు.) కలిసి ౧౯౦౭లో విజ్ఞాన చంద్రికా గ్రంథమాలను హైద్రాబాదులో స్థాపించిరి. ఈ గ్రంథమాల మొట్టమొదటి ప్రచురణము గాడిచర్లవారి అబ్రహం లింకన్ చరిత్ర, దానికి కొమర్రాజు వారు పీఠిక వ్రాసిరి. అది చరిత్రాత్మకమైనది. మనలో లేనివి కావలసినవి బంగళీలు మరాఠీలు ముందుకు చాలా దూరము సాగిపోయిన విధానము వారు చాలా చక్కగా నిరూపించిరి. వారిట్లొకను వ్రాసిరి.

“భాషాభివృద్ధికి గద్య గ్రంథము లత్యంతావశ్యకంబులని మొట్టమొదట కనిపెట్టినది చిన్నయసూరి; అతఁడు గద్యనన్నయ. రెండవవారు కం. పిరేశలింగము; వారు గద్యటిక్కన. శూర్వ మొకప్పుడుండిన పురుషార్థ ప్రదాయిని, ఆంధ్ర భాషాసంజీవని, మందార మంజరి, చింతామణి, శ్రీ వైజయంతి, మొదలైన మాసపత్రికలును, ప్రస్తుతమున్న సరస్వతి, మంజువాణి, మనోరమ, సువర్ణలేఖ, సావిత్రి, హిందూ సుందరి, జనానా పత్రిక మొదలగు మాసపత్రికలు, ఆంధ్రప్రకాశిక, శశిలేఖ, కృష్ణా పత్రిక, ఆర్యమతబోధిని, సత్యవాది, మొదలగు వారాపత్రికలును తెనుగునం దొకవిధమైన యువయోగకరమగు వాఙ్మయమును పుట్టించినవి. కాని తెలుగుభాష యొక నాగరికభాష యనిపించు కొనుటకు ఇప్పుడు జరిగిన ప్రయత్న మొక సహస్రాంశమైనను కాదు” మన భాషలో చరిత్రలు, కథలు, శాస్త్ర (సైన్సు) గ్రంథాలు వీవీయు లేవని వారు వాపోయిరి. ఆ యుత్తమ పీఠిక అత్యంతముగా విలువయైనట్టిది. వారెత్తిచూపిన లోపాలను తొలగించుటకై విజ్ఞాన చంద్రికా గ్రంథమాల ద్వారా చాలా కృషి చేసి, సిద్ధ సంకల్పయైరి. మన దేశవృష్టము చేత వారు ౧౯౨౨ లోనే మరణించిరి. వారి యనంతరము గ్రంథమాల నానాటికి తీసికట్టుగా సన్నగిలి మాయమైపోయెను.

౧౯౦౦ నుండి తెనుగులో ఇంగ్లీషు సంస్కృత పద్యతులపై నాటకాలు, నవలలు, వచన గ్రంథాలు, చరిత్రలు, విమర్శలు, ఖండకావ్యాలు, విరివిగా రచింపబడుతూవచ్చెను.

బెంగాలును కర్ణాట వైస్రాయి రెండు భాగాలుగా విభజించెను. హిందూ ముస్లిములను భిన్నించుటకై అతఁడు డట్లు చేసెను. అందుపై బెంగాలులో జాతీయోద్యమము తీవ్రము పము డాల్చెను. వందేమాతరం జాతీయ గీతమయ్యెను. హింసాత్మక చర్యలతో బెంగాలీలు ప్రతిఘటించిరి. ఆ జాతీయోద్యమపు గాలి తూర్పుతీర మదలి ఉత్తర స్కారులను తెనుగు జిల్లాలపై వీసెను. ఆ సందర్భములో “స్వదేశీ” విధానోద్యమము బయలుదేరెను. అదే సందర్భములో బందరులో జాతీయ కళాశాల స్థాపితమయ్యెను. అదొక ముఖ్యఘట్టము. మన పూర్వ సంస్కృతి యంతయు గర్వింపదగినది కాదనియు ఇంగ్లీషువారి దంతయు ఉత్తమమనియు భావించిన వారిలో కొంత పరివర్తనము కలిగెను. మన సంస్కృతిని కాపాడుకొనుచు కాలానుసరణమగు మార్పులు చేసుకొనుటయే సరి

యని యీ జాతీయ కళాశాల నియాపించెను. పూర్వకాలపు చిత్రలేఖన పద్ధతి మారెను. రంగులు మారెను భావాలు మారెను. తెనుగుదేశమందు నూతన చిత్రలేఖన పద్ధతి కీ కళాశాలయే దోహద మిచ్చినట్టిది.

ముసల్మాను ప్రభువులలో గోలకొండ సుల్తానులలో ఒక్క ఇబ్రహీం ఖుతుబ్షాయు, అతని యుద్యోగియగు అమీను ఖానున్ను తెనుగు భాషను పోషించిరి. అసఫ్ జా వంశమువారు తెనుగు నాదరించకపోగా దానికి విషా తములే కల్పించిన వారలురి. తెనుగు దేశాన్ని పాలించిన యీ ఖుతుబ్షా అసఫ్ జా వంశాలవల్ల తెనుగుభాష కేమిన్ని సహాయము కలుగలేదు. ఇంగ్లీషు పరిపాలనలో ఇంగ్లీషు ప్రభుత్వము దేశములోని తాటాకు గ్రంథాలను సేకరించి మద్రాసులో ప్రాచ్యలిఖిత పుస్తకాలయమును స్థాపించి, అందు వాటినుంచి అంత రించిపోసున్న బహు గ్రంథాలను రక్షించిరి. పలువురు ఇంగ్లీషు వారు మన భాషను నేర్చుకొనిరి. అందు బ్రౌన్ ముఖ్యుడు. ఖుతుబ్షాలు, అసఫ్ జాలు అందరినీ ఒక్క ప్రక్క పెట్టి బ్రౌనుదొర నొక్కదిక్కు పెట్టి తూచిన బ్రౌను దిక్కే త్రాసు ముల్లు నూపురు. అతడు తాటాకు గ్రంథాలు సేకరించియుంచెను. వేమన పద్యాలను మెచ్చుకొని వాటిని ఇంగ్లీషులోని కనుపదించెను. తెనుగు నిఘంటువులు రెండు రచించెను. అందొకటి వ్యావహారిక పదకోశము. నేటికిని ఇవి చాలా యుపయోగపడుచున్నవి. మెకంజీ ఆను నింకొకడు క్రైస్తీయతులను వ్రాయించి తెప్పించియుంచెను. కార్లెగల్ అను మరొకడు ద్రావిడ భాషాశాస్త్రమును వ్రాసెను. మొత్తముపై ఇంగ్లీషు భాషాప్రభావము తెనుగుభాషపై సంపూర్ణముగా పడెను. తెనుగులో బహుముఖ వికాసము కలిగెను. ఇంగ్లీషు వారు భాషతోపాటు ప్రాచీన శిల్పములను కాపాడిరి. తురకలు విధ్వంసము చేసిరి. ఇంగ్లీషువారు దుర్ధ రించిరి. హంపీ శిథిలాలను, ఆమరావతీ స్తూపాలను, ఇతర ప్రాచీన దేవాలయా లను కోటలను మరమ్మతుచేసి, దిబ్బలు త్రవ్వి, శిల్పకళలాలను బయటికితీసి, మిగిలినవాటిని విధ్వంసము కాకుండా రక్షించిరి. బ్రిటిషిండియాలోని యీవిధా నమును హైదరాబాదులో అవలంబించక తప్పినదికాదు. అందుచేత తెనుగుసీమ హద్దు వరకు ఓరుగల్లు శిథిలాలు, రామప్పగుళ్లు, పిల్లలమర్రి, పానుగల్లు (నల్లగొండ) మున్నగు తావులలోని తెనుగు శిల్పాలను రక్షింపవలసినవారయిరి.

౧౮౫౭ విప్లవానంతరము తెనుగుసీమలో ఉత్తర సర్కారులలోనే యెక్కువగా పురోభివృద్ధి కలిగినది. వారికంటే రాయలసీమవారు వెనుకబడిన

వారు. ఆ రాయలసీమ కన్నను మరీ చాలా వెనుకబడినవారు తెలంగాణావారు. వారి పాలిట బడిన ప్రభుత్వమే వారి పురోభివృద్ధికి ముఖ్యకారణ మనవలెను.

ఆంధ్రుల ౯౦౦ సంవత్సరాల సాంఘిక చరిత్ర సంగ్రహముగానే తెలుపనలునది. వ్రాయదగిన విషయము లింకను కలవు. అందుకు తగిన పండితులు కృషిచేసి మన సాంఘిక చరిత్రలు వ్రాసిన మనలో సాంఘిక చరిత్రలు లేని లోపము తొంగిపోవును.

సీ. పరిపూర్ణ పావనాంభస్తరంగోద్వేగ

గౌతమీ గంభీర గమనమునకు

అలంపురీ సందనారామ విభ్రాజి

మల్గోబఫలరాజమధురరుచికి

ఆంధ్రీకుమారి సమాయుక్త పరిపూత

తుంగా వయస్సు మాధుర్కమునకు

ఖండశర్కరజాతి, ఖర్జూర, గోక్షీర,

ద్రాక్షాదియుత రామరసమునకును

అమృత నిష్కండి వల్లకీ హ్లాదమునకు

రాగిణీదివ్య సమ్మోహరాగమునకు

శేనెతేటల నవకంపు సోనలకును

సాటియగును మా తెనుగు భాషాతల్లి,

(మదీయము)

(ఆంధ్రీనది=తుంగభద్ర కుపనది, రామరసము=మహారాష్ట్రీల మధుర రసము. జాజికాయ, జాపత్రి, ఏలకులు, బాదాము, ద్రాక్ష, పాలు, దోస, సొర, కరెవుచ్చ మున్నగువాటి పిత్తులు, సొంతి, చక్కెర, కుంకుమ పువ్వు ఇంకా చాలావస్తువులు నూరి కలిపిన దాన్ని రామరస మందురు. ఆంధ్రుడు బనగానపల్లె రెండును ముల్గోబ, దిల్ పసందు అను శ్రేష్ఠమగు మామిడి పండ్లకు సుప్రసిద్ధ స్థలాలు.)

అనుబంధము ౧

ఆంధ్ర ప్రభ సంపాదకీయము

1945 నవంబర్ 22, మంగళవారం

మన తాత ముత్తాతలు

ఏరాజు ఎప్పుడు పాలించాడు? ఎక్కడ? ఏవిధంగా? అతడు ఎన్ని యుద్ధాలను చేశాడు? ఎవరెవరిని గెలిచాడు? లేదా, ఎవరిచేతిలో ఓడిపోయాడు? అతడెందరిని వివాహమాడాడు? మరెందరిని ఉంపుడు కత్తెలను చేసుకున్నాడు? బహుభార్యాత్వపు సాధక బాధకాలను ఏవిధంగా ఎదుర్కొన్నాడు—ఇదే ఇప్పటి వరకు మన చరిత్ర.

“నా విష్ణుః పృథ్వీపతిః” అని విశ్వసించబడినంత వరకు రాజుల రాజాస్థానాల కథలే, రాజుల, రాణి వాసాల గాథలే చరిత్ర కావడం ఎవ్వరికీ ఎబ్బెట్టుగా తోచలేదు కూడా.

కాని, రాజు దైవాంశసంభూతుడన్న గుడ్డినమ్మకం రోజులు పోయాయి. చివరకి జపానులో కూడా (మొన్నటి యుద్ధము తర్వాత) హిరోహిటో సయితం సాక్షాత్తు అపరబ్రహ్మ స్వరూపుడన్న మూఢ విశ్వాస ప్రాబల్యం సడలింది.

రాజుల రోజులు పోయినందున, ప్రజలే రాజులౌతున్నందున, ఇక చరిత్ర స్వరూపమే మారిపోవాలి. ఇక మీదట చరిత్రకారులు మనకు చెప్పవలసింది ముసలిమగడు రాజరాజు నరేంద్రుని పడుచు పెండ్లాం చిత్రాంగి నవతికుమారునిపై కన్ను వేసిందో, లేదో—ఈ సంగతి కాదు. ప్రతాప రుద్రుని ఉంపుడుకత్తె (ప్రతాపరుద్రుని ఉంపుడుకత్తె చరిత్రను “ఆడుదురు నాటకంబుగ నవనిలోన” అన్నాడు క్రీడాభిరామకర్త) విషయమై కాదు. కృష్ణదేవరాయల దేవేరుల విషయమై కాదు; ఆ దేవేరుల మధ్య వివాదాలను గురించి అంతకంటె కాదు.

ఈ ప్రజాయుగంలో వెలువడవలసినవి ప్రజాచరిత్రలు. వీటికే మరొక పేరు—“సాంఘిక చరిత్రలు”.

నామమాత్రానికి మన దేశంపై ప్రస్తుతం బ్రిటిష్ రాజుకు మిగిలివున్న పెద్దరికంకూడ తొలగిపోనున్న ఈ సమయంలో, కొన్ని శతాబ్దాల తర్వాత ఆంధ్రులకు తిరిగి ఒక పవిత్ర ప్రభుత్వం ఏర్పడనున్న ఈ సమయంలో ఇట్టి ఒక చరిత్ర గ్రంథం వెలువడడం ఎంతైనా సమయోచితం.

దాదాపు వెయ్యి సంవత్సరాలపాటు (క్రీస్తుశకం 1050 నుంచి 1907 వరకు) తెలంగాణాతి ఏ విధంగా బ్రతికిందో ఈ చరిత్ర కళ్ళకు కట్టినట్లు చిత్రిస్తున్నది. మన తాత, ముతాత తెట్టివారై యుండిరో; మన అవ్వలు ఎట్టి సొమ్ములు దాల్చిరో, యెట్టి ఆలంకరణములతో నుండిరో మన పూర్వులే దేవరలను గొలిచిరో, ఏ విశ్వాసాలు కలిగి యుండిరో, ఏ యాటపాటలతో వినోదించిరో, దొంగలు, దొరలు దోపిడిలు చేసినప్పుడు ఖామా దీతిబాధలు కలిగినప్పు డెటుల రక్షణము చేసుకొనిరో; జాడ్యాల కే చికిత్సలు పొందిరో, ఎట్టి కళలందు ప్రీతి కలవారై యుండిరో, ఏయే దేశాలతో వ్యాపారాలు చేసిరో—ఇట్టి అనేక విషయాలు ఈ చరిత్రలో వర్ణితం.

తప్పెట్లు, కాహళములు, కాలి కొమ్ములు, డమాయాలు, బూరలు శంఖములు, నన్నాయిలు, డోళ్లు, రుంజలు, చేగంటలు—ఇవి చేరగా ఏర్పడినదే మన పూర్వులకుల మిలిటరీ బ్యాండ్.

తుమ్మెదపదాలు, పర్వతపదాలు, శంకరపదాలు, నివాళిపదాలు, వాలేశు పదాలు, వెన్నెల పదాలు, రోకటి పాటలు, బొమ్మలూటలు, కోలాటం, గొండ్లి, చిందు, జక్కిణి, పేరణి, ప్రేంఖణము, ఉప్పెన పట్టెలాట, బొంగరాలూట, కోళ్ళపందెము, పులిజూదం, పచ్చీసు, సిడి—ఇవి మన పూర్వులకుల గాన నృత్య క్రీడావినోదాలు.

ముక్కర, నెత్తిబిళ్ళలు, దండకడములు వంకీలు, జోమాల దండలు, తాటంకములు, ముత్యాల కమ్మలు, కాంచీ నూపురకంకణములు, త్రిసరములు, మొరవంక కడియములు, వడ్డాణము, ముక్కు నత్తు — ఇవి మన అవ్వలు పెట్టుకొన్న నగంలో కొన్నిమాత్రం.

వెంజావళి, జయరంజి, మంచు పుంజము, మణికట్టు, భూతిలకము, శ్రీవన్నిమ, చీని, మహాచీని, పట్టు పొంబట్టు, నెరపట్టు, వెలిపట్టు, పచ్చని పట్టు, నేత్రంపుపట్టు, నంకుపట్టు, భావజిలకము, రాయశేఖరం రాయవల్లభం, వాయుమేఘం, గజవాళం, గండవరం, వీణావళి—ఇట్టి వన్నీ ఒకనాడు మన తెలుగునాట వేయబడిన వస్తువిశేషాలు.

ఒకనాడు మన తెలుగుసీమలో ప్రతి బ్రాహ్మణ గృహంలో ఒక గ్రంథాలయం వుండేది. ధనికులు తివాసిపై కూర్చునేవారు. “బురుసీను దుప్పటులు కప్పుకొనేవారు, అప్పులవారిని “పొగడ దండల”తో శిక్షించేవారు. దొంగలను పట్టి “బొండ్లకొయ్యలో” వుంచేవారు; రెండవ భార్యను చేసుకొంటే, ఆమెకు “నవతి కడము” తొడిగేవారు; యుద్ధంలో ఓడినవారు “ధర్మవార” పట్టేవారు; తాంబూలం వేసుకోడానికి “పాన్ దానులు ఉపయోగించేవారు; రైతులు ఏరు వాకను, “వితటి పండుగను” చేసుకొనేవారు; కరణాలు “వహి” అనే పుస్తకాలలో లెక్కలను వ్రాస్తుండేవారు; పీనుగులను కాల్చిన బూడిద మచ్చు మందుగా పనిచేస్తుందని దొంగలు నమ్ముతుండేవారు— ఈ రీతిగా శ్రీ ప్రతాప రెడ్డిగారు వ్రాసిన “సాంఘిక చరిత్ర” మన పూర్వీకుల జీవిత విధానాన్ని గురించి చెప్పే విశేషాలకు అంతేలేదు.

ఈ చరిత్ర దాదాపు ఒక జీవిత కాలపు పరిశోధనా ముక్తాఫలం. సాంఘిక చరిత్రకు పనికివచ్చే గ్రంథాల సంఖ్య పరిమితమైనా, ఇందుకు శాసనాల ఉపయోగం నామమాత్రమైనా, ఆచార వ్యవహారాలకు, క్రీడా వినోదాలకు సంబంధించిన అనేక ప్రాంతీయ పదాల విషయంలోను, పారిభాషిక పదాల విషయంలోను నిఘంటుకారులు “ఒక భవ్యవిశేషం” “ఒక క్రీడావిశేషం” అని అర్థం చెప్పి, నిరర్థకులవలె వ్యవహరించినా, ఇట్టి ప్రతిబంధకాలన్నింటిని అధిగమించి, ఆంధ్రజాతి చరిత్రను ప్రతిభా పూర్వకంగా చిత్రించిన శ్రీ రెడ్డిగారు సంస్థననీయులు.

ఆంధ్రజాతి గత చరిత్రను తెలుసుకొనడానికి ఉపకరించడమే కాక, ఏయే కారణాలు దాని అభ్యుదయానికి తోడ్పడినవో, మరేవేవి దాని పతనానికి దోహదమిచ్చినవో సందర్భానుసారంగా వివరిస్తున్న ఈ మహద్గ్రంథం ఆంధ్రులకు భావికర్తవ్య పథాన్ని నిర్దేశిస్తుంది కూడా.

“నాకే యీ గ్రంథము తృప్తి నొసగలేదు” అనే విచారం శ్రీ రెడ్డిగారికి కూడదు. సకలాంధ్రావనికి వారి రచన అపారతృప్తి నివ్వగలదు.

అనుబంధము ౨

1185, కృష్ణమూర్తిపురం

మైసూరు 80-10-49

మహారాజశ్రీ మామ్యలు సురవరం ప్రతాపరెడ్డిగారి సన్నిధికి,
మిత్రుఁడు రాళ్ళపల్లి ఆనంతకృష్ణశర్మ చేయు మనవి:—

తాము దయతో పంపిన 'ఆంధ్రుల సాంఘిక చరిత్ర' కృతజ్ఞతతో అందు
కొన్నాను. విడిచే బుద్ధి పుట్టక పూర్తిగా చదివితిని. ఇట్లు ఏకదారగా నన్ను
చదివించిన గ్రంథము ఈ మధ్యలో ఇదొక్కదే.

చాలా గొప్పపని చేసితిరి. ఇందు సేకరించి మీరు జతపఱచిన విష
యాలు చాలా ఆమూల్యములు. ఎన్నోవత్సరాలుగా ఏకాగ్రతతో చదివి సంగ్ర
హింపనిది ఈ పని నిర్వహింపగల్గుట కాదు. స్వాతంత్ర్యము సిద్ధించిన తరువాత
ఆంధ్ర సాహిత్యంలో వెలువడిన అనర్హగ్రంథాలు కొన్నింటిలో ఈ గ్రంథము
ఆగ్రగణ్యమని నమ్ముతాను.

చదివినప్పుడు నాకు స్ఫురించిన కొన్ని భావాలను తమ పుస్తకాలోచన
కోసము ఇందు సంగ్రహముగా మనవి చేయుదును. ఇది సూచన మాత్రమే;
విమర్శ కాదని గ్రహింప వేడితిని.

- (౧) 'పులి జూదములు, దొమ్మరి ఆటలు తెలుగు వారివే' (పీఠిక 7) కాని,
కన్నడ దేశమందును ఇవి అంతే వ్యాప్తి గల్గియున్నవి. మొదటిది
'హాలికల్లు' అను పేరుతో నున్నది. మరి 'దొమ్మరి' వారిని, డొంబ,
దొంబ - అని కన్నడు లంటారు. 'రి' అనునది, ద్రావిడ బహువచన
ప్రత్యయము. తెనుగు ప్రకృతికి చేరిన దేమో అమర వ్యాఖ్యాత షీర
స్వామి (11 వ శతకం) స్వపద జాతులలో 'డోంబ' జాతిని చేర్చినాఁడు.
డోంబర్ అనేదే దొంబర-దొమ్మర-దొమ్మరి-అయి యుండును.

(౨) 'వైష్ణవము కన్న శైవమే ఆరవదేశమందు ప్రాచీన తరము' అన్నారు. ఈ సిద్ధాంతము ఇంకా విమర్శనీయము. పరమ ప్రాచీన ద్రావిడ వాఙ్మయములో శివకేశవు లిరువురును గలరు. మరి ఆళ్వార్లకాల మింకను నిస్సంశయముగా నిశ్చితం కాలేదు. పరస్పర స్పర్ధతోమ, సమరసంగానూ ఈ రెండు మతాలూ ప్రవహించినట్లే ఆదినుండి కాన వచ్చుచున్నవి. పు. 20.

అట్లే శ్రీ రామానుజుల కాలమునకు చాలా ముందే వేంకటేశ్వరులను విష్ణుమూర్తిగా ఆరాధించి పాడిన ఆళ్వార్ల సాక్ష్యం సులభముగా త్రోసి వేయరానిది. శ్రీపతి పండితుల భాష్యం పలు సందేహాల కాస్తద మయినది. మరియు చాలా ఆధునికము. రామానుజాచార్యులు చేసినదెల్ల ఆన్యాక్రాంతమైన మూర్తిని పునస్సాధించడమేనని వారి చరిత్ర. వేంకటేశ మూర్తిలో శైవ, పీఠభద్ర, స్కంధ, శక్తి చిహ్నాలు కొన్ని కలవనుట సత్యము. దాని నిశ్చిత స్వరూప మిదియని ప్రకృతం నిర్ణయించడం కొంత తొందరపనేమో.

(౩) మాహారమ్మకు నగ్నత్వం జైన సంప్రదాయమునుండి వచ్చిందేమో అని శంకించినారు. జైనులలో నగ్న పురుషులున్నారు కాని స్త్రీ దేవతలు అట్టివారొక్కరూ లేరు. ఇదిగాక మన దేశమందలి నగ్నపూజ తాంత్రి కము దక్షిణాచారము కన్న ప్రాచీనమైన ఈ వామాచార తంత్ర పంథ బౌద్ధుల మూలాన పరదేశములనుండి మనలో వచ్చి చేరుకున్నదని శోధకులు భావిస్తారు. పు. 28.

(౪) 'కర్ణాట కిరాట కీచకులు' అని నా పాఠము. కిరాటులు కోమట్లు, లోభు లన్నమాట. బోయజాతికి - అందును పల్లకీ మోసేవారికి - ప్రసక్తి లేదనుకొందును. పు. 30.

(౫) 'పాలెము' పు. 33. దాక్షిణాత్య పదమను తమ మాటకు ఉత్తరదేశమందు వ్యవహారంతో తేనిదని అర్థమనుకొంటాను. ఇది ద్రావిడపదం కాదు. పాల్య-పాలింపదగిన-శబ్దము. 'కావలి' అనే అర్థం తామే వ్రాసినారు. పు 33.

(౬) 'యథార్థముగా బ్రాహ్మణులయందే అన్ని విద్యలు కేంద్రీకృతములై యుండెను'. ఇది తమవంటివారు చెప్పవలసిన ఆతిశయోక్తి కాదని

మనవి; ఇట్టి వాక్యములను అక్షరశః గ్రహించే అర్పబుద్ధు లెందరో యుందురు కాన, సంస్కృతి, తత్వము - వీరికి సంబంధించిన విద్యలు తప్ప తక్కిన వ్యావహారిక విద్యలన్నీ అందరికీ అందుబాటులో నుండినవే, కనుక రాజులు ఆపవాదభూతులు కావలసిన దెప్పుడూ లేదని తలంతును. పుట 92.

(2) 'ఆంతరాళిక యతి గ్రామాభిరామంబుగా' అన్నచోట యతుల పము ధాయమనే అర్థము చెప్పట మేలు. గురులఘస్రతాది తాళాంగము లను ఒక అందమైన రీతిలో కూర్చుట యతి. ఇది తాళదశ ప్రాణము లలో నొకటి. పలువిధములు గలది. అంతేకాని 'జతిగ్రామ విధాన' మను విశిష్టపద్ధతి నా దృష్టికి రాలేదు. పుట 122.

(౮) పేరంటాలు శబ్దమునకు మీ వ్యాఖ్యయే న్యాయము. సోమశేఖర శర్మ గారి అర్థం 'సతి' శబ్దమునకు వలె తాత్పర్యం కావచ్చును. పర్యంత శబ్దం ప్రాకృతంలో 'పేరంతం' అయి తెలుగులో పేరంటము - పేరట ముగా మారింది. పేరంటాలు అనగా ఇరుగు పొరుగు స్త్రీ. క్రమంగా శుభాహ్వానానికి తగిన మత్తెదువ అని ధార్యార్థం కలిగింది. చేసే శుభానికి 'పేరంటము' పేరైనది. పుట 133.

(౯) యక్షకిన్నూదులు అనార్యులన్నారు. జక్కులు అనునది యక్ష శబ్ద భవమని ప్రాకృతవాఙ్మయం తెలుపుతుంది. కన్నడంలో గూడా 'జక్కు' అనే రూపం. అమరసింహుడు - 4 వ శతాబ్దంలో యక్షులు దేవయోను లన్నాడు. పరమ ప్రాచీన జైన బౌద్ధవాఙ్మయనిండా యక్షయక్షిణుల ప్రచారం ఎక్కువగా ఉన్నది. కనుక జక్కులు తెలుగు దేశంవారే అనుట విచారక్షమం కాదేమో. మరియు ఆర్యానార్య శబ్దాలు మన యిప్పటి విజ్ఞానంలో చాలా జాగ్రత్తగా వాడవలసిన పనుకుంటాను. దీవెటులో 'జాక్' అనబడు అదవిజాతుల వారున్నారందును. యక్షులదీ ఉత్తర దిగ్భాగమే. ఏమో! పుట 157.

(10) కృష్ణదేవరాయలు పాశనము చేసిన 'రెడ్లు' సామాన్యపు పల్లెకాపు లనుకొంటాను. రెడ్డిజాతిని ఆయన పరిహసించెనని తలపనకర్కరలేదు. సోమశర్మవంటి కొందరు బ్రాహ్మణబ్రువులను గూడ నితడు పరిహసించెను. కాని అతని బ్రాహ్మణ భక్తి ప్రసిద్ధము. పుట 210.

౧౦. 'పడవాళ్లు' సరియైనరూపము. 'పడతాలు' అచ్చుతప్పని తలంతును. భటుడు అనియే యర్థము. పుట 215.

౧౧. సాత్తిన-సాత్తిన అనునవి అర్చకుల శాఖలుగావు. వైష్ణవులలో ద్వీజ-ద్వీజేతర భేద సూచకములు. శాత్తిన-శాత్తాద అను ఆరువ పలుకుబడి కిది తెలిగింపు ధరించిన-ధరింపని- అని యర్థము. జందెమని శేష మూహ్యము. కనుక సాత్తిన వారు బ్రాహ్మణులు, సాత్తని వారు ఇతరులు. కాబట్టి విష్ణుచిత్తునివెంట సరకులను మోసికొనివచ్చిన ఆ వైష్ణవులు 'విధినిషేధంబు తెరింగితే' నన్నాడు రాయలు. సాత్తని వారే ఇప్పటి సాతానులు. ఈ యిద్దరికిని తామిచ్చిన లక్షణ మెక్కడిదో యెఱుగను. పుట 221.

(౧౩) శంఖపలకము అరవములో 'చంగప్పలమై' అను దాని పరివర్తనము. మధురలోని ప్రాచీన ద్రావిడ 'సంమ' సంప్రదాయములకు చేరినది. అరవప్రత 'చంక' అనే యుండునుగదా. తెలుగులో అది సంస్కృత వాసనతో 'శంఖ'గా మారిందేమో. ఈ మార్పు ధూర్జటి కాలానితే వచ్చిందేమో. ధూర్జటి స్వతంత్రంగా చేసిన ప్రయోగాలో. అచ్చువేసిన వారు అవివేచనగా చేసిన రూపాలో కాళహస్తి మాహాత్మ్యంలో ఎన్నో యున్నవికదా. పుట 224.

(౧౪) ఇడుమ కట్టు=చేతులు కాళ్లు ఆడించ వీలులేకుండా కట్టిన బంధన మన వచ్చును. 'ఇంటిముందట' అను నర్థము సుగ్రహం కాదు. పుట 231.

(౧౫) 'గర్భముంటపీ'త్యాది పద్యము ఇంకొకమారు తాము చూడ వేడినాను. మాలదాసరికి అభిషేక తీర్థసాత లేదు; ఆతని కిచ్చు తీర్థము నేల కడిగిన నీళ్ళే. దానినిగూడ ఇచ్చువాడు 'త్రివర్ణేతర జాతి'వాడే. 'గుడి వెడలి వచ్చు' ఆ మురికి నీటినిగూడా తాకుటకు ఆతని కర్మతలేదు ఇంతేకాని ఆ ఘట్టములో మీరు సూచించిన వైష్ణవసంస్కార ప్రియత్వ మునకును శూద్రార్చకత్వమునకును అవకాశము కాసరాదు. పుట 234.

(౧౬) "కూచి మారమనోజ...కామ సిద్ధాంతములు" 'నాట్యము'లా? పు. 247.

(౧౭) 'రఘునాథమేళ' అనునది వీణ. రాగముగాదు. పుట. 250.

(౧౮) 'హుసివోవగా' అంటే ఆసత్యముకాగా-వ్యర్థముకాగా - అని యర్థము. కన్నడంలో ఇదే అర్థం 'పుసి' అని ప్రాచీనరూపం తెలుగులో 'ముసి' అని మారింది. శ-ర-చూడుడు. 'అధికముకాగా' అనే అర్థము స్వంత మగును పుట 277.

(౧౯) 'త్రొక్కుడు బొమ్మ' ఏదో నాకూ తెలియదు. కాని చరణాభ-కాళ్ళ కాంతి, దానిమీద, బచ్చెన=వన్నె-ఘటింప వడికిరని అర్థము సరసంగా లభిస్తుంది. చరణాభ బచ్చెన-రాట్నపు సామానులు కావు. పుట 282.

(౨౦) 'పొప్పళి' అన్న పదము మా ప్రక్క 'వొకపు ఇండ్లు' అనే అర్థంలో వాడుదురు. పొప్పళి చీరలు నేటికిని ఈ దేశం కోమటి స్త్రీలకు చాలా ప్రేయం. పొప్పాయికాయతో దీనికి సంబంధం మృగ్యం. ఈ పదం కన్నడ-లోనూ కలదు. కదరీపతి కన్నడదేశానికి వమీపంలోనివాడు. పుట 328.

(౨౧) 'జిక్కిణి' సరియైన రూపమే దక్షిణ నాట్యపద్ధతులలో నొకడు గాబోలు. పుట 310.

(౨౨) వేణుగోపాల శతకం పదాల సారంగపాటి వ్రాసిపదవి విన్నాను. అతడు తిరుపతికి దగ్గరివాడు. పుట 316.

తమ గ్రంథం నిజంగా నా కెన్నో నూతన విషయాంను తెలిపినది. మరల ఎన్నోమారులు పఠింపవలసి యున్నాను. ఆ గౌరవమే పై విన్నాది ప్రాయములను మీ పునర్విమర్శకొఱకు నన్ను ఇట్లు వ్రాయ వ్రేరించినది. మీ రన్యధా భావింపరని నే నెఱుగుదును.

మీ గ్రంథం చేతికందిననాడే మా అన్నగారు గోపాల కృష్ణమాచార్యులు ఇక్కడనుండి కొంత పఠించి నావలనే చాలా సంతోషించిరి. ఆనాడే వారు వెళ్ళవలసియుండి పూర్తిగా చూడలేరైరి. ఇంతలోనే వారు హైదరాబాదుకు వత్తురు. తమ దర్శనము చేయదలచినారు. జ్యోతిషమందు వారెక్కువ పరిశ్రమించినవారని తాము వినియుందురని నమ్మెదను. మరియు విజయవగర చరిత్ర వారి కభిమానపాత్రము. సాహిత్యమందు చక్కని పాండిత్యము.

చిత్తగింపుడు, మీవాడు
రా. అనంత కృష్ణశర్మ

పై వాటిలో కొన్నింటికి కొంత సమాధాన మవసరమైనది. సంఖ్య (౪) తెలంగాణములో బోయీలు అను జాతివారు నేటికిని కలరు. వారిప్పటికి పల్ల కీలు మోయుదురు. రాయలసీమలో రాయచూరు గుల్బర్గా జిల్లాలో (బేందర్) బోయ జాతి కలదు. అది విజయనగర సైన్యాలలో ముఖ్యమైనదిగా నుండెను. క్రీ. శ. ౧౬౦౦ ప్రాంతములందు కాక మానమూర్తి తన రాజవాహన విజయ మందు యుద్ధసైనికులలో బేందర్ బోయలను వర్ణించినాడు.

కర్ణాట కిరాటకీచకులు అను శబ్దములను వాడినందున ఈ అపోహకు తావు కలిగినందున ఈ తడవ కర్ణాటకిరాతులు అని వివరించినాను. భోయి, బోయ అను భిన్నజాతులను నేను వివరించినాను : అంతే.

సంఖ్య (౬) - బ్రాహ్మణులలో అన్ని విద్యలు కేంద్రీకరించి యుండెను. అనుటలో విద్యలనగా వేదవేదాంగములను వర్ణములలో వాడితిని. మెలకువ తక్కువగుటచే అతివ్యాప్తదోషము చుట్టకొని ప్రేమస్వరూపులగు మిత్రుల సుకుమారపు మందలి పునకు గురి అయినాను.

సంఖ్య (౯) జక్కలు-యక్షులు తెలుగు దేశమువారు కారేమో అని నాకును స్ఫురించియుండెను. క్రీస్తుశకారంభములో అంతకు పూర్వమందు మంగోలియా ప్రాంతమందు యచీ (Yuchi) అను జాతి ప్రబలమై యుండెను వారే యక్షలేమో అని తలచినాను. టిబెటులో "జాక్" అనునది జడలబ్రెకు పేరు. కాన అది కాదనుకొందును. యక్షులు ఆక్సన్ లేక జక్కార్జీసు నదీ ప్రాంతీయులైనను ఆయి యుందురు.

సంఖ్య (౧౦) కృష్ణరాయలు రెడ్లను హేళనము చేసెననుట తప్పు పట్టుటకు కాదు. ఆయినను ఆ మాటను గ్రంథమునుండి తొలగించినాను.

సంఖ్య (౧౩) శంఖ శబ్దార్థము ఉత్తమసూచన.

సంఖ్య (౧౬) నాట్యమనుట నాస్థాలిత్యమే. సవరించుకొన్నాను.

సంఖ్య (౧౭) రఘునాథమేళ అనునది రాగమని విలుతురు. వ్రాసినదే వ్రాసితిని. ఇప్పుడు శ్రీ శర్మగారినే ప్రమాణముగా తీసుకొన్నాను.

సంఖ్య (౨౦) పొప్పడికాయ మనదేశానిది కాదు. దక్షిణ అమెరికా నుండి క్రీ. శ. ౧౭ శతాబ్దాంతమందు మనదేశానికి వచ్చెను, కాన కదిరీపతి


కాలాని కది లేదని తెలిసియు ఏదో సమాధానము వ్రాసితిని. ఇప్పుడు శ్రీ శర్మ గారి సూచన సరిపోయినది.

సంఖ్య (౨౦) "జక్కిణి" దేవర్లకొలుపులు అని రాయలసీమలో బహు ప్రాంతములందు చేయుదురు. ఎవరైన ఒకయింటిలో హతాన్మరణ మొందిన ఆ యింట కలుగు విపత్తులకా మృతినొందినదయ్యమే కారణమని ఆమెను "జక్కిణి" దేవరగా నిలుపుకొని ఆ యింట వివాహములకు ముందు ఆ దేవరను గొలుతురు. ఒక చిన్నముంత దానికి మూతగా బొంగరమువంటి ఒక చిన్న మట్టిపీడత - ఇట్టివి మూడు జతలు పెట్టి జక్కిణి చిందులతో, వాద్యముతో, పాటలతో కొలుపులు కొలుచువారిని పిలిపించి దేవర్లను కొలుతురు. ఆ కొలుపులోని ఆటకే జక్కిణి అన్నానేమో అని యిప్పుడు నాకు స్ఫురిస్తున్నది.

ఈ కొద్దిపాటి సమాధానము ఆత్మసమర్థనమునకుగాక ఇప్పుడు తోచిన భావాలను వెల్లడించుకొనుటకే యని మనవి.

స మా స్త ము,


తీస్ ఆనియు, అందురు, అనగా ౨౫, ౩౦ ఇండ్లు కాయలను జరుపుదురు. కాని పాచికల ఆటలో ఎన్ని చుక్కలుపడిన ఆన్ని యిండ్లే జరుపుదురు. కాయలను జంటగా నడువవచ్చును. అప్పుడు ప్రతిపక్షి జంటకాయలే వచ్చి వాటిని చంపును, తక్కిన దంతయు ఇంచుమించు వచ్చీనువరె యుండును. పాచికల ఆట యిండ్లు ఇట్లుండును.



ప్రతి వారును (౮) కాయలు పెట్టుకొని యాడుదురు. తన యింటిని ముందునుండి ఛావకుండా చుట్టు తిరిగి తన యెదుట మధ్యయింటినుండి మధ్యకు కాయలను నడపుట పండు అగుట యందురు. ఒక్కొకరి కాయల కొకరంగు గుర్తు పట్టుటకై వేసియుందురు.

అయితే యొక్క విశేషమును గమనింపవలెను. నాచన సోమన వర్ణించిన ఆట తెనుగువారి యాటయై యుండును. కర్ణాటకు లది కూడా అదే యాటయై యుండును. ఇప్పటికిని మనవా రాడు ఈ యాట ఇంచు మించు సోమన వర్ణించినట్టిదై యున్నది. తమిళులలో దీనిని సోలినయాట యొకటి గలదు. దానిని "కరలు" అందురు. అందు మూడు ఇత్తడిసారె లుండును. ఒకదానిపై

ఒకచుక్క, ఒకదానిపై రెండు, మూడవదానిపై మూడుచుక్క లుండును. ఇద్ద రాడుదురు. తలా ౬ కాయ లుండును.



ఒకరు కుడినుండి ఇంకొకరు ఎడమనుండి కాయలు నడుపుదురు.

మహాభారత యుద్ధకాలమునను, వేదకాలమునను ఆడిన పాచికలయాట దీనికి భిన్నించినట్టిది. వేదమందును, పురాణములందును. ఈ యాటను అక్షఘోన మనిరి. పాచికలపై చుక్కలు కన్నులవలె నుండుటచే అక్షలని వాటికి పేరువచ్చెను. విఖేతకము (తాండ్ర) చెట్టుయొక్క కట్టెతో పాచికలు చేసెడి వారు. వేదములో కవష ఐలూష అను శూద్రర్షి తన కాలమందలి జనులలో ఎక్కువగా వ్యాపించిన యీదుర్వ్యసనముము ఖండించినాడు. (చూడుడు ఋగ్వేదము. మం. ౧౦, సూ ౩౪). పూర్వకాలపు సారెత్తపై నాలుగు దిక్కులలో ఒక దిక్కు ఒక్క చుక్క, రెండవ దిక్కు రెండు, మూడవ దిక్కు మూడు, నాల్గవదిక్కు నాల్గు చుక్కలుండెడివి. ఒక్క చుక్కకలి, రెంటికి ద్వాపర, మూటికి త్రేత, నాల్గింటికి కృత అను యుగనామ సంకేతము లుంచిరి. ప్రాచీనము నుండి నేటి వరకు జనుల వినోదఖేలములలో సంఖ్యలకు మారు పేరులు పెట్టుట